

ગુજરાત વિદ્યાપીઠ ગ્રંથાવલિ પુ-૧૩૦

વૈદિકપાઠાવલી

સંપાદક

રસિકલાલ છોટાલાલ પરીખ

દેવસ્ય પદ્ય કાવ્યં ન મમાર ન જીર્યતિ

અ. વે. કા. ૧૦. સ્ત. ૮. ૩૨

પ્રકાશકની ઓફસે પ્રેસ



ગુજરાત વિદ્યાપીઠ

અમદાવાદ-૧૪

પ્રકાશક :
રામલાલ ડાહ્યાભાઈ પરીખ
મહામાત્ર, ગુજરાત વિદ્યાપીઠ
અમદાવાદ-૧૪

મુદ્રક :
જીવણજી ડાહ્યાભાઈ દેસાઈ
નવજીવન મુદ્રણાલય,
અમદાવાદ-૧૪

© મને હું ગુજરાત વિદ્યાપીઠને આપીત છે. સને ૧૯૨૭

પહેલી આવૃત્તિ : સને ૧૯૨૭
બીજી આવૃત્તિ : સને ૧૯૬૩
પ્રત : ૧,૦૦૦

પ્રકાશકનું નિવેદન

પાંત્રીશ વર્ષના ગાળા બાદ વૈદિક પાઠાવલીનું પુનર્મુદ્રણ જેટલું સંપાદકને તેટલું જ અમને પ્રકાશકને પણ ખુશી થવાનું કારણ છે. આવા અદ્ય માંગવાળા ગ્રંથની ફરી વાર માગ જિભી થઈ અને તે માગ સંતોષવા અમે સમર્થ બન્યા તેને માટે મૂળ સંપાદક શ્રી રસિકલાલ છોટાલાલ પરીખ, અધ્યક્ષ, લો. જે. વિદ્યાભવન, અમદાવાદનો અમે અંતઃકરણપૂર્વક આભાર માનીએ છીએ. તેમણે આ પાઠાવલીના પુનર્મુદ્રણ માટે સગવડ કરી આપી ન હોત તો અમે ઉક્ત માગ સંતોષી શક્યા ન હોત. આ પુનર્મુદ્રણમાં ગુજરાતી અનુવાદ આપી નથી શકાયો તેને માટે જાહેર જનતાની અમે ક્ષમા યાચીએ છીએ. અનિવાર્ય સંયોગોને લઈ તેનું પુનરીક્ષણ થઈ ન શક્યું અને તેની તે સ્થિતિમાં તેનું પુનર્મુદ્રણ ઉચિત નથી એમ સંપાદકને જણાયું માટે તેમ બન્યું છે. તેમ છતાં અમે આશા રાખીએ છીએ કે સંપાદક મહોદય અમને વહેલી તકે તે સુધારી આપશે અને અમે તે જાહેર જનતા સમક્ષ મૂકી શકીશું. તેમ છતાં મૂળ પાઠો સમજવામાં સહાયરૂપ બને એ આશયે તે તે અંશ ઉપરનાં પ્રસિદ્ધ ભાષ્યમાંથી તે અંશનો, અર્થ વિશદ થાય એટલા પૂરતો ભાગ પાછળ આપવામાં આવ્યો છે કે જે ગુજરાતી અનુવાદની ઊણપ કાંઈક અંશે

પૂરી પાડશે. આ કાર્યને માટે પુનર્મુદ્રણના કાર્યમાં અગ્રલાગ લેનાર શ્રી નાગરદાસ કા. બાંલણિયા, આચાર્ય, શ્રી બ્રહ્મચારી વાડી સંસ્કૃત પાઠશાળા, અમદાવાદ અને પ્રાધ્યાપક, ભો. જી. વિદ્યાલવન, અમદાવાદનો અમે આભાર માનીએ છીએ કારણ કે તે કાર્ય તેમણે કર્યું છે.

૫-૧૨-૬૨

विषयानुक्रम

प्रकाशकनु निवेदन

५४

पुनर्मुद्रण

३.

प्रस्तावना [पंडेरी आवृत्ति]

६

११

ऋग्वेद

विषय	मं.	सू.	पृष्ठ
१ अग्नि	१.	१.	१.
२ वरुण	१.	२५.	४
३ इन्द्र	१.	३२.	१०
४ उपसू	१.	९२.	१८
५ अग्नि	१.	९७.	२६
६ विश्वे देवा :	१.	१०५.	२९
७ ऋभव :	१.	११०.	३७
८ इन्द्र	२.	१२.	४२
९ इन्द्र (विश्वामित्र : - नद्यी)	३.	३३.	५०
१० आत्मा (वरुण-इन्द्र-संवाद)	४.	४२.	५७
११ उपसू	४.	५१.	६३
१२ मित्रावरुण	५.	६२.	६९
१३ पर्जन्य	५.	८३.	७४
१४ पृथिवी	५.	८४.	७९
१५ वरुण	५.	८५.	८१

विषय	मं.	सू.	पृष्ठ
१६ पूषन्	६.	५८.	८५
१७ इन्द्रावरुणौ	७.	८३.	८८
• १८ वरुण	७.	८६.	९३
१९ वरुण	७.	८८.	९७
२० अश्विनौ	८.	१०.	१०१
२१ सोम पवमान	९.	११.	१०४
२२ यम	१०.	१४.	१०७
• २३ अक्ष	१०.	३४.	११५
२४ नद्यः (सिंधु)	१०.	७५.	१२२
२५ विश्वकर्मा	१०.	८२.	१२७
२६ पुरुरवा उर्वशी च	१०.	९५.	१३१
• २७ पणि—सरमा	१०.	१०८.	१४०
२८ दानस्तुति	१०.	११७.	१४६
२९ हिरण्यगर्भं	१०.	१२१.	१५१
३० परमात्मा (वागूदेवी)	१०.	१२५.	१५६
३१ रात्रि	१०.	१२७.	१६१
३२ परमात्मा (नासदीय सूक्त)	१०.	१२९.	१६४
३३ अरण्यमानी	१०.	१४६.	१६८
३४ सृष्टि—उत्पत्ति	१०.	१९०.	१७०

शुक्ल यजुर्वेद

	अध्याय	पृष्ठ
३५ दर्शपूर्णमासमन्त्राः	१.	१७३
३६ मनसू (शिवसंकल्पमन्त्राः)	३४.	१८१

कृष्ण यजुर्वेद

	का.	प्रपा.	अनु.	पृष्ठ
३७ पत्नीविषयक मन्त्रो	३.	५.	६.	१८३
३८ औपधीवाप	४.	२.	६.	१८४
३९ कवचस्वीकारादि	४.	६.	६.	१८८

अथर्ववेद

	का	सू.	पृष्ठ
४० वाचस्पति	१.	१.	१९२
४१ द्यावापृथिवी	१.	३२.	१९४
४२ ब्रह्मा	२.	१.	१९५
४३ नाना देवता	२.	१२.	१९६
४४ अग्नि-सोम (कन्याकृते वर- प्राप्तिः)	२.	३६.	१९८
४५ नाना देवता (राज्ञः स्वराष्ट्र- प्रवेशः)	३.	३.	१९९
४६ इन्द्र (राज्ञः स्वराष्ट्रप्रवेशः)	३.	४.	२०१
४७ इन्द्र-अग्नि (वणिजः प्रार्थना)	३.	१५.	२०३
४८ सांमनस्य	३.	३०.	२०५
४९ राज्याभिषेक	४.	८.	२०६
५० वरुण	४.	१६.	२०८
५१ वरुण (अथर्व-वरुण-संवाद) .	५.	११.	२१०
५२ ब्रह्मकर्म	५.	२४.	२१३
५३ जायापतिविषयक	६.	७८.	२१५
५४ आत्मा	७.	१.	२१६
५५ अध्यात्मदेवत्व	१०.	८.	२१७

विषय	का.	सू.	पृष्ठ
५६ पृथिवीसूक्त	१२.	१.	२२५
५७ काल	१९.	५३.	२३८

ताण्ड्यमहाब्राह्मण

	अ.	ख.	पृष्ठ
५८ गायत्री-आख्यायिका	८.	४.	२४१
५९ कल्याण आङ्गिरस	१२.	१०-११	२४२
६० शिशु आङ्गिरस	१३.	३.	२४३
६१ यतयः	१३.	४.	२४३
६२ वत्स	१४.	६.	२४४
६३ वसिष्ठ	१५.	५.	२४५
६४ देव-असुराः	२१.	१३.	२४५
६५ इन्द्र-रुशमा	२४.	१३.	२४६

ऐतरेय ब्राह्मण

६६ शुनःशेष-आख्यान	३३.	१.	२४६
६७ ऐन्द्र महाभिषेक	३८.	१-३	२५५
६८ क्षत्रियाभिषेक	३९.	१.	२५९

शतपथ ब्राह्मण

	का.	अ.	घा.	पृष्ठ
६९ व्रतोपायन	१.	१.	१.	२६१
७० मनुमत्स्यवृत्तान्त	१.	८.	१.	२६४
७१ अश्विच्यवनोपाख्यान	४.	१.	१.	२६५
७२ यूपारोह	५.	२.	१.	२६९

પુનર્મુદ્રણ

વૈદિક પાઠાવલીનું પુનર્મુદ્રણ પાંત્રીશ વર્ષે પણ થાય છે એ મારે માટે તો ખુશી થવાનું કારણ છે. સંશોધન શીખવાના મારા મનોરથનું એ પ્રથમ સાહસ ! એ સાહસ કરવાનો ઉત્સાહ ગાંધીજીના આશીર્વાદ અને પ્રેરણાથી ચાલતા ગૂજરાત વિદ્યાપીઠ અને પુરાતત્ત્વમંદિરના તે કાલના ઉત્તેજક વાયુમંડલમાંથી મળ્યો હતો. કયા સંજોગોમાં આ પાઠાવલી તૈયાર કરવામાં આવી હતી તે પ્રથમ પ્રકાશનની પ્રસ્તાવનામાં જણાવ્યું છે એટલે અહીં પુનરુક્તિ કરતો નથી.

પુનર્મુદ્રણ માટે સંપાદન કરવાનું કાર્ય શ્રી ધ્ર. વા. સંસ્કૃત પાઠશાલાના આચાર્ય તથા ભો. જે. વિદ્યાલવનના અધ્યાપક શ્રી. નાગરદાસ બાંભણિયાએ કર્યું છે. તેમની મદદમાં ભો. જે. વિદ્યાલવનનાં અધ્યાપક પ્રો. ડો. એસ્તેર સોલોમન પણ હતાં.

આ ગ્રંથ અધ્યાપકો તથા વિદ્યાર્થીઓને વધારે મદદરૂપ થાય એ માટે એમાં સાયબુલાખ્યમાંથી આવશ્યક લાગો ઉમેરાય એ જરૂરનું લાગ્યું છે. આ કાર્ય આચાર્ય બાંભણિયાએ મારી વિનંતીને માન આપી કર્યું છે. મુદ્રણની શુદ્ધિ સાચવવામાં પણ તેમણે પોતાની લાક્ષણિક ચોકસાઈ દાખવી છે. આ બધી મહેનત લેવા માટે હું તેમનો કૃતજ્ઞ છું. તેમણે તથા પ્રો. રો. સોલોમને આ શ્રમ કરવાનું માથે લીધું ન હોત તો મારાં

ખીજાં કાર્યોનાં રોકાણ તેમ જ તબિયતના કારણે પુનર્મુદ્રણનું સંપાદન કદાચ હાથ ધરી શકાત નહીં.

આ પુનર્મુદ્રણમાં અનુવાદ તથા ટિપ્પણ આપી શકાયાં નથી. તે પુનઃ શોધિત કરવા જોટલો અવકાશ મને મળ્યો નથી. ભવિષ્યમાં તે કરી શકું તેમ જ સાથે વૈદિક સાહિત્યની રૂપરેખા આપી શકું એવો મનોરથ રાખું છું.

ગૂજરાત વિદ્યાપીઠે વૈદિક પાઠાવલીનું પુનર્મુદ્રણ કર્યું તે માટે તેનો આભારી છું. નવજીવન મુદ્રણાલયની સ્વચ્છતાનો આ મુદ્રણને લાભ મળ્યો છે તે સંતોષનું કારણ છે.

૧૧, ભારતી નિવાસ સોસાયટી,

અમદાવાદ-૬

૧૭-૧૧-૧૯૬૨

રસિકલાલ છા. પરીખ

પ્રસ્તાવના

[પહેલી આવૃત્તિ]

પુરાતત્ત્વમંદિરે સૌથી પ્રથમ પ્રાચીન ભાષા અને સાહિત્યના અધ્યયન માટે પ્રાવેશિક પુસ્તકો તૈયાર કરવાનો ઠરાવ કર્યો. આ ઠરાવ પ્રમાણે ઉપનિષત્પાઠાવલી, પાલિપાઠાવલી, તથા પ્રાકૃતકથાસંગ્રહ મંદિર તરફથી પ્રકટ થયાં છે. તેમાં વેદકાલીના અંતિમ યુગની ભાષા, ઐદ્ર તિપિટકની ભાષા તથા મધ્યયુગની પ્રાકૃત ભાષાઓનો પરિચય થાય છે. સંસ્કૃતના પરિચય માટે અનેક ગ્રંથો હયાત છે એટલે તે માટે તાત્કાલિક નવો પ્રયત્ન કરવાની જરૂર જણાઈ નહીં. વેદકાલીન ભાષા અને સાહિત્યમાં પ્રવેશ તથા તેનો પરિચય કરવા માટે પણ એક પુસ્તકની જરૂર જણાઈ. આ જાતના જે ગ્રંથો પ્રસિદ્ધ છે તે કેવળ ઋગ્વેદ પૂરતા જ છેઃ જેવા કે પીટરસનના હિન્સ ફોમ ધી ઋગ્વેદ કે પ્રો. ઝીન્ઝરુરકરનો ઋક્સંગ્રહ. ઔથલિંગની સંસ્કૃત કેસ્ટોમથીમાં વેદથી હિતોપદેશ સુધી સંગ્રહ છે, પણ તે સુલભ નથી. આ જરૂર પૂરી પાડવા માટે આ પાઠાવલી તૈયાર કરવામાં આવી છે.

મન્ત્રબ્રાહ્મણયોર્વેદનામધેયમ્ એ આપસ્તંબના સૂત્રને અનુસરી આમાં સંગ્રહ કરવામાં આવ્યો છે. મંત્ર ભાગમાં ઋગ્વેદ, યજુર્વેદ, સામવેદ તથા અથર્વવેદનો સમાવેશ થાય છે. બ્રાહ્મણ ભાગમાં ઋગ્વેદના ઐતરેય બ્રાહ્મણ આદિનો, સામવેદના

તાણ્ડયમહાપ્રાહ્મણુ આદિનો, યજુર્વેદના ચતુર્થપ્રાહ્મણુ આદિનો અને અથર્વવેદના ગોપથપ્રાહ્મણુ આદિનો સમાવેશ થાય છે.

કાલકમની દૃષ્ટિએ, વિષયની મૌલિકતાની દૃષ્ટિએ, અને ઐતિહાસિક ઉપયોગિતાની દૃષ્ટિએ ઋગ્વેદનું મહત્ત્વ સૌથી વધારે છે. ખીજા વેદોમાં જે મંત્રો આવે છે તે મોટે ભાગે ઋગ્વેદમાંથી જ લીધેલા છે. સામવેદમાં તો નવા મંત્રો બહુ થોડા છે, વિદ્વાનોની ગણતરી પ્રમાણે કેવળ ૭૫ મંત્રો જ નવા છે — અને છે તે પણ જૂના મંત્રોની સાથે સોમયાગની દૃષ્ટિએ ગોઠવાયેલા છે; એટલે એમાંથી કંઈ પણ આ પાઠાવલીમાં લીધું નથી. સામવેદ એ એક રીતે સ્વતંત્ર વેદ પણ ન કહેવાય; એને ઋગ્વેદનો ગ્રંથીત — રૂપાત્મક વેદ કહી શકાય. યજુર્વેદમાં પણ ઘણા ભાગ તો ઋગ્વેદના મંત્રોનો જ બનેલો છે. પણ એમાં ગદ્યાત્મક અને પદ્યાત્મક કેટલોક નવો ભાગ છે. અથર્વવેદમાં પણ ઋગ્વેદના ઘણા મંત્રો છે, છતાં ખીજા બે વેદોની અપેક્ષાએ એના વીશ કાણ્ડોમાં ઘણા નવા મંત્રો છે. આ મંત્રોમાં કેટલાક તો ઋગ્વેદના જૂના મંત્રોના જેટલા જ જૂના ગણાય છે. તેમનું ઐતિહાસિક દૃષ્ટિએ તથા વિષયની દૃષ્ટિએ પણ ઘણું મહત્ત્વ છે. એથી આ ગ્રંથમાં યજુર્વેદ કરતાં તેમાંથી વધારે પાઠો લેવામાં આવ્યા છે.

ઋગ્વેદમાંથી પાઠો લેવામાં અનેક દૃષ્ટિઓ રાખવામાં આવી છે. સૌથી પ્રથમ તો લગભગ બધા મુખ્ય દેવતાઓનો ખ્યાલ આવે એ દૃષ્ટિ છે. આની સાથે નાસદીયસૂક્ત જેવાં તત્ત્વજ્ઞાન-વિષયક સૂક્તો તથા અક્ષસૂક્ત જેવાં સમાજની ખીજા બાજુ બતાવતાં સૂક્તો પણ આપ્યાં છે. પુરૂરવા — ઉર્વશીનો - સંવાદ

તથા પણિ - સરમાનો સંવાદ જેવાં સૂક્તો સાહિત્યનાં રૂપોના ઇતિહાસમાં મહત્ત્વનાં મનાયાં છે. આ બધે વિષય ઋગ્વેદના દશે મણ્ડલમાંથી કાંઈક કાંઈક આવે એ રીતે આપવા પ્રયત્ન કર્યો છે. આથી ઋગ્વેદનાં સૂક્તોમાં પણ ભાષા કેવી રીતે ફેરફાર પામી છે એની ઝાંખી થાય છે.

યજુર્વેદમાં યજ્ઞવિધિનું મહત્ત્વ છે. આમાં દર્શ્યાગ અને પૂર્ણમાસયાગ કરતી વેળાએ વપરાતા મંત્રોવાળો વાજસનેયિ-માધ્યંદિની શાખાની સંહિતાનો પહેલો અધ્યાય આપ્યો છે. મનોદેવતાવિષયક સુંદર મંત્રો આપી એ બતાવવા પ્રયત્ન કર્યો છે કે એ જમાનામાં કેવળ લોકોનું ચિત્ત કર્મકાણ્ડ-જટિલ ન હતું, કે જેમ કેટલાક વિદ્વાનો માને છે. કૃષ્ણ યજુર્વેદની સંહિતાને હાલના વિદ્વાનો ભેંકે શુક્લ યજુર્વેદની સંહિતા કરતાં પ્રાચીન માને છે; છતાં બંનેમાં મંત્રાત્મક ભાગ લગભગ સમાન હોવાથી જૂની રૂઢિને અનુસરી મેં કૃ. ય. વે.ની તૈત્તિરીય સંહિતામાંથી શુ. ય. વે.ના પાઠો પછી મૂક્યા છે. સુપ્રસિદ્ધ અશ્વમેધમાં ક્ષત્રિય યજ્ઞદીક્ષા લે છે તે સમયે વપરાતા મંત્રો આ ભાગમાં આપ્યા છે. આ અનુવાકમાં આવતા મંત્રો ઋગ્વેદનાં બે સૂક્તોના મંત્રોમાંથી લેવામાં આવ્યા છે — તે ઉપરથી એ પણ સમજાય છે કે ઋગ્વેદના મંત્રોનો અર્થાતુકલ વિધિ માટે કેવી રીતે ઉપયોગ થતો. વનસ્પતિવિષયક તથા પત્નીવિષયક મંત્રો પણ આ ભાગમાં આપ્યા છે.

અથર્વવેદના મંત્રોમાં બે સામસાગ્રી કેટલિના વિષયો છે. એક બાળુ ઊર્ધ્વગામી તત્ત્વજ્ઞાનનાં સૂક્તો છે. અને બીજી બાળુ અધમ અભિચાર મંત્રો છે; અને સૌથી વધારે વિલક્ષણ બાબત

તો એ છે કે કેટલાક સ્થાને અતિ ઉચ્ચ કલ્પનાઓનો હલકા પ્રયોજનો માટે વિનિયોગ કરેલો છે : ઉ. ત. કા. ૪. સૂ. ૧૬. પૃ. ૨૦૮. ઋગ્વેદમાંથી સૂક્તો આપવામાં જેમ મુખ્ય દષ્ટિ દેવતાવિષયક છે તેમ અથર્વવેદમાંથી સૂક્તો આપવામાં મુખ્ય દષ્ટિ તત્ત્વજ્ઞાનની તથા ઉચ્ચ કલ્પનાની છે. આ માટે ખાસ કરીને કા. ૧૦. સૂ. ૮નું અધ્યાત્મદેવત્ય સૂક્ત તથા કા. ૧૨. સૂ. ૧નું પૃથ્વીસૂક્ત જેવાં લાંબાં સૂક્તો આખાં આખ્યાં છે. સામાજિક સ્થિતિની કલ્પના આપવા રાજાને સ્વરાષ્ટ્રપ્રવેશ કરાવવા બાબતના કા. ૩. સૂ. ૩ અને સૂ. ૪ આખ્યાં છે, વાણિજ્યલાભ માટેનું એક સૂક્ત જેમાં ઇન્દ્રને "વણિક્" કહેલો છે તે પણ આખ્યુ છે. લોકોમાં સાંમનસ્ય ફેલાવવાનું સૂક્ત આપવામાં પણ આ દષ્ટિ છે.

વિદ્યમાન ગ્રાંથો અંથોમાં સામવેદનું તાલ્લક્યમહાપ્રાક્ષણ સૌથી પ્રાચીન મનાય છે. એટલે તેમાંથી પાઠો પ્રથમ આખ્યા છે. ગ્રાંથો અંથોમાં યજ્ઞ સંબંધી વિવિધ વિષયો આવે છે, તેમાંથી મેં મોટા ભાગે ગદ્યાત્મક કથાઓ જ પસંદ કરી છે. આ ગદ્ય મોટા ભાગે સરળ અને સંસ્કારી છે, અને આ પ્રજાલી જે પછીના સંસ્કૃત ગદ્યમાં ચાલુ રહી હોત તો સંસ્કૃત ગદ્ય સાહિત્ય કેટલું સરસ થાત એની આપણને કલ્પના આવે છે. ઐતરેય ગ્રાંથોમાંથી સુપ્રસિદ્ધ શુનઃશેષ આખ્યાન આખ્યું છે. આ આખ્યાનનું અનેક દષ્ટિએ મહત્ત્વ છે, તેમાંયે ખાસ કરીને સામાજિક દષ્ટિએ. ઇન્દ્રના મહાભિયેક તથા દુનિયાના અભિયેકવિષયક જે ભાગો આખ્યા છે તે આપણી પ્રાચીન શાસનવ્યવસ્થાઓના ઇતિહાસની દષ્ટિએ મહત્ત્વના છે. શતપથ

પ્રાદ્દાણુમાંથી પ્રતોપાયનવિષયક પાઠ આપ્યો છે. તે તે જાતની વિધિનો ખ્યાલ આપે છે. યૂપારોહ પ્રાદ્દાણુમાંથી જે ભાગ આપ્યો છે તે તે જમાનામાં સમાજમાં પત્નીનું કેટલું મહત્ત્વ હતું તે બતાવે છે. આ ઉપરાંત મનુમત્સ્યવૃત્તાન્ત (કે જેમાં મહાપૂરમાંથી એકલો મનુ મત્સ્યની મદદથી કેવી રીતે બચે છે તે આવે છે) અને અશ્વિચ્યવનોપાખ્યાન (જેમાં સુકન્યાની વાત આવે છે)ની કથાઓ પણ તેમાં આપી છે.

*

*

*

આ પ્રયત્નની અનેક ઊણપોનું મને લાગ છે. આ ગ્રંથમાં વૈદિક સાહિત્યના પરિચયની તથા વૈદિક ભાષાના વ્યાકરણની અને છંદની માહિતીની અપેક્ષા રહે એ સ્વાભાવિક છે. પણ અનેક કારણથી તે બીજા પ્રસંગ ઉપર મુલતવી રાખવું પડ્યું છે. છાપવાની ભૂલો માટે અભ્યાસકોની મારે માફી માગવાની છે. અનઆવડતના જે જે દોષો આ ગ્રંથમાં રહી ગયા હોય તે બતાવી વિદ્વાનો મને ઉપકૃત કરશે.

આ સ્થળે ઋગ્વેદ મને પ્રથમ શીખવનાર તથા તેમાં રસ ઉત્પન્ન કરનાર કે. વા. રોકટર પાંડુરંગ દોમોદર ગુણેનું કડુણ સ્મરણ કરી કૃતકૃત્ય થાઉં છું. આ પ્રયાસમાં જો કંઈ સારું અને ઉપયોગી હોય તો તે તે સહૃદય શિષ્યપ્રિય વિદ્વાનને આભારી છે. તેમનાં અકાલ અવસાનથી આપણી પ્રાચીન સંસ્કૃતિના અભ્યાસને મોટી જોડ પડી છે.

આ ગ્રંથ તૈયાર કરવાનો આદેશ કરવા માટે તથા અનેક મુશ્કેલીના પ્રસંગે ઉત્સાહ આપવા માટે આચાર્ય શ્રી. જિન-વિજયજીનો આભારી છું.

યજ્ઞુર્વેદના મંત્રો તથા તેનો વિનિયોગ સમજવામાં અધ્યાપક હરિનારાયણ આચાર્યે મને જે મદદ કરી છે તે માટે તેમનો આભારી છું.

વિદ્વાનોને આ ગ્રંથ જોતાં જે કાંઈ ભૂલો દેખાય તે બતાવી મને ઉપકૃત કરશે એવી આશા છે.

ગુજરાત પુરાતત્ત્વમંદિર,

અમદાવાદ

રસિકલાલ છાગ્રલાલ પરીખ

શ્રાવણી પૂર્ણિમા, શનિવાર

વિ. સં. ૧૯૮૩

ॐ वेदपुरुषाय नमः

ऋग्वेदः

१

म. १. सू. १

अग्निमीळे इति सूक्तं प्रातरनुवाक आग्नेये ऋतौ विनियुक्तम् । एतत् सूक्तं नवचंम् । विश्वामित्रपुत्रो मधुच्छन्दोनामकस्तस्य सूक्तस्य द्रष्टृत्वात्तदीय ऋषिः । गायत्रं छन्दः । अग्निदेवः ॥

ॐ अ॒ग्निमी॑ळे पु॒रोहि॑तं य॒ज्ञस्य॑ दे॒वमु॒त्विज॑म् ।

होता॑रं रत्न॒धात॑मम् ॥ १ ॥

ॐ अ॒ग्निम् । ई॒ळे । पु॒रः॑हि॒तम् । य॒ज्ञस्य॑ । दे॒वम् ।

ऋ॒त्विज॑म् । होता॑रम् । रत्न॒धात॑मम् ॥ १ ॥

अ॒ग्निः पूर्वे॑भि॒र्ऋषि॑भि॒रीड्यो॑ नू॒तने॑रु॒त ।

स दे॒वा ए॒ह व॑क्षति ॥ २ ॥

अ॒ग्निः । पूर्वे॑भिः । ऋ॒षिः । ई॒ड्यः । नू॒तने॑ । उ॒त ।

सः । दे॒वान् । आ । इ॒ह । व॑क्ष॒ति ॥ २ ॥

१

अ॒ग्नि॒ना॑ र॒यि॒म॒श्न॒व॒त्पोष॑मे॒व दि॒वेदि॑वे ।

य॒श॒सं॑ वी॒र॒व॒त्त॒मम् ॥ ३ ॥

अ॒ग्नि॒ना॑ । र॒यि॒म् । अ॒श्न॒व॒त् । पो॒ष॒म् । ए॒व । दि॒वेऽदि॑वे ।

य॒श॒स॒म् । वी॒र॒व॒त्त॒मम् ॥ ३ ॥

अ॒ग्ने॒ यं॑ य॒ज्ञ॒मे॒ध्व॒रं॑ वि॒श्व॒तः॑ परि॒भूर॑सि ।

स इ॒द्वे॒वे॒षु॑ ग॒च्छ॒ति ॥ ४ ॥

अ॒ग्ने॒ । य॒म् । य॒ज्ञ॒म् । अ॒ध्व॒र॒म् । वि॒श्व॒तः॑ । परि॒भूः॑ ।

अ॒सि॒ । सः॑ । इ॒त् । दे॒वे॒षु॑ । ग॒च्छ॒ति ॥ ४ ॥

अ॒ग्नि॒हो॒ता॑ क॒वि॒क्र॒तुः॑ स॒त्य॒श्चि॒त्र॒श्र॒व॒स्त॒मः॑ ।

दे॒वो॒ दे॒वे॒भि॒रा॑ ग॒म॒त् ॥ ५ ॥

अ॒ग्निः॑ । हो॒ता॑ । क॒वि॒क्र॒तुः॑ । स॒त्यः॑ । चि॒त्र॒श्र॒वः॑ त॒मः॑ ।

दे॒वः॑ । दे॒वे॒भिः॑ । आ॒ । ग॒म॒त् ॥ ५ ॥

य॒द॒ङ्गं॑ दा॒शु॒पे॒ त्व॒म॒ग्ने॑ भ॒द्रं॑ क॒रि॒ष्य॑सि ।

त॒वे॒त्त॒त्स॒त्य॒म॒ङ्गि॒रः॑ ॥ ६ ॥

यत् । अ॒ङ्ग । दा॒शुपे॑ । त्वम् । अ॒ग्ने । भ॒द्रम् । क॒रि॒ष्यसि॑ ।

तव॑ । इत् । स॒त्यम् । अ॒ङ्गिरः॑ ॥ ६ ॥

उप॑ त्वाग्ने दि॒वेदि॒वे दो॒षाव॑स्त॒धिया॑ व॒यम् ।

नमो॑ भर॒न्त ए॒मसि॑ ॥ ७ ॥

उप॑ । त्वा । अ॒ग्ने । दि॒वेऽदि॒वे । दो॒षाव॑स्तः । धि॒या ।

व॒यम् । नमः॑ । भर॒न्तः । आ । इ॒मसि॑ ॥ ७ ॥

राज॑न्तमध्व॒राणाम् गो॒पामु॑तस्य दी॒दिवि॑म् ।

वर्ध॑मानं स्वे दमे॑ ॥ ८ ॥

राज॑न्तम् । अध्व॒राणाम् । गो॒पाम् । ऋ॒तस्य॑ । दी॒दिवि॑म् ।

वर्ध॑मानम् । स्वे । दमे॑ ॥ ८ ॥

स नः॑ पि॒तेव॑ सु॒नवे॑ऽग्ने॒ स॒पाय॑नो भव ।

सच॑स्वा नः स्व॒स्तये॑ ॥ ९ ॥

सः । नः॑ । पि॒ताऽइ॒व । सु॒नवे॑ । अ॒ग्ने । सु॒ऽउ॒पा॒यनः॑ ।

भव॑ । सच॑स्व । नः॑ । स्व॒स्तये॑ ॥ ९ ॥

२

म. १. सू. २५

राजमूयेऽग्निपेचनीयेऽहनि मष्ट्वतीये परिसमाप्ते सति सूक्तसप्तक-
भभिषिक्तस्य पुत्रादिभिः परिवृतस्य राज्ञः पुरस्ताद्वोत्राऽख्यातव्यम् ।
[तत्र] यच्चिदित्येकविंशत्पञ्च [पठेऽनुवाके] द्वितीयं सूक्तम् । शुनःशेष
एव ऋषिः । गायत्री छन्दः । वरुणो देवता ॥

यच्चि॒द्वि ते॒ विशो॑ यथा॒ प्र दे॒व वरु॑ण व्र॒तम् ।

मि॒नीम॒सि च॒वि॒द्यवि ॥ १ ॥

यत् । चि॒त् । हि । ते । वि॒शः । म॒था । प्र ।

दे॒व वरु॑ण । व्र॒तम् । मि॒नीम॒सि । च॒वि॒द्यवि ॥ १ ॥

मा नो॑ व॒धाय॑ ह॒त्नवे॑ जि॒ही॒लान॑स्य री॒रधः॑ ।

मा ह॒णान॑स्य म॒न्यवे॑ ॥ २ ॥

मा । नः । व॒धाय॑ । ह॒त्नवे॑ । जि॒ही॒लान॑स्य । री॒रधः॑ ।

मा । ह॒णान॑स्य । म॒न्यवे॑ ॥ २ ॥

वि मृ॒ळीका॑य ते॒ मनो॑ र॒थोर॑श्वं न सन्दि॑तम् ।

गो॒भिर्व॑रुण सीम॑हि ॥ ३ ॥

वि । मृ॒ळी॒काय॑ । ते॒ । मनः॑ । र॒थीः । अ॒श्वम् । न ।

सम्प॑दितम् । गीः॒ऽभिः । व॒रुण॑ । सी॒महि॑ ॥ ३ ॥

परा॑ हि मे॒ विम॑न्यवः पत॑न्ति वस्य॑द्दृष्टये ।

वयो॑ न वस॑तीरुष ॥ ४ ॥

परा॑ । हि । मे॒ । वि॒म॑न्यवः । पत॑न्ति । वस्य॑द्दृष्टये ।

वयः॑ । न । व॒स॒तीः । उप॑ ॥ ४ ॥

क॒दा क्ष॑त्र॒श्रियं॑ न॒रमा॑ व॒रुणं॑ क॒राम॑हे ।

मृ॒ळी॒कायो॑रु॒चक्ष॑सम् ॥ ५ ॥

क॒दा । क्ष॑त्र॒ऽश्रिय॑म् । न॒रम् । आ । व॒रुण॑म् । क॒राम॑हे ।

मृ॒ळी॒काय॑ । उ॒रु॒ज्वक्ष॑सम् ॥ ५ ॥

तदि॑त्स॒मान॑माशा॒ते वे॑न॒न्ता न॒ प्र यु॑च्छतः ।

धृ॒तव्र॑ताय दा॒शुपे॑ ॥ ६ ॥

तत् । इत् । स॒मा॒नम् । आ॒शा॒ते इति॑ । वे॑न॒न्ता ।

न । प्र । यु॒च्छ॒तः । धृ॒तव्र॑ताय । दा॒शुपे॑ ॥ ६ ॥

वेदा॑ यो वी॒नां प॒दम॒न्तरि॑क्षेण॒ पत॑ताम् ।

वेद॑ ना॒वः स॒मुद्रि॑यः ॥ ७ ॥

वेद॑ । यः । वी॒नाम् । प॒दम् । अ॒न्तरि॑क्षेण ।

पत॑ताम् । वेद॑ । ना॒वः । स॒मुद्रि॑यः ॥ ७ ॥

वेद॑ मा॒सो धृ॒तव्र॑तो द्वा॒दश॑ प्र॒जाव॑तः ।

वेदा॑ य उ॒पजा॑यते ॥ ८ ॥

वेद॑ । मा॒सः । धृ॒तव्र॑तः । द्वा॒दश॑ । प्र॒जाव॑तः ।

वेद॑ । यः । उ॒पजा॑यते ॥ ८ ॥

वेद॑ वा॒तस्य॑ व॒र्तनि॑म॒रोऽऋ॑ष्व॒स्य बृ॒ह॒तः ।

वेदा॑ ये अ॒ध्या॑स॒ते ॥ ९ ॥

वेद॑ । वा॒तस्य॑ । व॒र्तनि॑म् । उ॒रोः । ऋ॒ष्व॒स्य ।

बृ॒ह॒तः । वेद॑ । ये । अ॒धि॒आ॑स॒ते ॥ ९ ॥

नि॑ प॒साद॑ धृ॒तव्र॑तो वरु॒णः प॒स्त्या॑ऽ॒स्वा ।

सा॒म्राज्या॑प॒ सु॒क्र॒तुः ॥ १० ॥

नि । स॒सा॒द । धृ॒तऽव्र॑तः । व॒रु॒णः । प॒स्त्या॑सु । आ ।

सा॒म्ज्रा॑ज्याय । मु॒ञ्क्तुः ॥ १० ॥

अ॒तो वि॒श्या॒न्यद्भु॑ता चि॒कित्वा॑ अ॒भि प॑श्यति ।

कृ॒तानि॑ या च क॒र्त्वा ॥ ११ ॥

अ॒तः । वि॒श्वानि॑ । अ॒द्भु॒ता । चि॒कित्वा॑न् । अ॒भि । प॑श्य॒ति ।

कृ॒तानि॑ । या । च । क॒र्त्वा ॥ ११ ॥

स नो॑ वि॒श्वाहा॑ सु॒क्रतु॑रा॒दित्यः॑ सु॒पथा॑ करत् ।

प्र ण॑ आ॒यू॒षि ता॑रिषत् ॥ १२ ॥

सः । नः । वि॒श्वाहा॑ । सु॒क्रतुः॑ । आ॒दि॒त्यः । सु॒पथा॑ ।

कर॑त् । प्र । नः । आ॒यू॒षि । ता॑रि॒षत् ॥ १२ ॥

वि॒भ्रद् द्रा॒पि हि॒र॒ण्य॒यं व॑रु॒णो व॑स्त नि॒णिज॑म् ।

परि॑ स्पर्शो नि॒ षेदि॑रे ॥ १३ ॥

वि॒भ्रत् । द्रा॒पि॒म् । हि॒र॒ण्य॒यम् । व॑रु॒णः । व॑स्त ।

निः॑ऽनिज॑म् । परि॑ । स्पर्शः॑ । नि । से॒दि॒रे ॥ १३ ॥

न यं दि॒प्स॑न्ति दि॒प्सवो॑ न द्रु॒ह्वा॑णो ज॒नाना॑म् ।

न दे॒वम॒भिमा॑तयः ॥ १४ ॥

न । यम् । दि॒प्स॑न्ति । दि॒प्सवः॑ । न । द्रु॒ह्वा॑णः ।

ज॒नाना॑म् । न । दे॒वम् । अ॒भिमा॑तयः ॥ १४ ॥

उ॒त यो मा॑नु॒पेष्वा॑ यशश्च॒क्रे अ॒साम्या॑ ।

अ॒स्माक॑मु॒दरे॒ष्वा ॥ १५ ॥

उ॒त । यः । मा॑नु॒पेषु॑ । आ । यशः॑ । च॒क्रे । अ॒सामि॑ ।

आ । अ॒स्माक॑म् । उ॒दरे॑षु । आ ॥ १५ ॥

प॒रा मे॑ य॒न्ति धी॒तयो॑ गा॒वो न ग॒व्यू॑ती॒रनु॑ ।

इ॒च्छन्ती॑रु॒चक्ष॑सम् ॥ १६ ॥

प॒रा । मे॒ । य॒न्ति । धी॒तयः॑ । गा॒वः । न । ग॒व्यू॑तीः ।

अ॒नु । इ॒च्छन्तीः॑ । उ॒रु॒चक्ष॑स॒म् ॥ १६ ॥

सं न॒ वो॑चाव॒हे पुन॑र्यतो॒ मे म॒ध्वाभू॑तम् ।

हो॒तैव॑ क्ष॒दसे॑ प्रि॒यम् ॥ १७ ॥

सम् । नु । वो॒चा॒व॒है । पुनः॑ । यतः॑ । मे॒ । मधु॑ ।

आ॒ऽभू॒तम् । हो॒ता॒ऽइ॒व । क्ष॒द॒से । प्रि॒यम् ॥ १७ ॥

दर्शं॑ नु वि॒श्व॒दर्श॑तं दर्शं॑ रथ॒मधि॑ क्षमि॑ ।

ए॒ता जु॒पत॑ मे॒ गिरः॑ ॥ १८ ॥

दर्श॑म् । नु । वि॒श्व॒ऽदर्श॑तम् । दर्श॑म् । रथ॑म् । अधि॑ ।

क्षमि॑ । ए॒ताः । जु॒प॒त॒ । मे॒ । गिरः॑ ॥ १८ ॥

वरुणप्रघामेप्विम मे वरुणेति वारुणस्य हविषोऽनुवाक्या ।

इ॒मं मे॑ वरुण॑ श्रु॒धौ ह॒व॒म॒द्या च॑ मृ॒ळ्य ।

त्वा॒म॒व॒स्यु॒रा च॑के ॥ १९ ॥

इ॒मम् । मे॒ । वरु॑ण । श्रु॒धि॒ । ह॒व॒म् । अ॒द्य । च॒ । मृ॒ळ्य॒ ।

त्वा॒म् । अ॒व॒स्युः । आ । च॒के ॥ १९ ॥

त्वं वि॒श्व॒स्य॑ मे॒धिर॑ दि॒वश्च॑ ग्म॒श्च॑ रा॒ज॒सि ।

स या॒म॒नि॒ प्र॒ति॒ श्रु॒धि ॥ २० ॥

त्वम् । वि॒श्वस्य॑ । मे॒घि॒र॒ । दि॒वः । च॒ । मः । च॒ ।

राज॒सि । सः । या॒मनि॑ । प्र॒ति । श्रु॒धि ॥ २० ॥

उ॒दु॒त्त॒मं मु॒मु॒ग्धि॒ नो॒ वि पा॒शं म॒ध्य॒मं चू॒त ।

अ॒धा॒ध॒मा॒नि जी॒वसे॑ ॥ २१ ॥

उ॒त् । उ॒त्स॒त॒मम् । मु॒मु॒ग्धि॒ । नः॒ । वि । पा॒शम् ।

म॒ध्य॒मम् । चू॒त । अ॒व । अ॒धा॒मा॒नि । जी॒वसे॑ ॥ २१ ॥

३

म. १. सू. ३२

इन्द्रस्य नु वीर्याणीति पञ्चदशर्षं [सप्तमेऽनुवाके] द्वितीयं सूक्तम् ।
आङ्गिरसो हिरण्यस्तूप ऋषि । त्रिष्टुप् छन्द । इन्द्रो देवता । अग्निष्टोमे
माध्यन्दिने सवने निष्केवग्नश्च इन्द्रस्य नु वीर्याणीति निविद्वानीय
सूक्तम् । विपुल्यपि तस्मिन् शस्त्र एतद् विनियुक्तम् । महाव्रते निष्केवल्ये-
प्येतदेव विनियुक्तम् ।

इ॒न्द्रस्य॑ नु॒ वी॒र्या॑णि॒ प्र वो॑चं॒ या॒नि च॒कार॑ प्रथ॒मानि॑ व॒ज्रो ।

अ॒ह॒न्नहि॒मन्व॑प॒स्तत॑दं॒ प्र व॒क्षणा॑ अभि॒नत्प॑र्व॒ताना॑म् ॥ १ ॥

इन्द्रस्य । नु । वीर्याणि । प्र । वोचम् । यानि । चकार ।

प्रथमानि । वज्री ।

अहन् । अहिम् । अनु । अपः । ततदं । प्र । वक्षणाः ।

अभिनत् । पर्वतानाम् ॥ १ ॥

अहन्निहि पर्वते शिश्रियाणं त्वष्टास्मै वज्रं स्वयं ततक्ष ।

वाश्वाइव धेनवः स्यन्दमाना अञ्जः समुद्रमव जग्मुरापः ॥ २ ॥

अहन् । अहिम् । पर्वते । शिश्रियाणम् । त्वष्टा । अस्मै ।

वज्रम् । स्वयम् । ततक्ष ।

वाश्वाइव । धेनवः । स्यन्दमानाः । अञ्जः । समुद्रम् ।

अव । जग्मुः । आपः ॥ २ ॥

वृषायमाणोऽवृणीत सोमं त्रिकद्रुकेष्वपि वत्सुतस्य ।

आ सायकं मघवादत्त वज्रमहन्नेन प्रथमजामहीनाम् ॥ ३ ॥

वृ॒षऽप्र॑माणः । अ॒वृ॒णी॒त । सोम॑म् । त्रि॒ज्ज॑द्रुकेषु । अ॒पि॒व॒त् ।
सु॒तस्य॑ ।

आ । सा॒य॑कम् । भ॒वऽवा॑ । अ॒दत्त॑ । व॒ज्र॑म् । अ॒हन् ।
ए॒न॒म् । प्र॒थ॒म॒ज्जाम् । अ॒ही॒नाम् ॥ ३ ॥

यदि॒न्द्रा॒हन्प्र॑थ॒म॒जाम॑ही॒ना॒मान्मा॒यि॒नाम॑मि॒नाः प्रो॒त मा॒याः ।
आ॒त्सू॒र्यं ज॒नय॑न्धा॒मु॒घासं॑ ता॒दी॒त्ना शत्रुं॑ न किल॑ वि॒वित्से ॥ ४ ॥
यत् । इ॒न्द्र । अ॒हन् । प्र॒थ॒म॒ज्जाम् । अ॒ही॒नाम् । आ॒त् ।
मा॒यि॒नाम् । अ॒मि॒नाः । प्र । उ॒त । मा॒याः ।
आ॒त् । सू॒र्य॑म् । ज॒नय॑न् । धा॒म् । उ॒प॒स॑म् । ता॒दी॒त्ना ।
श॒त्रु॑म् । न । किल॑ । वि॒वित्से ॥ ४ ॥

अ॒हन्वृ॒त्रं वृ॒त्र॒तरं॑ व्य॒स॒मिन्द्रो॑ व॒ज्र॑ण॒ मह॒ता व॒धेन॑ ।

स्कन्धा॑सी॒व कु॒लि॒शेना॑ वि॒वृ॒क्णाहिः॑ शय॒त उ॒प॒पृ॒क्पृ॒थि॒व्याः ॥ ५ ॥

अ॒हन् । वृ॒त्रम् । वृ॒त्र॒ज्तर॑म् । वि॒ज्य॑सम् । इन्द्रः । वज्र॑ण ।

म॒ह॒ता । व॒धेन॑ ।

स्कन्धा॑सि॒ज्ज॒व । कुलि॑शेन । वि॒ज्व॑वणा । अहिः । श॒य॒ते ।

उ॒प॒स्पृक् । पृ॒थि॒व्याः ॥५॥

अ॒यो॒द्धे॒व दु॒र्म॒व आ हि जु॒ह्वे म॒हावी॑रं तु॒वि॒ज्वा॒धमृ॑जी॒षम् ।

ना॒ता॒री॒व॒स्य॒ सम्पृ॑तिं व॒धानां॑ सं रु॒जानाः॑ पि॒पिष॒ इन्द्र॑शत्रुः ॥६॥

अ॒यो॒द्धा॒ज्ज॒व । दुः॒श्म॒दः । आ । हि । जु॒ह्वे । म॒हा॒ज्वी॑रम् ।

तु॒वि॒ज्वा॒धम् । ऋ॒जी॒षम् ।

न । अ॒ता॒री॒त् । अ॒स्य॒ । सम्पृ॑कृ॒तिम् । व॒धाना॑म् । सम् ।

रु॒जानाः॑ । पि॒पि॒षे । इन्द्र॑शत्रुः ॥ ६ ॥

अ॒पा॒द॒ह॒स्तो॑ अ॒पृ॒त॒न्य॒दिन्द्र॑मा॒स्य॒ वज्र॑म॒धि॒ सानो॑ जघान ।

वृ॒ष्णो॒ व॒ध्निः॑ प्र॒ति॒मानं॑ बुभू॒यन्पु॒रु॒षा वृ॒त्रो अ॒शय॑द् व्यस्तः ॥७॥

अ॒पात् । अ॒ह॒स्तः । अ॒प॒त॒न्यत् । इन्द्र॑म् । आ । अ॒स्य ।

व॒ज्रम् । अ॒धि । सा॒नौ । ज॒घान् ।

वृ॒ष्णः । व॒धिः । प्र॒ति॒ज्मानम् । वु॒भू॒पन् । पु॒रु॒श्चा । वृ॒त्रः ।

अ॒श॒यत् । वि॒अ॒स्तः ॥ ७ ॥

न॒वं न भि॒न्नम॑मु॒या शया॑नं॒ मनो॑ रु॒हाणा॑ अति॑ य॒न्त्यापः॑ ।

याश्चि॑द्व॒त्रो म॑हि॒ना प॒र्यति॑ष्ठ॒तासा॑म॒हिः प॒त्सु॒तः शी॒र्ष॒भूव ॥ ८ ॥

न॒दम् । न । भि॒न्नम् । अ॒मु॒या । शया॑नम् । मनः॑ ।

रु॒हाणा॑ । अति॑ । य॒न्ति । आपः॑ ।

या । चि॒त् । वृ॒त्रः । म॒हि॒ना । प॒रि॒अ॒ति॑ष्ठत् । ता॒साम् ।

अ॒हिः । प॒त्सु॒तः शीः॑ । व॒भू॒व ॥ ८ ॥

नी॒चाव॑या॒ अभ॒वद्व॒त्रपु॒येन्द्रो॑ अ॒स्या अव॑ व॒धज॑म्भार ।

उ॒त्तरा॑ सूर॒धरः॑ पु॒त्र आ॑सी॒द्दानुः॑ श॒पे स॒हव॑त्सा॒ न धे॒नुः ॥ ९ ॥

नीचा॑ज्वयाः । अ॒भ॒वत् । वृ॒त्रऽपु॒त्रा । इन्द्रः॑ । अ॒स्याः । अव॑ ।

वधः॑ । ज॒भा॒र ।

उत्त॑र्जरा । सूः । अ॒घ॒रः । पु॒त्रः । आ॒सीत् । दानुः॑ । श॒ये ।

स॒ह॒ज्वत्सा । न । धे॒नुः ॥ ९ ॥

अति॑ष्ठन्तीनामनिवेशनानां का॒ष्ठा॒नां मध्ये॑ नि॒हितं॑ शरीरम् ।

वृ॒त्रस्य॑ नि॒ण्यं वि च॑रन्त्यापो दी॒र्घं तम् आ॑शयदिन्द्रशत्रुः ॥१०॥

अति॑ष्ठन्तीनाम् । अ॒नि॒श्वे॒श॒ना॒नाम् । का॒ष्ठा॒नाम् । मध्ये॑ ।

नि॒हि॒तम् । शरी॑रम् ।

वृ॒त्रस्य॑ । नि॒ण्यम् । वि । च॒र॒न्ति । आपः॑ । दी॒र्घम् । तम् ।

आ । अ॒श॒य॒त् । इन्द्रः॑ शत्रुः ॥ १० ॥

दा॒सप॑त्नो॒रहि॑गोपा अति॑ष्ठन्तिरुद्धा आपः॑ प॒णि॒ने॒व गा॑यः ।

अ॒पां बि॒ल॒मपि॑हितं यदा॑सीद् वृ॒त्रं ज॑धन्वा अप॒ तद्व॑वार ॥११॥

दा॒स॒ऽप॒त्नीः । अ॒हि॒ऽगो॒पाः । अ॒ति॒ऽप॒ठन् । नि॒ऽरु॒द्धाः । आपः ।

प॒णि॒ना॒ऽइव । गावः ।

अ॒पाम् । वि॒लम् । अ॒पि॒ऽहि॒तम् । यत् । आसीत् । वृ॒त्रम् ।

ज॒घ॒न्वान् । अप । तत् । व॒वा॒र ॥ ११ ॥

अ॒श्वो॒ घा॒रो अ॒भ॒व॒स्त॒वि॒न्द्र सु॒के य॒त्वा प्र॒त्य॒ह॒न्वे॒व ए॒कः ।

अ॒ज॒यो गा अ॒ज॒यः शू॒र सोम॒म॒वा॒मृ॒जः स॒त॒वे स॒प्त॒
सि॒न्धून् ॥ १२ ॥

अ॒श्व्यः । वा॒रः । अ॒भ॒वः । तत् । इ॒न्द्र । सु॒के । यत् ।

त्वा । प्र॒ति॒ऽअ॒हन् । दे॒वः । ए॒कः ।

अ॒ज॒यः । गाः । अ॒ज॒यः । शू॒र । सोम॒म् । अ॒व । अ॒सृ॒जः ।

स॒त॒वे । स॒प्त । सि॒न्धून् ॥ १२ ॥

ना॒स्मि वि॒द्यु॒न् त॒न्य॒तुः सि॒षे॒ष न यां मि॒ह॒म॒कि॒रद्भ्रा॒तृ॒नि च ।

इ॒न्द्रश्च॒ प॒द्य॒प॒धा॒ते अ॒हि॒ऽवो॒ता॒प॒री॒म्यो म॒ध॒वा वि जि॒ग्ये ॥ १३ ॥

न । अ॒स्मै । वि॒ऽद्युत् । न । त॒न्य॒तुः । सि॒से॒ध । न । या॒म् ।

मि॒हम् । अ॒कि॒रत् । हा॒दु॒निम् । च ।

इ॒न्द्रः । च । यत् । यु॒यु॒धा॒ते इति॑ । अ॒हिः । च । उ॒त ।

अ॒प॒री॒भ्यः । म॒घ॒ऽव । वि । जि॒ग्ये ॥ १३ ॥

अ॒हे॒र्या॒तारं॑ क॒म॒प॒श्य इ॒न्द्र ह॒वि यत्ते॑ ज॒घ्न॒ुषो॑ भी॒र॒ग॒च्छत् ।

न॒व च॑ य॒न्न॒व॒ति च॑ स्र॒व॒न्तीः इ॒ये॒नो न॑ भी॒तो अ॒त॒रो

र॒जा॒सि ॥ १४ ॥

अ॒हेः । या॒ता॒रम् । क॒म् । अ॒प॒श्यः । इ॒न्द्र । ह॒वि । यत् ।

ते । ज॒घ्न॒ुषः । भीः । अ॒ग॒च्छत् ।

न॒व । च । यत् । न॒व॒तिम् । च । स्र॒व॒न्तीः । इ॒ये॒नः ।

न । भी॒तः । अ॒त॒रः । र॒जा॒सि ॥ १४ ॥

इ॒न्द्रो या॒तोऽव॑सि॒तस्य॑ रा॒जा श॒म॒स्य च॑ शृ॒ङ्गि॒णो व॒ज्र॒बा॒हुः ।

से॒दु रा॒जा क्ष॑यति च॒र्य॒णी॒नाम॒रा॒त्र ने॒मिः परि॑ ता ब॒भूव ॥ १५ ॥

इन्द्रः । यातः । अवसितस्य । राजा । शमस्य । च ।

शृङ्गिणः । वज्रज्वाहुः ।

सः । इत् । ऊँ इति । राजा । क्षयति । चर्पणीनाम् । अरान् ।

न । नेमिः । परि । तां । वभूव ॥ १५ ॥

४

म. १. सू. ९२

एता उ त्या इत्यष्टादशर्चम् [चतुर्दशेऽनुवाके] अष्टमं सूक्तं गोतम-
भ्यार्यम् । आदितश्चतस्रो जगन्त्य । ऋषोदस्याद्याः पङ्क्त्यश्च उष्णिहः । शिष्टा
अष्टौ त्रिष्टुभ । उषा देवता । अश्विना वर्तिरित्यन्त्यस्तुचोऽश्विदेवताकः ।
सूक्तविनियोगां लङ्गिकः । भानरनुवाक उपस्ये ऋतौ जायते छन्दस्याश्विन-
शस्त्रे च एता उ त्या इति चतस्रो विनियुक्ताः ॥

एता उ त्या उपसः केतुमस्तु पूर्वे अर्धे रजसो भानुमञ्जते ।

निष्कृष्याना आयुधानीय धृष्णवः प्रति गावोऽरयोर्धन्ति

मातरः ॥ १ ॥

ए॒ताः । ऊँ इति । त्याः । उ॒प॒सः । के॒तुम् । अ॒क्र॒त । पू॒र्वे ।

अ॒र्घे । रज॑सः । भा॒नुम् । अ॒ञ्ज॒ते ।

निः॒ऽकृ॒ण्वा॒नाः । आ॒यु॒धा॒निऽइ॒व । घृ॒ष्ण॒वः । प्र॒ति । गा॒वः ।

अ॒रु॒पीः । य॒न्ति । मा॒तरः ॥ १ ॥

उ॒द॒प॒प्त॒न्न॒रु॒णा भा॒न॒वो वृ॒या स्वा॒यु॒जो अ॒रु॒पी॒र्गा अ॒यु॒क्ष॒त ।

अ॒क्र॒न्नु॒पा॒सो व॒यु॒ना॒नि पू॒र्व॒था रु॒श॒न्तं भा॒नु॒म॒रु॒पी॒र॒शि॒श्र॒युः ॥ २ ॥

उ॒त् । अ॒प॒प्त॒न् । अ॒रु॒णाः । भा॒न॒वः । वृ॒या । सु॒आ॒यु॒जः ।

अ॒रु॒पीः । गाः । अ॒यु॒क्ष॒त ।

अ॒क्र॒न् । उ॒प॒सः । व॒यु॒ना॒नि । पू॒र्व॒था । रु॒श॒न्त॒म् । भा॒नु॒म् ।

अ॒शि॒श्र॒युः ॥ २ ॥

अ॒र्च॒न्ति ना॒री॒र॒प॒सो न वि॒ष्टि॒भिः स॒मा॒ने॒न यो॒ज॒ने॒ना प॒रा॒व॒तः ।

इ॒यं व॒ह॒न्तीः सु॒कृ॒ते सु॒दा॒न॒वे वि॒श्वे॒दह॒ यज॑मा॒नाय सु॒न्व॒ते ॥ ३ ॥

अ॒र्च॑न्ति । ना॒रीः । अ॒प॒सः । न । वि॒ष्टिऽभिः । स॒मा॒नेन॑ ।

योज॑नेन । आ । प॒राऽव॑तः ।

इ॒प॒म् । ब॒ह॒न्तीः । सु॒जृ॒हते॑ । सु॒ज्जान॑वे । वि॒श्वा । इत् ।

अ॒ह । यज॑मानाय । सु॒न्व॒ते ॥ ३ ॥

अधि॑ पेशा॑सि व॒प॒ते नृ॒तूरि॒वापो॑णु॒ते वक्ष॑ उ॒त्से॒व व॒र्ज॑हम् ।

ज्योति॑र्वि॒श्वस्मै॑ भुव॑नाय कृ॒ण्व॒ती गा॒वो न व्र॑जं द्यु॒ष्ट॒षा

आ॒व॒र्त॑मः ॥ ४ ॥

अधि॑ । पेशा॑सि । व॒प॒ते । नृ॒तूऽइ॒व । अप॑ । ऊ॒णु॒ते । वक्षः॑ ।

उ॒त्साऽइ॒व । व॒र्ज॑हम् ।

ज्योतिः॑ । दि॒श्वस्मै॑ । भुव॑नाय । कृ॒ण्व॒ती । गा॒वः । न ।

व्र॑जम् । वि । उ॒पाः । आ॒व॒रि॒त्यावः॑ । त॒मः ॥ ४ ॥

प्रातरनुवाकस्थोपस्ये ऋतौ प्रत्यविरित्यष्टावनुवक्तव्याः । आश्विन-
शस्त्रे च ॥

प्रत्य॑र्चो दश॑दस्या अर्दा॒श वि॑ ति॒ष्ठते॑ वा॒घ॒ते कु॒ण्मम॑म् ।

स्व॒रं न पेशी॑ वि॒दथ॑प्व॒ञ्जिञ्च॒त्रं दि॒वो दु॒हिता॑ भा॒नुम॑थेत् ॥ ५ ॥

प्रति॑ । अ॒चिः । रु॒शत् । अ॒स्याः । अ॒द॒शि । वि । ति॒ष्ठते॑ ।

वा॒घते॑ । कृ॒ष्णम् । अ॒भ्वम् ।

स्व॒रुम् । न । पे॒शः । वि॒दथे॑पु । अ॒ञ्जन् । चि॒त्रम् ।

दि॒वः । दु॒हिता॑ । भा॒नुम् । अ॒श्रेत् ॥ ५ ॥

अ॒ता॒रि॒ष्म त॒मस॑स्पा॒रम॒स्योषा॑ उ॒च्छन्ती॑ व॒युना॑ कृ॒णोति॑ ।

श्रि॒ये छ॒न्दो न स्म॑यते वि॒भा॒ती सु॒प्रती॑का सोम॒न॒साया॑जी॒गः ॥ ६ ॥

अ॒ता॒रि॒ष्म । त॒मसः॑ । पा॒रम् । अ॒स्य । उ॒पाः । उ॒च्छन्ती॑ ।

व॒युना॑ । कृ॒णोति॑ ।

श्रि॒ये । छ॒न्दः । न । स्म॑यते । वि॒भा॒ती । सु॒प्रती॑का ।

सोम॒न॒साय॑ । अ॒जी॒ग॒रिति॑ ॥ ६ ॥

भा॒स्वती॑ ने॒त्रो सूनृ॑तानां दि॒वः स्त॒वे दु॒हिता॑ गो॒त॒मेभिः॑ ।

प्र॒जा॒व॒तो नृ॒वतो॑ अ॒श्वबु॑ध्या॒नुषो॑ गो॒अ॒ग्रां उप॑ मा॒सि वा॒जा॒न् ॥ ७ ॥

भास्वती । नेत्री । सुनृता॑नाम् । दि॒वः । स्त॒वे । दु॒हिता ।
 गोत॑मेमिः । प्र॒जा॒ज्वतः । नृ॒ज्वतः । अ॒श्व॒ज्व॒ध्यान् । उपः ।
 गो॒ज्व॒ग्रान् । उप । मा॒सि । वा॒जान् ॥७॥

उ॒प॒स्तम॑श्यां य॒शसं॑ सु॒वीरं॑ दा॒सप्र॑वर्गं र॒यिम॑श्वबु॒ध्यम् ।
 सु॒दंस॑सा श्रव॑सा या वि॒भासि॑ वा॒जप्र॑सूता सु॒भगे॑ ब॒हन्त॑म् ॥८॥
 उपः । तम् । अ॒श्याम् । य॒शसम् । सु॒वीरम् । दा॒सप्र॑वर्गम् ।
 र॒यिम् । अ॒श्व॒ज्व॒ध्यम् ।
 सु॒दंस॑सा । श्रव॑सा । या । वि॒भासि॑ । वा॒जप्र॑सूता । सु॒भगे॑ ।
 ब॒हन्त॑म् ॥ ८ ॥

वि॒श्वानि॑ दे॒वी भुव॑नाभि॒चक्ष्या॑ प्र॒तीची॑ चक्षु॑रु॒विद्या॑ वि भा॑ति ।
 वि॒श्वं जी॒वं च॒रसे॑ बो॒धय॑न्ती वि॒श्वस्य॑ वा॒चम॑विद॒मना॒योः ॥९॥
 वि॒श्वानि॑ । दे॒वी । भुव॑ना । अ॒भि॒ज्वक्ष्य॑ । प्र॒तीची॑ । चक्षुः ।
 उ॒विद्या॑ । वि । भा॑ति ।
 वि॒श्वम् । जी॒वम् । च॒रसे॑ । बो॒धय॑न्ती । वि॒श्वस्य॑ । वा॒चम् ।
 अ॒विद॑त् । म॒ना॒योः ॥ ९ ॥

पुनः॑ पुनर्जा॑यमाना पु॒रा॒णी॑ स॒मा॒नं॑ वर्ण॑म॒भि शु॒म्भ॑माना ।

श्व॒घ्नी॑व॒ कृ॒त्नु॒विज॑ आ॒मि॒ना॒ना म॑र्त॒स्य दे॒वी ज॒रय॑न्त्यायुः॑ ॥ १० ॥

पुनः॑ पुनः । जाय॑माना । पु॒रा॒णी । स॒मा॒नम् । वर्ण॑म् । अ॒भि ।

शु॒म्भ॑माना ।

श्व॒घ्नी॑ऽइव । कृ॒त्नुः । विजः॑ । आ॒मि॒ना॒ना । म॑र्त॒स्य । दे॒वी ।

ज॒रय॑न्ती । आयुः॑ ॥ १० ॥

व्य॒ष्ण्व॑न्ती दि॒वो अ॒न्ता॑ अबो॒ध्यप॒ स्वसा॑रं स॒नुत॑र्यु॒योति॑ ।

प्र॒मि॒न॒ती म॑नु॒ष्या॑ यु॒गा॒नि यो॒षा॑ जा॒रस्य॑ च॒क्षसा॑ वि भा॒ति ।

॥ ११ ॥

वि॒ऽऽ॒ष्ण्व॑न्ती । दि॒वः । अ॒न्ता॑न् । अबो॒धि । अप॑ । स्वसा॑रम् ।

स॒नुतः॑ । यु॒योति॑ ।

प्र॒मि॒न॒ती । म॑नु॒ष्या॑ । यु॒गा॒नि । यो॒षा॑ । जा॒रस्य॑ । च॒क्षसा॑ ।

वि । भा॒ति ॥ ११ ॥

प॒शून् चि॒त्रा सु॒भगा॑ प्र॒थाना॑ सि॒न्धु॒नं क्षोद॑ उ॒र्विया॑ व्य॒श्व॑न्त् ।

अ॒मि॒न॒ती दे॒व्या॑नि घ॒तानि॑ सूर्य॑स्य चेति र॒श्मिभि॑र्दृ॒शाना॑ ॥ १२ ॥

प॒शून् । न । चि॒त्रा । सु॒भगा॑ । प्र॒थाना॑ । सि॒न्धुः । न ।

क्षो॒दः । उ॒र्वि॒या । वि । अ॒श्वै॒त् ।

अ॒मि॒न॒ती । दै॒व्या॑नि । व्र॒तानि॑ । सूर्य॑स्य । चे॒ति । र॒श्मि॒र्ज॒भिः ।

दु॒शा॒ना ॥१२॥

प्रातरनुवाकस्योपस्ये क्रतावौष्णिहे छन्दस्युपस्तच्चित्रमिति तृचो विनियुक्त
आश्विनदास्रे च ॥

उ॒प॒स्त॒च्चि॒त्र॒मा भ॑रा॒स्मभ्य॑ वा॒जिनी॑वति ।

येन॑ तो॒कं च॒ तन॑यं च॒ धाम॑हे ॥ १३ ॥

उ॒प । तत् । चि॒त्रम् । वा । भ॒र । अ॒स्मभ्य॑म् । वा॒जिनी॑ज्व॒ति ।

येन॑ । तो॒कम् । च॒ । तन॑यम् । च॒ । धाम॑हे ॥ १३ ॥

उ॒पो अ॒द्येह॑ गो॒म॒त्यश्वा॑वति वि॒भाव॑रि ।

रे॒व॒द॒स्मे व्यु॑च्छ॒ सूनृ॑तावति ॥ १४ ॥

उ॒प । अ॒द्य । इ॒ह । गो॒ज्म॒ति । अ॒श्वज्व॑ति । वि॒भा॒ज्व॒रि ।

रे॒वत् । अ॒स्मे इति॑ । वि । उ॒च्छ॒ । सूनृ॑ता॒ज्व॒ति ॥ १४ ॥

यु॒क्त्वा हि वा॑जिनीव॒त्यश्वा॑ अ॒द्यारु॒णां उ॒पः ।

अथा॑ नो वि॒श्वा सौ॒भगा॒न्या वह॑ ॥ १५ ॥

यु॒क्त्वा । हि । वा॒जिनी॒ज्वति॑ । अ॒श्वान् । अ॒द्य । अ॒रुणान् । उ॒पः ।

अथ॑ । नः । वि॒श्वा । सौ॒भगानि॑ । आ । वह॑ ॥ १५ ॥

अ॒श्विना व॒तिर॒स्मदा॑ गोम॒ह॒त्रा हि॒र॒ण्यव॑त् ।

अ॒र्वाप्र॑थं स॒मन॑सा नि य॒च्छत॑म् ॥ १६ ॥

अ॒श्विना । व॒तिः । अ॒स्मत् । आ । गो॒ऽम॒त् । द॒त्रा । हि॒र॒ण्यज्व॑त् ।

अ॒र्वाक् । रथ॑म् । स॒मन॑सा । नि । य॒च्छत॑म् ॥ १६ ॥

पा॒वि॒त्या इ॒लोक॑मा दि॒वो ज्योति॑र्जनाय च॒क्रयुः॑ ।

आ न ऊ॒र्जं वह॑तम॒श्विना यु॒वम् ॥ १७ ॥

पा॒ । इ॒त्या । इ॒लोक॑म् । आ । दि॒वः । ज्योति॑ः । जना॑य । च॒क्रयुः॑ ।

आ । नः । ऊ॒र्जम् । वह॑तम् । अ॒श्विना । यु॒वम् ॥ १७ ॥

ए॒ह दे॒वा म॒योभु॒वा द॒त्रा हि॒र॒ण्यव॑र्त॒नी ।

उ॒ष॒बु॒धो वह॑न्तु सोम॒पीत॑ये ॥ १८ ॥

आ । इ॒ह । दे॒वा । म॒यः॒ऽभु॒वा । द॒त्ता । हि॒र॒ण्य॒व॒त॒नी इति॒
 हि॒र॒ण्य॒व॒त॒नी ।
 उ॒पः॒ऽबु॒धः । व॒ह॒न्तु । सोम॑ऽपी॒तये ॥ १८ ॥

—०—

५

म. १. सू. ९७

अप न इत्यष्टचं [पञ्चदशेऽनुवाके] चतुर्थं सूक्तं कुत्सस्यार्यं गायत्रम् ।
 शुचिगुणकोऽग्निः शुद्धोऽग्निर्वा देवता । विनियोगो लैङ्गिकः ॥

अ॒प॒ नः॒ शो॒शु॒च॒द॒ध॒म॒ग्ने॒ शु॒शु॒ग्ध्या॒ र॒यि॒म् ।

अ॒प॒ नः॒ शो॒शु॒च॒द॒ध॒म् ॥ १ ॥

अ॒प॒ । नः॒ । शो॒शु॒च॒त् । अ॒ध॒म् । अ॒ग्ने॒ । शु॒शु॒ग्धि॒ । आ । र॒यि॒म् ।

अ॒प॒ । नः॒ । शो॒शु॒च॒त् । अ॒ध॒म् ॥ १ ॥

सु॒क्षे॒त्रि॒या सु॒गा॒तु॒या व॒सू॒या च॑ य॒जाम॑हे ।

अ॒प॒ नः॒ शो॒शु॒च॒द॒ध॒म् ॥ २ ॥

सु॒क्षे॒त्रिया । सु॒गा॒तु॒ज्या । व॒सु॒ज्या । च । य॒जाम॒हे ।

अप॑ । नः॑ । शो॒शु॒चत् । अ॒घम् ॥ २ ॥

प्र य॒द्भु॒न्दि॒ष्ट ए॒षां प्रा॒स्माका॑सश्च॒ सूर॑यः ।

अप॑ नः॑ शो॒शु॒चद॒घम् ॥ ३ ॥

प्र । यत् । भ॒न्दि॒ष्टः । ए॒षाम् । प्र । अ॒स्माका॑सः । च । सूर॑यः ।

अप॑ । नः॑ । शो॒शु॒चत् । अ॒घम् ॥ ३ ॥

प्र यत्ते॑ अ॒ग्ने सूर॑यो जा॒येम॑हि॒ प्र ते॑ व॒यम् ।

अप॑ नः॑ शो॒शु॒चद॒घम् ॥ ४ ॥

प्र । यत् । ते॑ । अ॒ग्ने । सूर॑यः । जा॒येम॑हि । प्र । ते॑ । व॒यम् ।

अप॑ । नः॑ । शो॒शु॒चत् । अ॒घम् ॥ ४ ॥

॥ यद॒ग्नेः स॒ह॒स्वतो॑ वि॒श्वतो॑ यन्ति॑ भ॒ानवः॑ ।

अप॑ नः॑ शो॒शु॒चद॒घम् ॥ ५ ॥

प्र । यत् । अ॒ग्ने । स॒ह॒स्वतः॑ । वि॒श्वतः॑ । यन्ति॑ । भ॒ानवः॑ ।

अप॑ । नः॑ । शो॒शु॒चत् । अ॒घम् ॥ ५ ॥

त्वं हि विश्वतोमुख विश्वतः परिभूरसि ।

अप नः शोशुचदधम् ॥ ६ ॥

त्वम् । हि । विश्वतःऽमुख । विश्वतः । परिभुः । असि ।

अप । नः । शोशुचत् । अघम् ॥ ६ ॥

द्विषो नो विश्वतोमुखाति नावेव पारय ।

अप नः शोशुचदधम् ॥ ७ ॥

द्विषः । नः । विश्वतःऽमुख । अति । नावाऽइव । पारय ।

अप । नः । शोशुचत् । अघम् ॥ ७ ॥

स नः सिन्धुमिव नावयाति पर्या स्वस्तये ।

अप नः शोशुचदधम् ॥ ८ ॥

सः । नः । सिन्धुम्ऽइव । नावया । अति । पर्या । स्वस्तये ।

अप । नः । शोशुचत् । अघम् ॥ ८ ॥

६

म. १. सू. १०५

चन्द्रमा इत्येकोनविंशत्युचं [पञ्चदशेऽनुवाके] द्वादशं सूक्तम् ।
 अग्रा पुत्रस्य त्रितस्य कूपे पतितस्य कृत्स्नस्य वाऽऽर्षम् । अन्त्या त्रिष्टुप् ।
 मं मा सपत्नि (ऋ. ८) इत्येषा यवमध्या महाबृहती । शिष्टाः पङ्क्तयः ।
 विश्वे देवा देवता । विनियोगः । अत्र शाटपायनिन इतिहासमाचक्षते ।
 एकतो द्वितस्त्रित इति पुरा त्रयो ऋषयो बभूवुः । ते कदाचिन्मरुभूमावरण्ये
 वर्तमानाः पिपामया सन्तप्तगान्नाः मन्त एक कूपमविन्दन् । तत्र त्रितास्य
 एको जलपानाय कूपं प्राविशत् । स्वयं पीत्येतरयोश्च कूपादुदकमुद्धृत्य
 प्रादात् । तौ तदुदकं पीत्वा त्रितं कूपे पातयित्वा तदीयं धनं सर्वमपहृत्य
 कूपं च रथचक्रेण पिधाय प्रास्थिपाताम् । ततः कूपे पतितः स त्रितः कूपा-
 दुत्तरीतुमशक्नुवन् सर्वे देवा मामुद्धरन्त्विति मनसा सस्मार । ततस्तेषां
 स्तावकमिदं सूक्तं ददशं । तत्र रात्रौ कूपस्यान्तश्चन्द्रमसो रश्मीन् पश्यन्
 परिदेवयते ॥

चन्द्रमा॑ अ॒प्स्व॑ १ न्तरा॑ सु॒पर्णो॑ धा॒वते॑ दि॒वि ।

न॒वो॑ हि॒र॒ण्य॒ने॒मयः॑ प॒दं वि॒न्दन्ति॑ वि॒द्युतो॑ वि॒त्तं मे॑ अ॒स्य॑ रो॒दसी॑ ॥ १ ॥

चन्द्रमा॑ः । अ॒प्स्वु । अ॒न्तः । आ । सु॒पर्णः । धा॒वते । दि॒वि ।

न । वः । हि॒र॒ण्य॒ने॒मयः । प॒दम् । वि॒न्दन्ति । वि॒द्युतः ।

वि॒त्तम् । मे । अ॒स्य । रो॒दसी॑ इति ॥ १ ॥

मो॒ षु॒ दे॒वाः अ॒दः स्व॑र॒व पा॒दि दि॒वस्प॑रि ।

मा सो॒म्यस्य॑ श॒भुवः॑ शू॒ने भू॒म क॒दा च॒न वि॒त्तं मे॑ अ॒स्य रो॑दसी ॥३॥

मो इति । सु । दे॒वाः । अ॒दः । स्वः । अ॒व । पा॒दि ।
दि॒वः । परि॑ ।

मा । सो॒म्यस्य॑ । श॒भुवः॑ । शू॒ने । भू॒म । क॒दा । च॒न ।
वि॒त्तम् । मे॑ । अ॒स्य । रो॒दसी॑ इति ॥ ३ ॥

य॒ज्ञं पृ॑च्छाम्य॒वमं॑ स तदू॒तो वि॑ वोचति ।

क्व॑ ऋ॒तं पू॒र्व्यं ग॒तं क॒स्तद्वि॑भ॒र्ति नू॒तनो॑ वि॒त्तं मे॑ अ॒स्य रो॑दसी ॥४॥

य॒ज्ञम् । पृ॒च्छामि॑ । अ॒वम॑म् । सः । तत् । दू॒तः ।
वि॑ । वो॒चति॑ ।

क्व॑ । ऋ॒तम् । पू॒र्व्यम् । ग॒तम् । कः । तत् । वि॒भ॒र्ति ।
नू॒तनः॑ । वि॒त्तम् । मे॑ । अ॒स्य । रो॒दसी॑ इति ॥ ४ ॥

अ॒मी ये॒ दे॒वाः स्य॑न॒ त्रि॒ष्वा रो॑च॒ने दि॒वः ।

क॒द्व ऋ॒तं क॒दनू॑तं॒ क्व प्र॒त्ना व॒ आहु॑तिवि॒त्तं मे॑ अ॒स्य रो॑दसी ॥५॥

अमी इति । ये । देवाः । स्यन । त्रिपु । आ ।
 रोचने । दिवः ।

कत् । वः । ऋतम् । कत् । अनृतम् । वव । प्रत्ना । वः ।

आऽहुतिः । वित्तम् । मे । अस्य । रोदसी इति ॥ ५ ॥

कद्व ऋतस्य धर्णसि कद्वरुणस्य चक्षणम् ।

कदयंणो महस्पथाति क्रामेम दूढघो वित्तं मे अस्य रोदसी ॥ ६ ॥

कत् । वः । ऋतस्य । धर्णसि । कत् । वरुणस्य । चक्षणम् ।

कत् । अयंणः । महः । पथा । अति । क्रामेम । दुऽध्यः ।

वित्तम् । मे । अस्य । रोदसी इति ॥ ६ ॥

अहं सो अस्मि यः पुरा सुते वदामि कानि चित् ।

तं मा व्यन्त्याध्यो ३ वृको न तृणजं मृगं वित्तं मे अस्य रोदसी ॥ ७ ॥

अहम् । सः । अस्मि । यः । पुरा । सुते । वदामि । कानि ।

चित् । तम् । मा । व्यन्ति । आऽध्यः । वृकः । न । तृणजम् ।

मृगम् । वित्तम् । मे । अस्य । रोदसी इति ॥ ७ ॥

न॒व्यम् । तत् । उ॒क्थ्यम् । हि॒तम् । दे॒वाःसः । सु॒अ॒वा॒च॒नम् ।

ऋ॒तम् । अ॒प॒न्ति । सि॒न्ध॒वः । स॒त्यम् । त॒तान् । सूर्यः ।

वि॒त्तम् । मे । अ॒स्य । रो॒द॒सी इति ॥ १२ ॥

अ॒ग्ने तव॒ त्यदु॒क्थ्यं दे॒वेष्व॒स्त्या॒प्यम् ।

त नः॑ स॒त्तो म॒नु॒ष्व॒दा दे॒वान्य॑क्षि वि॒दु॒ष्ट॒रो वि॒त्तं मे॑ अ॒स्य

रो॒द॒सी ॥ १३ ॥

अ॒ग्ने । तव॒ । त्यत् । उ॒क्थ्यम् । दे॒वेषु॑ । अ॒स्ति । आ॒प्यम् ।

सः । नः॑ । स॒त्त । म॒नु॒ष्वत् । आ । दे॒वान् । य॒क्षि । वि॒दुः॒ज्तरः॑ ।

वि॒त्तम् । मे । अ॒स्य । रो॒द॒सी इति ॥ १३ ॥

स॒त्तो हो॒ता म॒नु॒ष्व॒दा दे॒वा अ॒च्छा वि॒दु॒ष्ट॒रः ।

अ॒ग्निर्ह॒व्या सु॒पू॒दति॑ दे॒वो दे॒वेषु॑ मे॒धि॒रो वि॒त्तं मे॑ अ॒स्य रो॒द॒सी ॥ १४ ॥

स॒त्त । हो॒ता । म॒नु॒ष्वत् । आ । दे॒वान् । अ॒च्छ । वि॒दुः॒ज्तरः॑ ।

अ॒ग्निः । ह॒व्या । सु॒पू॒दति॑ । दे॒वः । दे॒वेषु॑ । मे॒धि॒रः । वि॒त्तम् ।

मे । अ॒स्य । रो॒द॒सी इति ॥ १४ ॥

ग्र॒ह्या॑ कृ॒णोति॑ वरु॒णो गा॒तुवि॒दं त॒मीम॑हे ।

व्यू॒र्णोति॑ ह॒दा म॒ति न॒व्यो जा॒यता॑मृ॒तं वि॒त्तं मे॒ अस्य॑ रो॒दसी॑ ॥ १५ ॥

ग्र॒ह्य । कृ॒णोति॑ । वरु॒णः । गा॒तुवि॒दम् । तम् । ई॒म॒हे ।

वि । व्यू॒र्णोति॑ । ह॒दा । म॒तिम् । न॒व्यः । जा॒यता॑म् ।

ऋ॒तम् । वि॒त्तम् । मे॒ । अस्य॑ । रो॒दसी॑ इति॑ ॥ १५ ॥

अ॒सौ यः प॒न्था॑ आ॒दित्यो॑ दि॒वि प्र॒वाच्य॑ कृ॒तः ।

न स॑ दे॒वा अ॒ति॒क्रमे॑ तं म॒र्तासो॑ न पश्य॑थ वि॒त्तं मे॒ अस्य॑ रो॒दसी॑ ॥ १६ ॥

अ॒सौ । यः । प॒न्थाः । आ॒दित्यः॑ । दि॒वि । प्र॒वाच्य॑म् । कृ॒तः ।

न । सः । दे॒वा । अ॒ति॒क्रमे॑ । तम् । म॒र्तासः॑ । न । पश्य॑थ ।

वि॒त्तम् । मे॒ । अस्य॑ । रो॒दसी॑ इति॑ ॥ १६ ॥

त्रि॒तः कूपे॑ऽव॒हितो॑ दे॒वान् ह॒वत॑ ऊ॒तये॑ ।

तच्छु॑श्राव॒ बृ॒हस्प॑तिः कृ॒ष्वन्न॑ ह॒रणा॑दु॒रु वि॒त्तं मे॒ अस्य॑ रो॒दसी॑ ॥ १७ ॥

त्रितः । कूपे । अव॑हितः । दे॒वान् । ह॒वते । ऊ॒तये ।

तत् । शु॒श्रा॒व । बृ॒ह॒स्पतिः । कृ॒ण्वन् । अ॒हू॒रणात् । उरु । वि॒त्तम् ।

मे । अ॒स्य । रो॒द॒सी इति ॥ १७ ॥

अ॒रु॒णो मा॑ स॒कृद् वृ॑कः प॒था य॑न्त॒ द॒द॒शं हि ।

उज्जि॑हीते नि॒चा॒म्या त॒प्टे॒व पृ॒ष्ट्या॒मयी॑ वि॒त्तं मे॑ अ॒स्य रो॒द॒सी ॥ १८ ॥

अ॒रु॒णः । मा॑ । स॒कृत् । वृ॑कः । प॒था । य॑न्त॒म् । द॒द॒शं । हि ।

उत् । जि॒ही॒ते । नि॒च्चा॒म्य । त॒प्टा॑ऽइव । पृ॒ष्टि॑ऽआ॒मयी॑ । वि॒त्तम् ।

मे । अ॒स्य । रो॒द॒सी इति ॥ १८ ॥

ए॒नाङ्ग॒पेण॑ व॒यमिन्द्र॑व॒न्तोऽभि॑ प्या॒म वृ॒जने॑ स॒र्व॒वीराः ।

त॒प्तो मि॒त्रो वरु॑णो मा॒म॒ह॒न्ता॒म॒दि॒तिः सि॒न्धुः पृ॒थि॒वी उ॒त द्यौः

॥ १९ ॥

ए॒ना । आ॒ङ्ग॒पे॒ण । व॒यम् । इन्द्र॑व॒न्तः । अ॒भि । स्या॒म ।

वृ॒ज॒ने । स॒र्व॒वी॒राः ।

तत् । नः । मि॒त्रः । वरु॑णः । म॒म॒ह॒न्ता॒म् । अ॒दि॒तिः । सि॒न्धुः ।

पृ॒थि॒वी । उ॒त । द्यौः ॥ १९ ॥

७

म. १. सू. ११०

ततं म इति नवचं [षोडशेऽनुवाके] पञ्चमं सूक्तं कुत्सस्यापंम्
ऋभुदेवताकम् । पञ्चमीनवम्यौ त्रिष्टुभौ शिष्टाः सप्त जगत्यः । अभिप्लव-
पडहस्य चतुर्थेऽहनि वैश्वदेवशस्त्र इदमाभंघ निविद्वानम् ॥

ततं मे अपस्तदु तायते पुनः स्वादिष्टा धीतिरुचयाय शस्यते ।

अयं समुद्र इह विश्वदेव्यः स्वाहाकृतस्य समु तृष्णुत

ऋभवः ॥ १ ॥

ततम् । मे । अप । तत् । ॐ इति । तायते । पुनरिति ।

स्वादिष्टा । धीतिः । उचयाय । शस्यते ।

अयम् । समुद्रः । इह । विश्वदेव्यः । स्वाहाकृतस्य । सम् ।

ॐ इति । तृष्णुत । ऋभवः ॥ १ ॥

आभोगयं प्र यदिच्छन्त ऐतनापाकाः प्राञ्चो मम के चिदापयः ।

सोधन्वनासश्चरितस्य भूमनागच्छत सवितुर्दाशुषो गृहम् ॥ २ ॥

आ॒ज्भोग॑यम् । प्र । यत् । इ॒च्छन्तः॑ । ऐ॒त॒न । अपा॑काः ।

प्राञ्चः॑ । म॒म । के । चि॒त् । आप॑यः ।

सौ॒ध॒न्व॒नासः॑ । च॒रि॒त॒स्य॑ । भू॒म॒ना । अ॒ग॒च्छ॒त । स॒वि॒तुः॑ ।

दा॒शु॒पः॑ । गृ॒ह॒म् ॥ २ ॥

तत्स॑वि॒ता षो॑ऽमृ॒त॒त्व॒मा॒सु॒व॒द॒गो॒ह्यं॑ य॒च्छ॒व्य॑न्त॒ ऐ॒त॒न ।

त्पं चि॑च्च॒म॒स॒म॒सु॒र॒स्य॑ भ॒क्ष॒ण॒मे॒कं॑ स॒न्त॒म॒कृ॒णु॒ता॒ च॒तु॑र्व॒यम् ॥ ३ ॥

तत् । स॒वि॒ता । व॒ । अ॒मृ॒त॒ज्ज॒व॒म् । आ । अ॒सु॒व॒त् । अ॒गो॒ह्य॒म् ।

यत् । श्र॒व॒य॑न्तः । ऐ॒त॒न ।

त्पम् । चि॒न् । च॒म॒स॒म् । अ॒सु॒र॒स्य॑ । भ॒क्ष॒ण॒म् । ए॒क॒म् ।

म॒न्म॑म् । अ॒कृ॒णु॒त । च॒तु॑र्व॒यम् ॥ ३ ॥

यि॒ष्ट॒यी॒ श॒मी॑ त॒र॒णि॒त्वे॒न॑ वा॒घ॒तो॒ म॒र्ता॑सः स॒न्तो॑ अ॒मृ॒त॒त्व॒मा॒न॒शुः॑ ।

गो॒प॒न्य॒ना॒ ऋ॒भ॒यः॑ सूर॑च॒क्ष॒मः॑ सं॒व॒त्स॒रे॒ स॒म॒पू॒ज्य॑न्त॒ धी॒ति॒भिः॑

वि॒ष्ट्वी । श॒मी । तर॒णि॒ऽत्वेन॑ । वा॒घतः॑ । म॒र्ता॒सः । सन्तः॑ ।

अ॒मृ॒ते॒ऽत्वम् । आ॒न॒शुः ।

सौ॒ध॒न्व॒नाः । ऋ॒भ॒वः । सू॒र॒ऽचक्ष॑सः । सं॒व॒त्स॒रे । सम् ।

अ॒पृ॒च्यन्त॑ । धी॒ति॒ऽभिः ॥ ४ ॥

क्षेत्र॑मि॒व वि॒ म॒मु॒स्ते॒जने॑न॒ एकं॑ पा॒त्र॒मृ॒भवो॑ जे॒ह॒मानम् ।

उप॑स्तु॒ता उप॑मं ना॒ध॒मा॒ना अ॒म॒र्त्येषु॑ श्र॒व इ॒च्छ॒मा॒नाः ॥ ५ ॥

क्षेत्र॑मृ॒ह्व । वि॒ म॒मुः । ते॒जने॑न । एक॑म् । पा॒त्रम् । ऋ॒भ॒वः ।

जे॒ह॒मानम् ।

उप॑स्तु॒ताः । उप॑मम् । ना॒ध॒मा॒नाः । अ॒म॒र्त्येषु॑ । श्र॒वः ।

इ॒च्छ॒मा॒नाः ॥ ५ ॥

आ॒ म॒नी॒षाम॒न्तरि॑क्ष॒स्य नृ॒म्यः सु॒चे॒व घृ॒तं जु॒ह्वाम॑ वि॒घ्न॒ना ।

तर॑णि॒त्वा ये पि॒तुर॑स्य स॒श्चि॒र ऋ॒भ॒वो वा॒ज॒म॒रु॒ह॒न्दि॒वो

र॒जः ॥ ६ ॥

आ । मनीषाम् । अन्तरिक्षस्य । नृऽभ्यः । सुचाङ्गव ।

घृतम् । जुह्वाम् । विद्यना ।

तरणिञ्वा । ये । पितुः । अस्म्य । सश्चिरे । ऋभवः ।

वाजम् । अरुहन् । दिवः । रजः ॥ ६ ॥

ऋभुर्न इन्द्रः शवसा नवीयान् भुर्वाजे भिवंसु भिवंसुर्ददिः ।

युष्माकं देवा अवसाहनि प्रिये ३ भि तिष्ठेम पृत्सुतीरसुन्वताम्

॥ ७ ॥

ऋभुः । नः । इन्द्रः । शवसा । नवीयान् । ऋभुः । वाजेभिः ।

वसुग्भिः । वसुः । ददिः ।

युष्माकम् । देवाः । अवसा । अहनि । प्रिये । अभिः ।

तिष्ठेम । पृत्सुतीः । असुन्वताम् ॥ ७ ॥

निश्चर्मण ऋभवो गामपिशतं सं वत्सेनासृजता मातरं पुनः ।

सौधन्वनासः स्वपस्यया नरो जिवी युवाना पितरा-

कृणोन्न ॥ ८ ॥

निः । चर्मणः । ऋभवः । गाम् । अपिशत । सम् ।
 वत्सेन । असृजत । मातरम् । पुनरिति ।
 सौधन्वनासः । सुअपस्यया । नरः । जिघ्री इति । युवाना ।
 पितरा । अकृणोतन ॥ ८ ॥

वाजभिर्नो वाजसातायविड्द्यूभुमा इन्द्र चित्रमा दधि राधः ।
 तन्नो मित्रो वरुणो मामहन्तामदितिः सिन्धुः पृथिवी उत द्यौः
 ॥ ९ ॥

वाजभिः । न । वाजसाती । अविड्ढि । ऋभुज्मान् ।
 इन्द्र । चित्रम् । आ । दधि । राधः ।
 तत् । नः । मित्रः । वरुणः । ममहन्ताम् । अदितिः । सिन्धुः ।
 पृथिवी । उत । द्यौः ॥ ९ ॥

८

म. २. सू. १२

यो जात इति पञ्चदशर्च [द्वितीयेऽनुवाके] प्रथम सूक्तं गार्त्तमन्दं
 त्रैष्टुभमैन्द्रम् । संसवे निष्केवल्ये निविद्वानीयस्य पुरस्ताधो जात एव इति
 सूक्तं शसेत् । आभिप्लविके तृतीयेऽहनि निष्केवल्ये यो जात एव इति
 निविद्वानीयम् । विश्वजिति माध्यंदिनसवने मंत्रावरुणः स्वशस्त्रे प्राकृतात्
 सूक्तात्पूर्वं यो जात इति सामसूक्तं शमेत् । अग्निष्टुभिष्केवल्ये
 निविद्वानमिदम् । महाव्रते निष्केवल्ये यो जात इति सूक्तम् ॥ अत्रेतिहासो
 बृहद्देवतायामुक्तः । सयुज्य तपसात्मानमैन्द्र विभ्रन्महद् वपुः । अदृश्यत
 मुहूर्तं दिवि च व्याग्निं चेह च ॥ तमिन्द्र इति मत्वा तु दैत्यौ भीमपरा-
 क्रमौ । धुनिश्च चुमुरिश्चोभौ सायुषावभिपेततुः ॥ विदित्वा स तयोर्भविमृषिः
 पापं चिकीर्षतो । यो जात इति सूक्तेन कर्माण्यैन्द्राण्यकीर्तयत् ॥ अन्ये
 र्वन्यथा वर्णयन्ति । पुरा किल्लेन्द्रादयो वैन्ययज्ञ समाजगम् । गूत्समदोऽपि
 तत्रागत्य मदस्यासीत् । दैत्याश्चेन्द्रजिघासया तत्र समांगमन् । तान् दृष्ट्वा
 निर्जंगामेन्द्रो यज्ञाद् गूत्समदाकृति । स च गूत्समदो वैन्येन पूजितो यज्ञवा-
 टाग्निरगच्छत् । निर्गच्छन्त तमृषि दृष्ट्वा अयमेव इन्द्र इति मन्यमानास्त-
 ममुरा परिवव्रु । नाहमिन्द्रस्तुच्छ किल्येवगुणोपेतः स इत्यनेन सूक्तेन तान्
 प्रत्युवाच ॥ अपरे त्वेव कथयन्ति । गूत्समदस्य यज्ञे प्रविष्टमेकाकिनमिन्द्र
 ज्ञात्वाऽमुरा परिवव्रु । स इन्द्रो गूत्समदरूपेण यज्ञवाटाग्निरगन्त्य स्वर्गं जंगाम ।
 ततोऽमुरा इन्द्रो विलम्बित इत्यन्तं प्रविश्य गूत्समदं दृष्ट्वा पूर्वमेव
 गूत्समदो गत अयं त्विन्द्रोऽस्मदभयाद् गूत्समदरूपेणास्त इति तं जगद्गुहं ।
 स तान् नाहमिन्द्रोऽप्यमित्यनेन सूक्तेन प्रत्युवाच ॥ अयमेवार्थो महाभारते
 अनुशामनपर्वणि प्रपञ्चितः ॥

यो जात एव प्रथमो मनस्वान्देवो देवान्कृतुना पर्यभूयत् ।

यस्य शुष्माद्रोदसी अम्यसेतां नृम्णस्य मल्ला स जनास

यः । जा॒तः । ए॒व । प्र॒थमः । मन॑स्वान् । दे॒वः । दे॒वान् । अ॒नु॒ना ।
परि॒ऽअ॒भू॒पत् ।

यस्य॑ । शु॒ष्मात् । रो॒द॒सी इति॑ । अभ्य॑सेताम् । नृ॒म्णस्य॑ । म॒ह्ना ।
सः । ज॒ना॒सः । इन्द्रः॑ ॥ १ ॥

यः पृ॒थि॒वीं व्य॑थ॒माना॒मवृ॑ह॒द्यः पर्व॑ता॒न्प्रकु॑पिता॒ अर॑म्णात् ।
यो अ॒न्तरि॑क्षं वि॒ममे॒ वरी॑यो यो द्याम॑स्त॒भ्नात्स॑ ज॒ना॒स इन्द्रः॑
॥ २ ॥

यः । पृ॒थि॒वीम् । व्य॑थ॒माना॒म् । अ॒वृ॒हत् । यः । पर्व॑तान् ।
प्र॒कु॒पितान् । अर॑म्णात् ।
यः । अ॒न्तरि॑क्षम् । वि॒ममे॒ वरी॑यः । यः । द्याम् ।
अस्त॑भ्नात् । सः । ज॒ना॒सः । इन्द्रः॑ ॥ २ ॥

यो ह॒त्वाहि॑म॒रिणा॑त्स॒प्त सि॒न्व॒न्यो गा उ॒दा॒जद॑प॒द्या व॒लस्य॑ ।
यो अ॒श्म॒नो॒र॒न्तरि॑ग्नं ज॒जान॑ सं॒वृ॒क्ष॒मत्सु॑ स ज॒ना॒स इन्द्रः॑ ॥ ३ ॥

यः । ह॒त्वा । अ॒हि॒म् । अ॒रि॒णात् । स॒प्त । सि॒न्धून् । यः ।

गाः । उ॒त्॒ऽआ॒जत् । अ॒प॒ऽघा । व॒ल॒स्य ।

यः । अ॒श्म॒नोः । अ॒न्तः । अ॒ग्नि॒म् । ज॒जान् । स॒म॒ज्वक् ।

स॒म॒त्॒ऽसु । सः । ज॒ना॒सः । इ॒न्द्रः ॥ ३ ॥

ये॒ने॒मा वि॒श्वा च्य॒व॒ना कृ॒ता॒नि यो दा॒सं वर्ण॑म॒ध॒रं गु॒हाकः ।

इ॒व॒घ्नी॒व यो जि॒गी॒वां ल॒क्ष॒मा॒व॒र्यः पु॒ष्टा॒नि स ज॒ना॒स

इ॒न्द्रः ॥ ४ ॥

ये॒न । इ॒मा । वि॒श्वा । च्य॒व॒ना । कृ॒ता॒नि । यः । दा॒स॒म् ।

वर्ण॑म् । अ॒ध॒र॒म् । गु॒हा । अ॒क॒रि॒त्य॒कः ।

इ॒व॒घ्नी॒व । यः । जि॒गी॒वा॒न् । ल॒क्ष॒म् । आ॒दत् । अ॒र्यः ।

पु॒ष्टा॒नि । सः । ज॒ना॒सः । इ॒न्द्रः ॥ ४ ॥

यं स्मा॑ पृ॒च्छ॒न्ति कु॒ह॒ से॒ति धो॒र॒मु॒ते॒माहु॑र्न॒पो अ॒स्ती॒त्ये॒न॒म् ।

सो अ॒र्यः पु॒ष्टी॒वि॒ज॒इ॒वा॒मि॒ना॒ति अ॒द॒स्मै घ॒त्त स ज॒ना॒स

इ॒न्द्रः ॥ ५ ॥

यम् । स्म । पृच्छन्ति । कुह । सः । इति । धोरम् । उत ।

ईम् । आहुः । न । एपः । अस्ति । इति । एनम् ।

सः । अयं । पुष्टीः । विजःऽइव । आ । मिनाति । थत् ।

अस्मै । घत्त । सः । जनास । इन्द्रः ॥ ५ ॥

यो रध्रस्य चोदिता यः कृशस्य यो ब्रह्मणो नाधमानस्य कीरेः ।

युक्तग्राव्णो योऽविता सुशिप्रः सुतसोमस्य स जनास इन्द्रः ॥६॥

यः । रध्रस्य । चोदिता । यः । कृशस्य । यः । ब्रह्मणः ।

नाधमानस्य । कीरेः ।

युक्तग्राव्णः । यः । अविता । सुशिप्रः । सुतसोमस्य ।

सः । जनासः । इन्द्रः - ॥ ६ ॥

यस्याश्वासः प्रदिशि यस्य गावो यस्य ग्रामा यस्य विश्वे

रथासः ।

यः सूर्यं य उयसं जजान यो अपां नेता स जनास इन्द्रः ॥७॥

यस्य॑ । अश्वा॑सः । प्र॒दिशि॑ । यस्य॑ । गावः॑ । यस्य॑ । ग्रामाः॑ ।

यस्य॑ । विश्वे॑ । रथा॑सः ।

यः॑ । सूर्य॑म् । यः॑ । उप॑सम् । ज॒जान॑ । यः॑ । अपा॑म् ।

ने॒ता । सः॑ । ज॒ना॒सः । इन्द्रः॑ ॥ ७ ॥

यं॑ क॒न्व॒सी सं॒यती॑ वि॒ह्वये॑ते परे॑ऽवर उ॒भया॑ अ॒मित्राः॑ ।

स॒मा॒नं चि॒त्रय॑मा॒तस्थि॑वा॒न्ता ना॒ना ह॒वेते॑ स ज॒ना॒स इन्द्रः॑ ॥ ८ ॥

यम् । क॒न्व॒सी इति॑ । सं॒यती॑ इति॑ स॒मू॒य॒ती । वि॒ह्वये॑ते
इति॑ वि॒ह्वये॑ते । परे॑ । अ॒वरे॑ । उ॒भया॑ । अ॒मित्राः॑ ।

स॒मा॒नम् । चि॒त् । रथ॑म् । आ॒तस्थि॑ऽवा॒न्ता । ना॒ना । ह॒वेते॑
इति॑ । सः॑ । ज॒ना॒स । इन्द्रः॑ ॥ ८ ॥

यस्मा॑न् ऋ॒ते वि॒जय॑न्ते ज॒ना॒सो यं॑ यु॒ध्यमा॑ना अ॒वसे॑ ह॒वन्ते॑ ।

यो॑ वि॒श्वस्य॑ प्र॒तिमा॑नं ब॒भूव॑ यो अ॒च्युत॑च्युत्स ज॒ना॒स

इन्द्रः॑ ॥ ९ ॥

यस्मात् । न । ऋते । विज्जयन्ते । जनासः । यम् ।

युध्यमानाः । अवसे । हवन्ते ।

यः । विश्वस्य । प्रतिमानम् । वभूव । यः । अच्युतच्युत् ।

सः । जनासः । इन्द्रः ॥ ९ ॥

यः शश्वतो महोनो दधानानमन्यमानाञ्छर्वा जघान ।

यः शर्धते नानुददाति शृध्यां यो वस्योहन्ता स जनास

इन्द्रः ॥ १० ॥

यः । शश्वतः । महि । एनः । दधानान् । अमन्यमानान् ।

शर्वा । जघान ।

यः । शर्धते । न । अनुददाति । शृध्याम् । यः । वस्योः ।

हन्ता । स । जनासः । इन्द्रः ॥ १० ॥

यः शम्बरं पर्वतेषु क्षियन्तं चत्वारिंश्यां शरधन्वविन्दत् ।

ओजायमानं यो अहिं जघान दानुं शयानं स जनास

इन्द्रः ॥ ११ ॥

यः । सु॒न्व॒ते । प॒च॒ते । दु॒धः । आ । चि॒त् । वा॒ज॒म् । द॒र्द॒पि ।
 सः । कि॒ल । अ॒सि । स॒त्यः ।
 व॒य॒म् । ते । इ॒न्द्र । वि॒श्व॒ह । प्रि॒या॒सः । सु॒खी॒रा॒सः । वि॒द॒थ॒म् ।
 आ । व॒दे॒म ॥ १५ ॥

९

म. ३. सू. ३३

प्र पर्वतानामिति त्रयोदशर्चं [तृतीयेऽनुवाके] चतुर्थं सूक्तम् ।
 अन्त्याऽनुष्टुप् । शिष्टास्त्रिष्टुभ । अत्र चतुर्थीपष्ठघट्टमीदशमीनां नदी-
 वाक्यत्वात्तच्च एव ऋषयः । शिष्टानां विश्वामित्रवाक्यत्वात्स एव ऋषिः ।
 इन्द्रो देवता । यद्यपि पष्ठया सप्तम्या च विश्वामित्रो नद्यश्च स्तूयन्ते
 तथापीन्द्र एव देवता । सूक्तविनियोगो लैङ्गिकः ॥ पुरा किल विश्वामित्रः
 पैजवनस्य मुशमी राज्ञः पुरोहितो बभूव । स च पौरोहित्येन लब्धधनः
 सर्वं धनमादाय विषाद्वृत्तुद्वयोः सभेदमाययावनययुरितरे । अथोत्तिनीर्षु-
 विश्वामित्रोऽग्राधजले ते नद्यौ दृष्ट्वोत्तरणार्थमाद्याभिस्तिमृभिस्तुष्टाव ॥

[विश्वामित्रः—]

प्र पर्व॑तानामु॒श॒मी उप॒स्थाद॒श्वे॒इव वि॒पि॒ते हा॒स॒माने ।

ॐ श॒श्वे मा॒तरा रि॒हाणे वि॒पाद्वृ॒त्तुद्वौ प॒यसा ज॒येते ॥ १ ॥

प्र । प्रव॑तानाम् । उ॒शती॑ इति । उप॒स्थात् । अश्वे॑इवेत्यश्वेऽइव ।

विसि॑ते इति विसि॑ते । हास॑माने इति ।

गावाऽइव । शु॒भ्रे इति । मा॒तरा । रि॒हाणे॑ इति । वि॒ष्पाद् ।

शु॒तुद्री॑ । पय॑सा । ज॒वेते॑ इति ॥ १ ॥

इन्द्र॑पिते प्र॒सवं॑ भि॒क्षमा॑णे अ॒च्छा॑ समु॒द्रं र॒थ्येव॑ याथः ।

समा॑राणे ऊ॒र्मिभिः॑ पि॒न्वमा॑ने अ॒न्या वा॑म॒न्याम॑प्येति शु॒भ्रे ॥२॥

इन्द्र॑पिते इतिन्द्र॑इपिते । प्र॒स॒वम् । भि॒क्षमा॑णे इति । अ॒च्छ ।

समु॒द्रम् । र॒थ्याऽइव॑ । या॒थः ।

समा॑राणे इति सम्॒आ॒राणे । ऊ॒र्मिभिः॑ । पि॒न्वमा॑ने इति ।

अ॒न्या । वा॒म् । अ॒न्याम् । अपि॑ । ए॒ति । शु॒भ्रे इति ॥२॥

अ॒च्छा सि॒न्धु॑ मा॒तृ॒तमा॑मयासं वि॒पाश॑मु॒र्वी सु॒भगा॑मगन्म ।

वत्स॑मिव मा॒तरा॑ संरि॒हाणे॑ स॒मानं॑ योनि॑मनु॒ संच॑रन्ती ॥३॥

यः । श॒म्ब॒रम् । प॒र्व॒तेषु । क्षि॒यन्त॑म् । च॒त्वा॒रि॒श्याम् । श॒रदि॑ ।

अ॒नु॒अ॒वि॒न्दत् ।

ओ॒जा॒य॒मा॒नम् । यः । अ॒हिम् । ज॒घान॑ । दा॒नुम् । श॒यान॑म् ।

सः । ज॒ना॒सः । इन्द्रः ॥ ११ ॥

यः स॒प्त॒र॒श्मि॒र्बृ॒षभ॑स्तुवि॒ष्मान॑वासृ॒जत्स॑र्त॒वे स॒प्त सि॒न्धून् ।

यो रौ॒हि॒णम॑स्फु॒रद्व॒ज्र॒बाहु॑र्धामा॒रोह॑न्तं स ज॒ना॒स इन्द्रः

॥ १२ ॥

यः । स॒प्त॒र॒श्मिः । वृ॒षभः । तुवि॒ष्मान् । अ॒व॒अ॒सृ॒जत् ।

स॑र्त॒वे । स॒प्त । सि॒न्धून् ।

यः । रौ॒हि॒णम् । अ॒स्फु॒रन् । व॒ज्र॒ज्वा॒हुः । द्याम् । आ॒र॒ोह॑न्तम् ।

सः । ज॒ना॒सः । इन्द्रः ॥ १२ ॥

द्या॒वा चि॑द॒स्मै पृ॒थि॒वी न॑मे॒ते शु॒ष्मा॑च्चि॒दस्य॑ प॒र्व॒ता

भ॒य॒न्ते ।

यः सोम॑पा नि॒चितो॑ व॒ज्र॒बाहु॑र्यो व॒ज्र॒ह॒स्तः स ज॒ना॒स

इन्द्रः ॥ १३ ॥

धा॒वा । चि॒त् । अ॒स्मै । पृ॒थि॒वी इति॑ । न॒मे॒ते इति॑ । शु॒ष्मा॒त् ।

चि॒त् । अ॒स्य । प॒र्व॒ताः । भ॒य॒न्ते ।

यः । सो॒म॒ऽऽपाः । नि॒ऽचि॒तः । व॒ज्र॒ज्वाहुः । यः । व॒ज्र॒ऽह॒स्तः ।

सः । ज॒ना॒सः । इन्द्रः॑ ॥ १३ ॥

यः सु॒न्व॒न्त॒म॒व॒ति॒ यः प॒च॒न्तं॑ यः शंस॑न्तं॒ यः श॒श॒मा॒न॒मू॒ती ।

यस्य॑ ब्र॒ह्म व॒र्ध॒नं॑ यस्य॑ सो॒मो यस्ये॒दं रा॒धः स ज॒ना॒स

इन्द्रः॑ ॥ १४ ॥

यः । सु॒न्व॒न्त॒म् । अ॒व॒ति॒ । यः । प॒च॒न्त॒म् । यः । शंस॑न्त॒म् ।

यः । श॒श॒मा॒न॒म् । ऊ॒ती ।

यस्य॑ । ब्र॒ह्म । व॒र्ध॒न॒म् । यस्य॑ । सो॒मः । यस्य॑ । इ॒द॒म् । रा॒धः ।

सः । ज॒ना॒सः । इन्द्रः॑ ॥ १४ ॥

यः सु॒न्व॒ते प॒च॒ते दु॒ध्र आ चि॒द्वा॒जं द॒र्दा॒षि ॥ कि॒ला॒सि
सत्यः॑ ।

व॒यं त इन्द्र॑ वि॒श्व॒ह॒ प्रि॒या॒सः । सु॒वी॒रा॒सो वि॒द॒य॒मा
व॒दे॒म ॥ १५ ॥

अच्छ । सिन्धुम् । मातृ॒ज्ञाम् । अया॒सम् । वि॒ष्पा॒शम् ।

उर्वो॒म् । सु॒भगाम् । अ॒गन्म ।

वत्स॒म्ऽइ॒व । मा॒तरा । सं॒रि॒हा॒णे इति॑ स॒म्ऽरि॒हा॒णे । स॒मा॒नम् ।

यो॒निम् । अ॒नु । संच॑रन्ती इति॑ स॒म्ऽच॑रन्ती ॥३॥

[नद्यी—]

ए॒ना व॒यं प॒यसा॑ पि॒न्वमा॒ना अ॒नु यो॒नि दे॒वकृ॑तं च॒रन्तीः ।

न व॑तवे प्र॒सवः॑ स॒र्ग॒त॒क्तः कि॒युर्वि॒प्रो न॒द्यो जो॒हवी॑ति ॥४॥

ए॒ना । व॒यम् । प॒यसा॑ । पि॒न्वमा॒नाः । अ॒नु । यो॒निम् ।

दे॒वकृ॑तम् । च॒रन्तीः ।

न । व॑तवे । प्र॒स॒वः । स॒र्ग॒त॒क्तः । कि॒म्ऽयुः॑ । वि॒प्रः ।

न॒द्यः । जो॒ह॒वी॒ति ॥ ४ ॥

[विश्वामित्रः—]

र॒म॒ध्वं मे॒ वच॑से सो॒म्याय॑ ऋ॒ताव॑रीरु॒प मु॒ह॒तमे॒वः ।

प्र॒ सिन्धु॑मच्छा वृ॒हती॑ म॒नीषा॒वस्यु॑र॒ह्ने कु॒शिक॑स्य॒सूनुः॑ ॥५॥

र॒म॒ध्व॒म् । मे॒ । व॒च॒से । सो॒म्या॒य । ऋ॒त॒ज्व॒रीः । उ॒प ।

मु॒हूर्त॑म् । ए॒वः ।

प्र । सि॒न्धु॑म् । अ॒च्छ । वृ॒ह॒ती । म॒नी॒षा । अ॒व॒स्युः । अ॒ह्वे ।

कु॒क्षि॒क॒स्य । सू॒नुः ॥ ५ ॥

[नद्यो— (इन्द्रस्तुतिः)]

इन्द्रो॑ अ॒स्मां अ॒रद॑द्वज्र॒बाहु॑र॒पाह॑न्व॒त्रं प॒रि॒धि न॒दीना॑म् ।

दे॒वोऽन॑यत्स॒विता सु॑पा॒णिस्त॒स्य व॒यं प्र॑सवे॒ याम उ॒र्वीः ॥ ६ ॥

इन्द्रः॑ । अ॒स्मान् । अ॒रदत् । वज्र॑ज्वा॒हुः । अप॑ । अ॒हन् । वृ॒त्रम् ।

प॒रि॒धिम् । न॒दीना॑म् ।

दे॒वः । अ॒नय॑त् । स॒विता । सु॒पा॒णिः । त॒स्य । व॒यम् । प्र॒सवे॑ ।

या॒मः । उ॒र्वीः ॥ ६ ॥

* प्र॒वाच्यं॑ श॒श्व॒घा वी॒र्यं॑ १ तदिन्द्र॑स्य कर्म यदाहि॑ वि॒वृ॒श्चत् ।

वि वज्रे॑ण प॒रि॒यदो॑ जघा॒नाय॑लापोऽन॑मिच्छ॒मानाः॑ ॥ ७ ॥

प्र॒ज्वा॒च्यम् । श॒श्व॒धा । वी॒र्य॑म् । तत् । इन्द्र॑स्य । कर्म॑ । यत् ।

अहि॑म् । वि॒ज्वृ॒श्चत् ।

वि । वज्रे॑ण । परि॒ऽसदः॑ । जघा॑न । आय॑न् । आपः॑ । अय॑नम् ।

इच्छ॑मानाः ॥ ७ ॥

[नद्यी—]

ए॒तद्व॒चो ज॒रित॑र्मापि॑ मृ॒ण्डा आ॒ यत्ते॒ घोषा॑नुत्तरा॑ यु॒गानि॑ ।

उ॒क्ष्येपु॑ का॒रो प्र॒ति नो॑ जु॒पस्व॒ मा नो॒ नि कः॑ पु॒रुष॑श्चा॒ नम॑स्ते

॥ ८ ॥

ए॒तत् । व॒चः । ज॒रितः॑ । मा । अ॒पि । मृ॒ण्डाः । आ । यत् ।

ते । घोषा॑न् । उत्॒स्तरा॑ । यु॒गानि॑ ।

उ॒क्ष्येपु॑ । का॒रो इति॑ । प्र॒ति । नः॑ । जु॒पस्व॒ । मा । नः॑ । नि ।

क॒रिति॑ कः । पु॒रुष॑श्चा॒ । नमः॑ । ते ॥ ८ ॥

[विश्वामित्रः—]

ओ पु॒ स्व॑सारः॒ का॒रवे॑ शृ॒णोत॑ य॒यौ वो॑ दू॒राद॑नसा॒ रथे॑न ।

नि पू॒ नम॑ध्वं॒ भव॑ता सु॒पारा॑ अ॒घोअ॒साः सि॑न्धवः॒ स्रो॒त्याभिः॑

॥ ९ ॥

ओ इति । सु । स्वसारः । कारवे । शृणोत । ययो । वः ।
 दूरात् । अनसा । रयेन ।

नि । सु । नमध्वम् । भवत । सुभाराः । अधऽअक्षाः ।
 सिन्धवः । स्रोत्यामिः ॥ ९ ॥

[नद्यो—]

आ ते कारो शृणवामा वचांसि ययाय दूरादनसा रयेन ।
 नि ते नंसै पीप्यानेव योषा मयायिव कन्या शश्वचं ते ॥ १० ॥
 आ । ते । कारो इति । शृणवाम । वचांसि । ययाय । दूरात् ।
 अनसा । रयेन ।
 नि । ते । नंसै । पीप्यानाऽइव । योषा । मयायिव । कन्या ।
 शश्वचं । ते इति ते ॥ १० ॥

[विश्वामित्रः]

यदङ्ग त्वा भरताः संतरेयुर्गव्यन्याम इवित इन्द्रजतः ।
 अपदिह प्रसवः सगतवत आ वो वृथे सुमति यज्ञियानाम् ॥ ११ ॥

यत् । अ॒ङ्ग । त्वा । भ॒र॒ताः । स॒म्प॒त्त॒रै॒युः । ग॒व्यन् । ग्रामः ।

इ॒पितः । इन्द्र॑ज॒तः ।

अ॒र्पात् । अ॒ह । प्र॒ज॒सवः । स॒ग॒ज॒क्तः । आ । वः । वृ॒णे ।

सु॒ज॒म॒ति॒म् । य॒ज्ञि॒या॒नाम् ॥ ११ ॥

अ॒ता॒रि॒षु॒भ॒र॒ता ग॒व्यवः स॒म॒भ॒क्त वि॒प्रः सु॒म॒ति न॒दी॒नाम् ।

प्र पि॒न्व॒ध्वमि॒षय॑न्तीः सु॒रा॒धा आ व॒क्षणाः पु॒ण॒ध्वम् या॒त

शी॒भम् ॥ १२ ॥

अ॒ता॒रि॒षुः । भ॒र॒ताः । ग॒व्यवः । स॒म् । अ॒भ॒क्त । वि॒प्रः ।

सु॒ज॒म॒ति॒म् । न॒दी॒नाम् ।

प्र । पि॒न्व॒ध्वम् । इ॒षय॑न्तीः । सु॒रा॒धाः । आ । व॒क्षणाः ।

पु॒ण॒ध्वम् । या॒त । शी॒भम् ॥ १२ ॥

उ॒द्व ऊ॒र्मिः श॒म्पा ह॒न्त्वापो योक्त्रा॑णि मुञ्च॒त ।

मा॒दु॒ष्कृ॒तो व्ये॑नसा॒घ्यौ शून॑मा॒रता॑म् ॥ १३ ॥

उत् । यः । ऊर्मिः । शम्पाः । हन्तु । आपः । योक्त्राणि ।
मुञ्चत ।

मा । अदुःश्रुतौ । विष्णुसा । अघ्न्यौ । गूनम् । आ ।
अरताम् ॥ १३ ॥

१०

म. ४. सू. ४२

मम द्वितेति दशर्ष [चतुर्थेऽनुवाके.] दशमं सूक्तम् । पुरुकुत्सस्य
पुत्रस्त्रसदस्यू राजर्षिः । आद्यासु पद्स्वात्मनः स्तुत्यत्वादात्मा देवता ।
अवशिष्टानां चतसृणामिन्द्रावरुणी देवता । त्रिष्टुप् छन्दः । विनियोगः ।
आभिप्लविकेपूवयेषु तृतीयसवने मंत्रावरुणशस्त्रेषु स्तोमवृद्धावावापार्यम् ॥

मम द्विता राष्ट्रम् क्षत्रियस्य विश्वायोर्विश्वे अमृता यथा नः ।
ऋतुं सचन्ते वरुणस्य देवा राजामि कृष्टेरुपमस्य वज्रेः

मम॑ । द्वि॒ता । रा॒ष्ट्रम् । क्ष॒त्रिय॑स्य । वि॒श्वऽआ॑योः । वि॒श्वे ।
अमृ॑ताः । यथा॑ । नः ।

ऋ॒तुम् । स॒चन्ते॑ । वरु॑णस्य । दे॒वाः । राजा॑मि । कृ॒ष्टेः ।
उ॒प॒ऽऽम॑स्य । व॒व्रेः ॥ १ ॥

अ॒हं राजा॑ वरु॑णो म॒ह्यं ता॒न्यसु॑र्या॒णि प्र॒थ॒मा धा॑रयन्त ।
ऋ॒तुम् स॒चन्ते॑ वरु॑णस्य दे॒वा राजा॑मि कृ॒ष्टेरु॒प॒मस्य॑ व॒व्रेः ॥ २ ॥

अ॒हम् । राजा॑ । वरु॑णः । म॒ह्यम् । ता॒नि । अ॒सु॒र्या॒णि ।
प्र॒थ॒मा । धा॑रयन्त ।

ऋ॒तुम् । स॒चन्ते॑ । वरु॑णस्य । दे॒वा । राजा॑मि । कृ॒ष्टेः ।
उ॒प॒ऽऽम॑स्य । व॒व्रेः ॥ २ ॥

अ॒हमिन्द्रो॑ वरु॑णस्ते म॒हि॒त्वोर्वी॑ ग॒भीरे॑ रज॒सो सु॒मे॒के ।

स्व॒ष्टे॒व वि॒श्वा भु॑वनानि वि॒द्वान्त्सभै॑र॒यं रो॑द॒सी धा॑रयं च

अ॒हम् । इन्द्रः । वरुणः । ते इति । म॒हि॒ज्त्वा । उ॒र्वी इति ।

ग॒भी॒रे इति । रज॑सी इति । सु॒मे॒के इति सु॒मे॒के ।

त्व॑ष्टाऽइव । वि॒श्वा । भुव॑नानि । वि॒द्वान् । सम् । ऐ॒र॒यम् ।

रोद॑सी इति । धा॒र॒यम् । च ॥ ३ ॥

अ॒ह॒म॒पो अ॒पि॒न्व॒मु॒क्ष॒मा॒णा धा॒र॒यं दि॒वं स॒द॒न ऋ॒त॒स्य ।

ऋ॒ते॒न पु॒त्रो अ॒दि॒तेऽऋ॒ता॒वो॒त त्रि॒धा॒तु प्र॒थ॒य॒द्वि भू॒म् ॥ ४ ॥

अ॒हम् । अ॒पः । अ॒पि॒न्व॒म् । उ॒क्ष॒मा॒णाः । धा॒र॒यम् । दि॒वम् ।

स॒द॒ने । ऋ॒त॒स्य ।

ऋ॒ते॒न । पु॒त्रः । अ॒दि॒तेः । ऋ॒त॒ज्वा । उ॒त । त्रि॒धा॒तु ।

प्र॒थ॒य॒त् । वि । भू॒म् ॥ ४ ॥

मां न॒रः स्व॑श्वा वा॒ज॒य॒न्तो मां वृ॒ताः स॒म॒र॒णे ह॒व॒न्ते ।

कृ॒णो॒म्या॒जि म॒घ॒वा॒ह॒मिन्द्र॑ इ॒र्या॒मि रे॒णु॒म॒भि॒भू॒त्यो॒जाः ॥ ५ ॥

पु॒रु॒ञ्जु॒त्सानी॑ । हि॒ । वा॒म् । अ॒दा॒शत् । ह॒व्येभिः॑ । इ॒न्द्रा॒वरु॒णा ।

नमः॑ऽभिः ।

अथ॑ । रा॒जनि॑म् । अ॒सद॑स्युम् । अ॒स्याः । वृ॒त्र॒ज्हन॑म् । द॒दयुः॑ ।

अ॒र्घं॑ऽदे॒वम् ॥ ९ ॥

रा॒या व॒यं स॒स॒वांसो॑ भ॒देम॑ ह॒व्येन॑ दे॒वा यव॑सेन गा॒वः ।

तां धे॒नुमि॑न्द्रावरुणा यु॒वं नो॑ वि॒श्वाहा॑ ध॒त्तम॑नपस्फुरन्तीम्

॥ १० ॥

रा॒या । व॒यम् । स॒स॒ज्वा॒स । भ॒देम॑ । ह॒व्येन॑ । दे॒वा ।

यव॑सेन । गा॒वः ।

ता॒म् । धे॒नुम् । इ॒न्द्रा॒वरु॒णा । यु॒वम् । नः॑ । वि॒श्वाहा॑ । ध॒त्तम् ।

अ॒न॒प॒स्फु॒रन्ती॑म् । ॥ १० ॥

इदमु त्यदित्येकादशचं [पञ्चमेऽनुवाके] पठं सूक्तं वामदेवस्यापं
 त्रैष्टुभमुपोदेवताकम् । प्रानरनुवाक उपस्ये त्रती त्रैष्टुभे छन्दस्याश्विनशस्त्र
 इदं सूक्तम् ॥

इ॒दमु॒ त्यत्पु॑रु॒तमं॑ पु॒रस्ता॑ज्ज्योति॒स्तम॑सो व॒युना॑वदस्थात् ।

नू॒नं दि॒वो दु॑हि॒तरो॑ वि॒भाती॑ ग॒तुं कृ॑णवन्न॒पसो॑ ज॒नाय॑ ॥ १ ॥

इ॒दम् । ऊँ इति॑ । त्यत् । पु॒रु॒तम॑म् । पु॒रस्ता॑त् । ज्योतिः॑ ।

तम॑सः । व॒युन॑ज्वत् । अ॒स्थात् ।

नू॒नम् । दि॒वः । दु॑हि॒तर॑ । वि॒भा॒तीः । ग॒तुम् । कृ॒णव॑न् ।

उप॑सः । ज॒नाय॑ ॥ १ ॥

अ॒स्थु॒रु चि॒त्रा उ॒पसः॑ पु॒रस्ता॑न्मि॒ताइ॒व स्वर॑वोऽध्व॒रेषु॑ ।

व्यू॑ वजस्य तमसो द्वारोच्छन्तीरस्रज्छुचयः पावकाः ॥ २ ॥

माम् । नरः । सु॒अश्वाः । वा॒जय॑न्तः । माम् । वृ॒ताः ।

सम्॒अ॒रणे । ह॒वन्ते ।

कृ॒णोमि॑ । आ॒जिम् । म॒घ॒श्वा । अ॒हम् । इन्द्रः । इ॒यमि॑ ।

रेणु॑म् । अ॒भिभू॑ति॒ऽओजाः ॥ ५ ॥

अ॒हं ता॒ वि॒श्वा च॑करं न॒किर्मा दं॒व्यं स॒हो व॑र॒ते अ॒प्रती॑तम् ।

यन्मा॒ सोमा॑सो म॒मद॑न्यदु॒क्योभे भ॑ये॒ते र॒ज॒सी अ॒पारे ॥६॥

अ॒हम् । ता । वि॒श्वा । च॒कर॑म् । न॒किः । मा । दं॒व्यम् ।

स॒हः । व॑र॒ते । अ॒प्रति॑ऽइ॒तम् ।

यत् । मा । सोमा॑सः । म॒मद॑न् । यत् । उ॒क्या । उ॒भे इति॑ ।

भ॑ये॒ते इति॑ । र॒ज॒सी इति॑ । अ॒पारे इति॑ ॥६॥

वि॒दुष्टे वि॒श्वा भु॑वनानि तस्य ता प्र॒ब्रवी॑षि व॒रु॑णाय वेधः ।

त्वं वृ॒त्राणि॑ शृ॒ण्विष्ये॑ ज॒घ्न॒वान्त्वं वृ॒ता अ॑रिणा इन्द्र॒ सिन्धू॑न्

म. ४. सू. ४२

वि॒दुः । ते । वि॒द्वाम् । भु॒व॒नानि॑ । तस्य॑ । ता । प्र ।

अ॒वी॒षि । व॒रु॒णाय॑ । वे॒धः ।

त्वम् । वृ॒त्राणि॑ । शृ॒ण्वि॒षे । जघ॑न्वान् । त्वम् । वृ॒तान् ।

अ॒रि॒णाः । इ॒न्द्र । सि॒न्धून् ॥ ७ ॥

अ॒स्माक॑म॒त्र पि॒तर॑स्त आ॒सन्त॑स्त ऋ॒षयो॑ दी॒र्गहे॑ व॒ध्यमा॑ने ।

त आ॒यज॑न्त त्र॒सद॑स्युम॒स्या इ॒न्द्रं न वृ॒त्रतु॑र॒मर्ध॑दे॒वम् ॥ ८ ॥

अ॒स्माक॑म् । अ॒त्र । पि॒तरः॑ । ते । आ॒सन् । स॒प्त ।

ऋ॒षयः॑ । दी॒र्गहे॑ । व॒ध्यमा॑ने ।

ते । आ । अ॒यज॑न्त । त्र॒सद॑स्युम् । अ॒स्याः । इ॒न्द्रम् । न ।

वृ॒त्रतु॑रम् । अ॒र्ध॑दे॒वम् ॥ ८ ॥

पु॒रु॒कु॒त्सा॑नी हि वा॒मदा॑श॒द्व्येभि॑रिन्द्रावरु॒णा नमो॑भिः ।

अ॒था रा॒जा॒नं त्र॒सद॑स्युम॒स्या वृ॒त्रह॑णं द॒दय॑र॒ध॑दे॒वम् ॥ ९ ॥

अ॒स्थुः । ऊँ॑ इति॑ । चि॒त्राः । उ॒पसः॑ । पु॒रस्ता॑त् । मि॒ताऽऽ॒व ।

स्व॒रवः॑ । अ॒ध्व॒रेपु॑ ।

वि । ऊँ॑ इति॑ । व्रज॑स्य । तम॑सः । द्वा॒रा । उ॒च्छन्तीः॑ ।

अ॒न्नन् । शुच॑यः । पा॒वकाः॑ ॥ ३ ॥

उ॒च्छन्ती॑र॒द्य चि॑तयन्त भो॒जान् रा॑धो॒देया॑यो॒पसो॑ म॒घोनीः॑ ।

अ॒चि॒त्रे अ॒न्तः प॒णयः॑ स॒सन्त्व॑व॒ध्यमा॑नास्तम॑सो वि॒म॒ध्ये ॥ ३ ॥

उ॒च्छन्तीः॑ । अ॒द्य । चि॒तय॑न्त । भो॒जान् । रा॒धऽदे॑याय ।

उ॒पसः॑ । म॒घोनीः॑ ।

अ॒चि॒त्रे । अ॒न्तरि॑ति । प॒णयः॑ । स॒सन्तु॑ । अ॒व॒ध्यमा॑नाः ।

तम॑सः । वि॒म॒ध्ये ॥ ३ ॥

कु॒वित्स॑ दे॒यीः स॒नयो॑ न॒यो वा॒ यामो॑ ब॒भूया॑दु॒पसो॑ धो अ॒द्य ।

येना॒ नया॑ये अ॒ङ्गिरे॑ द॒शा॒ये स॒प्ता॒स्य रे॒वती॑ रे॒वदू॒ष ॥ ४ ॥

कु॒वित् । सः । दे॒वीः । स॒नयः । न॒वः । वा । या॒मः ।

व॒भूयात् । उ॒प॒सः । वः । अ॒द्य ।

ये॒न । न॒वऽ॒श्वे । अ॒ङ्गि॒रे । द॒शऽ॒श्वे । स॒प्तऽ॒आ॒स्ये । रे॒व॒तीः ।

रे॒वत् । ऊ॒प ॥ ४ ॥

यू॒यं हि दे॒वीः ऋ॒त॒यु॒ग्भि॒र॒श्वैः परि॒प्र॒याथ॒ भु॒व॒ना॒नि स॒द्यः ।

प्र॒बो॒ध॒य॒न्ती॒र॒ष॒सः स॒स॒न्त॒ द्वि॒पा॒च्चतु॒ष्पा॒च्च॒र॒था॒य जी॒वम् ॥५॥

यू॒यम् । हि । दे॒वीः । ऋ॒त॒यु॒क्ऽभिः । अ॒श्वैः । परि॒प्र॒याथ ।

भु॒व॒ना॒नि । स॒द्यः ।

प्र॒बो॒ध॒य॒न्तीः । उ॒प॒सः । स॒स॒न्त॒म् । द्वि॒ष्पात् । चतु॒ष्पात् ।

च॒र॒था॒य । जी॒वम् ॥ ५ ॥

क्व॒ स्वि॒दा॒सां क॒त॒मा पु॒रा॒णी यथा॒ वि॒धा॒ना वि॒दधु॑र्भू॒णाम् ।

शु॒भं यच्छु॒भ्रा उ॒प॒स॒श्च॒र॒न्ति॒ न वि॒ज्ञा॒यन्ते॒ स॒द॒शी॒र॒ज॒र्याः ॥६॥

क्व । स्वि॒त् । आ॒साम् । क॒त॒मा । पु॒रा॒णी । य॒या ।

वि॒ध॒ना । वि॒द॒धुः । ऋ॒भू॒णाम् ।

शु॒भम् । यत् । शु॒भ्राः । उ॒प॒सः । च॒र॒न्ति । न । वि ।

ज्ञा॒य॒न्ते । स॒दृ॒शीः । अ॒जु॒र्याः ॥ ६ ॥

ता घा ता भ॒द्रा उ॒ष॒सः पु॒रा॒सुर॒भि॒ष्टि॒द्यु॒म्ना ऋ॒त॒जा॒त॒स॒त्याः ।

या॒स्वी॒जा॒नः श॒श॒मा॒न उ॒ष॒थैः स्तु॒व॒ञ्छं॒स॒न्द्र॒वि॒णं स॒द्य आप॑

॥ ७ ॥

ताः । घ । ताः । भ॒द्राः । उ॒प॒सः । पु॒रा । आ॒सुः ।

अ॒भि॒ष्टि॒द्यु॒म्नाः । ऋ॒त॒जा॒त॒स॒त्याः ।

या॒सु । ई॒जा॒नः । श॒श॒मा॒नः । उ॒ष॒थैः । स्तु॒व॒न् । शं॒स॒न् ।

द्र॒वि॒णम् । स॒द्यः । आप॑ ॥ ७ ॥

ता आ च॒र॒न्ति स॒म॒ना पु॒र॒स्ता॒त्स॒मा॒न॒तः स॒म॒ना प॒प्र॒धा॒नाः ।

ऋ॒त॒स्य॑ दे॒वीः स॒द॒सो बु॒धा॒ना ग॒वां न॒ सर्गा॑ उ॒ष॒सो ज॒र॒न्ते

॥ ८ ॥

ताः । आ । चरन्ति । समना । पुरस्तात् । समानतः ।
 समना । पप्रथानाः ।
 ऋतस्य । देवीः । सदसः । बुधानाः । गवाम् । न । सर्गाः ।
 उपसः । जरन्ते ॥ ८ ॥

ता इ॒श्वे॒श्व सम॒ना सम॒नीर॒मीत॒वर्णा उप॒सश्चर॑न्ति ।
 गू॒हन्ती॑र॒भ्वम॑सि॒तं रु॒शद्भिः॑ शु॒क्रास्त॒नूभिः॑ शु॒चयो॑ रु॒चानाः॑
 ॥ ९ ॥

ताः । इत् । नु । एव । समना । समानीः । अमीतवर्णाः ।
 उपसः । चरन्ति ।

गू॒हन्तीः॑ । अ॒भ्वम् । अ॒सित॑म् । रु॒शत्भिः॑ । शु॒क्राः ।
 त॒नूभिः॑ । शु॒चयः॑ । रु॒चानाः॑ ॥ ९ ॥

र॒यि दि॒वो दु॒हित॑रो वि॒भातीः॑ प्र॒जाव॑न्तं य॒च्छता॒स्मासु॑ दे॒वीः ।
 स्यो॒नादा॑ वः प्र॒तिबु॑ध्य॒मानाः॑ सु॒वीर्य॑स्य प॒तयः॑ स्याम ॥१०॥

रयि॑म् । दि॒वः । दु॒हि॒त॒रः । वि॒ऽभा॒तीः । प्र॒जा॒ऽव॒न्त॑म् ।

य॒च्छ॑त । अ॒स्मा॒सु । दे॒वीः ।

स्यो॒नात् । आ । वः । प्र॒ति॒ऽवु॒ध्य॑मा॒नाः । सु॒ऽवी॒र्य॑स्य ।

प॒तयः॑ । स्या॒म ॥ १० ॥

तद्वो दिव इति द्युष्टायां जपेत् ॥

तद्वो॑ दि॒वो दु॒हि॒त॒रो वि॒भा॒तीरु॑प॒ ब्रु॒व॒ उ॒ष॒सो य॒ज्ञ॒के॒तुः ।

व॒यं स्या॑म॒ य॒श॒सो ज॒नेषु॑ तद् द्यौश्च॑ ध॒त्तां पृ॒थि॒वी च॑
दे॒वी ॥ ११ ॥

तत् । वः । दि॒वः । दु॒हि॒त॒रः । वि॒ऽभा॒तीः । उ॒प । ब्रु॒वे ।

उ॒ष॒सः । य॒ज्ञ॒के॒तुः ।

व॒यम् । स्या॒म । य॒श॒सः । ज॒नेषु॑ । तत् । द्यौः । च । ध॒त्ताम् ।

पृ॒थि॒वी । च । दे॒वी ॥ ११ ॥

१२

म. ५. सू. ६२

ऋतेन ऋतमिति [पञ्चमेऽनुवाके] नवचं. पठं सूतमात्रेयस्य
श्रुतविद आतं त्रैष्टुभं मित्रावरुणम् । विनियोगो लैङ्गिकः ॥

ऋतेन ऋतमपिहितं ध्रुवं वां सूर्यस्य यत्र विमुचन्त्यश्वान् ।

दश शता सह तस्युस्तदेकं देवानां श्रेष्ठं वपुषामपश्यम् ॥१॥

ऋतेन । ऋतम् । अपिहितम् । ध्रुवम् । वाम् । सूर्यस्य ।

यत्र । विमुचन्ति । अश्वान् ।

दश । शता । सह । तस्युः । तत् । एकम् । देवानाम् ।

श्रेष्ठम् । वपुषाम् । अपश्यम् ॥ १ ॥

तत्सु वां मित्रावरुणा महित्वमोर्मा तस्युषीरहभिर्दुहुहे ।

विश्वाः पिन्वथः स्वसरस्य घेना अनु वामेकः पविरा चवर्त

तत् । सु । वाम् । मित्रावरुणा । महिऽत्वम् । ईर्मा ।

तस्थुपीः । अहऽभिः । दुदुहे ।

विश्वाः । पिन्वथः । स्वसरस्य । घेनाः । अनु । वाम् ।

एकः । पविः । आ । ववर्त ॥ २ ॥

अधारयंतं पृथिवीमुत द्यां मित्रराजाना वरुणा महोभिः ।

वर्धयतमोपधीः पिन्वतं गा अब वृष्टि सृजतं जीरदान् ॥ ३ ॥

अधारयतम् । पृथिवीम् । उत । द्याम् । मित्रराजाना ।

वरुणा । महोभिः ।

वर्धयतम् । ओपधीः । पिन्वतम् । गाः । अब । वृष्टिम् ।

सृजतम् । जीरदान् इति जीरदान् ॥ ३ ॥

आ वामश्वासः सुयुजो वहन्तु यतरश्मय उप यन्त्वर्वाक् ।

घृतस्य निर्णिगन्तु वर्तन्ते वामुप सिन्धवः प्रदिवि क्षरन्ति ॥ ४ ॥

आ । वाम् । अश्वासः । सुप्युजः । वहन्तु । यत्तऽरश्यमः ।

उप । यन्तु । अवक् ।

धृतस्य । निऽनिक् । अनु । वर्तते । वाम् । उप । सिन्धवः ।

प्रऽदिवि । क्षरन्ति ॥ ४ ॥

अनु श्रुताममति वर्धदुर्वो वहिरिव यजुषा रक्षमाणा ।

नमस्वन्ता धृतदक्षाधि गर्ते मित्रासाथे वरुणेऽस्वन्तः ॥ ५ ॥

अनु । श्रुताम् । अमतिम् । वर्धत् । दुर्वीम् । वहिऽइव ।

यजुषा । रक्षमाणा ।

नमस्वन्ता । धृतदक्षा । अधि । गर्ते । मित्र । आसाथे इति ।

वरुण । इऽलामु । अन्तरिति ॥ ५ ॥

अक्रविहस्ता सुकृते परस्या यं त्रासाथे वरुणेऽस्वन्तः ।

राजाना क्षत्रमहणीयमाना सहस्रस्यूर्णं विमृथः सह द्वौ ॥ ६ ॥

अ॒रु॒वि॒ह॒स्ता । सु॒कृ॒ते । प॒र॒प्ता । यम् । त्रा॒सा॒ये इति ।

वरु॒णा । इ॒ळा॒सु । अ॒न्त॒रि॒ति ।

रा॒जा॒ना । क्ष॒त्रम् । अ॒ह्णी॒य॒मा॒ना । स॒ह॒स्र॒स्थू॒णम् । वि॒भू॒यः ।

स॒ह । द्वा ॥ ६ ॥

हि॒र॒ण्य॒नि॒र्णि॒ग॒यो, अ॒स्य॒ स्थू॒णा, वि॒ भ्रा॒ज॒ते

दि॒व्य॑श्वा॒ज॒नी॒व ।

भ॒द्रे क्षे॒त्रे नि॒मि॒ता ति॒ल्वि॒ले वा स॒ने॒म म॒ध्वो अ॒धि॒ग॒त्य॒स्य ॥७॥

हि॒र॒ण्य॒नि॒नि॒क् । अ॒यः । अ॒स्य॒ । स्थू॒णा । वि । भ्रा॒ज॒ते ।

दि॒वि॒ । अ॒श्वा॒ज॒नी॒इव॑ ।

भ॒द्रे । क्षे॒त्रे । नि॒मि॒ता । ति॒ल्वि॒ले । वा । स॒ने॒म । म॒ध्व ।

अ॒धि॒ग॒त्य॒स्य ॥ ७ ॥

हि॒र॒ण्य॒रु॒प॒मु॒प॒सो द्यु॒ष्टा॒व॒य॒स्थू॒ण॒मु॒दि॒ता सूर्य॑स्य ।

आ रो॒ह॒यो वरु॒ण मि॒त्र ग॒त॒म॒तश्च॑सा॒ये अ॒दि॒ति दि॒ति च ॥८॥

हिरण्यरूपम् । उपसः । विञ्चष्टी । अयःस्थूणम् ।

उत्तुङ्गिता । सूर्यस्य ।

आ । रोहयः । वरुण । मित्र । गर्तम् । अतः । चक्षाये इति ।

अदितिम् । दितिम् । च ॥ ८ ॥

दादापणपणे यद् बंहिष्ठमिति मध्वमी द्वितीयस्याममावास्यायां
मित्रावरुणस्य हविषो याज्या । मित्रावरुणे पशौ हविष एषैव याज्या ॥

यद् बंहिष्ठं नातिविधे सुदानू अच्छिद्रं शर्म भुवनस्य गोपा ।

तेन नो मित्रावरुणावविष्टं सिसासन्तो जिगीवांसः स्याम ॥९॥

यत् । बंहिष्ठम् । नः । अतिविधे । सुदानू इति सुज्दानू ।

अच्छिद्रम् । शर्म । भुवनस्य । गोपा ।

तेन । नः । मित्रावरुणी । अविष्टम् । सिसासन्तः । जिगीवांसः ।

स्याम ॥ ९ ॥

१३

म. ५. सू. ८३

अच्छा वदेति दशर्चं [पठेऽनुवाके] एकादशं सूक्तं भीमस्यात्रेणर्पम् ।
यत्पजंन्येत्येया नवम्यनुष्टुप्, वि वृक्षानित्याद्यास्तिष्ठो जगत्यः, शिष्टाः पद
त्रिष्टुभः । पजंन्यो देवता । अनेन सूक्तेन प्रत्यृचं वा दिश उपस्थेयाः ॥

अच्छा॑ वद॑ तव॑सं गी॒भि॒राभिः॑ स्तु॒हि प॒जंन्यं॑ नम॒सा वि॒वास॑ ।

कनि॑क्रवद्वृ॒षभो॑ जी॒रदा॑नु॒ रेतो॑ दधा॒त्योष॑धीषु॒ गर्भ॑म् ॥ १ ॥

अच्छ॑ । वद॑ । तव॑सम् । गी॒ऽभिः॑ । आ॒भिः॑ । स्तु॒हि । प॒जंन्यम्॑ ।

नम॑सा । आ । वि॒वास॑ ।

कनि॑क्रवत् । वृ॒षभः॑ । जी॒रदा॑नुः । रेतः॑ । दधा॒ति ।

ओष॑धीषु । गर्भ॑म् ॥ १ ॥

वि वृ॒क्षान् ह॑न्त्यु॒त ह॑न्ति र॒क्षसो॑ वि॒श्वं वि॒भाय॑ भु॒वनं॑

महा॑वघात् ।

उ॒ताना॑गा ई॒यते॑ वृ॒ष्ण्याव॑तो यत्प॒जंन्यः॑ स्त॒नय॑न् ह॑न्ति ।

दु॒ष्कृतः॑ ॥ २ ॥

वि । वृक्षान् । हन्ति । उत । हन्ति । रक्षस । विद्वम् ।

विभाय । भुवनम् । महाज्वधात् ।

उत । अनागा । ईपते । वृष्यज्वत । यत् । पर्जन्य ।

स्तनयन् । हन्ति । दुःश्रुत ॥ २ ॥

रथीव कशयाश्वा अभिक्षिपन्नाविदूतान्कृणुते वर्प्यो ३ अह ।

दूरात्सिंहस्य स्तनया उदीरते यत्पर्जन्यः कृणुते

वर्प्य १ नमः ॥ ३ ॥

रथीव । कशया । अश्वान् । अभिक्षिपन् । आवि ।

दूतान् । कृणुते । वर्प्यान् । अह ।

दूरात् । सिंहस्य । स्तनया । उत् । ईरते । यत् । पर्जन्य ।

कृणुते । वर्प्यम् । नमः ॥ ३ ॥

प्र वाता इति चतुर्यी पर्जन्यस्य चरोयान्या ॥

प्र वाता वान्ति पतयन्ति विद्युत् उदोषधीजिह्वेते पिन्वते स्वः ।

इरा विश्वस्मै भुवनाय जायते यत्पर्जन्यः पृथिवीं रेतसावति

॥ ४ ॥

प्र । वाताः । वान्ति । पतयन्ति । विद्युत् । उत् ।

ओषधीः । जिह्वेते । पिन्वते । स्वश्चरति स्वः ।

इरा । विश्वस्मै । भुवनाय । जायते । यत् । पर्जन्यः ।

पृथिवीम् । रेतसा । अवति ॥ ४ ॥

यस्य व्रते पृथिवी नन्नमीति यस्य व्रते शफवज्जभुरीति ।

यस्य व्रत ओषधीविश्वरूपाः स नः पर्जन्य महि शर्म यच्छ

॥ ५ ॥

यस्य । व्रते । पृथिवी । नन्नमीति । यस्य । व्रते । शफवत् ।

जभुरीति ।

यस्य । व्रते । ओषधीः । विश्वरूपाः । सः । नः । पर्जन्य ।

महि । शर्म । यच्छ ॥ ५ ॥

दिवो नो वृष्टि मरुतो ररीध्वं प्र पिन्वत वृष्णो अश्वस्य
धाराः ।

अर्वाङ्तेन स्तनयित्नुनेह्यपो निषिञ्चन्नसुरः पिता नः ॥ ६ ॥

दिवः । नः । वृष्टिम् । मरुतः । ररीध्वम् । प्र । पिन्वत ।

वृष्णः । अश्वस्य । धाराः ।

अर्वाङ् । एतेन । स्तनयित्नुना । आ । इहि । अपः ।

निषिञ्चन् । असुरः । पिता । नः ॥ ६ ॥

अभि क्रन्व स्तनय गर्भमा धा उदन्वता परि दीया रथेन ।

वृत्ति सु कर्ष विषितं न्यञ्चं समा भवन्तुद्वतो निपादाः ॥ ७ ॥

अभि । क्रन्व । स्तनय । गर्भम् । आ । धाः । उदन्वता ।

परि । दीय । रथेन ।

वृत्तिम् । सु । कर्ष । विषितम् । न्यञ्चम् । समाः ।

भवन्तु । उत्सवतः । निपादाः ॥ ७ ॥

म॒हान्तं॑ मु॒ कोश॑मुद॒चा नि पिञ्च॑ स्यन्दन्तां कु॒ल्या वि॒पिता :

पुरस्तात् ।

धृ॒तेन॑ द्यावापृथि॒वी व्यु॑न्धि सुप्रपा॒णं भव॑त्व॒घ्न्याभ्यः ॥ ८ ॥

म॒हान्त॑म् । को॒शम् । उ॒त् । अ॒च । नि । सिञ्च॑ । स्यन्दन्ता॑म् ।

कु॒ल्या : । वि॒सिताः॑ । पुरस्तात् ।

धृ॒तेन॑ । द्यावापृथि॒वी इति॑ । वि । उ॒न्धि । सु॒प्र॒पा॒णम् ।

भव॑तु । अ॒घ्न्याभ्यः॑ ॥ ८ ॥

यत्प॑र्जन्य कनि॒क्रद॑स्तन॒यन् हंसि॑ दुःकृ॒तः ।

प्र॒ती॒वं वि॒श्वं मो॑दते॒ यत्किं॑ च पृथि॒व्यामधि॑ ॥ ९ ॥

यत् । प॒र्ज॒न्य । कनि॒क्रद॑त् । स्तन॒यन् । हंसि॑ । दुःकृ॒तः ।

प्र॒ति । इ॒दम् । वि॒श्वम् । मो॒द॒ते । यत् । किम् । च ।

पृथि॒व्याम् । अधि॑ ॥ ९ ॥

अव॑र्षो॒ वंपं॑मु॒दु षू॒ गृ॒भा॒या॒क॒र्ध॒न्वा॒न्य॒त्ये॒त॒वा उ॑ । -

अजी॑जन॒ ओष॑धी॒ भो॒ज॒नाय॒ क॒मु॒त प्र॒जा॒भ्योऽवि॑दो म॒नी॒षाम्

॥ १० ॥

अव॑र्षीः । व॒पंम् । उ॒त् । ऊँ इति॑ । सु॒ । गृ॒भा॒य । अ॒कः ।

ध॒न्वा॒नि । अ॒ति॒ऽए॒त॒व॑ । ऊँ इति॑ ।

अजी॑जनः । ओष॑धीः । भो॒ज॒नाय॒ कम् । उ॒त् । प्र॒जा॒भ्यः ।

अ॒वि॒दः । म॒नी॒षाम् ॥ १० ॥

१४

म. ५. सू. ८४

वळित्येति तृचात्मकं [पष्ठेऽनुवाके] द्वादशं सूक्तं भूमस्याग्नेरापं
पृथिवीदेवताकमानुष्टुभम् । सूक्तविनियोगो लैङ्गिकः । आद्या देवाना
हविष्यु पृथिव्या अनुवाक्या ॥

वळि॒त्या पर्व॑तानां खि॒त्रं वि॒र्भाषि॑ पृथि॒वि ।

प्र॒ या भूमि॑ प्रव॒त्वति॑ म॒ह्ना जि॒नोषि॑ महि॒नि ॥ १ ॥

बट् । इ॒त्या । पर्व॑तानाम् । खि॒द्रम् । बि॒भर्षि॑ । पृथि॒वि ।
 प्र । या । भूमि॑म् । प्र॒व॒त्व॒ति । म॒ह्ना । जि॒नोषि॑ ।
 म॒हि॒नि ॥ १ ॥

स्तो॒मा॒स॒स्त्वा वि॒चारि॑णि॒ प्रति॑ ष्टो॒भन्त्य॑क्तुभिः ।

प्र या॑ वा॒जं न हे॑प॒न्तं पे॒रुम॑स्यस्यर्जु॒नि ॥ २ ॥

स्तो॒मा॒सः । त्वा । वि॒ञ्चा॒रि॒णि । प्रति॑ । स्तो॒भ॒न्ति ।
 अ॒क्तु॒भिः ।

प्र । या । वा॒जम् । न । हे॑प॒न्तम् । पे॒रुम् । अ॒स्य॑सि ।
 अ॒र्जु॒नि ॥ २ ॥

देवानां हविषु दृळ्हा चिदिति पृथिव्या याज्या । एषैव भूमिस्तोमं
 निष्केवल्ये सूक्तमुखीया ॥

दृ॒ळ्हा चि॒द्या वन॑स्पतीन्क्ष॒मया॑ दध॒र्ष्यो॒जसा॑ ।

यत्तै॑ अ॒भ्रस्य॑ वि॒द्युतो॑ दि॒वो वर्ष॑न्ति वृ॒ष्टयः॑ ॥ ३ ॥

दृ॒ष्ट्वा । चि॒त् । या । वन॒स्पती॑न् । द॒मया॑ । द॒र्धपि॑ ।

ओज॑सा ।

यत् । ते । अ॒भ्रस्य॑ । वि॒ञ्चुतः॑ । दि॒वः । व॒र्षन्ति॑ । वृ॒ष्ट्यः॑

॥ ३ ॥

१५

म. ५. सू. ८५

प्र स॒म्राज॑ इत्य॒ष्टचं॑ [प॒ष्ठेऽनु॒वाके] त्रयो॒दशं॑ सू॒क्तमात्रे॑यं त्रै॒ष्टुभं॑
वारु॑णम् । वि॒नियो॑गो लैङ्गि॒कः ॥

प्र स॒म्राजे॑ बृ॒हद॑र्चा ग॒भीरं॑ ब्र॒ह्म प्रि॒यं वरु॑णाय श्रु॒ताय॑ ।

वि यो ज॒घान॑ श॒मिते॒व च॒र्मोप॑स्तिरे पृथि॒वीं सू॒र्याय॑ ॥ १ ॥

प्र । स॒म॒ऽराजे॑ । बृ॒हत् । अ॒र्चं । ग॒भी॒रम् । ब्र॒ह्म । प्रि॒यम् ।

वरु॑णाय । श्रु॒ताय॑ ।

वि । यः । ज॒घान॑ । श॒मि॒ता॒ऽइव॑ । च॒र्मं । उ॒प॒ऽस्तिरे॑ ।

पृथि॒वीम् । सू॒र्याय॑ ॥ १ ॥

वनेषु व्यन्तरिक्षं ततान वाजमवत्सु पय उल्लियासु ।

हत्सु क्रतुं वरुणो अप्सवग्निं दिवि सूर्यमदधात्सोममद्रौ ॥ २ ॥

वनेषु । वि । अन्तरिक्षम् । ततान् । वाजम् । अवत्सु ।
पयः । उल्लियासु ।

हत्सु । क्रतुम् । वरुणः । अप्सु । अग्निम् । दिवि ।
सूर्यम् । अदधात् । सोमम् । अद्रौ ॥ २ ॥

नीचीनवारं वरुणः कवन्धं प्र ससर्ज रोदसी अन्तरिक्षम् ।
तेन विश्वस्य भुवनस्य राजा यवं न वृष्टिर्व्युनत्ति भूमं ॥ ३ ॥

नीचीनवारम् । वरुणः । कवन्धम् । प्र । ससर्ज । रोदसी इति ।
अन्तरिक्षम् ।

तेन । विश्वस्य । भुवनस्य । राजा । यवम् । न । वृष्टिः ।
वि । उनत्ति । भूमं ॥ ३ ॥

उ॒न॒त्ति॑ भूमि॑ पृथि॒वीमु॒त द्यां॑ य॒दा दु॒ग्धं॑ वरु॒णो व॒ष्टधा॑दित् ।

सम॒भ्रेण॑ व॒सत॑ पर्व॒तास॑स्तविषी॒यन्तः॑ अ॒थय॑न्त वी॒राः ॥ ४ ॥

उ॒न॒त्ति॑ । भूमि॑म् । पृथि॒वीम् । उ॒त । द्याम् । य॒दा ।

दु॒ग्धम् । वरु॑णः । व॒ष्टि॑ । आ॒त् । इ॒त् ।

सम् । अ॒भ्रेण॑ । व॒सत॑ । पर्व॒तासः॑ । त॒विषी॑यन्तः ।

अ॒थय॑न्त । वी॒राः ॥ ४ ॥

इ॒माम्॒ ष्वा॑सु॒रस्य॑ श्रु॒तस्य॑ म॒हो मा॒यां वरु॑णस्य॒ प्र वो॑चम् ।

मा॒ने॒ने॒व त॒स्थि॒वां अ॒न्त॒रि॒क्षे॒ वि यो म॒मे पृथि॒वीं सूर्ये॑ण ।

॥ ५ ॥

इ॒माम् । ॐ इति॑ । सु । आ॒सु॒रस्य॑ । श्रु॒तस्य॑ । म॒हीम् ।

मा॒याम् । वरु॑णस्य । प्र । वो॒चम् ।

मा॒ने॒न॒इ॒व । त॒स्थि॒ष्वान् । अ॒न्त॒रि॒क्षे । वि । यः । म॒मे ।

पृथि॒वीम् । सूर्ये॑ण ॥ ५ ॥

इ॒मा॒म् नु॒ क॒वि॒त॒म॒स्य॑ मा॒यां म॒हीं दे॒व॒स्य॑ न॒कि॒रा द॒ध॒र्य॑ ।

ए॒कं यदु॒द्ना न॒ पृ॒ण॒न्त्ये॒नी॒रा॒सिञ्च॑न्ती॒र॒व॒न॒यः॑ । स॒मु॒द्र॒म्

॥ ६ ॥

इ॒मा॒म् । ऊँ इति॑ । नु॒ । क॒वि॒ज्ज्ञ॒त॒म॒स्य॑ । मा॒या॒म् । म॒ही॒म् ।

दे॒व॒स्य॑ । न॒कि॑ः । आ । द॒ध॒र्य॑ ।

ए॒क॒म् । यत् । उ॒द्ना । न । पृ॒ण॒न्ति॑ । ए॒नी॑ः ।

आ॒सिञ्च॑न्तीः । अ॒व॒न॒यः॑ । स॒मु॒द्र॒म् ॥ ६ ॥

अ॒र्य॒म्य॑ व॒रु॒ण मि॒त्र्य॑ वा स॒खाय॑ वा स॒द॒मिद् आ॒त॒रं वा ।

वै॒शं वा॒ नित्य॑ व॒रु॒णार॑णं वा यत्सी॒मा॒गश्च॑कृ॒मा शि॒ष्य॒स्तत्

॥ ७ ॥

अ॒र्य॒म्य॑म् । व॒रु॒ण । मि॒त्र्य॑म् । वा । स॒खाय॑म् । वा ।

स॒द॒म् । इत् । आ॒त॒रम् । वा ।

वै॒शम् । वा । नित्य॑म् । व॒रु॒ण । अ॒रण॑म् । वा । यत् ।

सी॒म् । आ॒गः॑ । च॒कृ॒म । शि॒ष्य॑ः । तत् ॥ ७ ॥

कित॒वासो॑ यद्वि॒रिपु॑र्न दी॒वि यद्वा॑ घा स॒त्यमु॑त्त यन्न वि॒द्य ।
 सर्वा॑ ता वि॒ष्य शि॒थिरे॒व दे॒वाधा॑ ते स्याम वरुण प्रियासः॑
 ॥ ८ ॥

कित॒वासः॑ । यत् । रि॒रिपुः॑ । न । दी॒वि । यत् । वा ।
 घ । स॒त्यम् । उत्त । यत् । न । वि॒द्य ।
 सर्वा॑ । ता । वि । स्य । शि॒थिराऽऽ॒व । दे॒व । अध ।
 ते । स्याम । वरुण । प्रियासः॑ ॥ ८ ॥

१६

म. ६. सू. ५८

शुक्रं त इति चतुर्द्ध्वम् [पञ्चमेऽनुवाके] नवमं सूक्तं भरद्वाजस्यार्पणं पौष्णम् । द्वितीया जगती शिष्टास्त्रिष्टुभः । वैश्वदेवे पर्वणि पौष्णस्य हविषः । शुक्रं त इति याज्या । एकादशिनस्य पौष्णस्य पशोर्वंदाया एषैव याज्या । प्रवर्ग्याभिष्टवऽप्येषा ॥

शु॒क्रं ते॑ अ॒न्यद्य॑ज॒तं ते॑ अ॒न्यद्वि॑षु॒रूपे॑ अ॒हनी॑ द्यौरि॒वा॒सि ।

वि॒द्या हि॒ मा॒या अ॒व॒सि॑ स्वधा॒वो भ॒द्रा ते॑ पू॒षन्नि॒ह रा॒ति-
 र॒स्तु ॥ १ ॥

शुक्रम् । ते । अन्यत् । यजतम् । ते । अन्यत् । विपु॑रूपे
 इति॑ विपु॑रूपे । अह॑नी इति॑ । द्यौः॑ऽइव । असि॑ ।
 विश्वाः॑ । हि । मा॒याः । अव॑सि । स्व॒घा॒ऽवः । भ॒द्रा । ते ।
 पू॒पन् । इ॒ह । रा॒तिः । अ॒स्तु ॥ १ ॥

अ॒जा॒श्वः॑ प॒शु॒पा वा॒ज॒प॒स्त्यो धि॒यं॒जि॒न्वो भु॒वने॑ वि॒श्वे अ॑र्पितः ।
 अ॒ष्ट्रा॑ पू॒षा शि॒थि॒रामु॒द्वरी॑वृ॒जत्संच॑क्षा॒णो भु॒वना॑ दे॒व ई॒यते॑
 ॥ २ ॥

अ॒जऽअ॑श्वः । प॒शु॒ष्पाः । वा॒ज॒ऽप॒स्त्यः॑ । धि॒यम्॒जि॒न्वः ।
 भु॒वने॑ । वि॒श्वे । अ॑र्पितः ।
 अ॒ष्ट्राम् । पू॒षा । शि॒थि॒राम् । उ॒त्स्व॑रीवृ॒जत् । स॒म्स्व॑क्षा॒णः ।
 भु॒वना॑ । दे॒वः । ई॒यते॑ ॥ २ ॥

पौष्णस्य पशोर्वपापुरोडासयोर्वास्ते पूषन्नित्यादिके द्वे ऋचौ अनु-
 वाक्ये ॥

यास्ते॑ पू॒षन्ना॒वो अ॒न्तः स॑मु॒द्रे हि॒र॒ण्य॒यो र॒न्तरि॑क्षे च॒रन्ति॑ ।
 ताभि॑र्यासि दू॒त्यां सूर्य॑स्य का॒मेन॑ कृ॒त श्र॒व इ॒च्छ॒मानः॑

याः । ते । पू॒पन् । ना॒वः । अ॒न्तरि॑ति । स॒मु॒द्रे । हि॒र॒ण्य॒यीः ।

अ॒न्तरि॑क्षे । च॒र॒न्ति ।

ताभिः । या॒सि । दू॒त्याम् । सू॒र्य॑स्य । का॒मे॒न । कृ॒त ।

श्र॒वः । इ॒च्छ॒मा॒नः ॥ ३ ॥

पू॒षा सु॒व॒न्धु॑दि॒व आ पृ॒थि॒व्या इ॒ळ॒स्प॒ति॑म॒ध॒वा द॒स्म॒व॒र्चाः ।

यं दे॒वा॒सो अ॒द॒दुः सू॒र्य॑यै॒ का॒मे॒न कृ॒तं त॒व॒सं स्व॒ञ्च॑म् ॥ ४ ॥

पू॒षा । सु॒व॒न्धुः । दि॒वः । आ । पृ॒थि॒व्याः । इ॒ळः । प॒तिः ।

म॒ध॒वा । द॒स्म॒व॒र्चाः ।

यम् । दे॒वा॒सः । अ॒द॒दुः । सू॒र्य॑यै॒ का॒मे॒न । कृ॒तम् । त॒व॒सम् ।

सु॒ञ्च॑म् ॥ ४ ॥

१७

म. ७. सू. ८३

युवां नरेति दशर्चम् [पञ्चमेऽनुवाके] त्रयोदशं सूक्तं वसिष्ठस्यार्प
जगत्तमेन्द्रावरुणम् । आभिप्लविकेपूवथ्येषु स्तोमवृद्धौ प्रशास्तुरिदं सूक्त-
मावापार्यम् ॥

युवां नरा पश्यमानास आप्य प्राचा गव्यन्तः पृथुपर्शवो
ययुः ।

दासा च वृत्रा हतमार्याणि च सुदासमिन्द्रावरुणावसावतम्
॥ १ ॥

युवाम् । नरा । पश्यमानासः । आप्यम् । प्राचा । गव्यन्तः ।
पृथुपर्शवः । ययुः ।

दासा । च । वृत्रा । हतम् । आर्याणि । च । सुदासम् ।
इन्द्रावरुणा । अवसा । अवतम् ॥ १ ॥

यत्रा नरः समयन्ते कृतध्वजो यस्मिन्नाजा भवति किं चन
प्रियम् ।

यत्रा भयन्ते भुवना स्वर्गस्तत्रा न इन्द्रावरुणाधि वोचतम्
॥ २ ॥

यत्र । नरः । सम्अयन्ते । कृतध्वजः । यस्मिन् । आजा ।

भवति । किम् । चन । प्रियम् ।

यत्र । भयन्ते । भुवना । स्वःऽदृशः । तत्र । नः ।

इन्द्रावरुणा । अधि । वोचतम् ॥ २ ॥

सं भूम्या अन्ता ध्वसिरा अदृक्षतेन्द्रावरुणा दिवि घोष
आरुहत् ।

अस्थुर्जनानामुप मामरातयोर्वागवसा हवनश्चुता गतम् ॥ ३ ॥

सम् । भूम्याः । अन्ताः । ध्वसिराः । अदृक्षत ।

इन्द्रावरुणा । दिवि । घोषः । आ । अरुहत् ।

अस्थुः । जनानाम् । उप । माम् । अरातयः । अवाक् ।

अवसा । हवनश्चुता । आ । गतम् ॥ ३ ॥

इन्द्रावरुणा वचनाभिरप्रति भेदं वन्यन्ता प्र सुदासमावतम् ।

ब्रह्माण्येषां शृणुतं हवीमनि सत्या तृत्सूनामभवत्पुरोहितः

इन्द्रावरुणा । वघनाभिः । अप्रति । भेदम् । वन्वन्ता ।

प्र । सु॒दा॒सम् । आ॒व॒तम् ।

ब्र॒ह्मा॒णि । ए॒पाम् । शु॒णु॒तम् । ह॒वी॒मनि । स॒त्या ।

तृ॒त्सू॒नाम् । अ॒भ॒वत् । पु॒रः॒ऽहि॒तिः ॥ ४ ॥

इन्द्रावरुणावभ्या तपन्ति माघान्यर्यो वनुषामरातयः ।

यु॒वं हि व॒स्व उ॒भय॑स्य रा॒ज॒यो॒ऽध॒ स्मा नो॒ऽव॒तं पा॒र्ये दि॒वि

॥ ५ ॥

इन्द्रावरुणौ । अ॒भि । आ । त॒प॒न्ति । मा । अ॒घा॒नि ।

अ॒र्येः । व॒नु॒षाम् । अ॒रा॒त॒यः ।

यु॒वम् । हि । व॒स्वः । उ॒भय॑स्य । रा॒ज॒यः । अ॒ध॒ स्म ।

नः । अ॒व॒त॒म् । पा॒र्ये । दि॒वि ॥ ५ ॥

यु॒वां ह॒वन्त॑ उ॒भया॑स आ॒जि॒ष्वि॒न्द्रं च॒ व॒स्वो व॒रु॑णं च सा॒त॒र्ये ।

य॒त्र रा॒ज॒भिर्द॒श॒भिर्नि॒वा॒धितं॑ प्र सु॒दा॒स॒मा॒व॒तं तृ॒त्सु॒भिः स॒ह

यु॒वाम् । ह॒वन्ते । उ॒भया॑सः । आ॒जि॒षु । इन्द्र॑म् । च ।
 व॒स्वः । व॒रुण॑म् । च । सा॒तये॑ ।
 यत्र॑ । राज॑ऽभिः । द॒श॑ऽभिः । नि॒ज्वा॑धितम् । प्र । सु॒ज्दा॑सम् ।
 आ॒व॒तम् । तृ॒त्सु॑ऽभिः । सह॑ ॥ ६ ॥

द॒श॒ राजा॑नः स॒मि॒ता अ॑य॒ज्यवः॑ सु॒दा॑स॒मिन्द्रा॑वरुणा न यु॒यु॒धुः ।
 स॒त्या नृ॒णाम॑स॒दामु॑प॒स्तुति॑दे॒वा ए॒षाम॑भ॒वन्दे॒वहू॑तिषु ॥ ७ ॥
 द॒श । राजा॑नः । स॒म्॒इ॒ताः । अ॑य॒ज्यवः॑ । सु॒ज्दा॑सम् ।
 इन्द्रा॑वरुणा । न । यु॒यु॒धुः ।
 स॒त्या । नृ॒णाम् । अ॒स॒ज्दाम् । उ॒प॒स्तुतिः॑ । दे॒वाः ।
 ए॒षाम् । अ॒भवन् । दे॒वहू॑तिषु ॥ ७ ॥

दा॒श॒रा॒ज्ञे परि॑य॒त्ताय॑ वि॒श्वतः॑ सु॒दा॑स॒ इन्द्रा॑वरुणाव॒शिक्ष॑तम् ।
 शि॒वत्य॑ञ्चो यत्र॑ न॒मसा॑ क॒र्पदि॑नो घि॒या घी॑व॒न्तो अ॑स॒पन्त॑
 तृ॒त्सवः॑ ॥ ८ ॥

दा॒श॒रा॒ज्ञे । परि॒प्य॒ताय॑ । वि॒श्वतः॑ । सु॒ज्दा॒से । इन्द्रा॒वरु॒णौ ।
अ॒शि॒क्ष॒तम् ।

शिव॒त्यञ्चः॑ । यत्र॑ । नम॒सा । क॒र्प॒दिनः॑ । धि॒या ।
धी॒ज्व॒न्तः । अ॒स॒प॒न्त । तृ॒त्स॒वः ॥ ८ ॥

वृ॒त्रा॒ण्य॒न्यः स॒मि॒थेषु॑ जिघ्न॒ते व्र॒तान्य॒न्यो अ॒भि र॒क्षते॑ सदा॑ ।
ह॒वाम॑हे वां वृ॒षणा॑ सुवृ॒क्तिभि॑र॒स्मे इन्द्रा॒वरु॒णा शर्म॑ यच्छ॒तम् ॥ ९ ॥

वृ॒त्राणि॑ । अ॒न्यः । स॒म्ज्ये॒षु । जिघ्न॒ते । व्र॒तानि॑ । अ॒न्यः ।
अ॒भि । र॒क्षते॑ । सदा॑ ।
ह॒वाम॑हे । वा॒म् । वृ॒षणा॑ । सुवृ॒क्तिभिः॑ । अ॒स्मे इति॑ ।
इन्द्रा॒वरु॒णा । शर्म॑ । यच्छ॒तम् ॥ ९ ॥

अ॒स्मे इन्द्रो॑ वरु॒णो मि॒त्रो अ॒र्य॒मा द्यु॒म्नं यच्छ॑न्तु म॒हि शर्म॑
स॒प्रयः॑ ।

अ॒व॒ध्रं ज्योति॑र॒दिते॑ऽर्वा॒वृ॒धो दे॒वस्य॑ श्लो॒कं स॒वितु॑र्म॒नाम॑हे
॥ १० ॥

अस्मे इति । इन्द्रः । वरुणः । मित्रः । अर्यमा । धुम्नम् ।
यच्छन्तु । महि । शर्म । सऽप्रथः ।
अवध्रम् । ज्योतिः । अदितेः । ऋतऽवृषः । देवस्य ।
इलोकम् । सवितुः । मनामहे ॥ १० ॥

१८

म. ७. सू. ८६

धीरा त्वस्येत्यष्टचम् [पञ्चमेऽनुवाके] षोडशं सूक्तं वसिष्ठस्यार्प
त्रैष्टुभं वरुणदेवत्वम् । गतो विनियोगः ॥

धीरा त्वस्य महिना जनूंषि वि यस्तस्तम्भ रोदसी चिदुर्वी ।
प्र नाकमुष्वं नुनुदे बृहन्तं द्विता नक्षत्रं पप्रयच्च भूम ॥ १ ॥
धीरा । तु । अस्य । महिना । जनूंषि । वि । यः ।
तस्तम्भ । रोदसी इति । चित् । उर्वी इति ।
प्र । नाकम् । ऋष्वम् । नुनुदे । बृहन्तम् । द्विता । नक्षत्रम् ।
पप्रयत् । च । भूम ॥ १ ॥

उ॒त स्व॒या त॒न्वा॒ सं व॒दे तत्क॒दा न्व॑न्त॒र्वरु॑णे भु॒वानि॑ ।
 कि॒ मे ह॒व्यम॑ह॒णानो॑ जु॒पेत॑ क॒दा मू॒लीकं॑ सु॒मना॑ अ॒भि स्य॑म्
 ॥ २ ॥

उ॒त । स्व॒या । त॒न्वा । स॒म् । व॒दे । तत् । क॒दा । नु ।
 अ॒न्तः । वरु॑णे । भु॒वानि॑ ।
 कि॒म् । मे । ह॒व्यम् । अ॒ह॒णानः॑ । जु॒पेत॑ । क॒दा । मू॒लीकम् ।
 सु॒मनाः॑ । अ॒भि । स्य॑म् ॥ २ ॥

पृ॒च्छे तवे॑नो वरु॒ण दि॒दृक्षु॑ ए॒मि चि॒कि॒तुषो॑ वि॒पृच्छ॑म् ।
 स॒मा॒नमि॑न्मे क॒वय॑श्चि॒दाह॒रयं॑ ह॒ तुम्यं॑ वरु॒णो ह॒णीते॑ ॥ ३ ॥
 पृ॒च्छे । तत् । ए॒नः । वरु॑ण । दि॒दृक्षु॑ । उ॒पो इति॑ ।
 ए॒मि । चि॒कि॒तुषः॑ । वि॒पृच्छ॑म् ।
 स॒मा॒नम् । इत् । मे । क॒वयः॑ । चि॒त् । आ॒हुः । अ॒यम् ।
 ह॒ । तुम्य॑म् । वरु॑णः । ह॒णीते॑ ॥ ३ ॥

किमा॑ग आ॒स व॒रुण॑ ज्ये॒ष्ठं यत्स्तो॒तारं॑ जिघा॑ससि सखा॑यम् ।

प्र तन्मे॑ वोचो ॥ दू॒लभ॑ स्व॒धावोऽव॑ त्वाने॒ना नम॑सा तु॒र

इ॒याम् ॥ ४ ॥

किम् । आ॒गः । आ॒स । व॒रुण॑ । ज्ये॒ष्ठम् । यत् ।

स्तो॒तारम् । जिघा॑ससि । सखा॑यम् ।

प्र । तत् । मे । वोचः॑ । दुः॒ल॒भ॒ । स्व॒धा॒वः । अव॑ । त्वा ।

अने॒नाः । नम॑सा । तु॒रः । इ॒याम् ॥ ४ ॥

अव॑ द्रु॒ग्धानि॑ पित्र्या॑ सृ॒जा नोऽव॑ या व॒यं च॒कृ॒मा त॒नूभिः॑ ।

अव॑ राज॒न्पशु॑तृपं न ता॒युं सृ॒जा व॒त्सं न दाम्नो॑ वसि॒ष्ठम्

॥ ५ ॥

अव॑ । द्रु॒ग्धानि॑ । पित्र्या॑ । सृ॒ज । नः । अव॑ । या । व॒यम् ।

च॒कृ॒म । त॒नूभिः॑ ।

अव॑ । राज॒न् । पशु॑तृपम् । न । ता॒युम् । सृ॒ज । व॒त्सम् ।

न । दाम्नः॑ । वसि॒ष्ठम् ॥ ५ ॥

न स स्वो दक्षो वरुण ध्रुतिः सा सुरा मन्युर्विभीदको
अचित्तिः ।

अस्ति ज्यायान्कनीयस उपारे स्वप्नश्चनेदनृतस्य प्रयोता
॥ ६ ॥

न । सः । स्वः । दक्षः । वरुण । ध्रुतिः । सा । सुरा ।
मन्युः । विभीदकः । अचित्तिः ।

अस्ति । ज्यायान् । कनीयसः । उपारे । स्वप्नः । चन ।
इत् । अनृतस्य । प्रयोता ॥ ६ ॥

अरं वासो न मीळ्हुषे कराण्यहं देवाय भूर्णयेऽनागाः ।
अचेतयदचितो देवो अयं गृत्सं राये क्वित्तरो जुनाति
॥ ७ ॥

अरम् । दासः । न । मीळ्हुषे । कराणि । अहम् । देवाय ।
भूर्णये । अनागाः ।

अचेतयत् । अचितः । देवः । अयं । गृत्सम् । राये ।
क्वित्तरः । जुनाति ॥ ७ ॥

एवादिनिने वारुणे पञ्चावयमिति पुरोडाशस्यानुवाक्या ॥

अ॒यं सु तु॒भ्य॑ वरु॒ण स्व॑धा॒वो हृ॒दि स्तो॑म॒ उप॑श्रितश्चिदस्तु ।
 शं नः॒ क्षेमे॑ श॒मु यो॑गे नो अस्तु॒ यूयं॑ पा॒त स्व॒स्तिभिः॒ सदा॑
 नः ॥ ८ ॥

अ॒यम् । सु । तु॒भ्यम् । वरु॒ण । स्व॑धा॒वः । हृ॒दि । स्तो॑मः ।
 उप॑श्रितः । चि॒त् । अ॒स्तु ।
 शम् । नः । क्षेमे॑ । शम् । ऊँ इति॑ । यो॑गे । नः । अ॒स्तु ।
 यू॒यम् । पा॒त । स्व॒स्तिभिः॑ । सदा॑ । नः ॥ ८ ॥

१९

म. ७. सू. ८८

प्र शुन्ध्यवमिति सप्तर्चम् [पञ्चमेऽनुवाके] अष्टादशं सूक्तं वसिष्ठ-
 स्यापं त्रैष्टुभं वारुणम् । गतो विनियोगः ॥

प्र शु॒न्ध्य॒वं वरु॑णाय प्रे॒ष्ठा म॒ति व॑सिष्ठ मी॒ळ॒ह्वये॑ भर॒स्व ।
 य ई॒मव॑ञ्चि॒ कर॑ते यज॒त्रं स॒हस्रा॑मघं वृ॒षणं॑ बृ॒हन्त॑म्
 ॥ १ ॥

प्र । शुन्ध्युवम् । वरुणाय । प्रेष्ठाम् । मतिम् । वसिष्ठ ।

मीळ्हुपे । भरस्व ।

यः । ईम् । अवञ्चिम् । करते । यजत्रम् । सहस्रमघम् ।

वृषणम् । बृहन्तम् ॥ १ ॥

अथा ग्वस्य संदृशं जगन्वानग्नेरनीकं वरुणस्य मंसि ।

त्वर्षदशमघिषा उ अन्धोभि मा वपुर्दृशये निनीयात्

॥ २ ॥

अथ । नु । अस्य । सम्जृशम् । जगन्वान् । अग्नेः ।

अनीकम् । वरुणस्य । मंसि ।

स्वः । यत् । अदमन् । अघिषाः । ऊँ इति । अन्धः ।

अभि । मा । वपुः । दृशये । निनीयात् ॥ २ ॥

आ यद्रुहाय वरुणश्च नायं प्र यत्समुद्रमीरयाय मध्यम् ।

अधि यदपां स्नुभिश्चराय प्र प्रेष्ठ ईह्यावहै शुभे कम्

आ । यत् । रु॒हाव॑ । वरु॑णः । च॒ । नाव॑म् । प्र । यत् ।
समु॑द्रम् । ईर॑याव । मध्य॑म् ।

अधि॑ । यत् । अ॒पाम् । स्नु॑ऽभिः । चरा॑व । प्र । प्र॒ऽई॒ह्वे ।
ई॒ह्वया॑वहै । शु॒भे । कम् ॥ ३ ॥

वसि॑ष्ठं ह॒ वरु॑णो ना॒व्याधा॑वृ॒षि च॑का॒र स्व॑पा॒ महो॑भिः ।
स्तो॒तारं॑ वि॒प्रः सु॑दि॒नत्वे॑ अ॒ह्नां या॑शु॒ द्याव॑स्त॒तन॑न्यादु॒पासः॑
॥ ४ ॥

वसि॑ष्ठम् । ह॒ । वरु॑णः । ना॒वि । आ । अ॒धात् । ऋ॒षिम् ।
च॒का॒र । सु॒ऽअ॒पाः । महः॑ऽभिः ।
स्तो॒तारम् । वि॒प्रः । सु॒दि॒न॒त्वे । अ॒ह्नाम् । यात् । नु ।
द्यावः॑ । त॒तन॑न् । यात् । उ॒पसः॑ ॥ ४ ॥

वव॑ १॒ त्पानि॑ नौ स॒ख्या ब॑भूवुः स॒चाव॑हे॒ यद॑वृ॒कं पु॒रा
चि॒त् ।

बृ॒हन्त॑ मानं॑ वरु॑ण स्व॒धावः॑ स॒हस्र॑द्वारं॑ जग॒मा गृ॑हं ते
॥ ५ ॥

क्व । त्पानि । नौ । सखा । वभूवुः । सचावहे इति ।

यत् । अवृकम् । पुरा । चित् ।

बृहन्तम् । मानम् । वरुण । स्वधाऽवः । सहस्रद्वारम् ।

जगम् । गृहम् । ते ॥ ५ ॥

य अपि नित्यो वरुण प्रियः सन्त्वामागांसि कृणवत्सखा ते ।

मा त एनस्वन्तो यक्षिन्भुजेम यन्धि प्मा विप्रः स्तुवते

वरुथम् ॥ ६ ॥

यः । अपिः । नित्यः । वरुण । प्रियः । सन् । त्वाम् ।

आगांसि । कृणवत् । सखा । ते ।

मा । ते । एनस्वन्तः । यक्षिन् । भुजेम । यन्धि । स्म ।

विप्रः । स्तुवते । वरुथम् ॥ ६ ॥

अत्र ऋग्विधानम् । ध्रुवासु त्वासु क्षितिषु जपन् वन्धात् प्रमुच्यते ।
तिष्ठन् रात्री जपेदेता पिशाचस्त न गच्छति ॥

ध्रुवासु त्वासु क्षितिषु क्षियन्तो व्यश्मत्पाशं वरुणो

मुमोचत् ।

अवो वन्वाना अवितेरुपस्थाद्यं पात स्वस्तिभिः सदा नः

म. ८. सू. १०

ध्रु॒वासु॑ । त्वा । आ॒सु । क्षि॒तिपु॑ । क्षि॒यन्तः॑ । वि ।
 अ॒स्मत् । पा॒शम् । वरु॑णः । मु॒मोच॑त् ।
 अवः॑ । व॒न्वा॒नाः । अ॒दि॒तेः । उ॒प॒स्थ्यात् । यू॒यम् । पा॒त ।
 स्व॒स्ति॒भिः । सदा॑ । नः ॥ ७ ॥

२०

म. ८. सू. १०

यत्स्थ इति षड्चम [द्वितीयेऽनुवाके] षड्चमं सूक्तं कण्वपुत्रस्य
 प्रगाथस्यापमश्विनम् । आद्या बृहती । द्वितीया मध्येज्योतिस्त्रिष्टुप् ।
 तृतीयाऽनुष्टुप् । चतुर्थ्यास्तारपङ्क्तिः । षड्चमी बृहती षष्ठी सतोबृहती ।
 प्रातरनुवाकाश्विने ऋतौ बाह्वंते छन्दस्याश्विनशस्त्रे चेदं सूक्तम् ॥

यत्स्थो दी॒र्घप्र॑सन्नानि यद्वा॒दो रो॒चने॑ दि॒वः ।

यद्वा॑ स॒मुद्रे॑ अ॒ध्याकृ॑ते गृ॒हेत॑ आ या॒तम॑श्विना ॥ १ ॥

यत् । स्थः । दी॒र्घऽप्र॑सन्नानि । यत् । वा । अ॒दः ।
 रो॒चने॑ । दि॒वः ।

यत् । वा । स॒मु॒द्रे । अ॒धि । आ॒कृ॒ते । गृ॒हे । अ॒तः ।

आ । या॒तम् । अ॒श्वि॒ना ॥ १ ॥

यद्वा य॒ज्ञं मन॑वे संमि॒क्षयु॑रे॒त्काण्व॑स्य बो॒धत॑म् ।

बृ॒ह॒स्पति॑ विश्वा॒न्देवा॑ अ॒हं हु॒व इन्द्रा॑विष्णू अ॒श्विना॑वा॒शुहे॑षसा

॥ २ ॥

यत् । वा । य॒ज्ञम् । मन॑वे । स॒म्क्षि॑मि॒क्षयुः॑ । ए॒व ।

इत् । का॒ण्वस्य॑ ।

बो॒ध॒त॒म् । बृ॒ह॒स्पति॑म् । वि॒श्वान् । दे॒वान् । अ॒हम् । हु॒वे ।

इन्द्रा॑विष्णू इति । अ॒श्विना॑ । आ॒शु॒हे॒षसा ॥ २ ॥

त्या न्व॑श्शिवना हुवे सु॒व॑ससा गृ॒भे कृ॒ता ।

ययो॑रस्ति प्र णः स॒ख्यं दे॒वेष्व॑प्याप्यम् ॥ ३ ॥

त्या । नु । अ॒श्विना॑ । हु॒वे । सु॒व॒स॒सा । गृ॒भे । कृ॒ता ।

ययोः॑ ।

अस्ति॑ । प्र । नः॑ । स॒ख्यम् । दे॒वेषु॑ । अधि॑ । आप्यम्॑

॥ ३ ॥

ययो॒रधि॒ प्र य॒ज्ञा अ॒सूरे॑ सन्ति॑ सू॒रयः॑ ।

ता य॒ज्ञस्या॑ध्व॒रस्य॑ प्रचे॒तसा॑ स्व॒धाभि॒र्या पि॒बतः॑ सो॒म्यं मधु॑
॥ ४ ॥

ययोः॑ । अधि॑ । प्र । य॒ज्ञाः । अ॒सूरे॑ । सन्ति॑ । सू॒रयः॑ ।

ता । य॒ज्ञस्य॑ । अ॒ध्व॒रस्य॑ । प्र॒चे॒तसा॑ । स्व॒धामि॑ः । या ।
पि॒बतः॑ । सो॒म्यम् । मधु॑ ॥ ४ ॥

यद॒द्याश्वि॑ना॒वपा॒ग्यत्प्राक्स्थो॑ वा॒जिनी॑वसू ।

यद् द्रु॒ह्यव्य॑न॒वि तु॒र्वंशे॑ यदौ हु॒वे वा॒मथ॑ मा ग॒तम् ॥ ५ ॥

यत् । अ॒द्य । अ॒श्वि॒नौ । अ॒पाक् । यत् । प्राक् । स्थः ।

वा॒जिनी॑वसू इति॑ वा॒जिनी॑वसू ।

यत् । द्रु॒ह्यवि॑ । अ॒नवि॑ । तु॒र्वंशे॑ । यदौ । हु॒वे । वा॒म् ।

अथ॑ । मा । आ । ग॒तम् ॥ ५ ॥

यद॒न्तरि॑क्षे प॒तयः॑ पु॒रुभु॑जा यद्वे॒मे रोद॑सी अ॒नु ।

यद्वा॑ स्व॒धाभि॑र॒धिति॑ष्ठ॒यो रथ॑मत॒ आ या॑तम॒श्विना॑ ॥ ६ ॥

यत् । अ॒न्तरि॑क्षे । प॒त॒थः । पु॒रु॒ष्मु॒जा । यत् । वा ।

इ॒मे इति॑ । रो॒द॒सी इति॑ । अ॒नु ।

यत् । वा । स्व॒धाभिः॑ । अ॒घि॒ऽति॒ष्ठ॒थः । रथ॑म् । अ॒तः ।

आ । या॒त॒म् । अ॒श्वि॒ना ॥ ६ ॥

२१

म. ९. सू. ११

उपास्मा इति नवचर्म [प्रथमं जुवाके] एकादशं सूक्तम् । असितो देवल ऋषिः । तौ च कश्यपगोत्रजौ । गायत्र छन्दः । सोम. पवमानो देवता । यावस्तोत्रेऽर्बुदसूक्तस्य प्रागुत्तमाया इदमादिकं सर्वं पावमानं विकल्पेनावपनीयम् । अभिष्टवे धर्मदुष्पावत्सेवनीयमाने नमसेदुपेत्येपा ॥

उपा॑स्मै गाय॒ता न॒रः प॒व॒मा॒नाये॑न्द॒वे । अ॒भि दे॒वा इ॒य॒क्ष॒ते ॥ १ ॥

उप॑ । अ॒स्मै । गा॒य॒त । न॒रः । प॒व॒मा॒नाय॑ । इ॒न्द॒वे ।
अ॒भि । दे॒वान् । इ॒य॒क्ष॒ते ॥ १ ॥

अ॒भि ते म॑धु॒ना प॒योऽय॑र्वा॒णो अ॒शि॒श्रु॒युः । दे॒वं दे॒वाय॑ दे॒व्यु ॥ २ ॥

म. ९. सू. ११

अ॒भि । ते । म॒धु॒ना । प॒यः । अ॒थ॒र्वा॒णिः । अ॒शि॒श्र॒युः ।

दे॒वम् । दे॒वाय॑ । दे॒व॒ज्यु ॥ २ ॥

स॒ नः॑ प॒व॒स्व शं॑ ग॒वे शं॑ ज॒नाय॑ श॒म॒र्व॒ते । शं॑ रा॒ज॒न्ना॒पो॒धी॒भ्यः॑
॥ ३ ॥

सः । नः॑ । प॒व॒स्व । श॒म् । ग॒वे । श॒म् । ज॒नाय॑ ।

श॒म् । अ॒र्व॒ते । श॒म् । रा॒ज॒न् । ओ॒पो॒धी॒भ्यः॑ ॥ ३ ॥

व॒भ्र॒वे नु॑ स्व॒त॒व॒से॒ऽरु॒णाय॑ दि॒वि॒स्पृ॒शे । सो॒माय॑ गा॒थ॒म॒र्च॒त
॥ ४ ॥

व॒भ्र॒वे । नु॑ । स्व॒त॒व॒से । अ॒रु॒णाय॑ । दि॒वि॒स्पृ॒शे । सो॒माय॑ ।
गा॒थ॒म् । अ॒र्च॒त ॥ ४ ॥

ह॒स्त॑च्यु॒तेभि॒र॒द्रि॒भिः॑ सु॒तं सोमं॑ पु॒नी॒त॒न । म॒घा॒वा धा॒व॒ता
म॒घु ॥ ५ ॥

ह॒स्त॑च्यु॒तेभिः॑ । अ॒द्रि॒भिः॑ । सु॒तम् । सोमम्॑ । पु॒नी॒त॒न ।
म॒घौ । आ । धा॒व॒त । म॒घु ॥ ५ ॥

नम॑सेदुप॑ सीदत॑ द॒घ्नेद॒भि श्रीणी॑तन इन्दु॑मिन्द्रे॑ दधातन

॥ ६ ॥

नम॑सा । इत् । उप॑ । सीदत॑ । द॒घ्ना । इत् । अ॒भि ।

श्रीणी॑तन । इन्दु॑म् । इन्द्रे॑ । द॒धातन॑ ॥ ६ ॥

अमि॑त्रहा विच॑र्यणिः पव॑स्व सोम॒ शं गवे॑ । देवे॒भ्यो

अनु॑काम॒कृत् ॥ ७ ॥

अमि॑त्रऽहा । विऽच॑र्यणिः । पव॑स्व । सोम॒ । शम् । गवे॑ ।

देवे॒भ्यः । अनु॑कामऽकृत् ॥ ७ ॥

इन्द्रा॑य सोम॒ पात॑वे मदा॑य परि॑ विच्यसे । मन॑श्चिन्मन॑सस्पतिः॑

॥ ८ ॥

इन्द्रा॑य । सोम॒ । पात॑वे । मदा॑य । परि॑ । सिच्य॑से ।

मन॑श्चित् । मन॑सः । पतिः॑ ॥ ८ ॥

पव॑मान सु॒वीर्यं॑ र॒यि सोम॑ रिरीहि॑ नः । इन्द्र॑विन्द्रेण॑ नो

युजा ॥ ९ ॥

पवमान । सुज्वीर्यम् । रयिम् । सोम । रिरिहि । नः । इन्दो
इति । इन्द्रेण । नः । युजा ॥ ९ ॥

२२

म. १०. सू. १४

परेयियासमिति षोडशर्चं चतुर्दशं मूक्तं विवस्वतः पुत्रस्य यमस्यार्पम् ।
अङ्गिरसो नः पितरो नवम्बा इति पष्ठधा अङ्गिरःपित्रयवंभृगुलक्षणा
लिङ्गोक्ता देवताः । प्रेहीत्याद्यास्तिस्रो लिङ्गोक्तदेवताकाः पितृदेवताका
या । अति द्रव सारमेयावित्यादिकस्तु च सरमापुत्री यौ श्वानां परलोक-
मार्गमभितः स्थितौ तद्देवताकः । सिष्टा यमदेवत्याः । यमाय सोममिति
त्रयोदश्याया अनुष्टुभः । यमाय मधुमस्तममित्येषा बृहती । आदितो
द्वादश त्रिष्टुभः । गतः सूक्तविनियोगः । महापितृपते यमपागात्या
याज्या ॥

परेयिवांसं प्रजतो महीरनु बहुभ्यः पन्थामनुपस्पशानम् ।

धैवस्वतं सङ्गमनं जनानां यमं राजानं हविषा दुवस्य ॥ १ ॥

परेयिज्वांसम् । प्रजतः । महीः । अनु । बहुभ्यः । पन्थाम् ।

अनुपस्पशानम् ।

वैवस्वतम् । सम्जगमनम् । जनानाम् । यमम् । राजानम् ।

हविषा । दुवस्य ॥ १ ॥

य॒मो नो॑ गा॒तुं प्र॒य॒मो वि॒वेद॑ न॒पा ग॒व्य॒त॒रि॒प॒भ॒र्त॒वा उ॑ ।

य॒त्रा नः॑ पू॒र्वे पि॒तरः॑ प॒रेयु॒रेना॑ ज॒ज्ञा॒नाः प॒थ्या ३ अनु॑ स्वाः
॥ २ ॥

य॒मः । नः॑ । गा॒तुम् । प्र॒य॒मः । वि॒वेद॑ । न । ए॒पा ।
ग॒व्य॒त॒रि॒प॒भ॒र्त॒वै । ऊँ इति॑ ।

य॒त्र । नः॑ । पू॒र्वे । पि॒तरः॑ । प॒राऽई॒युः । ए॒ना । ज॒ज्ञा॒नाः ।
प॒थ्याः । अनु॑ । स्वाः ॥ २ ॥

आग्निमास्ते मातली कव्यैरित्येषा धार्या ॥

मा॒त॒ली क॒व्यैर्य॒मो अ॒ङ्गि॒रोभि॒र्व॒ह॒स्पति॒र्ऋ॒क्व॒भि॒र्वा॒वृ॒धा॒नः ।

या॑श्च॒ दे॒वा वा॒यु॒धु॒र्ये च॑ दे॒वान्त्स्वाहा॒न्ये स्व॒घ॒या॒न्ये म॒द॒न्ति॑
॥ ३ ॥

मा॒त॒ली । क॒व्यैः । य॒मः । अ॒ङ्गि॒रऽभिः॑ । वृ॒ह॒स्पतिः॑ ।
ऋ॒क्व॒ऽभिः॑ । वृ॒धा॒नः ।

या॒न् । च॑ । दे॒वाः । व॒युः । ये । च॑ । दे॒वान् । स्वाहा॑ ।
अ॒न्ये । स्व॒घ॒या॑ । अ॒न्ये । म॒द॒न्ति॑ ॥ ३ ॥

म. १०. सू. १४

महापितृयज्ञे यमस्येमं यमेत्यादिके द्वे अनुवाक्ये । मैषाग्निमाग्नौऽपि
पाय्या ॥

इ॒मं य॒म प्र॒स्तर॒मा हि सी॒दाङ्गि॑रो॒भिः पि॒तृभिः॑ सं॒वि॒दानः॑ ।
आ त्वा॒ मन्त्राः॑ क॒वि॒श॒स्ता व॒हन्त्वे॒ना रा॒जन् ह॒विषा॑
मा॒दय॒स्व ॥ ४ ॥

इ॒मम् । य॒म् । प्र॒स्तर॒म् । आ । हि । सी॒द । अ॒ङ्गि॒रः॑भिः ।
पि॒तृभिः॑ । स॒म्वि॒दानः॑ ।

आ । त्वा । मन्त्राः । क॒वि॒श॒स्ताः । व॒हन्तु॑ । ए॒ना । रा॒जन् ।
ह॒विषा॑ । मा॒दय॒स्व ॥ ४ ॥

अ॒ङ्गि॒रो॒भिरा॑ ग॒हि य॒ज्ञिये॑भि॒र्यम॑ वै॒रूपै॑रिह मा॒दय॒स्व ।
वि॒वस्व॑न्तं हु॒वे यः पि॒ता ते॒ऽस्मि॒न्यज्ञे॑ व॒हिष्या॑ नि॒षद्य॑
॥ ५ ॥

अ॒ङ्गि॒रः॑भिः । आ । ग॒हि । य॒ज्ञिये॑भिः । य॒म । वै॒रूपैः॑ ।
इ॒ह । मा॒दय॒स्व ।

वि॒वस्व॑न्तम् । हु॒वे । यः । पि॒ता । ते । अ॒स्मिन् । य॒ज्ञे ।
व॒हिषि॑ । आ । नि॒षद्य॑ ॥ ५ ॥

अङ्गिर॑सो नः पि॒तरो न॑व॒ग्वा अथ॑र्वा॒णो भृ॑गवः सो॒म्यासः॑ ।

तेषां॑ व॒यं सु॒म॒तौ य॒ज्ञिया॑ना॒मपि॑ भ॒द्रे सौ॑म॒न॒से स्या॑म ॥ ६ ॥

अङ्गिर॑सः । नः । पि॒तरः॑ । न॑व॒ग्वाः । अथ॑र्वा॒णिः । भृ॑गवः ।

सो॒म्यासः॑ ।

तेषा॑म् । व॒यम् । सु॒म॒तौ । य॒ज्ञिया॑ना॒म् । अपि॑ । भ॒द्रे ।

सौ॑म॒न॒से । स्या॑म ॥ ६ ॥

मन्त्रमध्ये दीक्षितस्य मरणे प्रेहीत्याद्याः पञ्चर्वस्तुतीयावर्जिता होत्रा शमनीया ॥

प्रेहि॑ प्रेहि॑ प॒थिभिः॑ पू॒र्व्येभि॑य॒त्रा नः॑ पू॒र्वे पि॒तरः॑ प॒रेयुः॑ ।

उ॒भा रा॒जा॒ना स्व॒धया॑ म॒दन्ता॑ य॒मं प॑श्चा॒सि व॒रुणं॑ च

दे॒वम् ॥ ७ ॥

प्र । इ॒हि । प्र । इ॒हि । प॒थिभिः॑ । पू॒र्व्येभिः॑ । य॒त्र । नः॑ ।

पू॒र्वे । पि॒तरः॑ । प॒रा॒ङ्म॒युः॑ ।

उ॒भा । रा॒जा॒ना । स्व॒धया॑ । म॒दन्ता॑ । य॒मम् । प॑श्चा॒सि ।

व॒रुण॑म् । च । दे॒वम् ॥ ७ ॥

सं गच्छस्व पितृभिः सं यमेनैष्टापूतेन परमे ध्यामन् ।

हित्वायावद्यं पुनरस्तमेहि सं गच्छस्व तन्वा सुवर्चाः ॥ ८ ॥

सम् । गच्छस्व । पितृभिः । सम् । यमेन । इष्टापूतेन ।

परमे । विऽओमन् ।

हित्वाय । अवयम् । पुनः । अस्तम् । आ । इहि । सम् ।

गच्छस्व । तन्वा । सुवर्चाः ॥ ८ ॥

वैतमेधिके कर्मणि इमस्यानायनं प्रोक्षत्यपेत वीतेति ॥

अपेत वीत वि च सर्पतातोऽस्मा एतं पितरो लोकमक्रन् ।

अहोभिरद्विरक्तुभिर्व्यवतं यमो ददात्यवसानमस्मै ॥ ९ ॥

अप । इत । वि । इत । वि । च । सर्पत । अतः ।

अस्मै । एतम् । पितरः । लोकम् । अक्रन् ।

अहोभिः । अतुभिः । अक्तुभिः । विऽअक्तम् । यमः ।

ददाति । अवसानम् । अस्मै ॥ ९ ॥

अनुस्तरण्या वृक्को पाश्वयोराभ्रफलाकृती । तावुद्धृत्य प्रेतस्य
हस्तगोर्निदधात्यति द्रव सारमेयाविति द्याम्याम् ॥

अति॑ द्रव॑ सार॒मे॒यो॑ श्वानो॑ चतु॒र॒क्षो॑ श॒बलो॑ सा॒धुना॑ प॒था ।

अथा॑ पि॒त॒न्सुवि॒दत्रा॑ उपे॒हि॑ य॒मेन॑ ये स॒ध॒मादं॑ म॒दन्ति॑

॥ १० ॥

अति॑ । द्र॒व । सा॒र॒मे॒यो॑ । श्वानो॑ । चतुः॒ऽअ॒क्षो॑ । श॒बलो॑ ।

सा॒धुना॑ । प॒था ।

अथ॑ । पि॒त॒न् । । सु॒वि॒दत्रा॑न् । उपे॑ । इ॒हि॒ । य॒मेन॑ ।

ये । स॒ध॒मादं॑ । म॒दन्ति॑ ॥ १० ॥

यो॑ ते॒ श्वानो॑ यम॑ रक्षि॒तारो॑ चतु॒र॒क्षो॑ प॒थिर॒क्षो॑ नृ॒चक्ष॑सौ ।

ताम्यामे॒नं परि॑ देहि॑ राजन्स्व॒स्ति चा॑स्मा अन॒मीवं॑ च॑

धेहि॑ ॥ ११ ॥

यो॑ । ते॒ । श्वानो॑ । य॒म । र॒क्षि॒तारो॑ । चतुः॒ऽअ॒क्षो॑ । प॒थिर॒क्षो॑

इति॑ प॒थि॒र॒क्षो॑ । नृ॒चक्ष॑सौ ।

ताम्या॑म् । ए॒नम् । परि॑ । दे॒हि॒ । रा॒ज॒न् । स्व॒स्ति । च॑ ।

अ॒स्मै । अ॒न॒मी॒वम् । च॑ । धे॒हि॒ ॥ ११ ॥

उ॒रू॒ण॒सा॒व॒सु॒त॒पा॒ उ॒दु॒म्ब॒लौ॒ य॒म॒स्य॑ दू॒तो च॒र॒तो ज॒ना॒ अनु॑ ।

ता॒व॒स्म॒भ्य॑ दू॒श॒ये सूर्या॑य पुन॑र्दा॒ताम॒सु॒म॒द्ये॒ह भ॒द्रम् ॥ १२ ॥

उ॒रू॒ज॒सौ । अ॒सु॒ज॒त॒पा॒ । उ॒दु॒म्ब॒लौ । य॒म॒स्य॑ । दू॒ती ।
च॒र॒तः । ज॒ना॒न् । अनु॑ ।

तो॒ । अ॒स्म॒भ्य॑म् । दू॒श॒ये । सूर्या॑य । पुन॑ः । दा॒ता॒म् ।
अ॒सु॒म् । अ॒द्य । इ॒ह । भ॒द्रम् ॥ १२ ॥

य॒मा॒य॒ सोम॑ सु॒नु॒त य॒मा॒य॒ जुहु॑ता ह॒विः ।
य॒मं ह॑ य॒ज्ञो ग॑च्छत्य॒ग्नि॒दू॒तो अ॑र॒कृतः ॥ १३ ॥

य॒मा॒य॒ । सोम॑म् । सु॒नु॒त । य॒मा॒य॒ । जुहु॑त । ह॒विः ।
य॒मम् । ह॒ । य॒ज्ञः । ग॑च्छ॒ति । अ॒ग्नि॒दू॒तः । अ॑र॒म्भ॒कृतः
॥ १३ ॥

य॒मा॒य॒ घृ॒त॒व॒द्वि॒र्जु॒हो॒त प्र च॑ तिष्ठ॒त ।
स नो॑ दे॒वे॒ष्वा य॑म॒द्दी॒र्घमा॑युः प्र जी॒वसे ॥ १४ ॥

य॒माय॑ । घृ॒तज्व॑त् । ह॒विः । जु॒होत॑ । प्र । च । ति॒ष्ठ॒त ।
 सः । जः । दे॒वेषु॑ । आ । य॒मत् । दी॒र्घम् । आ॒युः ।
 प्र । जी॒वसे॑ ॥ १४ ॥

य॒माय॑ मधु॒मत्त॑मं रा॒ज्ञे ह॒व्यं जु॒होत॑न ।

इ॒वं न॒म ऋ॒षिभ्यः॑ पू॒र्वं जे॒भ्यः पू॒र्वभ्यः॑ प॒थि॒कृद्भ्यः॑ ।
 ॥ १५ ॥

य॒माय॑ । मधु॒मत्स्त॑मम् । रा॒ज्ञे । ह॒व्यम् । जु॒होत॑न । इ॒दम् ।
 न॒मः ।

ऋ॒षिभ्यः॑ । पू॒र्वं जे॒भ्यः । पू॒र्वभ्यः॑ । प॒थि॒कृद्भ्यः॑ ॥ १५ ॥

त्रि॒क॒द्रु॒केभिः॑ प॒तति॑ ष॒ड्वी॒रेक॑मिद् बृ॒हत् ।

त्रि॒ष्टु॒भा॒य॒त्री छ॒न्दा॑सि॒ सर्वा॑ ता य॒म आ॑हि॒ता ॥ १६ ॥

त्रि॒ज्क॒द्रु॒केभिः॑ । प॒तति॑ । ष॒ट् । वी॒र्यः॑ । ए॒कम् । इत् ।
 बृ॒हत् ।

त्रि॒ज्स्तु॑प् । गा॒य॒त्री । छ॒न्दा॑सि॒ सर्वा॑ । ता । य॒मे ।

आ॑हि॒ता ॥ १६ ॥

२३

म. १०. सू. ३४

प्रावेपा इति चतुर्दशर्चं [तृतीयेऽनुवाके] पञ्चमं सूक्तमैलूपस्य
 कथपस्यापै मुजवतः पुत्रस्याक्षास्यस्य वा । सप्तमी जगती शिष्टास्त्रयोदश
 त्रिष्टुभः । अत्र द्वादश्यक्षान् स्तौति नवम्याद्या च सप्तमी [च] । अतस्ता-
 स्तद्देवत्याः । त्रयोदशी कृपि स्तौति । अतस्तस्याः सा देवता । एवं पञ्च
 गताः । शिष्टाभिर्नवभिः कितवोऽप्ताश्च निन्द्यन्ते अतस्ता अपि तद्देवत्याः ।
 गतो विनियोगः ॥

प्रावेपा मा बृहतो मादयन्ति प्रवातेजा इरिणे वर्वतानाः ।

सोमस्येव मौजवतस्य भक्षो विभीदको जागृविर्मह्यमच्छान्

॥ १ ॥

प्रावेपाः । मा । बृहतः । मादयन्ति । प्रवातेजाः ।

इरिणे । वर्वतानाः ।

सोमस्येव । मौजवतस्य । भक्षः । विभीदकः ।

जागृविः । मह्यम् । अच्छान् ॥ १ ॥

न मा मिमेथ न जिहीळ एषा शिवा सखिभ्य उत

मह्यमासीत् ।

अक्षस्याहमेकपरस्य हेतोरनुव्रतामप जायामरोधम् ॥ २ ॥

न । मा । मिमेथ । न । जिहीळे । एषा । शिवा ।

सखिऽभ्यः । उत । मह्यम् । आसीत् ।

अक्षस्य । अहम् । एकऽपरस्य । हेतोः । अनुऽन्नताम् ।

अप । जायाम् । अरोधम् ॥ २ ॥

द्वेष्टि । इवभूरप । जाया । रुणद्धि । न । नायितो विन्दते मडितारम् ।

अश्वस्यैव जरतो वस्यस्य नाहं विन्दामि कितवस्य भोगम्

॥ ३ ॥

द्वेष्टि । इवभूः । अप । जाया । रुणद्धि । न । नायितः ।

विन्दते । मडितारम् ।

अश्वस्यऽद्वय । जरतः । वस्यस्य । न । अहम् । विन्दामि ।

कितवस्य । भोगम् ॥ ३ ॥

अन्ये जायां परि मुशन्त्यस्य यस्यागुधद्वेदने वाज्यक्षः ।

पिता माता भ्रातर एनमाहुनं जानीमो नयता यदमेतम्

॥ ४ ॥

अन्ये । जायाम् । परि । मृशन्ति । अस्य । यस्य ।

अगृधत् । वेदने । वाजी । अक्षः ।

पिता । माता । भ्रातरः । एनम् । आहुः । न ।

जानीमः । जयत । बद्धम् । एतम् ॥ ४ ॥

यवादीध्ये न दविषाण्येभिः परायद्बुधोऽव हीये सखिभ्यः ।

न्युप्ताश्च बभ्रवो वाचमकृतं एमीदेवां निष्कृतं जारिणीव

॥ ५ ॥

यत् । आऽदीध्ये । न । दविषाणि । एभिः । परायत्भ्यः ।

अव । हीये । सखिभ्यः ।

निऽउप्ताः । च । बभ्रवः । वाचम् । अकृत । एमि । इत् ।

एयाम् । निऽकृतम् । जारिणीऽइव ॥ ५ ॥

सभामेति कितवः पृच्छमानो जेष्यामीति तन्वा इ द्रुशुजानः ।

अक्षासो अस्य वि तिरन्ति कर्म प्रतिदीप्ते दधत आ कृतानि

स॒भाम् । ए॒ति । कि॒तवः । पृ॒च्छ॒मा॒नः । जे॒ष्या॒मि । इति॑ ।

त॒न्वा । शू॒गु॒जा॒नः ।

अ॒क्षा॒सः । अ॒स्य । वि । ति॒र॒न्ति । का॒मम् । प्र॒ति॒ऽदी॒प्ने ।

द॒ध॒तः । आ । कृ॒ता॒नि ॥ ६ ॥

अ॒क्षा॒स इ॒द॒ङ्कु॒शि॒नो॑ नि॒तो॒दि॒नो॑ नि॒कृ॒त्वा॒न॒स्त॒प॒ना॒स्ता॒प॒यि॒ष्ण॒वः ।

कु॒मा॒र॒वे॒ष्णा॒ ज॒य॒तः॑ पु॒न॒र्ह॒णो॑ म॒ध्वा॒ संपू॒क्ताः॑ कि॒त॒व॒स्य॑

व॒र्ह॒णा ॥ ७ ॥

अ॒क्षा॒सः । इत् । अ॒ङ्कु॒शि॒नः । नि॒ऽतो॒दि॒नः । नि॒ऽकृ॒त्वा॒नः ।

त॒प॒नाः । ता॒प॒यि॒ष्ण॒वः ।

कु॒मा॒र॒वे॒ष्णाः॑ । ज॒य॒तः॑ । पु॒न॒ऽह॒नः॑ । म॒ध्वा । स॒मू॒ऽपू॒क्ताः॑ ।

कि॒त॒व॒स्य॑ । व॒र्ह॒णा ॥ ७ ॥

त्रि॒प॒ञ्चा॒शः॑ क्री॒ळ॒ति॒ या॒त ए॒षां दे॒व॒इ॒व स॒वि॒ता स॒त्य॒ध॒र्मा ।

उ॒ग्र॒स्य॑ चि॒न्म॒न्य॒वे॒ ना न॑म॒न्ते॒ राजा॑ चि॒दे॒भ्यो॒ नम॑ इ॒त्कृ॒णो॒ति॑

॥ ८ ॥

त्रि॒ष्पञ्चा॒शः । क्री॒ळति॑ । व्रातः॑ । ए॒षाम् । देवः॑ऽइव ।
स॒वि॒ता । स॒त्यध॑र्मा ।

उ॒ग्रस्य॑ । चि॒त् । म॒न्यवे॑ । न । न॒म॒न्ते । राजा॑ । चि॒त् ।
ए॒म्यः । नमः॑ । इत् । कृ॒णोति॑ ॥ ८ ॥

नी॒चा व॑र्तन्त उ॒परि॑ स्फुरन्त्यह॒स्तासो॑ हस्त॑वन्तं सहन्ते ।
दि॒व्या अ॒ङ्ग॒रा इ॒रिणे॑ न्यु॒प्ताः शी॒ताः स॒न्तो हृ॒दयं॑ निर्वहन्ति
॥ ९ ॥

नी॒चा । व॑र्त॒न्ते । उ॒परि॑ । स्फुर॒न्ति । अ॒ह॒स्तासः॑ ।
हस्त॑वन्तम् । स॒ह॒न्ते ।

दि॒व्याः । अ॒ङ्ग॒राः । इ॒रिणे॑ । नि॒ऽउ॒प्ताः । शी॒ताः । स॒न्तः ।
हृ॒दय॑म् । निः । द॒ह॒न्ति ॥ ९ ॥

जा॒या त॑प्यते कि॒तव॑स्य ही॒ना मा॒ता पु॒त्रस्य॑ च॒रतः॑ य॒व
स्थि॒त् ।

शृ॒णा॒या वि॒म्य॒र्द्धन॑मिच्छ॒मानो॒ऽन्येषा॑मस्त॒मुप॑ न॒पत॑मेति
॥ १० ॥

जा॒या । त॒प्य॒ते । कि॒त॒व॒स्य॑ । ही॒ना । मा॒ता । पु॒त्र॒स्य॑ ।

च॒र॒तः । क॒व॒ । स्वि॒त् ।

धृ॒ण॒ऽवा । वि॒भ्य॑त् । ध॒न॒म् । इ॒च्छ॒मा॒नः । अ॒न्ये॒षा॒म् ।

अ॒स्त॒म् । उ॒प॒ । न॒क्त॒म् । ए॒ति ॥ १० ॥

स्त्रि॒यं दृ॒ष्ट्वा॒य कि॒त॒वं त॒ता॒पा॒न्ये॒षां जा॒यां सु॒कृ॒तं च॒ यो॒नि॒म् ।

पू॒र्वा॒ह्णे अ॒श्वान्यु॒यु॒जे हि॒ ब॒भ्रू॒न्त्सो अ॒ग्ने॒र॒न्ते दृ॒ष॒लः प॒पा॒द

॥ ११ ॥

स्त्रि॒यम् । दृ॒ष्ट्वा॒य । कि॒त॒व॒म् । त॒ता॒प॒ । अ॒न्ये॒षा॒म् । जा॒या॒म् ।

सु॒कृ॒त॒म् । च॒ । यो॒नि॒म् ।

पू॒र्वा॒ह्णे । अ॒श्वान् । यु॒यु॒जे । हि॒ । ब॒भ्रू॒न् । सः । अ॒ग्नेः ।

अ॒न्ते । दृ॒ष॒लः । प॒पा॒द ॥ ११ ॥

यो यः से॒ना॒नी॒र्म॒ह॒तो ग॒ण॒स्य॑ रा॒जा घ्रा॒त॒स्य॑ प्र॒य॒मो ब॒भू॒व ।

त॒स्मै कृ॒णो॒मि न॒ ध॒ना द॒ण॒ध्मि व॒शा॒हं प्रा॒ची॒स्त॒दृ॒तं द॒दामि॑

॥ १२ ॥

यः । वः । सेनाऽनीः । महतः । गणस्य । राजा । व्रातस्य ।

प्रथमः । वभूव ।

तस्मै । कृणोमि । न । घना । रुणध्मि । दश । अहम् ।

प्राचीः । तत् । ऋतम् । वदामि ॥ १२ ॥

अक्षैर्मा दीव्यः कृपिमिक्कृषस्व वित्ते रमस्व बहु मन्यमानः ।

तत्र गावः कितव तत्र जाया तन्मे वि चष्टे सवितायमयः

॥ १३ ॥

अक्षैः । माः । दीव्यः । कृपिम् । इत् । कृपस्व । वित्ते ।

रमस्व । बहु । मन्यमानः ।

तत्र । गावः । कितव । तत्र । जाया । तत् । मे । वि ।

चष्टे । सविता । अयम् । अयः ॥ १३ ॥

मित्रं कृणुध्वं खलु मृळता नो मा नो घोरेण चरताभि

घृणु ।

नि वो नु मन्युविशतामरातिरन्यो बभ्रूणां प्रसितो न्वस्तु

॥ १४ ॥

मि॒त्रम् । कृ॒णु॒ध्वम् । खलु॑ । मृ॒ळत॑ । नः । मा । नः ।
 घो॒रेण॑ । च॒रत॑ । अ॒भि । धृ॒ष्णु ।
 नि । वः । नु । म॒न्युः । वि॒शता॑म् । अ॒रातिः॑ । अ॒न्यः ।
 व॒भ्रू॒णाम् । प्र॒ज॒सिती॑ । नु । अ॒स्तु ॥ १४ ॥

२४

म. १०. सू. ७५

प्र सु व इति नवर्चं [पठेऽनुवाके] सप्तमं सूक्तम् । प्रियमेधपुत्रस्य
 सिन्धुक्षित आर्घं जागत नदीदेवताकम् । गतो विनियोगः ॥

प्र सु व॑ अ॒सो म॒हि॒मान॑मु॒त्तमं॑ का॒रुर्वो॑चाति॒ स॒दने॑ वि॒वस्व॑तः ।
 प्र स॒प्तस॑प्त॒ त्रेधा॑ हि च॒क्रमुः॑ प्र सृ॒त्वरी॑णा॒मति॑ सिन्धु॒रोज॑सा
 ॥ १ ॥

प्र । सु । वः । आ॒पः । म॒हि॒मान॑म् । उ॒त्त॑मम् । का॒रुः ।
 वो॒चा॒ति । स॒दने॑ । वि॒वस्व॑तः ।
 प्र । स॒प्त॑स॒प्त । त्रे॒धा । हि । च॒क्रमुः॑ । प्र । सृ॒त्वरी॑णाम् ।
 अ॒ति । सिन्धुः॑ । ओ॒ज॑सा ॥ १ ॥

प्र तेऽरद्वरुणो यातवे पथः सिन्धो यद्वार्जा अभ्यद्रवस्त्वम् ।
 भूम्या अधि प्रवता यासि सानुना यदेषामग्रं जगतामिरज्यसि
 ॥ २ ॥

प्र । ते । अरदत् । वरुणः । यातवे । पथः । सिन्धो इति ।
 यत् । वाजान् । अभि । अद्रवः । त्वम् ।
 भूम्याः । अधि । प्रवता । यासि । सानुना । यत् । एषाम् ।
 अग्रम् । जगताम् । इरज्यसि ॥ २ ॥

दिवि स्वनो यतते भूम्योपर्यनन्तं शुष्ममुदिर्यति भानुना ।
 अभ्रादिव प्र स्तनयन्ति वृष्टयः सिन्धुर्यदेति वृषभो न
 रोरुवत् ॥ ३ ॥

दिवि । स्वन. । यतते । भूम्या । उपरि । अनन्तम् । शुष्मम् ।
 उत् । इर्यति । भानुना ।
 अभ्रात्इव । प्र । स्तनयन्ति । वृष्टयः । सिन्धुः । यत् ।
 एति । वृषभः । न । रोरुवत् ॥ ३ ॥

अ॒भि त्वा॑ सि॒न्धो शिशु॑मि॒न्न मा॒तरो॑ वा॒श्रा अ॒र्पन्ति॑ प॒य॒सेव॑
धे॒नवः॑ ।

रा॒जेव॑ यु॒ध्वा न॒यसि॑ त्वमि॒त्तिचो॑ यदा॒साम॑ग्रं प्र॒वता॑मि॒नक्ष॑सि
॥ ४ ॥

अ॒भि । त्वा॑ । सि॒न्धो इति॑ । शिशु॑म् । इत् । न । मा॒तरः ।
वा॒श्राः । अ॒र्पन्ति॑ । प॒यसा॑ऽइव । धे॒नवः ।
रा॒जाऽइव॑ । यु॒ध्वा । न॒यसि॑ । त्वम् । इत् । सि॒चो । यत् ।
आ॒साम् । अ॒ग्रम् । प्र॒ज्वता॑म् । इ॒नक्ष॑सि ॥ ४ ॥

इ॒मं मे॑ ग॒ङ्गे य॒मुने॑ सर॒स्वति॑ शु॒तुद्रि॑ स्तो॒मं स॒चता॑ प॒रु॒ण्या ।
अ॒सि॒व॒न्या म॑रु॒द्वृधे॑ वि॒तस्त॒यार्जी॑की॒ये शृ॒णु॒ह्या सु॒पोम॑या
॥ ५ ॥

इ॒मम् । मे॑ । ग॒ङ्गे । य॒मुने॑ । सर॒स्वति॑ । शु॒तुद्रि॑ । स्तो॒मम् ।
स॒च॒त । प॒रु॒णि । आ ।

अ॒गि॒व॒न्या । म॒रु॒त्स्वृ॒धे । वि॒तस्त॑या । आ॒र्जी॑की॒ये । शृ॒णु॒हि ।
आ । सु॒ज्जोम॑या ॥ ५ ॥

तृ॒ष्टा॑म॒या प्र॒थमं॑ या॒तवे॑ स॒ज्जः॑ सु॒सर्त्वा॑ र॒सया॑ श्वे॒त्या त्या ।
 त्वं सि॒न्धो कु॒भया॑ गो॒मतीं॑ क्रुमु॑ मे॒हत्वा॑ स॒रथं॑ याभि॒रीय॑से
 ॥ ६ ॥

तृ॒ष्टा॑म॒या । प्र॒थमम् । या॒तवे॑ । स॒ज्जः । सु॒सर्त्वा॑ ।
 र॒सया॑ । श्वे॒त्या । त्या ।
 त्वम् । सि॒न्धो इति॑ । कु॒भया॑ । गो॒मतीम् । क्रुमुम् ।
 मे॒हत्वा॑ । स॒रथम् । याभिः॑ । ई॒यसे ॥ ६ ॥

ऋ॒जी॒त्येनी॑ रु॒शती॑ म॒हि॒त्वा परि॑ ज्रया॑सि भ॒रते॑ रजा॑सि ।
 अ॒द॒ब्धा सि॒न्धुर॑प॒साम॑प॒स्तमा॑श्वा न चि॒त्रा व॑पु॒षीव॑ दर्श॒ता
 ॥ ७ ॥

ऋ॒जी॒ती । एनी॑ । रु॒शती॑ । म॒हि॒त्वा । परि॑ । ज्रया॑सि ।
 भ॒रते॑ । रजा॑सि ।
 अ॒द॒ब्धा । सि॒न्धुः । अ॒पसा॑म् । अ॒पःस्त॑मा । अ॒श्वा । न ।
 चि॒त्रा । व॑पु॒षीव॑ । दर्श॒ता ॥ ७ ॥

स्व॒श्वा॑ सि॒न्धुः॑ सु॒रया॑ सु॒वासा॑ हि॒र॒ण्ययी॑ सु॒कृता॑ वा॒जिनी॑वती ।
 ऊ॒र्णा॑वती यु॒वतिः॑ सी॒लमा॑वत्यु॒ताधि॑ वस्ते सु॒भगा॑ म॒धुवृ॑धम्
 ॥ ८ ॥

सु॒अ॒श्वा । सि॒न्धुः । सु॒रया॑ । सु॒वासाः । हि॒र॒ण्ययी॑ ।
 सु॒कृता॑ । वा॒जिनी॑वती ।
 ऊ॒र्णा॑वती । यु॒वतिः । सी॒लमा॑वती । उ॒त । अ॒धि ।
 वस्ते॑ । सु॒भगा॑ । म॒धुवृ॑धम् ॥ ८ ॥

सु॒खं रथं॑ यु॒युजे॑ सि॒न्धुर॑श्विनं तेन वाजं स॒निप॑दस्मिन्ना॒जौ ।
 म॒हान्द्र॑स्य म॒हिमा॑ प॒नस्य॑तेऽव॒धस्य॑ स्वय॒शसो॑ वि॒र॒प्तिनः॑
 ॥ ९ ॥

मु॒खम् । रथं॑ । यु॒युजे॑ । सि॒न्धुः । अ॒श्विन॑म् । तेन॑ ।
 वा॒जम् । स॒निप॑त् । अ॒स्मिन् । आ॒जौ ।
 म॒हान् । हि॑ । अ॒स्य । म॒हिमा॑ । प॒नस्य॑ते । अ॒व॒धस्य॑ ।
 स्वय॑शसः । वि॒र॒प्तिनः॑ ॥ ९ ॥

२५

म. १०. सू. ८२

चक्षुष इति सप्तचंम् [पठेज्जुवाके] चतुर्दशं सूक्तं भुवनपुत्रस्य
विश्वकर्मण आपं त्रेष्टुभं विश्वकर्मदेवस्यम् । गतः सूक्तविनियोगः ॥

चक्षुषः पिता मनसा हि धीरो धृतमेने अजनन्नमन्माने ।

यदेवन्ता अददृहन्त पूर्वं आदिद् द्यावापृथिवी अप्रयेताम् ॥ १ ॥

चक्षुषः । पिता । मनसा । हि । धीरः । धृतम् । एने इति ।

अजनत् । नमन्माने इति ।

यदा । इत् । अन्ताः । अददृहन्त । पूर्वं । आत् । इत् ।

द्यावापृथिवी इति । अप्रयेताम् ॥ १ ॥

वैश्वकर्मणस्य पशोर्हविष एपानुवाक्या ॥

विश्वकर्म विमना आद्विहाया धाता विधाता परमोत्
संदृक् ।

तेषामिष्टानि समिषा मदन्ति यत्रा सप्तऋषोन् पर एकमाहुः

वि॒श्वऽकर्मा॑ । वि॒ष्म॑नाः । आ॒त् । वि॒ष्ठा॑याः । धा॒ता ।

वि॒ष्ठा॒ता । प॒र॒मा । उ॒त । स॒म्ऽदृ॒क् ।

ते॒षाम् । इ॒ष्टानि॑ । स॒म् । इ॒षा । म॒द॒न्ति॑ । यत्र॑ ।

स॒प्तऽऋ॒षीन् । प॒रः । ए॒कम् । आ॒हुः ॥ २ ॥

पूर्वोक्त एव पशौ पुरोडाशस्य यो न पितृत्येषा याज्या ॥

यो नः॑ पि॒ता ज॒नि॒ता यो वि॒धा॒ता धा॒मानि॑ वे॒द भुव॑नानि
वि॒श्वा ।

यो दे॒वाना॑ नाम॒घा ए॒क ए॒व तं संप्र॑श्नं भुव॑ना यन्त्य॒न्या
॥ ३ ॥

यः । नः॑ । पि॒ता । ज॒नि॒ता । यः । वि॒ष्ठा॒ता । धा॒मानि॑ ।
वे॒द । भुव॑नानि । वि॒श्वा ।

यः । दे॒वाना॑म् । ना॒म॒घाः । ए॒कः । ए॒व । तम् ।
स॒म्प्र॑श्नम् । भुव॑ना । यन्ति॑ । अ॒न्या ॥ ३ ॥

त आयजन्त द्रविणं समस्मा ऋषयः पूर्वं जरितारो न भूना ।

असूते सूते रजसि निपत्ते ये भूतानि समकुण्वन्निमानि ॥ ४ ॥

ते । आ । अयजन्त । द्रविणम् । सम् । अस्मै । ऋषयः ।

पूर्वं । जरितारः । न । भूना ।

असूते । सूते । रजसि । निपत्ते । ये । भूतानि ।

समकुण्वन् । निमानि ॥ ४ ॥

परो दिवा पर एना पृथिव्या परो देवेभिरसुरैर्यवस्ति ।

कं स्विद् गर्भं प्रथमं दध्रे आपो यत्र देवाः समपश्यन्त विश्वे

॥ ५ ॥

परः । दिवा । परः । एना । पृथिव्या । परः । देवेभिः ।

असुरैः । यत् । अस्ति ।

कम् । स्विद् । गर्भम् । प्रथमम् । दध्रे । आपः । यत्र ।

देवाः । समपश्यन्त । विश्वे ॥ ५ ॥

तमिद् ग॒र्भं प्रथ॑मं द॒ध्ने आपो॑ यत्र दे॒वाः सम॑गच्छन्त॒ विश्वे॑ ।
 अ॒जस्य॑ नाभा॒वध्यैक॑मर्पितं॒ यस्मिन्वि॑श्वानि॒ भुव॑नानि तस्थुः
 ॥ ६ ॥

तम् । इत् । गर्भम् । प्रथमम्- । दध्ने । आपः । यत्र ।
 देवाः । सम्अगच्छन्त । विश्वे ।
 अजस्य । नाभौ । अधि । एकम् । अर्पितम् । यस्मिन् ।
 विश्वानि । भुवनानि । तस्थुः ॥ ६ ॥

न तं वि॒दाथ ॥ इ॒मा ज॒जाना॑न्यद्यु॒ष्माक॑मन्तरं॒ बभूव॑ ।
 नी॒हा॒रेण॑ प्रावृ॒ता ज॒ल्प्या चा॒सुतृ॑ष उ॒वय॑शासश्चरन्ति ॥ ७ ॥

न । तम् । विदाथ । यः । इमा । जजान । अन्यत् ।
 युष्माकम् । अन्तरम् । बभूव ।
 नीहारेण । प्रावृताः । जल्प्या । च । असुतृषः । उवयशासः ।
 चरन्ति ॥ ७ ॥

२६

म. १०. सू. ९५

हये जाय इत्यष्टादशर्चम् [अष्टमेऽनुवाके] पञ्चमं मूर्त्तं त्रैष्टुभम् ।
 हये जाये, इपुनं श्रिये, या मुज्जिणं, कदा मूनुः, सुदेवो अद्य, अन्तरिक्षप्रां,
 सचा यदासु जहतीष्वित्याद्यास्तिस्रश्चेति नवर्चः (१, ३, ६, १२, १४,
 १७, ८-१०) ऐलस्य पुरुरवसो वाक्यानि । अतस्तासा स ऋषिः ।
 शिष्टा नवोर्वज्या वाक्यानि । अतस्तासु सपिका । उभयोर्वक्येषु योऽर्थः
 प्रतिपाद्यते सा देवता । गतो विनियोगः ॥

[पुरुरवाः --]

हये जाये मनसा तिष्ठ घोरे वचांसि मिश्रा कुणवावहै नु ।

न नौ मन्त्रा अनुदितास एते मयस्करन् परतरे चनाहन्

॥ १ ॥

हये । जाये । मनसा । तिष्ठ । घोरे । वचांसि । मिश्रा ।

कुणवावहै । नु ।

न । नौ । मन्त्राः । अनुदितासः । एते । मयः । करन् ।

परतरे । चन । अहन् ॥ १ ॥

[उर्वशी--]

कि॒मे॒ता वा॒चा कृ॒णवा॒ तवा॒हं प्रा॒क्रमि॒षमु॒पसा॒मप्रि॒येव ।

पु॒रुर॒वः पुन॒रस्तं॒ परे॒हि दुरा॒पना॒ वात॑इ॒वाह॑मस्मि ॥ २ ॥

किम् । ए॒ता । वा॒चा । कृ॒ण॒वा । तव॑ । अ॒हम् । प्र ।

अ॒क्र॒मि॒षम् । उ॒प॒सा॒म् । अ॒ग्रि॒याऽइ॒व ।

पु॒रुर॒वः । पुनः॑ । अ॒स्तम् । परा॑ । इ॒हि । दुः॒आ॒प॒ना ।

वा॒तःऽइ॒व । अ॒हम् । अ॒स्मि ॥ २ ॥

[पु॒रुर॒वाः—]

इ॒पुनं॑ श्रि॒य इ॒पुधे॑र॒सना॒ गो॒षाः श॒त॒सा न रं॒हिः ।

अ॒वी॒रे क॒र्ता वि॑ द॒विद्यु॑त्त॒क्षो॒रा न मा॒युं चि॑त॒यन्त॒ धुन॑यः ॥ ३ ॥

इ॒पुः । न । श्रि॒ये । इ॒पुऽधेः॑ । अ॒स॒ना । गो॒ऽसाः॑ ।

श॒त॒ऽसाः॑ । न । रं॒हिः ।

अ॒वी॒रे । क॒र्ता । वि॑ । द॒वि॒द्यु॒त्तत् । न । उ॒रा । न ।

मा॒युम् । चि॒त॒यन्त॑ । धुन॑यः ॥ ३ ॥

[उवेशी—]

सा वसु दधती श्वशुराय वय उपो यदि वष्टयन्तिगृहात् ।

अस्तं ननक्षे यस्मिञ्चाकन् ॥ ४ ॥

सा । वसु । दधती । श्वशुराय । वयः । उपः । यदि ।
वष्टि । अन्तिगृहात् ।

अस्तम् । ननक्षे । यस्मिन् । चाकन् । ॥ ४ ॥

पुरुषोऽनु ते केतमायं राजा मे वीर तन्वस्तदासीः ॥ ५ ॥

पुरुषः । अनु । ते । केतम् । आयम् । राजा । मे ।
वीर । तन्वः । तत् । आसीः ॥ ५ ॥

[पुरुषाः—]

या सुजृणिः श्रेणिः सुम्नआपिहृदेचक्षुर्न ग्रन्थिनी चरण्युः ।

ता अञ्जयोऽरुणयो न सल्लुः धिये गावो न घेनवोनवन्त ॥ ६ ॥

या । सु॒ऽजृ॒णिः । श्रे॒णिः । सु॒म्नेऽअ॒पिः । ह॒देऽचक्षुः । न ।

ग्र॒न्थिनी । च॒र॒ण्युः ।

ताः । अ॒ञ्जयः । अ॒रु॒णयः । न । स॒सुः । श्रि॒ये । गावः ।

न । धे॒नवः । अ॒न॒व॒न्त ॥ ६ ॥

[उवंशी—]

सम॑स्मिञ्जाय॑मान आस॑त ग्ना उ॒तेम॑वर्ध॑न्नद्य॑ः स्व॒गूर्ताः ।

म॒हे य॒त्वा पु॒रुर॒वो र॒णाया॑वर्ध॑यन्द्दस्यु॒हत्या॑य दे॒वाः ॥ ७ ॥

सम् । अ॒स्मिन् । जा॑यमाने । आ॒स॒त । ग्नाः । उ॒त ।

ई॒म् । अ॒व॒र्ध॒न् । न॒द्यः । स्व॒गूर्ताः ।

म॒हे । य॒त् । त्वा । पु॒रुर॒व । र॒णाय॑ । अ॒व॒र्ध॑यन् ।

द॒स्यु॒हत्या॑य । दे॒वाः ॥ ७ ॥

[पुरुरवाः—]

स॒च्चा य॒दामु॑ ज॒हतो॑ष्वत्क॒ममा॑नुषी॒षु मा॑नुषो नि॒पेवे॑ ।

अप॑ स्म म॒त्तुर॑स॒न्ती न भु॑ज्यु॒स्ता अ॒ग्र॑सन् र॒यस्पृ॑शो ना॒श्वाः ॥ ८ ॥

सचा॑ । यत् । आ॒सु । जह॑तीषु । अत्क॑म् । अमा॑नुपीषु ।
मानु॑पः । नि॒ऽसेवे॑ ।

अप॑ । स्म । मत् । तर॑सन्ती । न । भु॒ज्युः । ताः । अत्र॑सन् ।
रय॑ऽस्पृशः । न । अश्वाः॑ ॥ ८ ॥

यदा॑सु मर्ता॑ अ॒मृता॑सु नि॒स्पृक् स॑ क्षो॒णीभिः॑ क्रतु॑भिर्न॑ पृ॒ङ्क्ते ।
ता आ॒तयो॑ न त॒न्वः शु॒म्भत॑ स्वा अश्वा॑सो न क्री॒ळयो॑
द॒न्दशानाः॑ ॥ ९ ॥

यत् । आ॒सु । मर्तः॑ । अ॒मृता॑सु । नि॒स्पृक् । सम् ।
क्षो॒णीभिः॑ । क्रतु॑भिः । न । पृ॒ङ्क्ते ।
ताः । आ॒तयः॑ । न । त॒न्वः । शु॒म्भत॑ । स्वाः । अश्वा॑सः ।
न । क्री॒ळयः॑ । द॒न्दशानाः॑ ॥ ९ ॥

वि॒द्युन्न॑ या प॒तन्ती॑ द॒विद्यो॑ऽद्व॒रन्ती॑ मे॒ अप्या॑ काम्या॑नि ।

जनि॑ष्टो अ॒पो न॒र्यः सुजा॑तः प्रोर्व॑शी॑ तिर॒त दी॒र्घमा॑युः ॥ १० ॥

वि॒द्युत् । न । या । प॒त॒न्ती । द॒वि॒द्योत् । भ॒र॒न्ती । मे ।

अ॒प्या । का॒म्या॒नि ।

ज॒नि॒ष्टो इति॑ । अ॒पः । न॒यः । सु॒ज्जा॒तः । प्र । उ॒र्व॒शी ।

ति॒र॒स्त । दी॒र्घम् । आ॒युः ॥ १० ॥

[उ॒र्व॒शी--]

ज॒ज्ञि॒ष इ॒त्या गो॒पी॒ध्या॒य हि द॒धाय॑ तत्पु॒रु॒र॒वो म॒ ओजः॑ ।

अ॒शा॒सं त्वा वि॒दु॒षी स॒स्मिन्न॒ह॒न् म॒ आ॒शृ॒णोः कि॒म॒भु॒ग्वा॒सि

॥ ११ ॥

ज॒ज्ञि॒षे । इ॒त्या । गो॒पी॒ध्या॒य । हि । द॒धाय॑ । तत् ।

पु॒रु॒र॒वः । मे । ओजः॑ ।

अ॒शा॒सम् । त्वा । वि॒दु॒षी । स॒स्मिन् । अ॒ह॒न् । न । मे॑ ।

.. आ । अ॒शृ॒णोः । किम् । अ॒भुक् । व॒दा॒सि ॥ ११ ॥

[पुरुषाः—]

कदा॑ सूनुः॑ पितरं॑ जात॑ इच्छाञ्चक्रन्नाश्रु॑ वर्तयद्विजानन् ।

को दम्पती॑ समनसा॑ वि यूयोदध॑ यदग्निः॑ श्वशुरेषु॑ दीदयत्

॥ १२ ॥

कदा । सूनुः । पितरम् । जातः । इच्छात् । चक्रन् । न ।

अश्रु । वर्तयत् । विजानन् ।

कः । दम्पती इति दम्पती । समनसा । वि । यूयोत् ।

अध । यत् । अग्निः । श्वशुरेषु । दीदयत् ॥ १२ ॥

[उवंशी—]

प्रति॑ ब्रवाणि॑ वर्तयते॑ अश्रु॑ चक्रन्न॑ क्रन्ददा॑ध्ये शिवार्ये॑ ।

प्र तत्ते॑ हिनवा॑ यत्ते॑ अस्मे परे॑ह्यस्तं॑ नहि॑ मूर॑ मापः॑ ॥ १३ ॥

प्रति । ब्रवाणि । वर्तयते । अश्रु । चक्रन् । न । क्रन्दत् ।

आध्ये । शिवार्ये ।

प्र । तत् । ते । हिनव । यत् । ते । अस्मे इति । परा । इहि ।

अस्तम् । नहि । मूर । मा । आपः ॥ १३ ॥

[पुरुखाः—]

सु॒दे॒वो अ॒द्य प्र॒प॒ते॒दना॑वृ॒त्परा॑वतं॒ पर॒मां गन्त॒वा उ॑ ।

अ॒ध॒ा शयी॑त नि॒ऋ॒ते॒रुप॑स्थेऽर्ध॒नं वृ॒का र॒भ॒सासो॑ अ॒द्युः ॥ १४ ॥

सु॒दे॒वः । अ॒द्य । प्र॒प॒ते॒त् । अ॒ना॒वृ॒त् । प॒रा॒ऽव॒त॒म् ।

प॒र॒मा॒म् । गन्त॒वै । ऊँ इति॑ ।

अ॒ध॒ । शयी॑त । निःऽऋ॒तेः । उ॒प॒ऽस्थे॑ । अ॒ध॒ । ए॒न॒म् ।

वृ॒काः । र॒भ॒सा॒सः । अ॒द्युः ॥ १४ ॥

[उर्वशी—]

पु॒रु॒खो मा॑ मृ॒था मा॑ प्र प॒प्तो मा॑ त्वा वृ॒कासो॑ अ॒शि॒वास॑
उ क्षन् ।

न वै स्त्रै॑णानि स॒ख्यानि॑ सन्ति सा॒लावृ॑काणां हृद॒यान्ये॑ता ॥ १५ ॥

पु॒रु॒खः । मा॑ । मृ॒थाः । मा॑ । प्र॑ । प॒प्तः । मा॑ । त्वा॑ ।

वृ॒का॒सः । अ॒शि॒वासः॑ । ऊँ इति॑ । क्षन् ।

न॑ । वै॑ । स्त्रै॑णानि । स॒ख्या॒नि॑ । स॒न्ति॑ । सा॒ला॒वृ॒का॒णाम् ।

हृद॒या॒नि॑ । ए॒ता ॥ १५ ॥

यद्विरूपाचरं मर्त्येष्ववसं रात्रीः शरदश्चतस्रः ।

घृतस्य स्तोकं सकृदह्ण आशनां तादेवेदं तातृपाणा चरामि

॥ १६ ॥

यत् । विरूपा । अचरम् । मर्त्येषु । अवसम् । रात्रीः ।

शरदः । चतस्रः ।

घृतस्य । स्तोकम् । सकृत् । अह्णः । आशनाम् । तात् ।

एव । इदम् । तातृपाणा । चरामि ॥ १६ ॥

[पुरुषाः--]

अन्तरिक्षप्रां रजसो विमानीमुप शिक्षाम्युर्वशीं वसिष्ठः ।

उप त्वा रातिः मुकृतस्य तिष्ठाभि वर्तस्व हृदयं तप्यते मे ॥ १७ ॥

अन्तरिक्षप्राम् । रजसः । विमानीम् । उप । शिक्षामि ।

उर्वशीम् । वसिष्ठः ।

उप । त्वा । रातिः । मुकृतस्य । तिष्ठात् । नि ।

वर्तस्व । हृदयम् । तप्यते । मे ॥ १७ ॥

[उर्वशी—]

इति॑ त्वा दे॒वा इ॒म आ॑हु॒रै॒ल॒ यथे॑मे॒तद्भू॑वसि मृ॒त्यु॒बन्धुः॑ ।

प्र॒जा ते॑ दे॒वान् ह॒विषा॑ य॒जाति॑ स्व॒रं उ॒ त्वमपि॑ माद॒यासे ॥ १८ ॥

इति॑ । त्वा । दे॒वाः । इ॒मे । आ॒हुः । ऐ॒ल॒ । यथा॑ । ई॒म् ।

ए॒तत् । भव॑सि । मृ॒त्यु॒बन्धुः॑ ।

प्र॒जा । ते॑ । दे॒वान् । ह॒विषा॑ । य॒जाति॑ । स्वः॒ऽजे॑ ।

ऊँ इति॑ । त्वम् । अपि॑ । मा॒द॒या॒से ॥ १८ ॥

—०—

२७

म. १०. सू. १०८

किमिच्छन्तीत्येकादशचं [नवमेऽनुवाके] नवमं सूक्तं त्रैष्टुभम् । ऐन्द्रपुराहितस्य बृहस्पतेर्गोषु बलनाम्नोऽमुरस्य भटं पणिनामकैरसुरैरप-
हृत्य गुहाया निहितामु गतीषु बृहस्पतिप्रेरितेनेन्द्रेण गवामन्वेपणाय सरमा
नाम देवशुनी प्रेषिता । सा च महती नदीनुत्तीर्यं बलपुरं प्राप्य गुप्तस्थाने
नीतास्ता गा ददर्श । अथ तस्मिन्नन्तरे पणय इदं वृत्तान्तमवगच्छन्त एना
मित्रीकर्तुं संवादमकुर्वन् । तत्र प्रथमातृतीयाद्या अयुजोऽन्त्यावजिताः
पणीना वाक्यानि । अथ त ऋषय सरमा देवता । द्वितीयाचतुर्थ्याद्या
युज एकादशी च षट् सरमाया वाक्यानि । अतस्तासु सर्पिः पणयो देवता ।
गतो विनियोगः ॥

[पणयः—]

कि॒मि॒च्छन्ती॑ स॒रमा॑ प्रेद॒मान॑ इ॒दं दू॒रे ह्य॒ध्वा ज॒गुरिः॑ प॒राचैः॑ ।
कास्मेहि॑तिः का परि॑तक्म्यासीत्कथं र॒साया॑ अ॒तरः॑ पया॑सि ॥१॥

किम् । इ॒च्छन्ती॑ । स॒रमा॑ । प्र । इ॒दम् । आ॒न॒द् । दू॒रे ।
हि । अ॒ध्वा । ज॒गुरिः॑ । प॒राचैः॑ ।

का । अ॒स्मेहि॑तिः । का । परि॑तक्म्या । आ॒सीत् । क॒थम् ।
र॒सायाः॑ । अ॒तरः॑ । पया॑सि ॥ १ ॥

[सरमा—]

इन्द्र॑स्य दू॒तीरि॑पिता च॒रामि॑ म॒ह इ॒च्छन्ती॑ पणयो नि॒धीन्वः॑ ।
अ॒ति॒ष्क॒वो भि॒यसा॑ तन्न॑ आ॒व॒त्तया॑ र॒सायाः॑ अ॒तरं॑ पया॑सि ॥२॥

इन्द्र॑स्य । दू॒तीः । इ॒पि॒ता । च॒रामि॑ । म॒हः । इ॒च्छन्ती॑ ।
प॒ण॒यः । नि॒धीन् । वः ।

अ॒ति॒ष्क॒वः । भि॒यसा॑ । तत् । नः । आ॒व॒त् । तया॑ ।
र॒सायाः॑ । अ॒तर॒म् । पया॑सि ॥ २ ॥

[पणयः—]

कीदृ॒ङ्इन्द्रः॑ सर॒मे का दृ॒शीका॑ यस्ये॒दं दू॒तीर॑सरः परा॒कात् ।

आ च॒ गच्छा॑न्मि॒त्रमे॑ना दधा॒माथा॑ गवां॒ गोप॑तिर्नो भवा॒ति ॥३॥

कीदृ॒ङ् । इन्द्रः॑ । सर॒मे । का । दृ॒शीका॑ । यस्य॑ । इ॒दम् ।

दू॒तीः । अ॒सरः॑ । परा॒कात् ।

आ । च॒ । गच्छा॑त् । मि॒त्रम् । ए॒न । द॒धाम॑ । अथ॑ ।

गवा॑म् । गो॒प॒तिः । नः॑ । भ॒वा॒ति ॥ ३ ॥

[सरमा—]

नाहं॑ तं वे॒द द॒भ्यं द॒भत्स॑ यस्ये॒दं दू॒तीर॑सरं परा॒कात् ।

न तं गू॑हन्ति स्र॒वतो॑ ग॒भीरा॑ ह॒ता इ॒न्द्रेण॑ पणयः शय॒ध्वे ॥४॥

न । अ॒हम् । तम् । वे॒द । द॒भ्यम् । द॒भ॒त्स॑ । यस्य॑ । इ॒दम् ।

दू॒तीः । अ॒सरम्॑ । परा॒कात् ।

न । तम् । गू॑हन्ति । स्र॒वतः॑ । ग॒भी॒राः । ह॒ताः । इ॒न्द्रेण॑ ।

पण॑यः । शय॒ध्वे ॥ ४ ॥

[पणयः—]

इ॒मा गा॒वः सर॒मे या ऐ॒च्छः परि॑ दि॒वो अन्ता॑न्सुभगे॒ पत॑न्ती ।

कस्त॑ ए॒ना अव॑ सृ॒जादयु॑ध्व्यु॒तास्मा॑क॒मायु॑धा स॒न्ति ति॒ग्मा ॥ ५ ॥

इ॒माः । गा॒वः । सर॒मे । याः । ऐ॒च्छः । परि॑ । दि॒वः ॥

अन्ता॑न् । सु॒भगे॒ । पत॑न्ती ।

कः । ते । ए॒नाः । अव॑ । सृ॒जात् । अयु॑ध्वी । उ॒त ।

अ॒स्माक॑म् । आ॒यु॒धा । स॒न्ति । ति॒ग्मा ॥ ५ ॥

[सरमा—]

अ॒से॒न्या वः॑ पण॒यो वचा॑स्यनिष॒व्यास्त॒न्वः सन्तु॑ पा॒पीः ।

अधृ॑ष्टो व॒ एत॒वा अस्तु॑ प॒न्या बृ॒हस्प॑तिर्व॒ उभ॒या न मृ॑लात् ॥ ६ ॥

अ॒से॒न्या । वः॑ । पण॒यः । वचा॑सि । अ॒निष॒व्याः । त॒न्वः ।

सन्तु॑ । पा॒पीः ।

अधृ॑ष्टः । वः॑ । एत॒वै । अस्तु॑ । प॒न्याः । बृ॒हस्प॑तिः ।

वः॑ । उ॒भया॑ । न । मृ॒लात् ॥ ६ ॥

[पणयः—]

अ॒यं नि॒धिः सर॒मे अ॒द्रि॒बु॒ध्नो गो॒भि॒र॒श्वे॒भि॒र्वसु॑भि॒न्यृ॒ष्टः ।

रक्ष॑न्ति तं प॒णयो॒ ये सु॒गो॒पा रेकु॑ प॒दम॒ल॒क॒मा ज॒ग॒न्य ॥ ७ ॥

अ॒यम् । नि॒धिः । सर॒मे । अ॒द्रि॒बु॒ध्नः । गो॒भिः । अ॒श्वे॒भिः ।

वसु॑भिः । नि॒ऽश्रृ॒ष्टः ।

रक्ष॑न्ति । तम् । प॒णयः॑ । ये । सु॒गो॒पाः । रेकु॑ । प॒दम् ।

अ॒ल॒क॒म् । आ । ज॒ग॒न्य ॥ ७ ॥

[सरमा—]

ए॒ह ग॒म॒न्नु॒प॒यः सोम॑शि॒ता अ॒या॒स्यो अ॒ङ्गि॒र॒सो न॒व॒ग्वाः ।

त ए॒त॒मूर्ध्वं॑ वि भ॒ज॒न्त गो॒ना॒म॒थै॒तद्व॒चः प॒णयो॒ वम॑न्ति ॥ ८ ॥

अ॒ह । इ॒ह । ग॒म॒न् । ऋ॒प॒यः । सोम॑ऽशि॒ताः । अ॒या॒स्यः ।

अ॒ङ्गि॒र॒सः । न॒व॒ग्वाः ।

ते । ए॒त॒म् । ऊ॒र्ध्वम् । वि । भ॒ज॒न्त । गो॒ना॒म् । अ॒थ ।

ए॒तत् । व॒चः । प॒णयः॑ । वम॑न् । इत् ॥ ८ ॥

[पणयः—]

ए॒वा च॒ त्वं॑ स॒रम॑ आ॒जग॑न्थ प्र॒वा॒धि॒ता स॒ह॒सा दै॒व्ये॑न ।

स्व॒सा॒रं त्वा॑ कृ॒ण्वे॑ मा पु॒नर्गा॑ अप॒ ते ग॒वां सु॒भगे॑ भ॒जाम ॥९॥

ए॒व । च॒ । त्वम् । स॒र॒मे । आ॒ज॒ग॒न्थ । प्र॒ज्वा॒धि॒ता ।

स॒ह॒सा । दै॒व्ये॑न ।

स्व॒सा॒रम् । त्वा॒ । कृ॒ण्वे॑ । मा । पु॒नः । गाः । अप॒ । ते ।

ग॒वाम् । सु॒भ॒गे । भ॒जाम ॥ ९ ॥

[सरमा—]

नाहं॑ वे॒द भ्रा॒तृत्वं॑ नो स्व॒सृ॒त्वमि॑न्द्रो वि॒दुर॑ङ्गि॒रस॑श्च घो॒राः ।

गो॒का॒मा मे॑ अ॒च्छद॑य॒न्यदा॒यम॑पात् इ॒त प॑ण॒यो व॒री॒यः ॥१०॥

न । अ॒हम् । वे॒द । भ्रा॒तृ॒ज्त्वम् । नो॑ इति॑ । स्व॒सृ॒ज्त्वम् ।

इ॒न्द्रः । वि॒दुः । अ॒ङ्गि॒रसः । च॒ । घो॒राः ।

गो॒का॒माः । मे॒ । अ॒च्छद॑यन् । यत् । आ॒यम् । अप॒ । अतः॑ ।

इ॒त । प॑ण॒यः । व॒री॒यः ॥ १० ॥

दूर॑मित॒ पण॒यो वरी॑य॒ उद् गावो॑ यन्तु॒ मिन॒तीऋ॒तेन॑ ।

बृ॒हस्प॑तिर्या॒ अवि॑न्दन्नि॒गूळ्हाः॑ सोमो॒ ग्रावा॑ण॒ ऋष॑यश्च॒ विप्राः॑ ॥११॥

दूर॑म् । इ॒त् । प॒ण॒यः । वरी॑यः । उ॒त् । गावः॑ । य॒न्तु ।

मि॒न॒तीः । ऋ॒तेन॑ ।

बृ॒हस्प॑तिः । याः । अ॒वि॒न्दत् । नि॒गूळ्हाः । सोमः॑ ।

ग्रा॒वा॒णः । ऋ॒ष॒यः । च । वि॒प्राः ॥११॥

—०—

२८

म. १०. सू. ११७

न वेति नवर्चं [दशमेऽनुवाके] पञ्चमं सूक्तम् । भिक्षुर्नामाङ्गिरस
ऋषिः । प्रथमाद्वितीये जगत्यो शिष्टा सप्त त्रिष्टुभः । अत्र धनस्याश्रयस्य
च दानं स्तूयते । अतस्तदैत्यमिदम् । गतो विनियोगः ॥

न या॑ उ॒ दे॒वाः क्षु॒षमि॒द्वधं॑ ददु॒स्ता॒शित॑मु॒प गच्छ॑न्ति मृ॒त्यवः॑ ।

उ॒तो र॒यिः पु॒णतो॑ नो॒प द॑स्यत्यु॒तापु॑णन् म॒डितारं॑ न वि॒न्दते

न । वै । ऊँ इति । देवाः । क्षुधम् । इत् । वधम् । ददुः ।

उत् । आशितम् । उप । गच्छन्ति । मृत्यवः ।

उतो इति । रयिः । पृणतः । न । उप । दस्यति । उत् ।

अपृणन् । मडितारम् । न । विन्दते ॥ १ ॥

य आध्राय चकमानाय पित्वोऽन्नयान्सन् रफितायोपजग्मुषे ।

स्थिरं मनः कृणुते सेवते पुरोतो चित्स मडितारं न विन्दते ॥ २ ॥

यः । आध्राय । चकमानाय । पित्वः । अन्नज्वान् । सन् ।

रफिताय । उपजग्मुषे ।

स्थिरम् । मनः । कृणुते । सेवते । पुरा । उतो इति ।

चित् । सः । मडितारम् । न । विन्दते ॥ २ ॥

स इन्द्रोऽजो यो गृह्वे ददात्यन्नकामाय चरते कृशाय ।

अरमस्मै भवति यामहता उतापरीपु कृणुते सखायम् ॥ ३ ॥

सः । इत् । भोजः । यः । गृह्वे । ददाति । अन्नऽकामाय ।

चरते । कृशाय ।

अरम् । अस्मै । भवति । यामऽहूती । उत । अपरीपु ।

कृणुते । सखायम् ॥ ३ ॥

न स सखा यो न ददाति सख्ये सचाभुवे सचमानाय पित्वः ।

अपास्मात्प्रेषान्न तदोको अस्ति पुणन्तमन्यमरणं चिविच्छेत्

॥४॥

न । स । सखा । यः । न । ददाति । सख्ये । सचाऽभुवे ।

सचमानाय । पित्वः ।

अप । अस्मात् । प्र । इयात् । तत् । ओकः । अस्ति ।

पुणन्तम् । अन्यम् । अरणम् । चित् । इच्छेत् ॥ ४ ॥

पुणीयादिप्रापमानाय तव्यान्वाधीयांसमनु पश्येत् पन्याम् ।

ओ हि यतन्ते रघ्येव चक्रान्यमन्यमुप तिष्ठन्त रायः ॥५॥

पृणी॑यात् । इत् । ना॒ध॒मा॒नाय॑ । त॒व्यान् । द्रा॒धी॒यांस॑म् ।

अनु॑ । प॒श्ये॒त । प॒न्था॑म् ।

ओ इति॑ । हि । वर्त॑न्ते । र॒थ्याऽइ॒व । च॒क्रा । अ॒न्यम्ऽअ॒न्यम् ।

उप॑ । ति॒ष्ठ॒न्त । रा॒यः ॥ ५ ॥

भो॒ध॒म॒न्नं॑ वि॒न्दते॑ अ॒प्र॒चे॒ताः स॒त्यं ब्र॑वीमि व॒ध इत् स त॒स्य ।

ना॒र्य॒म॒णं पु॒ष्य॑ति नो स॒खायं॑ के॒वला॑घो भ॒वति॑ के॒वला॒दी ॥ ६ ॥

भो॒ध॒म् । अ॒न्नम् । वि॒न्दते॑ । अ॒प्र॒चे॒ताः । स॒त्यम् । ब्र॑वीमि ।

व॒ध । इत् । सः । त॒स्य ।

न । अ॒र्य॒म॒णम् । पु॒ष्य॑ति । नो इति॑ । स॒खाय॑म् । के॒वलऽअ॒घः ।

भ॒वति॑ । के॒वलऽआ॒दी ॥ ६ ॥

कृ॒ष॒त्रि॒त्फाल॑ आ॒शितं॑ कृ॒णोति॑ य॒ज्ञध्वा॑न॒मप॑ वृ॒ङ्क्ते च॒रित्रैः॑ ।

वद॑न्न॒ह्राव॑दतो वनी॑यान्पू॒ण॒ज्ञा॒पिर॑पू॒ण॒न्तम॑मि प्यात् ॥ ७ ॥

कृ॒पन् । इत् । फालः । आ॒शितम् । कृ॒णोति । यन् । अध्वा॑नम् ।

अप । वृ॒द्ध॒क्ते । च॒रित्रः ।

वदन् । ब्र॒ह्मा । अव॑दतः । वनी॑यान् । पृ॒णन् । आ॒पिः ।

अपृ॑णन्तम् । अ॒भि । स्यात् ॥ ७ ॥

ए॒कपा॒द् भू॒यो द्वि॒पदो॒ वि च॒क्रमे द्वि॒पात् त्रि॒पाद॑मभ्येति पश्चात् ।

चतु॑ष्पादेति द्वि॒पदाम॑भिस्वरे संप॑श्यन् प॒ङ्क्ती॑रुप॒तिष्ठ॑मानः

॥ ८ ॥

ए॒क॒ष्पात् । भू॒यः । द्वि॒ष्पदः । वि । च॒क्रमे । द्वि॒ष्पात् ।

त्रि॒ष्पाद॑म् । अ॒भि । ए॒ति । पश्चात् ।

चतुः॑ष्पात् । ए॒ति । द्वि॒ष्पदाम् । अ॒भि॒स्वरे । स॒म्प॑श्यन् ।

प॒ङ्क्तीः । उ॒प॒तिष्ठ॑मानः ॥ ८ ॥

स॒मो चि॒द्वस्तो॒ न स॒मं वि॒विष्टः॑ स॒मातरा॑ चि॒न्न स॒मं दु॒हाते॑ ।

य॒मयो॑श्चि॒न्न स॒मा वी॒र्या॑णि ज्ञा॒ती चि॒त्सन्तो॒ न स॒मं पृ॑णीतः ॥ ९ ॥

स॒मो । चि॒त् । ह॒स्तो॑ । न । स॒मम् । वि॒वि॒ष्टः । स॒म्ऽमा॒तरा॑ ।

चि॒त् । न । स॒मम् । दु॒हा॒ते इति॑ ।

य॒म॒योः । चि॒त् । न । स॒मा । वी॒र्या॑णि । ज्ञा॒ती इति॑ ।

चि॒त् । स॒न्तो॑ । न । स॒मम् । पू॒णी॒तः ॥ ९ ॥

२९

म. १०. सू. १२१

हिरण्यगर्भं इति दशर्च [दशमेऽनुवाके] नवमं सूक्तं प्रजापतिपुत्रस्य
हिरण्यगर्भाख्यस्वार्पणं त्रैष्टुभम् । कसब्दाभिधेयः प्रजापतिदेवता । गतः
सूक्तविनियोगः ॥

हि॒र॒ण्य॒ग॒र्भः॑ स॒म॒व॒र्त॒ता॒ग्रे॑ भू॒तस्य॑ जा॒तः प॒ति॒रे॒क आसीत् ।

स दा॑धार पृथि॒वो द्या॒मु॒ते॒मां क॒स्मै दे॒वाय॑ ह॒विषा॑ वि॒धेम ॥ १ ॥

हि॒र॒ण्य॒ग॒र्भः॑ । स॒म् । अ॒व॒र्त॒त । अ॒ग्रे । भू॒तस्य॑ । जा॒तः ।

प॒तिः । ए॒कः । आ॒सीत् ।

सः । दा॒धार । पृथि॒वीम् । द्याम् । उ॒त । इ॒माम् । क॒स्मै ।

दे॒वाय॑ । ह॒विषा॑ । वि॒धेम ॥ १ ॥

य आ॒त्म॒दा व॒ल॒दा यस्य॑ वि॒श्व॑ उ॒पा॒स॒ते प्र॒शि॒षं यस्य॑ दे॒वाः ।

यस्य॑ छा॒या॒मृ॒तं यस्य॑ मृ॒त्युः क॒स्मै दे॒वाय॑ ह॒वि॒षा वि॒धेम ॥ २ ॥

यः । आ॒त्म॒दाः । व॒ल॒दाः । यस्य॑ । वि॒श्वे॑ । उ॒प॒आ॒स॒ते ।

प्र॒शि॒षम् । यस्य॑ । दे॒वाः ।

यस्य॑ । छा॒या । अ॒मृ॒तम् । यस्य॑ । मृ॒त्युः । क॒स्मै । दे॒वाय॑ ।

ह॒वि॒षा । वि॒धेम ॥ २ ॥

यः प्रा॒णतो॑ नि॒मि॒षतो॑ म॒हि॒त्स्वैक॑ इ॒न्द्रा॒जा ज॒गतो॑ ब॒भूव॑ ।

य ई॒शे अ॒स्य द्वि॒प॒दश्चतु॑ष्प॒दः क॒स्मै दे॒वाय॑ ह॒वि॒षा वि॒धेम ॥ ३ ॥

यः । प्रा॒णतः॑ । नि॒मि॒षतः॑ । म॒हि॒त्स्वा । एकः॑ । इत् ।

रा॒जा । ज॒गतः॑ । ब॒भूव॑ ।

यः । ई॒शे । अ॒स्य । द्वि॒प॒दः । चतु॑ष्प॒दः । क॒स्मै । दे॒वाय॑ ।

ह॒वि॒षा । वि॒धेम ॥ ३ ॥

यस्ये॑मे हि॒मय॑न्तो म॒हि॒त्वा यस्य॑ स॒मु॒द्रं र॒सया॑ स॒हाहुः॑ ।

यस्ये॑माः प्र॒दि॒शो यस्य॑ वा॒ह क॒स्मै दे॒वाय॑ ह॒विषा॑ वि॒धेम ॥ ४ ॥

यस्य॑ । इ॒मे । हि॒मज्व॑न्तः । म॒हि॒ज्वा । यस्य॑ । स॒मु॒द्रम् ।

र॒सया॑ । स॒ह । आ॒हुः ।

यस्य॑ । इ॒माः । प्र॒दि॒शः । यस्य॑ । वा॒ह इति॑ । क॒स्मै ।

दे॒वाय॑ । ह॒विषा॑ । वि॒धेम ॥ ४ ॥

येन॑ द्यौ॒रग्रा॑ पृ॒थि॒वी च॑ दृ॒ळ्हा येन॑ स्वः॑ स्त॒भितं॑ येन॑ ना॒कः ।

यो अ॒न्तरि॑क्षे रज॒सो वि॒मानः॑ क॒स्मै दे॒वाय॑ ह॒विषा॑ वि॒धेम ॥ ५ ॥

येन॑ । द्यौः । उ॒ग्रा । पृ॒थि॒वी । च॒ । दृ॒ळ्हा । येन॑ ।

स्व॑ र॒ति स्वः॑ । स्त॒भितम् । येन॑ । ना॒कः ।

यः । अ॒न्तरि॑क्षे । रज॒सः । वि॒मानः॑ । क॒स्मै । दे॒वाय॑ ।

ह॒विषा॑ । वि॒धेम ॥ ५ ॥

यं क्रन्द॑सी अव॑सा तस्त॒भाने॑ अ॒भ्यैक्षे॑तां मन॑सा रेज॑माने ।

यत्राधि॑ सूर उ॒दितो॑ वि॒भाति॑ कस्मै॑ दे॒वाय॑ ह॒विषा॑ विधेम ॥ ६ ॥

यम् । क्रन्द॑सी इति॑ । अव॑सा । तस्त॒भाने॑ इति॑ । अ॒भि ।

ऐक्षे॑ताम् । मन॑सा । रेज॑माने इति॑ ।

यत्र॑ । अधि॑ । सूरः॑ । उत्॒द्भूतः॑ । वि॒भाति॑ । कस्मै॑ ।

दे॒वाय॑ । ह॒विषा॑ । वि॒धेम ॥ ६ ॥

आपो॑ ह॒ यद् बृ॑हती॒ विश्व॑मा॒यन् गर्भं॑ दधा॑ना ज॒नय॑न्तीर॒ग्निम् ।

सतो॑ दे॒वानां॑ स॒मव॑त॒तासु॑रे॒कः कस्मै॑ दे॒वाय॑ ह॒विषा॑ विधेम ॥ ७ ॥

आपः॑ । ह॒ । यत् । बृ॒हतीः॑ । विश्व॑म् । आ॒यन् । गर्भ॑म् ।

दधा॑नाः । ज॒नय॑न्तीः । अ॒ग्निम् ।

ततः॑ । दे॒वाना॑म् । स॒म् । अ॒वत॑त । अ॒सुः । ए॒कः । कस्मै॑ ।

दे॒वाय॑ । ह॒विषा॑ । वि॒धेम ॥ ७ ॥

यश्चि॒दापो॑ म॒हिना॑ प॒र्यप॑श्यद्द॒क्षं द॒धाना॑ ज॒नय॑न्तीर्य॒ज्ञम् ।

यो दे॒वेष्व॑धि॒ देव॑ ए॒क आ॑सीत्कस्मै॒ देवाय॑ ह॒विषा॑ वि॒धेम ॥ ८ ॥

यः । चि॒त् । आपः॑ । म॒हिना॑ । प॒रिऽअ॑पश्यत् । द॒क्षम् ।

द॒धानाः । ज॒नय॑न्तीः । य॒ज्ञम् ।

यः । दे॒वेषु॑ । अधि॑ । दे॒वः । ए॒कः । आ॑सीत् । कस्मै॑ ।

दे॒वाय॑ । ह॒विषा॑ । वि॒धेम ॥ ८ ॥

मा नो॑ हि॒सोऽज्ज॑निता यः पृ॒थि॒व्या यो वा॒ दि॒वं स॒त्यध॑र्मा ज॒जान॑ ।

यश्चा॒पश्च॑न्द्रा बृ॒हती॑र्ज॒जान॑ कस्मै॒ देवाय॑ ह॒विषा॑ वि॒धेम ॥ ९ ॥

मा । नः॑ । हि॒सोत् । ज॒निता॑ । यः । पृ॒थि॒व्याः । यः ।

वा । दि॒वम् । स॒त्यध॑र्मा । ज॒जान॑ ।

यः । च । अ॒पः । च॒न्द्राः । बृ॒हतीः॑ । ज॒जान॑ । कस्मै॑ ।

दे॒वाय॑ । ह॒विषा॑ । वि॒धेम ॥ ९ ॥

इळादधाह्य इष्टचयने प्राजापत्यस्य हविष. प्रजापत इत्येपानुवाक्या ।
केशनखकीटादिभिर्दुष्टानि हवीष्यनयैवाप्सु प्रक्षिपेत् । चीलादिकर्मस्वप्येषा
होमार्था ॥

प्रजा॑पते॒ न त्वदे॒तान्यन्यो॑ वि॒श्वा जा॒तानि॒ परि॒ ता व॑भूव ।

यत्का॑मास्ते जुहु॒मस्तन्नो॑ अस्तु व॒यं स्याम॑ प॒तयो॑ र॒यीणाम् ॥ १० ॥

प्रजा॑पते॒ न त्वदे॒तान्यन्यो॑ वि॒श्वा जा॒तानि॒ परि॒ ता व॑भूव ।

यत्का॑मास्ते जुहु॒मस्तन्नो॑ अस्तु व॒यं स्याम॑ प॒तयो॑

र॒यीणाम् ॥ १० ॥

३०

म. १०. सू. १२५

अहमित्यष्टर्चं [दशमेशुवाके] त्रयोदश सूक्तम् । अम्भूणस्य
महर्षेर्वृहिता वाङ्मानी ब्रह्मविदुषी स्वात्मानमस्तौत् । अतः सर्पिः ।
सच्चित्तनुखात्मक सर्वगत परमात्मा देवता । तेन होषा तादात्म्यमनुभवन्ती
सर्वजगद्रूपेण सर्वस्याधिष्ठानत्वेन चाहमेव सर्वं भवामीति स्वात्मानं स्तौति ।
द्वितीया जगती श्रिष्टा. सप्त त्रिष्टुभ. । गतो विनियोगः ॥

अ॒हं रु॒द्रेभि॒र्वसु॑भिश्च॒राम्य॑हमा॒दित्य॑रु॒त वि॒श्वदे॑वः ।

अ॒हं मि॒त्रावरु॑णो॒भा वि॒भर्म्य॑हमिन्द्रा॒ग्नी अ॒हम॑श्विनो॒भा ॥ १ ॥

अ॒हम् । रु॒द्रेभिः॑ । वसु॑ऽभिः । च॒रामि॑ । अ॒हम् । आ॒दित्यैः॑ ।

उ॒त । वि॒श्वऽदे॒वैः॑ ।

अ॒हम् । मि॒त्रावरु॑णा । उ॒भा । वि॒भ॒मि॒ । अ॒हम् । इ॒न्द्रा॒ग्नी

इति॑ । अ॒हम् । अ॒श्विना॑ । उ॒भा ॥ १ ॥

अ॒हं सोम॑मा॒हन॑सं वि॒भ॒म्य॒हं त्व॑ष्ठा॒रमु॒त॒ । पू॒षणं॑ भ॒गम् ।

अ॒हं द॑धामि॒ द्रवि॑णं ह॒वि॒ष्मते॑ सु॒प्र॒अ॒व्ये॑ य॒ज॒मा॒नाय॑ सु॒न्व॒ते ॥ २ ॥

अ॒हम् । सोम॑म् । आ॒हन॑सम् । वि॒भ॒मि॒ । अ॒हम् । त्व॑ष्ठा॒रम् ।

उ॒त । पू॒षण॑म् । भ॒गम् ।

अ॒हम् । द॑धामि॒ । द्रवि॑णम् । ह॒वि॒ष्मते॑ । सु॒प्र॒अ॒व्ये॑ ।

य॒ज॒मा॒नाय॑ । सु॒न्व॒ते ॥ २ ॥

अ॒हं रा॒ष्ट्री॑ सं॒ग॒म॒नी॒ वसू॑नां चि॒क्वि॒तुषी॑ प्र॒थ॒मा य॒ज्ञिया॑नाम् ।

तां मा॑ दे॒वा द्य॑दधुः पु॒रु॒त्रा भू॑रि॒स्थात्रा॑ भू॒यवि॑शय॒न्तीम् ॥ ३ ॥

अ॒हम् । रा॒ष्ट्री । स॒म्ज॒मनी । व॒सूना॑म् । चि॒कि॒तुपी॑ ।

प्र॒थ॒मा । य॒ज्ञि॒याना॑म् ।

ताम् । मा । दे॒वाः । वि । अ॒द॒धुः । पु॒रु॒श्चा । भू॒रि॒ऽस्या॑नाम् ।

भू॒रि । आ॒ज्वे॒शय॑न्तीम् ॥ ३ ॥

म॒या सो अ॒न्नम॑त्ति यो वि॒पश्य॑ति यः प्रा॒णि॒ति य ई

शृ॒णो॒त्यु॒क्तम् ।

अ॒म॒न्त॒घो मां॑ त उप॑ क्षि॒यन्ति॑ श्रु॒धि श्रु॒त श्रु॒द्धि॒वं ते॑ व॒दामि॑ ॥४॥

म॒या । सः । अ॒न्नम् । अ॒त्ति । यः । वि॒पश्य॑ति । यः ।

प्रा॒णि॒ति । यः । ई॒म् । शृ॒णो॒ति । उ॒क्तम् ।

अ॒म॒न्त॒वः । मा॒म् । ते । उप॑ । क्षि॒यन्ति॑ । श्रु॒धि । श्रु॒त ।

श्रु॒द्धि॒ज्वम् । ते । व॒दामि॑ ॥ ४ ॥

अ॒हमे॒व स्व॒यमि॒दं व॒दामि॑ जु॒ष्ट दे॒वेभि॑स्त॒ मानु॑षेभिः ।

यं का॒मये॑ तं॒तमु॒ग्रं कृ॑णोमि॒ तं अ॒ह्मणं॑ तमृ॒धि तं सु॑मे॒धाम् ॥५॥

अ॒हम् । ए॒व । स्व॒यम् । इ॒दम् । व॒दामि॑ । जु॒ष्टम् । दे॒वेभिः॑ ।

उ॒त । मानु॑षेभिः ।

यम् । का॒मये॑ । तम्ज॑तम् । उ॒ग्रम् । कृ॒णो॒मि । तम् ।

ब्र॒ह्माण॑म् । तं । ऋ॒षिम् । तम् । सु॒ग्मे॒धाम् ॥ ५ ॥

अ॒हं रु॒द्राय॑ ध॒नुरा॑ त॒नोमि॑ ब्र॒ह्मद्वि॑पे श॒रवे॑ ह॒न्त॒वा उ॑ ।

अ॒हं ज॒नाय॑ स॒मदं॑ कृ॒णोम्य॑हं द्या॒वापृ॑थि॒वी आ वि॑वेश ॥ ६ ॥

अ॒हम् । रु॒द्राय॑ । ध॒नुः । आ । त॒नोमि॑ । ब्र॒ह्मद्वि॑पे ।

श॒रवे॑ । ह॒न्त॒वाँ । ऊँ इति॑ ।

अ॒हम् । ज॒नाय॑ । स॒मद॑म् । कृ॒णोमि॑ । अ॒हम् । द्या॒वापृ॑थि॒वी

इति॑ । आ । वि॒वेश ॥ ६ ॥

अ॒हं सु॒वे पि॒तर॑मस्य मूर्ध॒न्मम॑ यो॒निर॑प्स्व॒न्तः स॑मु॒द्रे ।

ततो॑ वि ति॒ष्ठे भु॒वनानु॑ वि॒श्वोता॑मू द्यां वर्ज्म॑णोप॒स्पृशामि॑ ॥७॥

अ॒हम् । सु॒वे । पि॒तरम् । अ॒स्य । मूर्ध॑न् । म॒म । योनिः॑ ।

अ॒प्सु । अ॒न्तरि॑ति । स॒मु॒द्रे ।

ततः॑ । वि । ति॒ष्ठे । भुव॑ना । अनु॑ । वि॒श्वा । उ॒त ।

अ॒मूम् । द्याम् । वर्ज्म॑णा । उप॑ । स्पृ॒शामि॑ ॥ ७ ॥

अ॒हमे॒व वा॒त॒इ॒व प्र वा॒ग्यार॑भ॒माणा॑ भुव॑नानि वि॒श्वा ।

प॒रो दि॒वा प॒र ए॒ना पृथि॑व्ये॒ताव॑ती म॒हि॒ना सं व॑भूव ॥ ८ ॥

अ॒हम् । ए॒व । वा॒त॒इ॒व । प्र । वा॒मि । आ॒र॒भ॒माणा॑ ।

भुव॑नानि । वि॒श्वा ।

प॒रः । दि॒वा । प॒र । ए॒ना । पृथि॑व्या । ए॒ताव॑ती । म॒हि॒ना ।

सम् । व॑भूव ॥ ८ ॥



३१

म. १०. सू. १२७

रात्रीत्यष्टर्च [दशमेऽनुवाके] पञ्चदशं सूक्तं सोमरिपुत्रस्य कुशिकस्यार्पम् । यद्वा भारद्वाजस्य सुता राश्याश्यास्य भूवतस्यपिका । गायत्रं रात्रिदेवताकम् । दुःस्वप्नदशनं उपोषितेन कर्त्रा पायसेन होतव्यम् । तत्रैतत्सूक्तं करणत्वेन विनियुक्तम् ॥

रात्री व्यस्यदायती पुरुषा देव्यक्षभिः ।

विश्वा अधि श्रियोऽधित ॥ १ ॥

रात्री । वि । अस्यत् । आस्यती । पुरुषा । देवी ।

अक्षभिः । विश्वा । अधि । श्रियः । अधित ॥ १ ॥

ओर्वप्रा अमर्त्या निवतो देव्युद्धतः ।

ज्योतिषा वाघते तमः ॥ २ ॥

आ । उह । अप्राः । अमर्त्या । निज्वतः । देवी ।

उज्वतः । ज्योतिषा । वाघते । तमः ॥ २ ॥

नि॒रु स्व॑सार॒मस्कृ॑तो॒षसं॑ दे॒व्या॑यती ।

अपे॑दु॒ हास॑ते तमः ॥ ३ ॥

निः । ऊँ इति । स्वसारम् । अकृत । उपसम् । देवी ।
आ॒ज्य॒ती । अप । इत् । ऊँ इति । हा॒स॒ते । तमः ॥ ३ ॥

सा नो॑ अ॒द्य यस्या॑ व॒यं नि ते॑ या॒मन्न॑वि॒क्ष्महि॑ ।

वृ॒क्षे न व॑स॒ति वयः॑ ॥ ४ ॥

सा । नः । अ॒द्य । यस्याः । व॒यम् । नि । ते । या॒मन् ।
अ॒वि॒क्ष्महि॑ । वृ॒क्षे । न । व॒स॒तिम् । वयः ॥ ४ ॥

नि प्रा॑मा॒सो अ॒वि॒क्षत॑ नि प॒द्वन्तो॑ नि प॒क्षिणः॑ ।

नि श्ये॑नास॒श्चि॒र्दा॒यिनः॑ ॥ ५ ॥

नि । प्रा॒मा॒सः । अ॒वि॒क्षत॑ । नि । प॒द्व॒न्तः । नि ।
प॒क्षिणः॑ । नि । श्ये॒नासः॑ । चि॒त् । अ॒यिनः॑ ॥ ५ ॥

याव॑या वृ॒क्षयं॑ वृ॒क्षं यव॑य स्तेन॑मूर्म्ये ।

अया॑ नः सु॒तरा॑ भव ॥ ६ ॥

यव॑य । वृ॒क्षय॑म् । वृ॒क्षम् । यव॑य । स्तेन॑म् । ऊ॒र्म्ये ।

अय॑ । नः । सु॒ज्जरा॑ । भव ॥ ६ ॥

उप॑ मा पेपि॑शत्तमः कृ॒ष्णं व्य॑क्तमस्थित ।

उप॑ ऋ॒णेव॑ यातय ॥ ७ ॥

उप॑ । मा । पेपि॑शत् । तमः । कृ॒ष्णम् । वि॒ज्ज॑क्तम् ।

अ॒स्थि॒त । उपः । ऋ॒णाऽइ॒व । या॒तय ॥ ७ ॥

उप॑ ते गा॒इवा॑करं वृ॒णीष्व॑ दु॒हित॑दिवः ।

रात्रि॑ स्तोमं॑ न जि॒ग्युपे॑ ॥ ८ ॥

उप॑ । ते । गा॒ऽइ॒व । आ । अ॒कर॑म् । वृ॒णीष्व॑ । दु॒हितः ।

दि॒व । रात्रि॑ । स्तोम॑म् । न । जि॒ग्युपे॑ ॥ ८ ॥

३२

म. १०. सू. १२९

नासदासीदिति [एकादशेऽनुवाके] सप्तचं प्रथमं सूक्तं त्रैष्टुभम् ।
परमेष्ठी नाम प्रजापतिर्ऋषिः । वियदादिभावाना सृष्टिस्थितिप्रलयादी-
नामत्र प्रतिपाद्यत्वात्तेषां कर्ता परमात्मा देवता । गतो विनियोगः ॥

नासदासी॑न्नो सदासी॑त्तदानीं॒ नासी॑द्रजो॒ नो व्यो॑मा परो॒ यत् ।

किमा॑वरी॒वः कु॒ह कस्य॒ शर्म॑न्न॒म्भः किमासी॑द् ग॒हनं॑ गभीर॒म्

॥ १ ॥

न । अस॑त् । आसी॑त् । नो इति॑ । सत् । आसी॑त् ।

तदानी॑म् । न । आसी॑त् । रजः॑ । नो इति॑ । वि॒ऽओम ।

परः॑ । यत् ।

किम् । आ । अव॑री॒वरिति॑ । कु॒ह । कस्य॑ । शर्म॑न् ।

अ॒म्भः । किम् । आसी॑त् । ग॒हनम् । ग॒भीरम् ॥ १ ॥

न मृ॒त्युरासी॑दमृ॒तं न त॑हि॒ न रात्र्या॒ अह्नि॑ आसीत्प्रके॒तः ।

आनी॑दवा॒तं स्व॒धया॒ तदेकं॑ तस्मा॑द्धान्य॒न्न परः॑ किंचनास॑ ॥ २ ॥

न । मृत्युः । आसीत् । अमृतम् । न । तर्हि । न ।

रात्र्याः । अह्नः । आसीत् । प्रज्केतः ।

आनीत् । अवातम् । स्वधया । तत् । एकम् । तस्मात् ।

ह । अन्यत् । न । परः । किम् । चन । आस ॥ २ ॥

तम आसीत्तमसा गूळ्हमग्रेऽप्रकेतं सलिलं सर्वमा इवम् ।

तुच्छयेनाम्बपिहितं यदासीत्तपस्तन्महिनाजायतंकम् ॥ ३ ॥

तमः । आसीत् । तमसा । गूळ्हम् । अग्रे । अप्रज्केतम् ।

सलिलम् । सर्वम् । आः । इदम् ।

तुच्छयेन । आम्बु । अपिहितम् । यत् । आसीत् । तपसः ।

तत् । महिना । अजायत । एकम् ॥ ३ ॥

कामस्तदग्रे समवर्तताधि मनसो रेतः प्रयमं यदासीत् ।

सतो बन्धुमसति निरविन्दहृदि प्रतीष्या कवयो मनीषा ॥ ४ ॥

कामः । तत् । अग्र । सम् । अवर्तत । अधि । मनसः ।

रेतः । प्रथमम् । यत् । आसीत् ।

सतः । वन्धुम् । असति । निः । अविन्दन् । हृदि ।

प्रतिऽइष्य । कवयः । मनीषा ॥ ४ ॥

तिरश्चीनो विततो रश्मिरेषामधः स्विदासीऽदुपरि स्विदासीऽत् ।

रेतोऽधा आसन्महिमान आसन्स्वधा अवस्तात्प्रयतिः

परस्तात् ॥ ५ ॥

तिरश्चीनः । विस्तत । रश्मिः । एषाम् । अधः । स्वित् ।

आसीऽत् । उपरि । स्वित् । आसीऽत् ।

रेतऽधाः । आसन् । महिमानः । आसन् । स्वधा ।

अवस्तात् । प्रयतिः । परस्तात् ॥ ५ ॥

को अद्वा वेद क इह प्र वोचत्कुत आजाता कुत इयं विसृष्टिः ।

अर्याग्देवा अस्थं विसर्जनेनाया को वेद यत आ अभूव ॥ ६ ॥

कः । अ॒द्धा । वे॒द । कः । इ॒ह । प्र । वो॒चत् । कु॒तः ।

आ॒ज्जा॒ता । कु॒तः । इ॒यम् । वि॒सृ॒ष्टिः ।

अ॒र्वाक् । दे॒वाः । अ॒स्य । वि॒सृ॒ज्जने॑न । अथ । कः । वे॒द ।

यतः । आ॒ज्व॒भूव॑ ॥ ६ ॥

इ॒यं वि॒सृ॒ष्टि॒र्यत॑ आ॒ज्व॒भूव॑ यदि॑ वा द॒धे यदि॑ वा न ।

यो अ॒स्याध्य॑क्षः प॒रमे॑ व्यो॒मन्त्सो॑ अ॒ङ्ग वे॒द यदि॑ वा न वे॒द ॥ ७ ॥

इ॒यम् । वि॒सृ॒ष्टिः । यतः । आ॒ज्व॒भूव॑ । यदि॑ । वा । द॒धे ।

यदि॑ । वा । न ।

यः । अ॒स्य । अधि॑ऽअक्षः । प॒रमे॑ । वि॒ओ॒मन् । सः ।

अ॒ङ्ग । वे॒द । यदि॑ । वा । न । वे॒द ॥ ७ ॥

३३

म. १०. सू. १४६

अरण्यानीति पट्टचम् [एकदशेऽनुवाके] अष्टादशं सूतमिरंनद-
पुत्रस्य देवमुनेरार्पम् । महदरण्यमरण्यानी तद्देवताकम् । । आनुष्टुभम् ।
गतो विनियोगः ॥

अ॒र॒ण्य॒न्य॒र॒ण्य॒न्य॒सौ॒ या॒ प्रे॒व॒ नश्य॑सि ।

क॒था॒ ग्रामं॑ न पृ॒च्छ॒सि॒ न त्वा॒ भीरि॑व वि॒न्वती॑ ३ ॥ १ ॥

अ॒र॒ण्य॒नि॒ । अ॒र॒ण्य॒नि॒ । अ॒सौ॒ । या॒ । प्र॒ऽइ॒व॒ । नश्य॑सि ।

क॒था॒ । ग्राम॑म् । न । पृ॒च्छ॒सि॒ । न । त्वा॒ । भीः॑ऽइ॒व॒ ।

वि॒न्वती॑ ३ ॥ १ ॥

वृ॒षा॒र॒वाय॑ वद॒ते॒ यदु॒पाव॑ति चि॒च्छि॒कः॒ ।

आ॒घा॒दिभि॑रिव धा॒वय॑न्नर॒ण्यानि॑र्म॒हीय॑ते ॥ २ ॥

वृ॒षऽर॒वाय॑ । वद॑ते । यत् । उ॒पऽअ॑वति । चि॒च्छि॒कः॒ ।

आ॒घा॒दिभिः॑ऽइ॒व॒ । धा॒वय॑न् । अ॒र॒ण्य॒निः॒ । म॒ही॒य॒ते॒ ॥ २ ॥

उ॒त गा॒व॒इ॒वा॒द॒न्त्यु॒त वे॒शमे॑व दृश्यते ।

उ॒तो अ॒र॒ण्य॒निः॒ सा॒यं श॑क॒टीरि॑व स॒र्ज॑न्ति ॥ ३ ॥

उ॒त । गा॒वःऽइ॒व । अ॒द॒न्ति । उ॒त । वे॒श्मःऽइ॒व । दृ॒श्य॒से ।

उ॒तो इति॑ । अ॒र॒ण्य॒निः । सा॒य॒म् । श॒क॒टीःऽइ॒व । स॒र्ज॒ति ॥ ३ ॥

गा॒म॒ङ्गै॒ष आ ह्व॑यति दा॒र्व॒ङ्गै॒षो अ॒पा॒व॒धी॒त् ।

व॒स॒न्न॒र॒ण्य॒न्यां सा॒य॒म॒क्रु॒क्ष॒दिति॑ म॒न्य॒ते ॥ ४ ॥

गा॒म् । अ॒ङ्ग । ए॒पः । आ । ह्व॑यति । दा॒रु । अ॒ङ्ग । ए॒पः ।

अ॒प । अ॒व॒धी॒त् ।

व॒स॒न् । अ॒र॒ण्य॒न्याम् । सा॒य॒म् । अ॒क्रु॒क्ष॒त् । इति॑ । म॒न्य॒ते ॥ ४ ॥

न वा अ॒र॒ण्य॒नि॒हन्त्य॒न्यश्चे॒न्नाभि॒गच्छ॑ति ।

स्वा॒दोः फ॒ल॒स्य ज॒ग्ध्वाय॑ यथा॒कामं॑ नि प॒द्य॒ते ॥ ५ ॥

न । वै । अ॒र॒ण्य॒निः । ह॒न्ति । अ॒न्यः । च । इत् । न ।

अ॒भि॒ग॒च्छ॑ति ।

स्वा॒दोः । फ॒ल॒स्य । ज॒ग्ध्वाय॑ । यथा॒ज॒गाम॑म् । नि ।

प॒द्य॒ते ॥ ५ ॥

आञ्जनगन्धिं सुरभिं बहुञ्जामकृषीवलाम् ।

प्राहं मृगाणां मातरभरण्यानिमशंसिपम् ॥ ६ ॥

आञ्जनगन्धिम् । सुरभिम् । बहुञ्जाम् । अकृषीवलाम् ।

प्र । अहम् । मृगाणाम् । मातरम् । अरण्यानिम् ।

अशंसिपम् ॥ ६ ॥

३४

म. १०. सू. १९०

ऋतमिति त्वम् [आदोजेजुशके] एकोनवत्वारिंशं सूक्तं मधुच्छन्दसः
पुनरावर्षाग्रस्यार्पणानुष्ठम् । रात्र्यादीनां भावानां सृष्ट्यादिप्रति-
पादकत्वात्तादृश एवार्थो देवता । लिङ्गद्विनिरोगोज्वगन्तव्य ॥

ऋतं च सत्यं चाभीक्षात्तपसोऽध्यजायत ।

ततो रात्र्यजायत ततः समुद्रो अर्णवः ॥ १ ॥

ऋ॒तं च॑ स॒त्यं चा॒भी॒क्षात्त॒पसोऽध्य॑जायत ।

ततो॑ रा॒त्र्यजा॑यत॒ ततः॑ स॒मु॒द्रो अ॒र्णवः॑ ॥ १ ॥

स॒मु॒द्राद॑र्ण॒वादधि॑ संवत्स॒रो अ॒जाय॑त ।

अ॒हो॒रा॒त्राणि॑ वि॒दध॑द्वि॒श्वस्य॑ मि॒षतो॑ व॒शी ॥ २ ॥

स॒मु॒द्राद॑र्ण॒वादधि॑ संवत्स॒रो अ॒जाय॑त ।

अ॒हो॒रा॒त्राणि॑ वि॒दध॑द्वि॒श्वस्य॑ मि॒षतो॑ व॒शी ॥ २ ॥

सू॒र्या॒च॒न्द्रम॑सौ धा॒ता य॑थापूर्व॒मक॑ल्पयत् ।

वि॒वं च॑ पृथि॒वीं चा॒न्तरि॑क्ष॒मयो॒ स्वः॑ ॥ ३ ॥

सू॒र्या॒च॒न्द्रम॑सौ धा॒ता य॑थापूर्व॒मक॑ल्पयत् ।

वि॒वं च॑ पृथि॒वीं चा॒न्तरि॑क्ष॒मयो॒ स्वः॑ ॥ ३ ॥

[इदमधिकमत्रानुसन्धेयम् ।]

[यच्चिद् (२ : म. १. सू. २५) इति सूक्तस्य] विशेषविनियोगस्तु अभिप्लवपडहे इदं सूक्तं होत्रकदाष्ट्रे स्तोमनिमित्तमावापायम् ॥

[अपन. (५ : म. १. सू. ९७) इति] अत्रेदमाख्यानम् । दीर्घजिह्वी नाम राक्षसी सर्वान् यजान् बद्धाधे । तां हन्तुमिन्द्रोऽशक्तः सन् सर्वस्य मित्रभूतं कुत्समग्रवीदेपा त्वया हन्तव्येति । स चावधीत् । तं वागम्यवदत् । अनुचितमिदं त्वया चरितं यत् त्वं सर्वेषां मित्रभूतः सन् क्रूरमकार्षीरिति । तमृषिं शोकः प्राप्नोत् । स ऋषिरनेन सूक्तेनाग्निं स्तुत्वा शोकमपागमयत् ॥

[हये जाये (२६ : म. १०. सू. ९५) इति] अत्र वाजसनेयकम् । उर्वङ्गी हाप्तरा पुरुवरसमैलं चकमे । तं ह विन्दमानोवाच . . . मो स्म त्वा नग्नं दर्शमेप वै न स्त्रीणामुपचार इति । सा हास्मिभ्यं ज्यो-
गुवासापि हास्माद् गर्भिण्यास तावज् ज्योग्वास्मिभ्युवासा । ततो ह गन्धर्वाः समूदिरे ज्योग् वा इयमुर्वशी मनुष्येष्ववात्सीदुपजानीत यथेयं पुनरागच्छे-
दिति । तस्यै हाविर्धर्चुरणा शयन उपबद्धास । ततो ह गन्धर्वा अन्यतर-
मुरण प्रमेयुः । सा होवाचावीर इव बत मेऽजन इव पुत्रं हरन्तीति ।
द्वितीयं प्रमेयुः । सा ह तथैवोवाच । अथ हायमीक्षाञ्चक्रे कथं नु तदवीरं
कथमजनं स्याद् यत्राहं स्यामिति स नग्न एवानूत्पपात, चिरं तन् मेने
यद् वास पर्यधास्यत । ततो ह गन्धर्वा विद्युतं जनयाञ्चक्रुस्तं यथा
दिवैव नग्नं ददर्श । ततो ह वैवेयं तिरोबभूव पुनरमीत्येत् तिरोभूतां स
आध्या जल्पन् कुरुक्षेत्रं समया चचार । अन्यतः प्लक्षेति विसवती तस्यै
हाघ्यन्तेन यत्राज । तद्ध ता अप्सरस आतयो भूत्वा परिपुष्कुरिरे । तं
हेयं ज्ञात्वोवाच अयं वै स मनुष्यो यस्मिन्नहमवात्समिति । ता होचुस्तस्मै
वा आविरसाभेति । तथेति तस्मै हाविरासु । तां हायं ज्ञात्वाभि परोवाद्
हये जाये मनसेत्यादि ॥

यजुर्वेदः

३५

शु. य. वा. अ. १

अत्र इपे त्वा द्वावव्यायी दशपूर्णमासमन्त्राः । परमेष्ठिन. प्राजापत्य-
स्यार्प देवाना वा प्राजापत्यानाम् । तत्रास्मिन्नध्याये सर्वाण्येव यजूपि ॥

हरिः ॐ । *इषे त्वोर्जे त्वा वायव स्य देवो वः सविता
प्रार्थयतु श्रेष्ठतमाय कर्मण आप्यायध्वमध्व्या इन्द्राय भागं
प्रजावतीरनमीवा अयक्ष्मा मा व स्तेन ईशत माघशंसो ध्रुवा
अस्मिन्नोपतौ स्यात बह्वीर्यजमानस्य पशून्पाहि ॥ १ ॥

वसोः पवित्रमसि शीरति पृथिव्यसि मातरिश्वनो घर्मोऽसि
विश्वधा असि । परमेण धाम्ना वृंहस्व मा ह्वामा ते
यजपतिर्ह्वयोत् ॥ २ ॥

*इमे पाठा (पृ० १७३-१८२) वाजमनेयिमाध्यदिनसूक्तयजुर्वेदमं-
हिताया उद्धृता । अर्थावबोधमोन्याय अत्र अकारप्रश्लेष. अवग्रहेण
निर्दिष्टः । महितापाठिनस्तु स्वरे परे विमर्गलोप मन्थ्यभाव च अवग्रहेण
निर्दिशन्ति न अकारप्रश्लेषम् ॥

वसोः पवित्रमसि शतधारं वसोः पवित्रमसि सहस्रधारम् ।
 देवस्त्वा सविता पुनातु वसोः पवित्रेण शतधारेण सुप्त्वा
 कामधुक्षः ॥ ३ ॥

सा विश्वायुः सा विश्वकर्मा सा विश्वधायाः । इन्द्रस्य त्वा
 भागं सोमेनातनन्मि विष्णो हव्यं रक्ष ॥ ४ ॥

अग्ने व्रतपते व्रतं चरिष्यामि तच्छकेयं तन्मे राध्यताम् ।
 इवमहमनृतात्सत्यमुपैमि ॥ ५ ॥

कस्त्वा युनक्ति स त्वा युनक्ति कस्मै त्वा युनक्ति तस्मै
 त्वा युनक्ति । कर्मणे वा वेपाय वाम् ॥ ६ ॥

प्रत्युष्टं रक्षः प्रत्युष्टा अरातयो निष्टप्तं रक्षो निष्टप्ता
 अरातयः । उर्वन्तरिक्षमन्वेमि ॥ ७ ॥

धूरसि धूर्वं धूर्वन्तं धूर्वं तं योज्स्मान्धूर्वति तं धूर्वं यं वयं
 धूर्वामः ।

दे॒वाना॑म॒सि व॒ह्नि॒त॒म॒णं स॒स्नि॒त॒मं प॒प्रि॒त॒मं जु॒ष्ट॒त॒मं
दे॒व॒हू॒त॒म॒म् ॥ ८ ॥

अ॒हु॒त॒म॒सि ह॒वि॒र्धा॒नं दृ॒ण्व॒ह॒स्व मा ह॒व॒र्मा ते य॒ज्ञ॒प॒ति॒र्ह्वा॒र्यो॒त् ।
वि॒ष्णु॑स्त्वा॒क्र॒म॒ता॒मु॒रु घा॒ता॒या॒प॒ह॒त॒ण र॒क्षो य॒च्छ॒न्तां प॒ञ्च ॥ ९ ॥

दे॒व॒स्य॑ त्वा स॒वि॒तुः प्र॒स॒वे॒श्वि॒नो॒र्वा॒हु॒भ्यां पू॒ष्णो ह॒स्ता॒भ्या॒म् ।
अ॒ग्नये॑ जु॒ष्टं गृ॒ह्णाम्य॒ग्नी॒षो॒मा॒भ्यां जु॒ष्टं गृ॒ह्णामि ॥ १० ॥

भू॒ता॒प॒ त्वा ना॒रा॒त॒ये स्वर॑भि॒वि॒ष्ये॒षं दृ॒ण्व॒ह॒न्तां दुर्याः॑ पू॒थि॒व्या॒म् ।
उ॒र्व॒न्त॒रि॒क्ष॒म॒न्वे॒मि पू॒थि॒व्या॒स्त्वा ना॒भौ सा॒द॒या॒भ्य॒वि॒त्या
उ॒प॒स्थे॒ऽग्ने॑ ह॒व्य॒णं र॒क्ष ॥ ११ ॥

प॒वि॒त्रे स्थो व॑ष्ण॒व्यो स॒वि॒तुर्वः प्र॒स॒व उ॒त्पु॒ना॒भ्य॒च्छि॒द्रेण
प॒वि॒त्रेण॑ सूर्य॑स्य र॒श्मि॒भिः । दे॒वी॒रा॒पो अ॒ग्ने॒गु॒वो अ॒ग्ने॒पु॒वो॒ऽग्र
इ॒म॒म॒द्य य॒ज्ञं न॑य॒ता॒ग्ने य॒ज्ञ॒प॒ति॒ण सु॒धा॒तु य॒ज्ञ॒प॒ति दे॒व॒यु॒व॒म् ॥ १२ ॥

युष्मा इन्द्रोऽवृणीत वृत्रतूयै युयमिन्द्रमवृणीध्वं वृत्रतूयै
 प्रोक्षिताः स्थ । अग्नये त्वा जुष्टं प्रोक्षाम्यग्नीधोमाभ्यां त्वा
 जुष्टं प्रोक्षामि । देव्याय कर्मणे शुन्धध्वं देवयज्यायं यद्वोऽशुद्धाः
 पराजघ्नुरिदं वस्तच्छुन्धामि ॥ १३ ॥

शमस्यवधूतं रक्षोऽवधूता अरातयोऽदित्यास्त्यगसि प्रति
 त्वादितिर्वेत्तु । अद्विरसि वानस्पत्यो ग्रावासि पृथुबुध्नः प्रति
 त्वादित्यास्त्वग्वेत्तु ॥ १४ ॥

अग्नेस्तनूरसि ब्रावो विसर्जनं देववीतये त्वा गृह्णामि बृहद्ब्रा-
 वासि वानस्पत्यः स इव देवेभ्यो हविः शमीष्व सुशामि शमीष्व ।
 हविष्कृदेहि हविष्कृदेहि ॥ १५ ॥

कुक्कुटोऽसि मधुजिह्व इयमूर्जमावद त्वया वयं संपातं-
 संपातं जेष्म वर्षवृद्धमसि प्रति त्वा वर्षवृद्धं वेत्तु परापूतं रक्षः
 परापूता अरातयः । अपहतं रक्षो वायुर्वो विविनक्तु

दे॒वो यः॑ स॒विता॑ हि॒र॒ण्य॒पा॒णिः॑ प्र॒तिगु॑न्ना॒स्त्वच्छि॑द्रेण
पा॒णिना॑ ॥ १६ ॥

धृ॒ष्टि॒र॒स्य॒पा॒ग्ने॑ अ॒ग्नि॒मा॒मा॒द॑ ज॒हि नि॒ष्क॒व्याद॑ः॒ से॒धा दे॒व॒य॒जं॑
व॒ह । ध्रु॒व॒म॒सि॑ पृथि॒वीं दृ॑ष्ट॒ह ब्र॒ह्म॒व॒नि॑ त्वा क्ष॒त्र॒व॒नि॑
स॒जा॒त॒व॒न्यु॒प॒द॒धा॒मि॑ आ॒तृ॒व्य॒स्य॑ व॒धाय॑ ॥ १७ ॥

अ॒ग्ने ब्र॒ह्म गु॑म्णी॒ष्व ध॒रु॒ण॒म॒स्य॒न्त॒रि॒क्षं॑ दृ॑ष्ट॒ह ब्र॒ह्म॒व॒नि॑ त्वा
क्ष॒त्र॒व॒नि॑ स॒जा॒त॒व॒न्यु॒प॒द॒धा॒मि॑ आ॒तृ॒व्य॒स्य॑ व॒धाय॑ । ध॒रु॒म॒सि॑
वि॒व दृ॑ष्ट॒ह ब्र॒ह्म॒व॒नि॑ त्वा क्ष॒त्र॒व॒नि॑ स॒जा॒त॒व॒न्यु॒प॒द॒धा॒मि॑
आ॒तृ॒व्य॒स्य॑ व॒धाय॑ । वि॒द॒वा॒म्य॒स्त्वा॒शा॒म्य॒ उप॑द॒धा॒मि॑ चि॒तः
स्थो॒र्ध्व॒चि॒तो॒ भृ॒गू॒ण॒म॒ङ्गि॒र॒सां॑ त॒प॒सा त॒प्य॒ध्व॒म् ॥ १८ ॥

श॒म॒स्य॒व॒धू॒त॑ र॒क्षो॒ऽव॒धू॒ता अ॒रा॒त॒यो॒ऽवि॒त्या॒स्त्व॒ग॒सि॑ प्र॒ति
त्वादि॑ति॒र्वे॒त्तु । धि॒प॒णा॒सि प॒र्व॒ती प्र॒ति त्वादि॑त्या॒स्त्व॒ग्वे॒त्तु

दिवः स्फुम्भनीरसि धिषणासि पार्वतेयो प्रति त्वा पर्वती
वेत्तु ॥ १९ ॥

धान्यमसि धिनुहि देवान्प्राणाय त्वोदानाय त्वा व्यानाय त्वा ।
दीर्घामनु प्रसितिमायुषे धां देवो वः सविता हिरण्यपाणिः
प्रतिगृम्णात्वच्छिद्रेण पाणिना चक्षुषे त्वा महीनां पयोऽसि
॥ २० ॥

देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्याम् ।
संवपामि समाप ओषधीभिः समोषधयो रसेन । सष्टं
रेवतीर्जगतीभिः पृथ्यन्तां सं मधुमतीर्मधुमतीभिः पृथ्यन्ताम्
॥ २१ ॥

जनयत्ये त्वा संयोमीदमग्नेरिदमग्नीषोमयोरिषे त्वा घर्मोऽसि
विश्वायुरुप्रया उरु प्रयस्वोरु ते यज्ञपतिः प्रथतामग्निष्टे
त्वचं मा हिंसोद्देवस्त्वा सविता श्रपयतु वयिष्ठेऽधि
नाके ॥ २२ ॥

मा भेर्मा संवि॑वया अ॒तमे॑रुयं॒जोऽत॑मे॒रुयं॑ज॒मान॑स्य प्र॒जा भू॑यात् ।

त्रि॒ताय॑ त्वा द्वि॒ताय॑ त्वैक॒ताय॑ त्वा ॥ २३ ॥

दे॒वस्य॑ त्वा स॒वितुः॑ प्र॒सवे॑ऽश्विनो॒र्बाहु॑भ्यां पू॒णो ह॑स्ता॒भ्याम् ।

आ॒द॒दे॑ऽध्व॒रकृ॑तं दे॒वेभ्य॑ इन्द्र॒स्य बा॒हुर॑सि दक्षि॒णः स॒हस्र॑-

भृ॒ष्टिः श॒तते॑जा वा॒युर॑सि ति॒ग्मते॑जा द्वि॒पतो॑ व॒धः ॥ २४ ॥

पृथि॑वि दे॒वय॑ज॒न्योऽध्या॑स्ते मूलं॒ मा हि॑ँसि॒यं व्र॑जं ग॒च्छ

गो॒ष्ठानं॒ वष॑तु ते द्यौर्ब॑धान दे॒व स॒वितः॑ प॒रम॑स्यां पृथि॒व्याँ

श॒तेन॒ पा॒शैर्यो॑ऽस्मान्द्वेष्टि यं च॒ वयं॑ द्वि॒ष्मस्त॑मतो मा मौक्

॥ २५ ॥

अपा॒रसं॑ पृथि॒व्यै दे॒वय॑ज॒नाद्वि॑ध्यासं व्र॒जं ग॒च्छ गो॒ष्ठानं॒ वष॑तु

ते द्यौर्ब॑धान दे॒व स॒वितः॑ प॒रम॑स्यां पृथि॒व्याँ श॒तेन॒ पा॒शै-

र्यो॑ऽस्मान्द्वेष्टि यं च॒ वयं॑ द्वि॒ष्मस्त॑मतो मा मौक् । अ॒र॒रो दि॒वं

मा प॑प्तो द्र॒प्सस्ते॒ छां मा स्क्व॑न् व्र॒जं० मौक् ॥ २६ ॥

गा॒य॒त्रेण॑ त्वा॒ छन्द॑सा॒ परि॑गृह्णामि॒ त्रैष्टु॑भेन त्वा॒ छन्द॑सा॒
 परि॑गृह्णामि॒ जाग॑तेन त्वा॒ छन्द॑सा॒ परि॑गृह्णामि । सु॒क्ष्मा॑
 चा॒सि॑ शि॒वा चा॑सि॒ स्यो॒ना चा॑सि॒ सु॒षदा॑ चा॒स्यूर्ज॑स्वती
 चा॒सि॑ प॒यस्व॑ती च ॥ २७ ॥

पु॒रा क्रू॒रस्य॑ वि॒सृ॒पो वि॒रञ्चि॑न्नु॒दादा॑य॒ पृथि॒वी जी॒वदा॑नुम् ।
 या॒मैर॑यंश्च॒न्द्रम॑सि॒ स्व॒धाभि॒स्तामु॒ धीरा॑सो अनु॒विश्य॑ यज॒न्ते ।
 प्रो॒क्षणी॑रासा॒दय॑ द्वि॒षतो॒ ब॒धोऽसि॑ ॥ २८ ॥

प्र॒त्युष्ट॑ र॒क्षः प्र॒त्युष्टा॑ अ॒रात॑यो नि॒ष्टप्ता॑ र॒क्षो नि॒ष्टप्ता॑
 अ॒रात॑यः । अ॒नि॒शितो॑ऽसि स॒पत्न॑क्षि॒द्वाजि॑नं त्वा वा॒जे॒ध्याय॑
 संमा॑ज्मि । प्र॒त्युष्ट॑ र॒क्षः प्र॒त्युष्टा॑ अ॒रात॑यो नि॒ष्टप्ता॑
 र॒क्षो नि॒ष्टप्ता॑ अ॒रात॑यः । अ॒नि॒शिता॑सि स॒पत्न॑क्षि॒द्वाजि॑नीं
 त्वा वा॒जे॒ध्याय॑ संमा॑ज्मि ॥ २९ ॥

अ॒दित्यं॑ रा॒स्ना॒सि वि॒ष्णोर्वै॒ष्योऽस्य॑ जे त्वाऽद॒ध्येन॑ त्वा
चक्षु॑षाव॒पश्या॑मि । अ॒ग्नेजि॒ह्वासि॑ सु॒हृद्वै॒वेम्यो॑ धा॒म्नेधा॒म्ने मे
भव॑ यजु॒षेयजु॑षे ॥ ३० ॥

स॒यितु॑स्त्वा प्र॒सव॑ उत्पु॒नाम्य॑च्छि॒द्रेण॑ प॒वित्रे॑ण सूर्य॑स्य र॒श्मिभिः॑ ।
स॒यितु॑र्वः प्र॒सव॑ उत्पु॒नाम्य॑च्छि॒द्रेण॑ प॒वित्रे॑ण सूर्य॑स्य
र॒श्मिभिः॑ । तेजो॑ऽसि शु॒क्रम॑स्यमृ॒तम॑सि धा॒म ना॒मासि॑ प्रि॒यं
दे॒वाना॑मना॒धृष्टं॑ दे॒वय॑जनमसि ॥ ३१ ॥

— ० —

३६

शु. य. वा. अ. ३४

यज्जाग्र॑तः पट् कण्डिकास्त्रिष्टु॒भो मनो॑देवत्या । अ॒स्मिन्म॑ध्याये
लैङ्गि॑को वि॒नियोग॑ ॥

यज्जाग्र॑तो दुर॒मुदै॑ति दै॒वं तदु॑ सु॒प्तस्य॑ तय॑वेति ।

दू॒रंग॑मं ज्योति॑षां ज्योति॑रेकं तन्मे॒ मनः॑ शि॒वसं॑कल्पमस्तु

येन कर्मा॑प्य॒पसो॑ मनी॒षिणो॑ य॒ज्ञे कृ॒ष्वन्ति॑ वि॒दये॑षु॒ धीराः॑ ।

यद॑पूर्व॒ यक्ष॑मन्तः प्र॒जानां॑ तन्मे॒ मनः॑ शि॒वसं॑कल्पमस्तु ॥ २ ॥

यत्प्र॒ज्ञान॑मु॒त चेतो॑ धृ॒तिश्च॑ यज्ज्योति॑रन्तर॒मृतं॑ प्र॒जासु॑ ।

यस्मा॑न्न ऋ॒ते किं॒ चन॑ कर्म॒ क्रिय॑ते तन्मे॒ मनः॑ शि॒वसं॑कल्पमस्तु

॥ ३ ॥

येन॑ेवं भू॒तं भुव॑नं भवि॒ष्यत्परि॑गृहीतम॒मृते॑न॒ सर्व॑म् ।

येन॑ य॒ज्ञस्ता॒यते॑ स॒स्तहो॑ता तन्मे॒ मनः॑ शि॒वसं॑कल्पमस्तु ॥ ४ ॥

यस्मि॑न्नु॒चः साम॒ यजू॑षि॒ यस्मि॑न्प्रति॒ष्ठिता॑ रथ॒नाभा॑वि॒वाराः॑ ।

यास्मि॑श्चित्त॒ष्टं सर्व॑मो॒तं प्र॒जानां॑ तन्मे॒ मनः॑ शि॒वसं॑कल्पमस्तु

॥ ५ ॥

सु॒पा॒रयि॑रश्वा॒निव॒ यन्म॑नु॒ष्यान्ने॒नीय॑तेऽभी॒शुभि॑र्वा॒जिन॑ इव ।

हृत्प्रति॑ष्ठं यद॒जिरं॑ ज॒विष्ठं॑ तन्मे॒ मनः॑ शि॒वसं॑कल्पमस्तु ॥ ६ ॥

३७

कृ. य. तै. का. ३. प्रपा. ५. अनु. ६

अथ पठेऽनुवाके पत्नीविषया मन्या उच्यन्ते ॥

*सं त्वा नह्यामि पयसा घृतेन सं त्वा नह्याम्यप ओषधीभिः ।

सं त्वा नह्यामि प्रजयाऽहमद्य सा दीक्षिता सनयो वाजमस्मे ।

प्रैतु ब्रह्मणस्पत्नी वेदिं घर्णेन सीदतु ।

अथाहमनुकामिनी स्वे लोके विशा इह ।

सुप्रजसस्त्वा वयं सुपत्नीरप सेदिम ।

अग्ने सपत्नदम्भनमदब्धासो अदाम्यम् ।

इमं वि ष्यामि वरुणस्य पाशम् (१) यमबध्नीत सविता सुकेतः ।

धातुश्च योनीं सुकृतस्य लोके स्योनं मे सह पत्यां करोमि ।

प्रेह्युदेह्युतस्य वामोरन्वग्निस्तेऽग्रं नयत्वदितिमंध्यं ददतां

रुद्रावसृष्टाऽसि युवा नाम मा मा हिंसीर्वसुभ्यो रुद्रेभ्य

* इमे पाठा (पृ० १८३-१९१) कृष्णयजुर्वेदीयतैत्तिरीयसंहिताया उद्धृताः ॥

आ॒दि॒त्येभ्यो॒ वि॒श्वेभ्यो॒ वो दे॒वेभ्यः॑ प॒न्नेज॑नीगुं॒ल्लामि॑ य॒ज्ञाय॑ वः
 प॒न्नेज॑नीः सा॒दयामि॑ वि॒श्वस्य॑ ते वि॒श्वाय॑तो वृ॒ष्णि॒याव॑तः (२)
 तवा॒ग्ने यामो॑रनु॒ संदृ॑शि वि॒श्वा रेता॑ंसि धि॒षीया॑गन्
 दे॒वान्य॑ज्ञो नि दे॒वीदे॒वेभ्यो॑ य॒ज्ञम॑शिष॒न्नस्मिन्सु॑व॒ति यज॑-
 मान॑ आ॒शिषः॒ स्वाहा॑कृ॒ताः समु॑द्रे॒ष्ठा गन्ध॑र्व॒मा ति॑ष्ठ॒तानु॑ ।
 वा॒तस्य॑ प॒त्नमि॑ड ई॒डिताः॑ (३) ॥

३८

कृ. य. तै. का. ४ प्रपा. २. अनु. ६

अय पठे [अनुयाके] ओपधिवापो विधीयते ॥

या जा॒ता ओप॑धयो दे॒वेभ्य॑स्त्रि॒युगं॑ पु॒रा ।

म॒न्दामि॑ व॒भ्रूणा॑म॒हं श॒तं धा॑मानि स॒प्त च॑ ॥ १ ॥

श॒तं यो अ॒म्य धा॑मानि स॒हस्र॑मु॒त वो॒ र्हः ।

अ॒या श॑त॒यत्त्वो॑ यू॒यमि॒मं मे अ॒गदं॑ कृ॒त ॥ २ ॥

पु॒ष्पा॑व॒तीः प्र॒सू॑व॒तीः फ॒लि॒नो॒र॒फ॒ला उ॒त ।

अ॒श्वा इ॒व स॒जि॒त्व॒री॒र्वो॒रु॒धः पा॒र॒यि॒ष्ण॒वः ॥ ३ ॥

ओष॑धो॒रिति॑ मा॒तर॒स्तद्वो॑ दे॒वीरु॑प॒ ब्रु॒वे ।

रपा॑ं॒सि वि॒घ्न॒तो॒रिति॑ र॒पः (१) चा॒त॒य॒मा॒नाः ॥ ४ ॥

अ॒श्व॒त्ये वो॑ नि॒ष॒द॒नं प॒र्णे वो॑ व॒स॒तिः कृ॒ता ।

गो॒भाज॒ इत्कि॑ला॒सथ॒ यत्स॒न॒वथ॒ पू॒रु॒षम् ॥ ५ ॥

यद॒हं वा॒ज॒य॒न्नि॒मा ओष॑धो॒र्हस्त॑ आ॒द॒धे ।

आ॒त्मा य॒श्मस्य॑ न॒श्यति॑ पु॒रा जी॒व॒गृ॒भो यथा॑ ॥ ६ ॥

यदोष॑धयः स॒ंगच्छ॑न्ते रा॒जो॒नः स॒मि॒ता॒वि॒य ।

वि॒प्रः स उ॒च्यते॑ भि॒ष॒ग॒क्षो॒हाऽमी॒व॒चा॒त॒नः ॥ ७ ॥

नि॒ष्कृ॑ति॒र्नाम॑ वो मा॒ताऽथा॑ यु॒य॒ं स्य॒ संकृ॑तोः ।

स॒राः प॒त॒त्रि॒णीः (२) स्य॒न॒ यदा॒म॒यति॑ नि॒ष्कृ॑त ॥ ८ ॥

अ॒न्या वो॑ अ॒न्याम॑व॒त्वन्या॑ऽन्यस्या॒ उपा॑वत ।

ताः सर्वा॑ ओष॒धयः॑ संवि॒दाना॑ इ॒दं मे॒ प्राव॑ता वचः ॥ ९ ॥

उ॒च्छु॒ष्मा ओष॑धीनां॒ गावो॑ गो॒ष्ठादि॑वेरते ।

घन॑ऽ स॒नि॒ष्यन्ती॑नामा॒त्मानं॒ तव॑ पू॒रुष ॥ १० ॥

अति॑ वि॒द्याः परि॒ष्ठाः स्तेन॑ इव व्र॒जम॑क्रमुः ।

ओष॑धयः प्राचु॑क्ष्यव॒र्यत् किं च॑ त॒नुवा॑ऽ रपः ॥ ११ ॥

याः (३) त आ॒त॒स्थुरा॒त्मानं॒ या आ॑वि॒विशुः॒ परः॑परः ।

तास्ते॒ यक्ष॑मं वि वा॒घन्ता॑मु॒ग्रो म॑ध्य॒मशी॑रि॒घ ॥ १२ ॥

सा॒कं यक्ष॑म प्र पत॑ श्येनेन॑ कि॒किदी॒विना॑ ।

सा॒कं वा॒तस्य॑ ध्राज्या॑ सा॒कं न॑श्य नि॒हाक॑या ॥ १३ ॥

अ॒श्याव॑तीऽ सोम॑वतीमु॒र्जय॑न्तीमु॒दो॒जस॑म् ।

आ यि॑त्ति सर्वा॑ ओष॒धीर॑स्मा अ॒रि॒ष्टता॑तये ॥ १४ ॥

याः फलिनीर्या अफला अपुष्पा याश्च पुष्पिणीः ।

बृहस्पतिप्रसूतास्ता नो मुञ्चन्त्वहंसः ॥ १५ ॥

याः (४) ओषधयः सोमराज्ञोः प्रविष्टाः पृथिवीमनु ।

तासां त्यमस्युत्तमा प्र णो जीयातवे सुव ॥ १६ ॥

अवपतन्तीरयदन्दिय ओषधयः परि ।

यं जीयमश्नयामहे न स रिष्याति पूरुषः ॥ १७ ॥

याश्चेदमुपशृण्वन्ति याश्च दूरं परागताः ।

इह संगत्य ताः सर्वा अस्मै सं दत्त भेषजम् ॥ १८ ॥

मा वो रियत्खनिता यस्मै चाहं खनामि वः ।

द्विषच्चतुष्पदस्माकं सर्वमस्त्वनानुरम् ॥ १९ ॥

ओषधयः सं वदन्ते सोमेन सह राज्ञा ।

यस्मै करोति ब्राह्मणस्तं राजन् पारयामसि (५) ॥ २० ॥



३९

कृ. य. तै. का. ४. प्रपा. ६. अनु. ६

अथ पठे [अनुवाके] अश्वमेधकर्तृ रथमज्जीकरणभावीनि कवच-
स्वीकारादीन्यङ्गान्युच्यन्ते ॥

जी॒मू॒त॒स्ये॒व भ॒वति॒ प्र॒ती॒कं॒ यद्व॒र्मा या॒ति॒ स॒म॒दा॒मु॒प॒स्थे॒ ।

अ॒ना॒वि॒द्ध॒या त॒नु॒वा॒ ज॒य॒ त्व॒ष्ट॒ स॒ त्वा॒ व॒र्म॒णो॒ म॒हि॒मा पि॒प॒तु॒

॥ १ ॥

ध॒न्व॒ना॒ गा॒ ध॒न्व॒नाऽऽर्जि॒ज॒ये॒म॒ ध॒न्व॒ना ती॒व्राः स॒म॒दो॒ ज॒ये॒म॒ ।

ध॒नुः श॒त्रो॒र॒प॒क॒मं कृ॒णो॒ति॒ ध॒न्व॒ना॒ सर्वाः॒ प्र॒वि॒शो॒ ज॒ये॒म॒ ॥ २ ॥

य॒क्ष्य॒न्तो॒वे॒दा ग॒नी॒ग॒न्ति॒ क॒र्णं॒ प्रि॒य॒ष्ट॒ स॒खा॒यं॒ परि॒ष॒त्स॒ज॒ाना॒ ।

यो॒षे॒व शि॒ङ्ख॒ते॒ वि॒त॒ताऽधि॒ ध॒न्व॒न् (१) ज॒या इ॒य॒ष्ट॒ स॒म॒ने॒

पा॒र॒य॒न्तो॒ ॥ ३ ॥

ते आ॒च॒र॒न्तो॒ स॒म॒ने॒व॒ यो॒षा॒ मा॒ते॒व पु॒त्रं वि॒भृ॒ता॒मु॒प॒स्थे॒ ।

अ॒प॒ श॒त्रू॒न्वि॒ध्य॒ता॒ष्ट॒ सं॒वि॒दा॒ने॒ आ॒र्त्ता॒ इ॒मे वि॒ष्फ॒र॒न्तो॒

अ॒भि॒त्रा॒न् ॥ ४ ॥

ब॒ह्वी॒नां पि॒ता ब॒हुर॑स्य पु॒त्रश्चि॑च्चा कृ॒णोति॑ सम॒नाऽव॑गत्य ।
इ॒पु॒धिः स॒ङ्काः प॑त॒नाश्च॑ सर्वाः पु॒ष्टे नि॒नद्धो॑ जयति प्रसूतः
॥ ५ ॥

रथे तिष्ठन्नयति वाजिनः पुरो यत्रयत्र कामयते सुपारथिः ।
अभीशूनां महिमानम् (२) पनायत मनः पश्चादनु यच्छन्ति
रश्मयः ॥ ६ ॥

तो॒ब्रान्धो॒पा॒न्कृ॒ष्वते॒ धृष॑पा॒णयो॒ऽज्ञया॒ रथे॑भिः सह वाजयन्तः ।
अ॒व॒क्राम॑न्तः प्र॒पदे॑रमित्रान्क्षिणन्ति शत्रूँ रनपव्ययन्तः ॥ ७ ॥
रथ॒वा॒हन॑ँ ह॒विर॑स्य नाम यत्राऽऽयु॒धं नि॑हितमस्य व॒र्म ।
तत्रा॒ रथ॒मुप॑ श॒म्भ॑ँ स॒देम॑ वि॒श्वाहा॑ वयँ सु॒मन॑स्यमा॒नाः
॥ ८ ॥

स्वा॒दु॒ष॑ँ स॒दः पि॒तरो॑ वयो॒धाः कृ॒च्छ्रे॒श्वितः॑ शक्तीवन्तो ग॒भीराः॑ ।
चि॒त्र॒से॒ना इ॒षु॒बला॑ अमृ॒ध्राः स॒तो॒वीरा॑ उ॒रवो॑ ब्रा॒तसा॑हाः ॥ ९ ॥
ब्रा॒ह्म॒णासः॑ (३) पि॒तरः॑ सो॒म्यासः॑ शि॒वे नो॒ द्यावा॑पृथि॒वी

अ॒ने॒ह॒सा । पू॒षा नः॑ पा॒तु दु॒रि॒ता॒दृ॒ता॒वृ॒धो र॒क्षा मा॒कि॒र्नो
अ॒घ॒श॒ं॒स ई॒शत ॥ १० ॥

सु॒प॒र्णं ध॑स्ते मृ॒गो अ॒स्या द॑न्तो गो॒भिः सं॒न॒द्धा प॑तति प्र॒सू॒ता ।
य॒त्रा न॒रः सं च॒ वि च॒ द्रव॑न्ति त॒त्रास्म॑म्यमि॒यवः॑ शर्म॑ य॒शंस॑न्
॥ ११ ॥

ऋ॒जी॒ते परि॑ वृ॒ह॒ग्धि नोऽश्मा॑ भवतु न॒स्तनूः ।
सो॒मो अधि॑ ब्रवीतु नोऽदि॒तिः (४) शर्म॑ यच्छतु ॥ १२ ॥
आ ज॒ह्व॑न्ति सा॒न्वे॒षां ज॒घना॑त् उप॑ जिघ्नते ।

अ॒श्वा॒जनि॑ प्र॒चेत॑सोऽश्वा॒न्त॑सम॒त्सु चो॒दय ॥ १३ ॥
अ॒हि॒रि॒व भो॒गैः प॑र्येति बा॒ह्वं ज॒याया॑ हे॒ति परि॑बाध॒मानः॑ ।
ह॒स्त॒घ्नो वि॒श्वा व॒युना॑नि वि॒द्वान्पु॒मा॒न्पु॒मा॒ं॒सं परि॑ पा॒तु
वि॒श्वतः॑ ॥ १४ ॥

व॒न॒स्प॒ते वी॒ड्व॑ङ्गो हि भू॒या अ॒स्मत्स॑त्ता प्र॒तर॑णः सु॒वीरः॑ ।
गो॒भिः सं॒न॒द्धो अ॒सि वी॒डय॑स्वाऽऽस्था॒ता ते ज॑यतु
जे॒त्वानि॑ ॥ १५ ॥

दिवः पृथिव्याः परि (५) ओज उद्भूतं वनस्पतिभ्यः
पर्याभूतं सहः ।

अपामोज्ज्वलं परि गोभिरावृतमिन्द्रस्य वज्रं हविषा रथं
यज ॥ १६ ॥

इन्द्रस्य वज्रो मरुतामनीकं मित्रस्य गर्भो वरुणस्य नाभिः ।

तेषां नो हव्यदाति जुषाणो देव रथ प्रति हव्या गृभाय ॥ १७ ॥

उप श्वासय पृथिवीमुत द्यां पुरुत्रा ते मनुतां विष्ठितं जगत् ।

स दुन्दुभे सजरिन्द्रेण देवैर्दूराद् (६) दधीयो अप सेध
शत्रून् ॥ १८ ॥

आ क्रन्वय बलमोजो न आ धा निष्टनिहि दुरिता बाधमानः ।

अप प्रोथ दुन्दुभे कुच्छुनां इत इन्द्रस्य मुष्टिरसि
वोडयस्व ॥ १९ ॥

आऽमूरज प्रत्यावर्तयेमाः केतुमद् दुन्दुभिर्वावदीति ।

समश्वपर्णाश्चरन्ति नो नरोऽस्माकमिन्द्र रथिनो जयन्तु (७)

अथर्ववेदः

४०

का. १. सू. १

[ऋषिरथर्वा । वाचस्पत्यम् । चतुर्द्वचम् । भानुष्टुभम् । चतुर्थी चतुष्पदा विराडुरोवृहती ॥]

ये श्रिपप्ता इत्येतत् प्रथमं सूक्तम् । अस्य मेधाजननकर्ममु विनियोगः । उपनयनदिवसेऽपि मेधाकामस्य ब्रह्मचारिणोऽग्नेन मूक्तेनाज्य-
होमः कार्यः । तथैव ब्रह्मचारिसंपत्कर्मस्वस्य सूक्तस्य विनियोगः ।
तथा ग्रामसपत्कामस्य तत्साधनेष्वेतेषु दुग्धरपलाशकैर्कन्दूतक्षणाधानसम्पो-
स्तरणतृणाधानाभिमन्त्रिताभ्यासवप्रदानेषु कर्मस्वस्य सूक्तस्य विनियोगः ।
तथा सर्वसपत्कर्मस्वप्यस्य सूक्तस्य विनियोगः । (तथा वर्चस्यकर्मण्यनेन
मूक्तेन वर्चस्काम औदुम्बरादीनि त्रीणि कुर्यात् । तथा च) वर्चस्कामायाः
कुमार्या दक्षिणोरोरभिमन्त्रण त्रीतवपाहोमोऽन्युपस्थानमित्येतानि कर्माण्य-
नेन सूक्तेन तेजस्कामोऽनुतिष्ठेत् । तथा शत्रुहस्तित्रासनकर्माण्यप्यनेनैव
सग्रामजयकामो राजा कारयेत् । तथा पञ्च निरृदितकर्मणि क्षान्तिकपौष्टि-
केषु सर्वत्राहृतत्वेन वा पापक्षयार्थं स्वातन्त्र्येण वा कर्तव्यत्वेन सूत्रकारेणो-
क्तानि । तत्राद्ययोः कर्मणो संपातिताभिमन्त्रितभक्तप्राशन आज्यहोमे
चैतत् सूक्तं विनियुक्तम् । तथा पौष्टिकविशेषे चित्राकर्मणि संपाति-
तसारूपवत्सौदनप्राशनपलाशादिसमिदाधानरूपेऽस्य सूक्तस्य विनियोगः ।
तेजोव्रते चैतत् सूक्तं विनियुक्तम् । तथा पौष्टिकमन्त्राणामुपधानोपस्थान-
योर्विनियोगविधानेन तन्मध्यपातिनोऽस्य सूक्तस्य तत्रापि विनियोगः ।
(उपधानं नामाज्यादित्रयोदशद्रव्यहोमः ।) [तथा] सर्वव्याधिष्वनेन सूक्ते-
नाज्यं हुत्वोदपात्रं संपात्त्यनेनैव व्याधितशरीरं समार्जयेत् । तथानेनैव

भूक्तेन पुत्रकामायाः स्त्रिया मृतापत्यायाश्च संपातितोदकावसेकं पुरोडाश-
भक्षण कन्दुकक्रीडनमलंकारधारणं वा कारयेत् । तयोपाकर्मणि माणवक-
वाचने विनियुक्तम् । तथा राज्ञः पुष्पाभिषेके ये त्रिपता इत्युच्चा शाखा-
दिभूतया पयोहोमः कार्यः ॥

तदेवमाथर्वणमन्त्राणा मिद्धमन्त्रत्वेनापरिमितवीर्यत्वप्रदर्शनार्थमादिम-
भूक्तस्य विस्तरतः सर्वेषु कर्मभूषलक्षणत्वेन सूत्रकृता विनियोगोऽग्न्यधायि ।
ततः सर्वेषा मन्त्राणामभिलषितसर्वफलमाधनत्वं प्रत्येतव्यम् ॥

ॐ ये त्रिप॒प्ताः परि॒यन्ति॒ वि॒द्वा रू॒पाणि॒ वि॒भ्रतः॑ ।

वा॒चस्पति॒र्बला॒ तेषां॑ त॒न्वो अ॒द्य द॑धातु मे ॥ १ ॥

पुन॒रेहि॑ वा॒चस्पते॒ देवेन॑ मनसा सह ।

वसो॑ष्पते नि रमय मय्येवास्तु मयि॑ श्रुतम् ॥ २ ॥

इहै॒वाभि॑ वि त॒नूभे॑ आ॒र्त्ता इ॒व ज्यया॑ ।

वा॒चस्पति॒र्नि य॑च्छतु मय्येवास्तु मयि॑ श्रुतम् ॥ ३ ॥

उप॑हृतो वा॒चस्पति॒रूपा॒स्मान् वा॒चस्पति॑र्ह्वयताम् ।

सं श्रु॒तेन॑ गमेमहि मा श्रु॒तेन॑ वि राधिषि ॥ ४ ॥

४१

का. १. सू. ३२

[ऋषिर्ब्रह्मा । द्यावापृथिवीयम् । आनुष्टुभम् । द्वितीया ककुम्भती ॥]

इदं जमास इति सूक्तेन यन्ध्यायाः पुत्रप्रजननकर्मणि तस्याः शान्तोऽधिसहितोदकाभिषेकं पुरोडाशकन्दुकालंकारप्रदानं च कुर्यात् । तथा-
नेन सूक्तेन पुष्टिकाम. मंपत्कामो वा द्यावापृथिव्योर्यागमुपस्थानं वा
कुर्यात् । अत्राद्या दशपूर्णमामयो. पत्न्यञ्जला उदपात्रनिनयने विनियुक्ता ॥

इदं जनासो विदथ महद् ग्रहं वदिष्यति ।

न तत् पृथिव्यां नो दिवि येन प्राणन्ति वीर्यः ॥ १ ॥

अन्तरिक्ष आसां स्थाम आन्तसदामिव ।

आस्थानमस्य भूतस्य विबुष्टद्वेधसो न वा ॥ २ ॥

यद्रोदसी रेजमाने भूमिश्च निरतक्षतम् ।

आर्द्रं तदद्य सर्वदा समुद्रस्येव स्रोत्याः ॥ ३ ॥

विश्वमन्यामभीवार तदन्यस्यामधिश्चितम् ।

दिवे च विश्ववेदसे पृथिव्यै चाकरं नमः ॥ ४ ॥

४२

का. २. सू. १

[ऋषिर्वेनः । ब्रह्मात्मदेवतम् । त्रैष्टुभम् । तृतीया जगती ॥]

वेनस्तत् इत्यस्याभिमतफलसिद्धयसिद्धिविज्ञानकर्ममु विनियोगः ।
...अत्र स नः पिता जनिता (३) इत्यस्या ऋचोऽग्निचयने षोडश-
गृहीतोत्तरार्धाज्येन वैश्वकर्मणहोमे विनियोगः ॥

वेनस्तत् पश्यत् परमं गुहा यद् यत्र विश्वं भवत्येकरूपम् ।
इदं पृश्निरदुहज्जायमानाः स्वर्घदो अस्य नूतत वाः ॥ १ ॥

प्र तद् वोचेदमृतस्य विद्वान् गन्धर्वो धाम परमं गुहा यत् ।
श्रीणि पदानि निहिता गुहास्य यस्तानि वेद स
पितुष्पितासत् ॥ २ ॥

स नः पिता जनिता स उत बन्धुर्धामानि वेद भुवनानि विश्वा ।
यो देवानां नामध एक एव तं संप्रश्नं भुवना यन्ति
सर्वा ॥ ३ ॥

परि द्यावापृथिवी सद्य आयमुपातिष्ठे प्रथमजामृतस्य ।
वाचमिव वक्तरि भुवनेष्ठा धास्युरेप नन्वेक्ष्यो अग्निः ॥ ४ ॥

परि॑ वि॒श्वा भुव॑नान्याय॒मृत॑स्य॒ तन्तुं॑ वि॒त॒तं दृ॒शे क॒म् ।

यत्र॑ दे॒वा अ॒मृत॑मान॒शानाः॑ स॒माने॑ यो॒नाव॒ध्यैर॑यन्त ॥ ५ ॥

४३

का. २. सू. १२

[ऋषिर्भरद्वाजः । अष्टर्चम् । नानादेवत्यम् । वृष्टुभम् । द्वितीया जगती, सप्तम्यष्टमी चानुष्टुभौ ॥]

द्यावापृथिवी उरु इति सूक्तेनाभिचारकर्मणि दीक्षार्थं वेणुदण्ड वृश्चति । तथानेनैव सूक्तेन द्वेप्यनिपूदनकर्मणि दक्षिणाभिमुखं धावतः शत्रोः पदेषु वृक्षपत्राणि प्रक्षिप्य परशूना छित्त्वा सपांसून् पर्णच्छेदान् वधकपात्रे प्रक्षिप्यानीय भ्राष्ट्रे भर्जयेत् ॥

द्यावा॑पृथि॒वी उ॒र्व॑न्त॒रिक्षं॑ क्षेत्र॒स्य प॒त्न्युरु॑गा॒योऽब्रु॑तः ।

उ॒तान्तरि॑क्षमु॒रु वा॒तगो॑षं॒ त इ॒ह त॑प्यन्तां॒ मयि॑ त॒प्यमा॑ने ॥ १ ॥

इ॒दं दे॒वाः शृ॑णु॒त ये य॒ज्ञिया॒ स्थ भ॒रद्वा॑जो॒ मह्य॑मु॒क्थानि॑ शंसति ।

पा॒शे स ब॒द्धो दु॑रि॒ते नि यु॑ज्यतां॒ यो अ॒स्माकं॒ मन॑ इ॒दं

हि॒नस्ति॑ ॥ २ ॥

इदमिन्द्र शृणुहि सोमप यत् त्वा हृदा शोचता जोहवीमि ।

वृश्चामि तं फुलिशेनेव वृक्षं यो अस्माकं मन इदं हिनस्ति ॥ ३ ॥

अशीतिभिस्त्सिंसृभिः सामगेभिरादित्येभिवंसुभिरङ्गिरोभिः ।

इष्टापूर्तमवतु नः पितृणामामुं वदे हरसा दैव्येन ॥ ४ ॥

धावापृथिवी अनु मा दीधीयां विश्वे देवासो अनु मा रभध्वम् ।

अङ्गिरसः पितरः सोम्यासः पापमाछत्यपकामस्य कर्ता ॥ ५ ॥

अतीव यो भरतो मन्यते नो ब्रह्म वा यो निन्दिषत् क्रियमाणम् ।

तपूषि तस्मै वृजिनानि सन्तु ब्रह्मद्विषं द्यौरभिसंतपाति ॥ ६ ॥

सप्त प्राणानष्टौ मन्यस्तांस्ते वृश्चामि ब्रह्मणा ।

अया यमस्य सादनमग्निद्रुतो अरंकृतः ॥ ७ ॥

आ दधामि ते पदं समिद्धे जातवेदसि ।

अग्निः शरीरं वेवेष्ट्वसुं वागपि गच्छतु ॥ ८ ॥

का. २. सू. ३६

[पतिवेदन सूक्तम् । अष्टचम् । आग्नीषोमीयम् । त्रैष्टुभम् । प्रथमा भुरिक्, द्वितीया पञ्चम्याद्याः सप्तम्यन्ताश्चानुष्टुभः । अष्टमी निचत्पुरु-
लण्णिक् ॥]

आ नो अग्ने इति सूक्तेन पतिलाभकर्मण्यागमकृत्तरं संपात्य
कुमारीमाशयेत् । [एवविधान्यकर्मस्वप्यस्य सूक्तस्य विनियोगः] ॥

आ नो अग्ने सु॒मति॑ सं॒भलो ग॑मे॒दिमां कु॑मा॒रीं सह॒ नो भ॑गेन ।

जु॒ष्टा व॒रेषु॒ सम॑नेषु व॒ल्गुरो॒षं प॒त्या सौ॑भ॒गम॑स्त्वस्यै ॥ १ ॥

सोम॑जु॒ष्टं ब्र॑ह्मजु॒ष्टम॑य॒म्णा सं॑भू॒तं भ॑गम् ।

धा॒तुर्दे॒वस्य॑ स॒त्येन॑ कृ॒णोमि॑ पति॒वेद॑नम् ॥ २ ॥

इ॒यम॑ग्ने ना॒री प॑ति॒ विदे॑ष्ट सोमो हि राजा सु॒भगा॑ कृ॒णोति॑ ।

सु॒वाना पु॒त्रान् म॑हिषी भ॒वाति॑ ग॒त्वा प॑ति॒ सु॒भगा॑ वि राज॒तु

॥ ३ ॥

यथा॑ख॒रो म॑घ॒वंश्चा॑र॒रेष प्रि॒यो मु॒गाणां सु॒पदा॑ ब॒भूव॑ ।

ए॒वा भ॑गस्य जु॒ष्टेय॑मस्तु ना॒री संप्रि॑या प॒त्या वि॑राधयन्ती ॥ ४ ॥

भग॑स्य॒ ना॒व॒मा रो॑ह पु॒र्णामि॑नुपदस्वतीम् ।

तयो॑पप्र॒तार॑य॒ यो वरः॑ प्र॒तिकाम्यः॑ ॥ ५ ॥

आ क्र॑न्दय घनपते वर॒माम॑नसं कृणु ।

सर्व॑ प्रदक्षिणं कृणु॒ यो वरः॑ प्र॒तिकाम्यः॑ ॥ ६ ॥

इ॒चं हि॑र॒ण्यं गुल्गु॑ल्व॒घमो॑क्षो अ॒यो भगः॑ ।

ए॒ते पति॑न्य॒स्त्वाम॑दुः प्र॒तिकाम्य॑ वे॒त्त॒वे ॥ ७ ॥

आ ते॑ नयतु स॒वि॒ता नय॑तु पति॒र्यः प्र॒तिकाम्यः॑ ।

त्वम॑स्यै धे॒हो॒प॒धे ॥ ८ ॥

४५

का. ३. सू. ३

[ऋषिरथर्वा । नानादेवत्यमुताग्नेयम् । ऋष्टुभम् । तृतीया चतुष्पदा भुरिक्पङ्क्तिः, पञ्चमी षष्ठी चानुष्टुभौ ॥]

अचिक्रदत् इति सूक्तेन शत्रुत्सादितस्य राज्ञः पुनः स्वराष्ट्रप्रवेशार्थं शत्रुसेनाकारं पुरोडाशमुदकेषु दर्भान् सस्तीर्य तत्र निनयेत् । ततो निमज्जनार्थं तं पुरोडाशं लोष्टेन पूरयेत् । तथानेन सूक्तेन स्वराष्ट्रप्रवेशार्थं

क्षीरोदनं संपात्यामिमन्थ्य राजानमाशयेत् । अत्र अचिक्रदत् (१) इत्यस्य
साकमेधाह्यपर्वणि पूर्वेषुः क्रियमाणायामाग्नेय्यामिष्ट्या प्रधानयागानु-
मन्त्रणे विनियोगः ॥

अचिक्रदत् स्वपा इह भुवदग्ने व्यचिस्व रोदसी उरुची ।

युञ्जन्तु त्वा मरतो विश्ववेदस आमुं नय नमसा रातहव्यम्

॥ १ ॥

दूरे चित् सन्तमरुपास इन्द्रमा च्यावयन्तु सख्याय विप्रम् ।

यद् गायत्रीं बृहतीमकंमस्मै सौत्रामण्या दध्णन्त देवाः ॥ २ ॥

अद्भ्यस्त्वा राजा वरुणो ह्वयतु सोमस्त्वा ह्वयतु पर्वतेभ्यः ।

इन्द्रस्त्वा ह्वयतु विड्भ्य आभ्यः श्येनो भूत्वा विश आ
पतेमाः ॥ ३ ॥

श्येनो हन्यं नयत्वा परस्मादन्यक्षेत्रे अपरुद्धं चरन्तम् ।

अश्विना पन्यां कृणुतां सुगं त इमं सजाता अभिसंविशय्वम्

॥ ४ ॥

ह्वयन्तु त्वा प्रतिजनाः प्रति मित्रा अवृषत ।

इन्द्राग्नी विश्वे देवास्ते विदि क्षेममदीधरन् ॥ ५ ॥

यस्ते हव विवदत् सजातो यश्च निष्टयः ।

अपाञ्चमिन्द्र तं कृत्वायेममिहाव गमय ॥ ६ ॥

४६

फा. ३. सू. ४

[ऋषिरथर्वा । ऐन्द्रम् । सप्तकम् । त्रैष्टुभम् । आद्या जगती, चतुर्थी-
पञ्चम्यौ भुरिजौ ॥]

आ त्वा गन् इति सूक्तेन स्वराष्ट्रप्रवेशकर्मण्येव पूर्वसूक्तोक्तानि
कर्माणि कुर्यात् । अत्र पथ्या रेवती (७) इत्येषा प्रायणीयेष्ट्या पथ्या-
स्वस्तिपागानुमन्त्रणे विनिमुक्ता ॥

आ त्वा गन् राष्ट्रं सह वर्चसोदिहि प्राङ् विशां पतिरेकराट्

त्वं वि राज ।

सर्वास्त्वा राजन् प्रदिशो ह्वयन्तूपसद्यो नमस्यो भवेह ॥ १ ॥

त्वां विशो वृणतां राज्या य त्वामिमाः प्रदिशः पञ्च देवीः ।
 वर्धन् राष्ट्रस्य ककुदि श्रयस्व ततो न उग्रो वि भजा
 वसूनि ॥ २ ॥

अच्छ त्वा यन्तु हविनः सजाता अग्निर्दूतो अजिरः सं चरात ।
 जायाः पुत्राः सुमनसो भवन्तु बहुं वलिं प्रति पश्याता
 उग्रः ॥ ३ ॥

अश्विना त्वाग्ने मित्रावरुणोभा विश्वे देवा मरुतस्त्वा ह्वयन्तु ।
 अधा मनो वसुदेयाय कृणुष्व ततो न उग्रो धि भजा
 वसूनि ॥ ४ ॥

आ प्र ब्रव परमस्याः परावतः शिवे ते द्यावापृथिवी उभे स्ताम् ।
 तदयं राजा वरुणस्तथाह स त्वायमह्वत् स उपेदमेहि ॥ ५ ॥

इन्द्रेन्द्र मनुष्याः परेहि सं ह्यज्ञास्या वरुणः संविदानः ।
 स त्वायमह्वत् स्वे सघस्थे स देवान् यक्षत् स उ कल्पयाद्
 विशः ॥ ६ ॥

पथ्या रेवतीबहुधा विरूपाः सर्वाः संगत्य वरीयस्ते अक्रन् ।
तास्त्वा सर्वाः संविदाना ह्वयन्तु दशमीमुग्रः सुमना वशेह ॥ ७ ॥

४७

का. ३. सू. १५

[ऋषिरथर्वा (पण्यकामः) । अष्टचंम् । वैश्वदेवमुतैन्द्राग्नम् ।
त्रैष्टुभम् । आद्या भुरिक्, चतुर्थी श्र्यवसाना पट्पदा बृहतीगर्भा विराड-
त्यष्टिः, पञ्चमी विराड्जगती, सप्तम्यनुष्टुप्, अष्टमी निचृत् ॥]

इन्द्रमह वणिजम् इति वाणिज्यलाभार्थं वितियुज्यते । वित्रयार्थं
पण्यानि विर्पाणि नयन् वणिक् कर्म वाणिज्यलाभार्थं कुर्यात् । तथानेनैव
सूक्तेन पण्यकाम इन्द्रं यजते, उपतिष्ठते वा । तथा क्रव्याच्छमने कर्मणि
विश्वाहा ते (८) इत्युच्चा पूर्णाहुति जुहोति ॥

इन्द्रमहं वणिजं चोदयामि स न ऐतु पुरस्ता नो अस्तु ।
नुदशरतिं परिपन्थिनं मृगं स ईशानो धनदा अस्तु
मह्यम् ॥ १ ॥

ये पन्थानो बहवो देवयाना अन्तरा द्यावापृथिवी संचरन्ति ।
ते मा जुषन्तां पयसा घृतेन यथा क्रीत्वा धनमाहराणि ॥ २ ॥

इ॒ध्मे॒ता॒ग्न इ॒च्छ॒मा॒नो घृ॒तेन॑ जु॒होमि॑ ह॒व्यं तर॑से व॒लाय॑ ।

याव॑दी॒शे ब्र॒ह्म॒णा व॒न्द॒मा॒न इ॒मां धि॒र्यं श॒त॒से॒याय॑ दे॒वीम् ॥ ३ ॥

इ॒मा॒म॒ग्ने श॒र॒णि मी॑मृ॒षो नो॒ यम॑ध्या॒नम॑गाम दूरम् ।

शु॒नं नो॑ अस्तु प्र॒प॒णो वि॒क्रय॑श्च॒ प्रति॒प॒णः फ॒लिनं॑ मा कृ॒णोतु॑ ।

इ॒दं ह॒व्यं स॑वि॒दानो॒ जु॒षेथां॑ शु॒नं नो॑ अस्तु च॒रि॒तमु॒त्थितं॑

च ॥ ४ ॥

येन॑ ध॒नेन॑ प्र॒प॒णं च॒रामि॑ ध॒नेन॑ दे॒वा धन॑मिच्छ॒मानः॑ ।

त॒न्मे भू॒यो भ॒वतु॑ मा क॒नीयो॑ऽग्ने सा॒त॒घ्नो दे॒वान् ह॒वि॒या

नि॒ षे॒ध ॥ ५ ॥

येन॑ ध॒नेन॑ प्र॒प॒णं च॒रामि॑ ध॒नेन॑ दे॒वा धन॑मिच्छ॒मानः॑ ।

तस्मि॑न् म॒ इन्द्रो॒ रुचि॑मा॒ दधा॑तु प्र॒जाप॑तिः स॒वि॒ता सोमो॑

अ॒ग्निः ॥ ६ ॥

उ॒प त्वा॑ नम॒सा व॒यं हो॒त॒र्व॒श्वान॑र॒ स्तुमः॑ ।

स नः॑ प्र॒जास्वा॒त्म॒सु गो॒षु प्रा॒णेषु॑ जागृ॒हि ॥ ७ ॥

वि॒श्वाहा॑ ते॒ स॒द॒मि॒दू॒रे॒मा॒श्व॒ाये॒व ति॑ष्ठते जा॒तवे॑दः ।

रा॒य॒स्यो॒षेण॑ स॒मि॒षा म॑द॒न्तो मा॑ ते॒ अ॒ग्ने प्र॑ति॒वेशा॑ रि॒षाम्

॥ ८ ॥

४८

का. ३. सू. ३०

[ऋ॒पि॒रय॑र्वा । स॒प्त॒र्च॒म् । चा॒न्द्र॒म॒स॒म् । सा॒म॒न॒स्य॑म् । आ॒नु॒ष्टु॒भ॒म् । पञ्च॑मी वि॒रा॒ङ्ग॒ग॒ती, प॒ष्ठी प्र॑स्तार॒प॒ङ्क्तिः, स॒प्त॒मी त्रि॑ष्टु॒म् ॥]

सहृदयं सांमनस्यम् इति सूक्तेन सामनस्यकर्मणि ग्राममध्ये संपातितोदकुम्भनिनयनं, तद्वत् सुराकुम्भनिनयनं, त्रिवर्षवत्सिकाया गोः पिपिताना प्राशनं, सपातिताश्वप्राशनं, संपातितसुराया पायनं, तथाविधप्रपौदकपायनं च कुर्यात् । तथोपाकर्मण्यप्याज्यहोमेऽस्य सूक्तस्य विनियोगः ॥

सहृ॑दयं सांमन॒स्यम॑विद्वे॒यं कृ॑णोमि वः ।

अ॒न्यो अ॒न्यम॑भि ह॒र्य॑त व॒त्सं जा॒तमि॑वा॒घ्न्या ॥ १ ॥

अ॒नु॒व॒तः पि॒तुः पु॒त्रो मा॒त्रा भ॑वतु संम॒नाः ।

जा॒या प॒त्ये म॑धु॒म॒र्तो वाचं॑ वदतु श॒न्ति॑वाम् ॥ २ ॥

मा भ्रा॒ता भ्रा॒तरं॑ द्वि॒क्षन्मा॑ स्वसा॒र॒मु॒त स्व॑सा ।

स॒म्य॒ञ्चः स॒व॒ता भू॒त्या वाचं॑ वदत भ॒द्रया॑ ॥ ३ ॥

येन देवा न वियन्ति नो च विद्विष्यते मिथः ।

तत् कृष्णो ब्रह्म वो गृहे संज्ञानं पुरुषेभ्यः ॥ ४ ॥

ज्यायस्वन्तश्चित्तिनो मा वि योष्ट संराघयन्तः सधुराश्चरन्तः ।

अग्यो अन्यस्मै बलु वदन्त एत सध्रीचीनान् वः संमनस-
स्कृणोमि ॥ ५ ॥

समानो प्रपा सह वोऽन्नभागः समाने योयत्रे सह वो युनज्मि ।

सम्यञ्चोऽग्निं सपर्यंतारा नाभिमिवाभितः ॥ ६ ॥

सध्रीचीनान् वः संमनसस्कृणोम्येकश्नुष्टीन्संवदनेन सवर्धन् ।

देवा इवामृतं रक्षमाणाः सायंप्रातः सौमनसो वो अस्तु ॥ ७ ॥

४९

का. ४. सू. ८

[ऋषिरथर्वाङ्गिरा । राज्याभिषेकम् । चान्द्रमसमाप्यम् । आनु-
ष्टुभम् । आद्या सप्तमी च भुरिक्त्रिष्टुभौ, तृतीया त्रिष्टुभ्, पञ्चमी
विराट् प्रस्तरस्पङ्कितः ॥]

भूतो भूतेषु इति सूक्तेन महति लघौ वा राज्याभिषेककर्मणि शान्त्यु-
दककलशेनोदपात्रेण चाभिषेक जप च पुरोहितः कुर्यात् । तथा सपातित-

स्थालीपाकप्राशनमभिमन्त्रितमश्वमारोह्यापराजितदिशं प्रति गमनं च
कायेत् । तथा राजसूय आसन्धारोहणे राजाभिषेके चैतत् सूक्तम् ॥

भूतो भूतेषु पय आ दधाति स भूतानामधिपतिर्बभूव ।

तस्य मृत्युश्चरति राजसूयं स राजा राज्यमनु मन्यतामिदम्

॥ १ ॥

अभि प्रेहि माप वेन उग्रश्चेत्ता सपत्नहा ।

आ तिष्ठ मित्रवर्धन तुभ्यं देवा अधि ब्रुवन् ॥ २ ॥

आतिष्ठन्तं परि विश्वे अभूषंष्ट्रियं वसानश्चरति स्वरोचिः ।

महत् तद् वृष्णो असुरस्य नामा विश्वरूपो अमृतानि तस्थौ

॥ ३ ॥

व्याघ्रो अधि वैयाघ्रे वि क्रमस्व दिशो महीः ।

विशस्त्वा सर्वा वाञ्छन्त्वापो दिव्याः पयस्वतोः ॥ ४ ॥

या आपो दिव्याः पयसा मदन्त्यन्तरिक्ष उत वा पृथिव्याम् ।

तासां त्वा सर्वासामपामभि पिञ्चामि वर्चसा ॥ ५ ॥

अभि त्वा वर्चसासिचन्नापो दिव्याः पयस्वतीः ।

यथासो मित्रवर्धनस्तथा त्वा सविता करत् ॥ ६ ॥

एना व्याघ्रं परियस्वजानाः सिंहं हिन्वन्ति महते सौभगाय ।

समुद्रं न सुभुवस्तस्थिवांसं मर्मुज्यन्ते द्वीपिनमप्स्व१न्तः ॥ ७ ॥

५०

का. ४. सू. १६

[ऋषिर्ग्रन्हा । नवर्चम् । सत्यानृतानुवीक्षणमूक्तम् । वारणम् । त्रैष्टुभम् । आद्याऽनुष्टुप्, पञ्चमी भुरिक्, सप्तमी जगती, अष्टमी त्रिपदा महावृहती, नवमी विराज्जामत्रिपादगायत्री ॥]

तत्र बृहन्नेषाम् इति मूक्तेनाभिचारकर्मणि शत्रु क्रोशान्तमनुब्रूयात् । घूमकेतूत्पातशान्ती वारणपशुप्रयोगे उतये भूमिः (३) इत्येषा ॥

बृहन्नेषामधिष्ठाता अन्तिकादिष्व पश्यति ।

यस्तायन्मन्यते चरन्त्सर्व देवा इदं विदुः ॥ १ ॥

यस्तिष्ठति चरति यश्च वञ्चति यो निलायं चरति यः प्रतङ्गम् ।

द्वौ सनिपद्य यन्मन्त्रयेते राजा तद् वेद वरुणस्तृतीयः ॥ २ ॥

उ॒तेयं॑ भूमि॒र्वरुण॑स्य॒ राज॑ उ॒तासी॑ द्यौर्बृ॒हती॑ दू॒रेअ॑न्ता ।

उ॒तो स॑मु॒द्रो वरुण॑स्य कुक्षो॑ उ॒तास्मिन्न॑ल्प उ॒दके॑ नि॒लीनः॑ ॥ ३ ॥

उ॒त यो॑ द्याम॑ति॒सर्पा॑त् प॒रस्ता॑न्न स मु॒च्यात॑ वरुण॑स्य॒ राजः॑ ।

दि॒व स्प॑शः प्र घ॑रन्तो॒वम॑स्य॒ सह॑स्रा॒क्षा अ॑ति पश्यन्ति॒

भूमि॑म् ॥ ४ ॥

स॒र्वं तद् राजा॑ वरुणो॒ वि च॑ष्टे यदन्त॑रा रोद॑सी यत् प॒रस्ता॑त् ।

संख्या॑ता अस्य नि॒मिषो॒ जना॑नाम॒क्षानि॑व इ॒वघ्नी॑ नि मि॒नोति॒

तानि॑ ॥ ५ ॥

ये ते पाशा॑ वरुण स॒प्तस॑प्त॒ त्रेधा॑ तिष्ठन्ति॒ विवि॑ता द्य॒शन्तः॑ ।

छि॒नन्तु॒ सर्वे॑ अनृ॑तं वदन्तं॒ यः सत्य॑वाद्यति॒ तं सृ॑जन्तु ॥ ६ ॥

श॒तेन॒ पाशै॑रभि घेहि वरुण॑नं मा ते॑ मो॒च्यन्त॑वाङ् नृ॒चक्षः॑ ।

आस्ता॑ जाल्म उ॒दरं॑ श्रंश॑पित्वा कोश॑ इ॒वाव॑गन्धः परि॒कृत्य॑-

मातः॑ ॥ ७ ॥

यः समा॒म्यो॑३ वरु॒णो यो द्या॒म्यो॑३ यः संदे॒द्यो॑३ वरु॒णो यो
विदे॒द्यः ।

यो दे॒वो वरु॒णो यश्च॒ मानु॑षः ॥ ८ ॥

तैस्त्वा॒ सर्व॑र॒भि प्या॑मि पा॒शर॑सा॒वामु॑प्या॒यणामु॑प्याः पु॒त्र ।

तानु॑ ते॒ सर्वानि॑नु॒संदि॑शामि ॥ ९ ॥

५१

का. ५. सू. ११

[ऋ॒पिर॒थर्वा । ए॒काद॑शकम् । वा॒रुण॑म् । त्रै॒ष्टुभ॑म् । आ॒द्या भु॒रिक्, तृ॒तीया प॒ङ्क्ति, प॒ष्ठी पञ्च॑पदातिशक्वरी, ए॒काद॑शी अ॒व्यव॑माना षट्प॒दान्य॑ष्टि ॥]

सर्वस॒पत्कर्म॑सु क॒य महे॑ इति सूक्तेन मा॒दानक॑का॒ष्ठमृ॒तं क्षी॑रौदनं स॒पात्या॑भि॒मन्त्र्या॑ञ्जाति । तथा तत्रै॒वाने॑न सूक्तेन च॒मसे॑ सरूपवत्सा॒या दुग्धे॑ ब्री॒ह्यवा॑व॒धाय॑ भूर्छयित्वा [=चूर्णीकृत्वा] म॒ध्वासि॑च्य स॒पात्या॑भि॒मन्त्र्या॑-
दायति ॥

[अथ॒र्वा —]

क॒यं महे॑ अ॒मुरा॑या॒ब्रवी॑रि॒ह क॒यं पि॒त्रे ह॒रये॑ त्वे॒षन्मृ॑णः ।

पृ॒थि॒नि वरु॒ण दक्षि॑णां द॒दा॒वान् पुन॑म॒ध त्वं मन॑सा-

चि॒कित्सीः ॥ १ ॥

[वरुणः—]

न कामेन पुनर्मणो भवामि सं चक्षे कं पृश्निमेतामुपाजे ।

केन नु त्वमयर्वन् काव्येन केन जातेनासि जातवेदाः ॥ २ ॥

*सत्यमहं गभीरः काव्येन सत्यं जातेनास्मि जातवेदाः ।

न मे दासो नार्यो महित्वा व्रतं मीमाय यदहं धरिष्ये ॥ ३ ॥

[अयर्वा—]

न त्वदन्यः कवितरो न मेधया धीरतरो वरुण स्वधावन् ।

त्वं ता विश्वा भुवमानि वेत्य स चिन्नु त्वज्जनो मायी

बिभाय ॥ ४ ॥

त्वं ह्य१ङ्ग वरुण स्वधावन् विश्वा वेत्य जनिमा सुप्रणीते ।

किं रजस एना परो अन्यदस्त्येना किं परेणावरममुर ॥ ५ ॥

*एकं रजस एना परो अन्यदस्त्येना पर एकेन दुर्गंशं चिदवार्क् ।

तत् ते विद्वान् वरुण प्र अवीम्यधोवचसः पणयो भवन्तु

नीचंर्दासा उप संपन्तु भूमिम् ॥ ६ ॥

त्वं ह्य१ङ्ग वरुण अवीधि पुनर्मघेष्ववद्यानि भूरि ।

मो धु पणोरम्ये३स्ताधतो भून् मा त्वा वोचन्नराधसं जनासः

॥ ७ ॥

[वरुणः—]

मा मा वोचन्नराधसं जनासः पुनस्ते पृथिनं जरितदं दामि ।

स्तोत्रं मे विश्वमा याहि शचीभिरन्तविश्वासु मानुषीषु दिक्षु

॥ ८ ॥

[अथर्वा —]

आ ते स्तोत्राण्युद्यतानि यन्त्वन्तविश्वासु मानुषीषु दिक्षु ।

देहि नु मे यन्मे अदत्तो अस्ति युज्यो मे सप्तपदः सखासि

॥ ९ ॥

* इमामृचं वरुणो वक्षतीति रौथादयः । 'वरुण' इत्यस्य स्थाने 'वरुणः' इति पाठं कल्पयन्ति ॥

स॒मा नो॒ ब॒न्धुर्व॑रुण॒ स॒मा जा वेदा॑हं तद्यन्नावे॒षां स॒मा जा ।

[वरुणः—]

द॒दामि॒ तद् यत् ते॒ अ॒दत्तो॒ अस्मि॒ यु॒ज्यस्ते॒ स॒प्तप॑दः

सखा॑स्मि ॥ १० ॥

दे॒वो दे॒वाय॑ गु॒णते॑ वयो॒घ्रा वि॒प्रो वि॒प्राय॑ स्तु॒वते॑ सु॒मे॒घाः ।

[ऋषिः—]

अजी॑जनो॒ हि व॑रुण॒ स्वधा॑व॒न्नथ॑र्वा॒णि पित॑रं॒ दे॒वब॑न्धुम् ।

तस्मा॑ उ॒ राधः॑ कृ॒णुहि॑ सु॒प्रश॑स्तं सखा॑ नो॒ असि॑ पर॒मं च॒

ब॒न्धुः ॥ ११ ॥

५२

का. ५. सू. २४

[ऋषिरथर्वा । सप्तदशकम् । ब्रह्मकर्म । आत्मदेवत्यम् । अति-
शाक्वरम् ॥]

पौरोहित्यं करिष्यन् सविता प्रसवानाम् इति सूक्तेन सूत्रेणाहुताः
समिध आदधाति । तथास्य सूक्तस्य विवाह आज्यहोमे विनियोगः । तथा
चातुर्मास्ये वैश्वदेवपर्वणि सावित्र यागं सविता प्रसवानाम् इति ब्रह्मा-
नुमन्त्रयेत् ॥

स॒वि॒ता प्र॒स॒वा॒ना॒मधि॒पतिः॑ स मा॒वतु॑ ।

अ॒स्मिन् ब्र॒ह्म॒ण्य॒स्मिन् कर्म॑ण्य॒स्यां पु॒रो॒धा॒या॒म॒स्यां प्र॒ति॒ष्ठा॒या॒म॒स्यां
चि॒त्पा॒म॒स्यामा॒कू॒त्या॒म॒स्यामा॒शि॒ष्य॒स्यां दे॒व॒हू॒त्यां स्वाहा॑ ॥ १ ॥

अ॒ग्नि॒र्व॒न॒स्प॒तीना॑मधि॒पतिः॑ स ०।० ॥ २ ॥

द्या॒या॒पृ॒थि॒वी दा॒तृ॒णा॒मधि॒प॒त्नी ते मा॒वता॑म् ॥ ३ ॥

व॒रु॒णोऽपा॑मधि॒पतिः॑ स मा॒वतु॑ ॥ ४ ॥

मि॒त्रा॒व॒रु॒णौ वृ॒ष्ट॒धाधि॒प॒ती तौ मा॒वता॑म् ॥ ५ ॥

म॒रु॒तः प॒र्व॒ता॒ना॒मधि॒प॒तय॑स्ते मा॒वन्तु॑ ॥ ६ ॥

सो॒मो वी॒रु॒धामधि॑पतिः स मा॒वतु॑ ॥ ७ ॥

वा॒यु॒र॒न्त॒रि॒क्ष॒स्याधि॑पतिः स ०।० ॥ ८ ॥

सूर्य॑श्चक्षु॒षामधि॑पतिः स ०।० ॥ ९ ॥

च॒न्द्र॒मा नक्ष॑त्रा॒णामधि॑पतिः स ०।० ॥ १० ॥

इ॒न्द्रो दि॒वोऽधि॑पतिः स ०।० ॥ ११ ॥

म॒रुतां॑ पि॒ता प॒शूना॑मधि॒पतिः॑ स ०।० ॥ १२ ॥

मु॒त्युः प्र॒जाना॑मधि॒पतिः॑ स ०।० ॥ १३ ॥

य॒मः पि॒तॄणा॑मधि॒पतिः॑ स ०।० ॥ १४ ॥

पि॒तरः॑ प॒रे ते मा॑वन्तु ।० ॥ १५ ॥

त॒ता अ॒व॒रे ते ०।० ॥ १६ ॥

त॒तस्त॑तामहा॒स्ते मा॑वन्तु ।

अ॒स्मिन् ब॒ह्व॒ण्य॒स्मिन् क॒र्म॒ण्य॒स्यां पु॒रो॒धाया॑म॒स्यां

प्र॒ति॒ष्ठाया॑म॒स्यां

चि॒त्त्या॑म॒स्यामा॑कू॒त्याम॒स्यामा॑शि॒ष्य॒स्यां दे॒व॒हू॒त्यां स्वाहा॑ ॥ १७ ॥

५३

का. ६. सू. ७८

[ऋषिर्यर्वा । प्रथमाद्वितीये चान्द्रमस्यो, तृतीया त्वाष्ट्री ।
आनुष्टभम् ॥]

तेन भूतेन इति तृचेन विवाह आज्यं हृत्वा वरवध्वोर्मूर्ध्नि गंपाता-
नानयेत् । तथा तत्रैव कर्मणि तेनैव तृचेन रसान् स्थालीपाकं च गंपात्या-

भिमन्त्र्य भोजनसमये जायापती प्राशयेत् । तथा तस्मिन्नेव कर्मण्यनेन
तृचेनाज्यमिश्रयं वैरञ्जलिं परिपूर्य जुहुयात् ॥

तेन भूतेन हविषायमा प्यायतां पुनः ।

जायां यामत्समा आवाक्षुस्तां रसेनाभि वर्धताम् ॥ १ ॥

अभि वर्धतां पयसाभि राष्ट्रेण वर्धताम् ।

रदया सहस्रधर्चसेमौ स्तामनुपक्षितौ ॥ २ ॥

त्वष्टा जायामजनयत् त्वष्टास्यै त्वां पतिम् ।

त्वष्टा सहस्रमायूंषि दीर्घमायुः कृणोतु वाम् ॥ ३ ॥

[ऋषिरथर्वा (ब्रह्मवर्चंसकाम) । द्वयृचम् । आत्मदेवत्यम् ।
ऋष्टुमम् । द्वितीया विराह जगती ॥]

धीनी वा ये इति द्वाभ्यामृग्यामयोत्यापनविघ्नशमनकर्मण्याज्य-
मभित्पुरोडाशादिशक्नुत्यन्ताना त्रयोदशाना द्रव्याणामन्यतमं जुहुयाज्
जपेद् वा । तथा सर्वफलकाम् आभ्यामृग्यामिन्द्राग्नी यजते उपतिष्ठते
वा ॥

धी॒ती वा॒ धे॒ अन॑यन् वा॒चो अ॒ग्रं मन॑सा वा॒ येऽव॑दन्नृ॒तानि॑ ।
 तृ॒तीये॑न ब्र॒ह्म॑णा वावृ॒धाना॑स्तु॒रीये॑णामन्व॒त नाम॑ धे॒नोः ॥ १ ॥
 स वे॒द पु॒त्रः पि॒तरं॑ स मा॒तरं॑ स सू॒नुर्भु॑वत् स भु॒वत् पुन॑म॒न्धः ।
 स द्या॒मौर्णो॑बन्त॒रिक्षं॑ स्व॒ः स इ॒वं वि॒श्वम॑भवत् स आ॒भवत्
 ॥ २ ॥

५५

का. १०. सू. ८

[ऋषि. कुत्स । चतुश्चत्वारिणत् । अध्यात्मदेवत्यम् । त्रैष्टुभम् ।
 १ उपरिष्टाद्विराड्वृहती, २ बृहतीगर्भानुष्टुप्, ५ भुरिगनुष्टुप्; ६,
 १४, १९-२१, २३, २५, २९, ३१-३४, ३७-३८, ४१, ४३
 अनुष्टुभः; ७ परावृहती; १० अनुष्टुब्गर्भा; ११ जगती; १२ पुरोवृहती
 त्रिष्टुब्गर्भाऽपि पङ्क्तिः, १५, २७ भुरिग्वृहत्यौ; २२ पुरजप्तिक्, २६
 द्विष्टुब्गर्भानुष्टुप्; ३० भुरिक्; ३९ बृहतीगर्भा; ४२ विराड् गायत्री ॥]

यो भूतम् इति सूक्तं स्कम्भदेवताकम् । अत्र स्कम्भस्य ज्येष्ठत्वं
 ज्येष्ठत्वं सर्वेषामाश्रयभूतत्वं च दृश्यते ॥

यो भू॒तं च॒ भव्यं॑ च॒ सर्वं॑ यश्चा॒धिति॑ष्ठति ।

स्व॒र्गस्य॑ च॒ के॒वलं॑ तस्मै॑ ज्ये॒ष्ठाय॑ ब्र॒ह्म॑णे॒ नमः॑ ॥ १ ॥

स्फुम्भेनेमे विष्टभिते द्यौश्च भूमिश्च तिष्ठतः ।

स्फुम्भ इदं सर्वमात्मन्वद् यत् प्राणन्निमिषञ्च यत् ॥ २ ॥

तिलो ह प्रजा अत्यायमायन् न्य॑न्या अक॑म॒भितो॑ऽविशन्त ।

बृहन् ह तस्यो रजसो विमानो हरितो हरिणीरा विवेश

॥ ३ ॥

शवश प्रथयश्चक्रमेकं त्रीणि नभ्यानि क उ तच्चिकेत ।

तत्राहतास्त्रीणि शतानि शङ्खवः पृष्टिश्च खीला अविचाचला

ये ॥ ४ ॥

इदं सवितृषि जानीहि षड् यमा एक॑ एकजः ।

तस्मिन् हापित्वमिच्छन्ते य एयामेक॑ एकजः ॥ ५ ॥

आविः सन्निहितं गुहा अरन्नाम महत् पदम् ।

तत्रेदं सर्वमापितमेजत् प्राणत् प्रतिष्ठितम् ॥ ६ ॥

एकचक्रं वर्तत एकनेमि सहस्राक्षरं प्र पुरो नि पश्चा ।

अर्धेन विश्वं भुवनं जजान यदस्यार्धं क्व॑श् तद् बभूव ॥ ७ ॥

पञ्चवाही वहत्यग्रमेवां प्रष्ट्यो युक्ता अनुसंवहन्ति ।

अयातमस्य ददृशे न यातं परं नेदीयोऽवरं दवीयः ॥ ८ ॥

तिर्यग्बिलश्चमस ऊर्ध्वबुध्नस्तस्मिन् यशो निहितं विश्वरूपम् ।

तदासत ऋषयः सप्त साकं ये अस्य गोपा महतो बभूवुः
॥ ९ ॥

या पुरस्ताद् युज्यते या च पश्चाद् या विश्वतो युज्यते या
च सर्वतः ।

यया यज्ञः प्राङ् तायते तां त्वा पृच्छामि कतमा सर्चाम्
॥ १० ॥

यदेजति पतति यच्च तिष्ठति प्राणदप्राणन्निमिषच्च यद्
भुवत् ।

तद् दाधार पृथिवीं विश्वरूपं तत् संभूय भवत्येकमेव ॥ ११ ॥

अनन्तं विततं पुरुप्राणन्तमन्तवच्चा समन्ते ।

ते नाकपालश्चरति विचिन्वन् विद्वान् भूतमुत भव्यमस्य ॥ १२ ॥

प्रजापतिश्चरति गर्भे अन्तरदृश्यमानो बहुधा वि जायते ।

अर्धेन विश्वं भुवनं जजान यदस्यार्धं कतमः स केतुः ॥ १३ ॥

ऊर्ध्वं भरन्तमुदकं कुम्भेनैवोदहार्यम् ।

पश्यन्ति सर्वे चक्षुषा न सर्वे मनसा विदुः ॥ १४ ॥

दूरे पूर्णेन वसति दूर ऊनेन हीयते ।

महद् यक्षं भुवनस्य मध्ये तस्मै बलिं राष्ट्रभूतो भरन्ति ॥ १५ ॥

यतः सूर्य उदेत्यस्तं यत्र च गच्छति ।

तदेव मग्न्येहं ज्येष्ठं तदु नात्येति किं चन ॥ १६ ॥

ये अर्वाङ् मध्य उत वा पुराणं वेदं विद्वांसमभितो वदन्ति ।

आदित्यमेव ते परि वदन्ति सर्वे अग्निं द्वितीयं त्रिवृत्तं च
हंसम् ॥ १७ ॥

सहस्राल्लुचं वियतावस्य पक्षौ हरेहंसस्य पततः स्वर्गम् ।

॥ देवान्सर्वानुरस्युपदेद्य संपश्यन् याति भुवनानि विश्वा ॥ १८ ॥

स॒त्ये॒नो॒र्ध्व॑स्त॒पति॑ ब्र॒ह्म॒णा॒र्वाङ् वि पश्यति ।

प्रा॒णेन॑ ति॒र्यङ् प्रा॑णति॒ यस्मिन् ज्ये॑ष्ठमधि॒ श्रितम् ॥ १९ ॥

यो वै ते वि॒द्याद॒रणी॒ यास्यां॑ निर्म॒म्यते॒ वसु॑ ।

स वि॒द्वान् ज्ये॑ष्ठं म॒न्येत॒ स वि॒द्याद् ब्रा॒ह्म॒णं म॒हत् ॥ २० ॥

अ॒पाद॒ग्रे स॒म॒भ॒वत् सो अ॒ग्रे स्व॒॑रा भ॑रत् ।

ध॒तु॒ष्पाद् भू॒त्वा भो॒ग्यः स॒र्व॒मा॒व॒त्त॒ भो॒ज॒नम् ॥ २१ ॥

भो॒ग्यो भ॒य॒द॒यो अ॒न्न॒म॒दद् बहु॑ ।

यो दे॒वमु॒त्त॒रा॒व॒न्तमु॒पासा॑त् स॒ना॒त॒नम् ॥ २२ ॥

स॒ना॒त॒नमे॒नमाहु॑स्ताद्य॒ स्यात् पु॒न॒र्ण॒वः ।

अ॒हो॒रा॒त्रे प्र जा॑येते अ॒न्यो अ॒न्यस्य॑ रू॒प॒योः ॥ २३ ॥

श॒तं स॒हस्र॑म॒यु॒तं न्य॒र्बु॒दम॑सं॒ख्येयं॒ स्व॒म॒स्मिन् नि॒वि॒ष्टम् ।

त॒दस्य॑ घ॒न॒न्त्य॒भिप॑श्यत॒ एव॑ तस्मा॒द् दे॒वो रो॑चत॒ ए॒व

ए॒तत् ॥ २४ ॥

बालादेकमणीयस्कमुतैकं नेव दृश्यते ।

ततः परिष्वजीयसी देवता सा मम प्रिया ॥ २५ ॥

इयं कल्याण्यश्जरा मर्त्यस्यामृता गृहे ।

यस्मै कृता शये स यश्चकार जजार सः ॥ २६ ॥

त्वं स्त्री त्वं पुमानसि त्वं कुमार उत वा कुमारी ।

त्वं जीर्णो दण्डेन वञ्चसि त्वं जातो भवसि विश्वतोमुखः ॥ २७ ॥

उतैषा पितोत वा पुत्र एषामुतैषा ज्येष्ठ उत वा कनिष्ठः ।

एको ह देवो मनसि प्रविष्टः प्रथमो जातः स उ गर्भे अन्तः ॥ २८ ॥

पूर्णात् पूर्णमुदचति पूर्णं पूर्णेन सिच्यते ।

उतो तदद्य विद्याम यतस्तत् परिधिच्यते ॥ २९ ॥

एषा सनत्नी सनमेव जातैषा पुराणी परि सर्वं बभूव ।

मही देव्युश्यसो विभाती सैकेनैकेन मिपता वि चष्टे ॥ ३० ॥

अ॒वि॒र्वे॑ नाम॑ दे॒वत॑त॒न्नास्ते॑ परी॒वृता॑ ।

तस्या॑ रू॒पेणे॑मे वृ॒क्षा ह॑रि॒ता ह॑रि॒तस्त्रजः॑ ॥ ३१ ॥

अ॒न्ति स॒न्तं न॑ ज॒हात्य॑न्ति स॒न्तं न॑ पश्य॒ति ।

दे॒वस्य॑ पश्य॒ काव्यं॑ न॒ म॒मार॑ न जी॒र्यति॑ ॥ ३२ ॥

अ॒पू॒र्वेणे॑पि॒ता वा॒चस्ता॑ वद॒न्ति यथा॑यथम् ।

वद॒न्तीर्य॑त्र गच्छ॒न्ति तदा॑हु॒र्ब्राह्म॑णं म॒हत् ॥ ३३ ॥

यत्र॑ दे॒वाश्च॑ म॒नुष्या॑श्च॒रा नाभा॑विव श्रि॒ताः ।

अ॒पां त्वा पु॒ष्पं पृ॑च्छामि॒ यत्र॑ त॒न्मायया॑ हि॒तम् ॥ ३४ ॥

येभि॒र्वात॑ इ॒पितः॑ प्र॒वाति॑ ये द॒वन्ते॑ पञ्च दि॒शः स॒ध्रीचीः॑ ।

य आहु॑तिम॒त्यम॑न्यन्त दे॒वा अ॒पां ने॒तारः॑ क॒तमे॑ त आ॒सन्

॥ ३५ ॥

इ॒मामे॑षां पृथि॒र्वी व॒स्त ए॒कोऽन्तरि॑क्षं प॒र्येको॑ बभूव ।

दि॒वमे॑षां दद॒ते यो वि॒वर्ता॑ विश्वा आ॒शाः प्र॒ति र॒क्षन्त्ये॑कं

॥ ३६ ॥

यो वि॒द्यात् सू॒त्रं वि॒त॒तं यस्मि॒न्भो॒ताः प्र॒जा इ॒माः ।

सू॒त्रं सू॒त्रस्य॑ यो वि॒द्यात् स वि॒द्याद् ब्रा॒ह्मणं॑ म॒हत् ॥ ३७ ॥

वेदा॒हं सू॒त्रं वि॒त॒तं यस्मि॒न्भो॒ताः प्र॒जा इ॒माः ।

सू॒त्रं सू॒त्रस्या॒हं वेदा॒थो यद् ब्रा॒ह्मणं॑ म॒हत् ॥ ३८ ॥

यव॑न्त॒रा द्यावा॑पृथि॒वी अ॒ग्निरे॑त् प्र॒द॒हन् वि॒श्ववा॒य्वः ।

यत्रा॑ति॒ष्ठन्नेक॑प॒त्नीः प॒रस्ता॑त् क्वे॒वासी॑न्मा॒तरि॒श्वा त॒दानी॑म्
॥ ३९ ॥

अ॒प्स्वासी॑न्मा॒तरि॒श्वा प्र॒वि॒ष्टः प्र॒वि॒ष्टा दे॒वाः स॒ल्लि॒लान्पा॑सन् ।

बृ॒हन् ह॑ त॒स्यो रज॑सो वि॒मानः॑ प॒व॒मानो ह॒रित॑ आ वि॒वेश
॥ ४० ॥

उ॒त्त॒रेणे॒व गाय॑त्रीम॒मृतेऽधि॑ वि च॒क्रमे॑ ।

सा॒म्ना ये॑ सा॒म संवि॑दु॒रज॑स्तद् द॒दृशे॑ क्व ॥ ४१ ॥

नि॒वेश॑नः सं॒गम॑नो वसू॑नां दे॒व इ॒व स॒वि॒ता स॒त्यध॑र्मा ।

इन्द्रो॑ न त॒स्यो स॒मरे॑ धना॒नाम् ॥ ४२ ॥

पुण्डरीकं नवद्वारं त्रिभिर्गुणेभिरावृतम् ।

तस्मिन् यद् यक्षमात्मन्वत् तद् वै ब्रह्मविदो विदुः ॥ ४३ ॥

अकामो धीरो अमृतः स्वयम्भू रसेन तुप्तो न कुतश्चनोनः ।

तमेव विद्वान् न विभाय मृत्योरात्मानं धीरमजरं युवानम्

॥ ४४ ॥

५६

का. १२. सू. १

[ऋषिरयवर्गः । त्रिपिण्डिभौमं त्रिपिण्डभम् । २ भुरिक्; ४-६, १०, ३८ श्रवसानाः षट्पदा जगत्यः; ७ प्रस्तारपङ्क्तिः; ८, ११ श्रवसाने षट्पदे विराड्पटी, ९ परानुष्टुप्; १२, १३, १५ पञ्चपदाः शकवर्गः (१२, १३ श्रवसाने); १४ महावृहती; १६, २१ प्रथमाश्रवसाने साम्यौ त्रिपिण्डौ; १८ श्रवसाना षट्पदा त्रिपिण्डुबनुष्टुब्भाभिर्तिराक्वरी; १९, २० उरोवृहती (२० विराट्); २२ श्रवसाना षट्पदा विराड्तिजगती; २३ पञ्चपदा विराड्तिजगती; २४ पञ्चपदानुष्टुब्भाभिर् जगती; २५ श्रवसाना सप्तपदा उष्णिगनुष्टुब्भाभिर् शकवरी; २६-२८, ३३, ३५, ३९, ४०, ५०, ५३, ५४, ५६, ५९, ६३ अनुष्टुभः (५३ पुरोवाहता); ३० विराड् गायत्री; ३२ पुरस्ताज्ज्योतिः; ३४ श्रवसाना षट्पदा त्रिपिण्डुवृहतीगर्भातिजगती, ३६ विपरीतपादलक्ष्मीपङ्क्तिः; ३७ श्रवसाना पञ्चपदा शकवरी; ४१ श्रवसाना षट्पदा ककुम्भती शकवरी; ४२ स्वराडनुष्टुप्; ४३ विराडास्तारपङ्क्तिः; ४४, ४५, ४९ जगत्यः; ४६

पट्पदानुष्टुब्गर्भा पराशक्वरी; ४७ पट्पदा उष्णिगनुष्टुब्गर्भा पराति-
शक्वरी; ४८ पुरोजुष्टुप्; ५१ श्रवसाना पट्पदानुष्टुब्गर्भा ककुम्मती
शक्वरी; ५२ पञ्चपदाजुष्टुब्गर्भा परातिजगती; ५७ पुरोऽतिजगता
जगती; ५८ पुरस्ताद्बृहती; ६१ पुरोवार्हता; ६२ परा विराट् ॥]

पृथिवीसूक्तमेतत् । अस्मिन् पृथिव्याः प्रभूतं नितर्गवर्णनम् ।
संप्रदायानुसारेण तु सूक्तं बहुविधं विनियुज्यते । तद्यथा सत्यं बृहदित्य-
नुवाको वास्तोस्पत्यगणे पठितः । तथाग्राहायणीकर्मणि विनियुक्तम् । तथा
ग्रामपत्तनादिरक्षायमनेनानुवाकेन चतुरहः पुरोडाशानश्मोत्तरान्कृत्वा
ग्रामादिकोणेषु निखनति । तथा भूमिचलनेऽस्यानुवाकस्य होमे विनियोगः ।
तथा सोमयज्ञे दीक्षितनियमेषु मूत्रपुरीषशुद्धयर्थं लोष्ठादानेऽस्य विनियोगः ।
तथा पार्थिवी भूमिकामस्य इति [नक्षत्रकल्पे १७] विहिताया पार्थिव्यां
महाशान्ता अस्यानुवाकस्य विनियोगः ॥

सत्यं बृहद्वत्सुग्रं दीक्षा तपो ब्रह्म यज्ञः पृथिवीं धारयन्ति ।

सा नो भूतस्य भव्यस्य पत्युरुं लोकं पृथिवी नः कृणोतु ॥ १ ॥

असंबाधं बध्यतो मानवानां यस्या उद्धतः प्रवतः समं बहु ।

नानावीर्या औषधीर्या बिभर्ति पृथिवी नः प्रथतां राध्यतां

नः ॥ २ ॥

यस्या समुद्र उत सिन्धुरापो यस्यामन्नं कृष्टयः संबभूवुः ।

यस्यामिदं जिन्वति प्राणदेजत् सा नो भूमिः पूर्वपेये दधातु ॥ ३ ॥

यस्याश्चतस्रः प्रदिशः पृथिव्या यस्यामन्नं कृष्टयः संबभूवुः ।

या विभति बहुधा प्राणदेजत् सा नो भूमिर्गोष्वप्यन्ने दधातु ॥ ४ ॥

यस्यां पूर्वं पूर्वजना विचकिरे यस्यां देवा असुरानभ्यवर्तयन् ।

गवामश्वानां वयसश्च विष्ठा भगं वर्चः पृथिवी नो दधातु ॥ ५ ॥

विश्वंभरा वसुधानी प्रतिष्ठा हिरण्यवक्षा जगतो निवेशनी ।

वैश्वानरं विभ्रती भूमिरग्निमिन्द्रऋषभा द्रविणे नो दधातु ॥ ६ ॥

यां रक्षन्त्यस्वप्ना विश्ववानी देवा भूमिं पृथिवीमप्रमावम् ।

सा नो मधु प्रियं दुहामथो उक्षतु वर्चसा ॥ ७ ॥

यार्णवेऽधि सलिलमग्र आसीद् यां मायाभिर्न्वचरन् मनीषिणः ।

यस्या हृदयं परमे व्योमन्तस्त्येनावृतममृतं पृथिव्याः ।

सा नो भूमिस्त्विषि बलं राष्ट्रे दधातूत्तमे ॥ ८ ॥

यस्यामापः परिचराः समानीरहोरात्रे अप्रमावं क्षरन्ति ।

सा नो भूमिर्भूरिधारा पयो दुहामथो उक्षतु वर्चसा ॥ ९ ॥

याम॒श्विना॒वमि॒मातां॑ वि॒ष्णुर्यस्यां॑ वि॒चक्रमे॑ ।

इन्द्रो॒ यां च॒क्र आ॒त्मने॑ऽनमि॒त्रां शची॒पतिः॑ ।

सा नो॒ भूमि॒वि सृ॒जतां॑ मा॒ता पु॒त्राय॑ मे॒ पयः॑ ॥ १० ॥

गिर॒यस्ते॑ पर्व॒ता हिम॒वन्तो॑ऽर॒ण्यं ते॑ पृथि॒वि स्यो॒नमस्तु॑ ।

बभ्रुं॑ कृ॒ष्णां रोहि॑णो॒ वि॒श्वरू॑पां ध्रु॒वां भूमि॑ पृथि॒वीमिन्द्र॑गु॒प्ताम् ।

अजी॒तोऽह॑तो॒ अक्ष॒तोऽध्य॑ष्ठां पृथि॒वीम॒हम् ॥ ११ ॥

यत् ते॒ मध्यं॑ पृथि॒वि यच्च॑ न॒म्यं यास्त॑ अ॒जस्त॒न्वः सं॒बभू॑वुः ।

तासु॑ नो धे॒ह्यभि॑ नः प॒वस्व॑ मा॒ता भूमिः॑ पु॒त्रो अ॒हं पृथि॒व्याः ।

प॒ज॒न्यः पि॒ता स॒ उ॒ नः पि॑प॒र्तु ॥ १२ ॥

यस्यां॑ वेदि॒ परि॑गृह्णन्ति॒ भूम्यां॑ यस्यां॑ य॒ज्ञं त॒न्वते॑ वि॒श्वकर्मा॑णिः ।

यस्यां॑ मी॒यन्ते॑ स्वर॒वः पृथि॒व्यामूर्ध्वाः॑ शु॒क्रा आ॒हुत्याः॑ पु॒रस्ता॑त् ।

सा नो॒ भूमि॑वर्ध॒यद् वर्ध॑माना ॥ १३ ॥

यो नो द्वेषत् पृथिवि यः पृतन्याद् योऽभिदासांन्मनसा यो वधेन ।

तं नो भूमे रन्धय पूर्वकृत्वरि ॥ १४ ॥

त्वज्जातास्त्वयि स्वरन्ति मर्त्यास्त्वं विभषि द्विपदस्त्वं चतुष्पदः ।

तवेमे पृथिवि पञ्च मानवा येभ्यो ज्योतिरमुतं मर्त्येभ्य

उद्यन्तसूर्यो रश्मभिरातनोति ॥ १५ ॥

सा नः प्रजाः सं ब्रुहतां समग्रा वाचो मधु पृथिवि

धेहि मह्यम् ॥ १६ ॥

विश्वस्त्वं मातरमोषधीनां ध्रुवां भूमिं पृथिवीं धर्मणा धृताम् ।

शिवां स्योनामनु चरेम विश्वहा ॥ १७ ॥

महत् सयस्यं महती बभूविथ महान् वेग एजयुर्वेपयुष्टे ।

महांस्त्वेन्द्रो रक्षत्यप्रमादम् ।

सा नो भूमे प्र रोचय हिरण्यस्येव संदृशि मा नो द्विदत्त

कश्चन ॥ १८ ॥

अ॒ग्नि॒र्भू॒म्या॒मो॒ष॒धी॒ष्व॒ग्नि॒मा॒पो॒ वि॒भ्र॒त्य॒ग्नि॒र॒श्म॒सु ।

अ॒ग्नि॒र॒न्तः॒ पु॒रु॒षे॒षु॒ गो॒ष्व॒श्वे॒ष्व॒ग्नयः॑ ॥ १९ ॥

अ॒ग्नि॒दि॒व आ॒ त॒प॒त्य॒ग्ने॒दे॒व॒स्यो॒र्व॑ १॒न्त॒रि॒क्ष॒म् ।

अ॒ग्नि॒ म॒र्ता॒सि॒ ह॒न्ध॒ते॒ ह॒व्य॒वा॒हं॑ घृ॒त॒प्रि॒य॒म् ॥ २० ॥

अ॒ग्नि॒वा॒साः॒ पृ॒थि॒व्य॒सि॒त॒जू॒स्त्वि॒षी॒म॒न्तं॑ सं॒शितं॑ मा॒ कृ॒णो॒तु॒ ॥ २१ ॥

भू॒म्या॑ दे॒वे॒भ्यो॑ द॒दति॒ य॒ज्ञं॒ ह॒व्य॒म॒र॑कृतम् ।

भू॒म्या॑ म॒नु॒ष्या॒जी॒व॒न्ति॒ स्व॒ध॒या॒श्चे॒न म॒र्त्याः॑ ।

सा॒ नो॒ भू॒मिः॒ प्रा॒ण॒मा॒यु॒र्द॒धा॒तु॒ ज॒र॒द॒ष्टि॒ मा॒ पृ॒थि॒वी॒ कृ॒णो॒तु॒ ॥ २२ ॥

य॒स्ते॒ ग॒न्धः॒ पृ॒थि॒वि॒ सं॒व॒भू॒व॒ यं॒ वि॒भ्र॒त्यो॒ष॒ध॒यो॒ य॒मा॒पः॑ ।

यं॒ ग॒न्ध॒र्वा॒ अ॒प्सर॑स॒श्च॒ भे॒जि॒रे॒ तेन॑ मा॒ सुर॑भि॒ कृ॒णु॒ मा॒ नो॒
द्वि॒क्षत॑ कश्चन ॥ २३ ॥

य॒स्ते॒ ग॒न्धः॒ पु॒ष्कर॑मा॒वि॒वेश॑ यं॒ सं॒ज॒भ्रुः॒ सू॒र्या॒या॒ वि॒वा॒हे॒ ।

अ॒म॒र्त्याः॒ पृ॒थि॒वि॒ ग॒न्ध॒म॒ग्रे॒ तेन॑ मा॒ सुर॑भि॒ कृ॒णु॒ मा॒ नो॒
द्वि॒क्षत॑ कश्चन ॥ २४ ॥

यस्ते॑ गन्धः॑ पुरुषे॑षु स्त्रीषु॑ पुंसु॑ भगो॑ रुचिः॑ ।

यो अश्वे॑षु चीरे॑षु यो मृगे॑षूत हस्ति॑षु ।

क॒त्या॒यां च॒र्वो यद् भू॒मे तेना॒स्मां अपि॑ सं सृ॒ज मा नो॑
द्वि॒क्षत॑ कश्चन ॥ २५ ॥

शिला॑ भूमि॒रश्मा॑ पा॒नुः सा भूमिः॑ संयु॒ता धृ॒ता ।

तस्यै॑ हि॒रण्य॑वक्ष॒से पृथि॒व्या अ॒करं॑ नमः ॥ २६ ॥

यस्यां॑ वृ॒क्षा वा॒नस्प॒त्या ध्रु॒वास्ति॑ष्ठन्ति वि॒श्वहा॑ ।

पृथि॒वीं वि॒श्वधा॑य॒सं धृ॒ताम॒च्छाव॑दान॒ति ॥ २७ ॥

उ॒चीरा॑णा उ॒तासी॑नास्ति॒ष्ठन्तः प्र॒क्राम॑न्तः ।

प॒द्भ्यां दक्षि॑ण स॒व्याभ्यां॑ मा व्य॒धिष्म॑हि भू॒म्याम् ॥ २८ ॥

वि॒मृश॑वरीं पृथि॒वीमा व॑दामि क्ष॒मां भूमि॑ ब्रह्म॒णा वा॒यु॒प्रा॒नाम् ।

ऊ॒र्जं पु॒टं वि॒श्रती॑मक्ष॒भागं॑ घृ॒तं त्वा॒ग्नि नि यो॑देम भू॒मे ॥ २९ ॥

शु॒द्धा न आप॑स्तन्वे क्षरन्तु॒ यो नः॑ से॒दुर॑प्रि॒ये तं नि द॑ध्मः ।

प॒थि॒त्रेण॑ प॒थिवि॑ मो॒त्सु॑नामि ॥ ३० ॥

या॒स्ते प्रा॒चीः प्र॒दिशो॒ या उ॒दीची॒र्यास्ते॑ भू॒मे

अ॒धरा॒द्याश्च॑ प॒श्चात् ।

स्यो॒नास्ता॑ म॒ह्यं च॑र॒ते भव॑न्तु॒ मा नि प॑प्तं

भु॒वने॑ शि॒श्रिया॒णः ॥ ३१ ॥

मा नः॑ प॒श्चान्मा॑ पु॒रस्ता॑न्नु॒दिष्ठा॒ मोत्त॑रा॒दध॑रा॒दुत॑ ।

स्व॒स्ति भू॒मे नो॒ भव॒ मा वि॑दन् परि॒प॒न्यनो॒ वरी॑यो

याव॑या य॒धम् ॥ ३२ ॥

याव॑त्ते॒ऽभि वि॒प॒श्या॑मि भू॒मे सूर्ये॑ण मे॒दिना॑ ।

ताव॑न्मे चक्षु॒र्मा मे॒ष्टोत्त॑रामु॒त्तरां॑ समा॒म् ॥ ३३ ॥

यच्छ॑धानः प॒र्याव॑र्ते दक्षि॒णं स॒व्यम॑भि भू॒मे पा॒श्वम् ।

उ॒त्ता॒नास्त्वा प्र॒तीचीं॑ यत् पु॒ष्टीभि॑रधि॒शेमे॑हे ।

मा हि॑सी॒स्तत्र॑ नो भू॒मे सर्व॑स्य प्र॒तिशो॑वरि ॥ ३४ ॥

यत्ते॑ भू॒मे वि॒ल॒नामि॑ क्षिप्रं तदपि॑ रो॒हतु॑ ।

मा ते॑ म॒मं वि॒मू॒खरि॑ मा ते॒ हृद॑यमपि॒पम् ॥ ३५ ॥

ग्रीष्मस्ते॑ भूमे॑ वर्षाणि॑ शरद्धेमन्तः॑ शिशिरो॑ वसन्तः॑ ।

ऋतवस्ते॑ विहिता॑ हायनीरहोरात्रे॑ पृथिवि॑ नो दुहाताम् ॥ ३६ ॥

याप॑ सपं॑ विजमाना॑ विमृग्वरी॑ यस्यामास॑ग्नयो॑ ये अ॒स्व॑न्तः॑ ।

परा॑ दस्यून् ददती॑ देवपीयूनिन्द्र॑ घृणाना॑ पृथिवी॑ न वृत्रम् ।

शक्राय॑ दध्रे॑ वृषभाय॑ वृष्णे॑ ॥ ३७ ॥

यस्यां॑ सवो॑ हवि॒घनि॑ यू॒पो यस्यां॑ निमीयते॑ ।

ब॒ह्म॒णो यस्यामर्च॑न्त्युग्भिः॑ साम्ना॑ यजुर्वि॒वः ।

युज्यन्ते॑ यस्याम॒त्विजः॑ सोममिन्द्राय॑ पातवे ॥ ३८ ॥

यस्यां॑ पूर्वे॑ भूत॒कृत॑ ऋ॒षयो॑ गा उ॒दानु॑वुः ।

सप्त॑ स॒त्रेण॑ वे॒धसो॑ य॒ज्ञेन॑ तपसा॑ सह ॥ ३९ ॥

सा नो॑ भूमि॒रा दि॑शतु॒ यद्धनं॑ का॒मया॑महे ।

भगो॑ अनु॒प्रयु॑ङ्क्तामिन्द्र॑ एतु॑ पुरो॒गवः॑ ॥ ४० ॥

यस्यां गायन्ति नृत्यन्ति भूम्यां मर्त्या व्यैलवाः ।

युध्यन्ते यस्यामाक्रन्दो यस्यां वदति दुन्दुभिः ।

सा नो भूमिः प्र णुदतां सपत्नानसपत्नं मा

पृथिवी कृणोतु ॥ ४१ ॥

यस्यामन्नं श्रीहियवौ यस्या इमाः पञ्च कृष्टयः ।

भूम्यैपजन्त्यपत्न्यै नमोऽस्तु वर्षमेदसे ॥ ४२ ॥

यस्याः पुरो देवकृताः क्षेत्रे यस्या विकुर्वते ।

प्रजापतिः पृथिवीं विश्वगर्भमाशमाशां रण्यां नः कृणोतु ॥ ४३ ॥

निधिं विभ्रती बहुधा गुहा वसु मणिं हिरण्यं पृथिवी ददातु मे ।

वसूनि नो वसुदा रासमाना देवी दधातु सुमनस्यमाना ॥ ४४ ॥

जनं विभ्रती बहुधा विवाचसं नानाधर्माणं

पृथिवी यथौकसम् ।

सहस्रं धारा द्रविणस्य मे दुर्हा ध्रुवेव धेनुरनपस्फुरन्ती ॥ ४५ ॥

यस्ते॑ स॒र्पो वृ॒श्चि॒कस्तृ॒ष्टद॑श्मा हे॒मन्त॑ज॒व्यो भू॒म्लो गु॒हा श॒ये ।

क्रि॒मिजि॒न्वत् पृथि॒वि यद्य॑दे॒जति प्रावृ॑षि

तन्नः॑ स॒र्पन्मोष॑ सृ॒पद् यच्छि॒व्यं तेन॑ नो मृ॒ड ॥ ४६ ॥

ये ते॑ प॒न्थानो॑ ब॒हवो॑ ज॒नाय॑ना र॒यस्य॑ व॒र्तमान॑स॒श्च या॑त॒वे ।

यैः संच॑रन्त्यु॒भये॑ भ॒द्रपा॒पास्तं॑ प॒न्थानं॑ ज॒येमान॑मि॒ग्रम॑त॒स्करं॑

यच्छि॒व्यं तेन॑ नो मृ॒ड ॥ ४७ ॥

म॒ल्वं वि॒भ्रती॑ गृ॒हभृ॑द् भ॒द्रपा॒पस्य॑ नि॒धनं॑ ति॒तिक्षुः॑ ।

व॒राहे॑ण पृथि॒वी स॑वि॒द्वाना॑ सू॒करा॒य वि॑ जिही॒ते मृ॒गाय॑ ॥ ४८ ॥

ये त आ॑र॒ण्याः प॒शवो॑ मृ॒गा वने॑ हि॒ताः सि॒हा

व्या॒घ्राः पु॒रुषा॑द॒श्चर॑न्ति ।

उ॒लं वृ॒कं पृथि॒वि दु॒च्छुना॑मित ऋ॒क्षीकां॑ र॒क्षो अप॑

वा॒घया॑स्मत् ॥ ४९ ॥

ये ग॑न्ध॒र्वा अ॒प्सर॑सो॒ ये चा॒रायाः॑ कि॒मीदि॑नः ।

पि॒शा॒चान्त्स॒र्वा र॑क्षा॒न्ति ता॑न॒स्मद् भू॑मे याव॒य ॥ ५० ॥

यां द्विपादः पक्षिणः संपतन्ति हंसाः सुपर्णाः शकुना वयांसि ।

यस्यां वातो मातरिश्वेयते रजांसि कृष्णश्च्यावयश्च वृक्षान् ।

वातस्य प्रवामुपचामनु वात्यर्चिः ॥ ५१ ॥

यस्यां कृष्णमरुणं च संहिते अहोरात्रे विहिते भूम्यामधि ।

वर्षेण भूमिः पृथिवी वृतावृता सा नो दधातु भद्रया

प्रिये धामनिधामनि ॥ ५२ ॥

द्यौश्च म इदं पृथिवी चान्तरिक्षं च मे व्यचः ।

अग्निः सूर्य आपो मेघा विश्वे देवाश्च सं वदुः ॥ ५३ ॥

अहमस्मि सहमान उत्तरो नाम भूम्याम् ।

अभीषाडस्मि विश्वापाडाशामाशां विषासहिः ॥ ५४ ॥

अदो यद् देवि प्रयमाना पुरस्ताद् देवैरुक्ता व्यसर्पो महित्वम् ।

आ त्वा सुभूतमविशत् तदानीमकल्पयन्ताः प्रदिशदचतस्रः

ये ग्रामा यदरण्यं याः सभा अधि भूम्याम् ।

ये संग्रामाः समितयस्तेषु चारु वदेम ते ॥ ५६ ॥

अदव इव रजो दुधुवे वि तान् जनान् य आक्षिपन्

पृथिवीं यादजायत ।

मन्द्राग्रेत्वरौ भुवनस्य गोपा वनस्पतीनां गृभि-

रोपधीनाम् ॥ ५७ ॥

यद् वदामि मधुमत् तद् वदामि यदीक्षे तद् वनन्ति मा ।

त्विधीमानस्मि जूतिमानवान्यान् हन्मि दोधतः ॥ ५८ ॥

शान्तिवा सुरभिः स्योना कीलालोघ्नी पर्यस्वती ।

भूमिरधि ब्रवीतु मे पृथिवी पयसा सह ॥ ५९ ॥

यामन्वच्छद्विषा विश्वकर्मान्तरणवे रजसि प्रविष्टाम् ।

भुजिष्यं पात्रं निहितं गुहा यदाविर्भोगे अभवन्

मातृमदभ्यः ॥ ६० ॥

त्वमस्यावपनो जनानामदितिः कामदुषा पप्रयाना ।

यत् ऊनं तत् आ पूरयाति प्रजापतिः प्रथमजा ऋतस्य ॥६१॥

उपस्थास्ते अनमीया अयहमा अस्मन्यं सन्तु पृथिवि प्रसूताः ।

दीर्घं न आयुः प्रतिवृष्यमाना ययं तुम्यं यलिहृतः स्याम ॥६२॥

भूमे मातर्नि धेहि मा भद्रया सुप्रतिष्ठितम् ।

संविदाना दिवा कवे श्रियां मा धेहि भूत्याम् ॥ ६३ ॥

५७

का. १९. सू. ५३

[ऋषिर्भृगुः । दशकम् । मन्त्रोक्तसर्वात्मिककालदेवत्यम् ।
आनुष्टुभम् । १-४ त्रिष्टुभः ; ५ निचृत्पुरस्ताद्बृहती ॥]

कालो अश्वो वह्नि इति सूक्तस्य गीवर्णभूमिदान आज्यहोमे
विनियोगः । कालप्रतिपादकत्वात् कालसूक्तमित्युच्यते ॥

कालो अश्वो वहति सप्तरश्मिः सहस्राक्षो अजरो भूरिरेताः ।

तमा रोहन्ति कययो विपश्चितस्तस्य चक्रा भुवनानि

विश्वा ॥ १ ॥

सप्त चक्रा वहति काल एष सप्तास्य नाभीरमृतं न्वक्षः ।

स इमा विश्वा भुवनान्यर्वाङ् कालः स ईयते प्रथमो

नु देवः ॥ २ ॥

पूर्णः कुम्भोऽधि काल आहितस्तं वै पश्यामो बहुधा नु सन्तम् ।

स इमा विश्वा भुवनानि प्रत्यङ् कालं तमाहुः परमे

व्योमन् ॥ ३ ॥

स एव ॥ भुवनान्याभरत् स एव सं भुवनानि पर्यत् ।

पिता सन्नभवत् पुत्र एषा तस्माद् वै नान्यत् परमस्ति

तेजः ॥ ४ ॥

कालोऽमुं दिवमजनयत् काल इमाः पृथिवीरुत ।

कालेन भूतं भव्यं चेपितं ह वि तिष्ठते ॥ ५ ॥

कालो भूमिमसृजत काले तपति सूर्यः ।

काले ह विद्वा भूतानि काले चक्षुर्विपश्यति ॥ ६ ॥

काले मनः काले प्राणः काले नाम समाहितम् ।

कालेन सर्वा नन्दन्त्यागतेन प्रजा इमाः ॥ ७ ॥

काले तपः काले ज्येष्ठं काले ब्रह्म समाहितम् ।

कालो ह सर्वस्येश्वरो यः पितासीत् प्रजापतेः ॥ ८ ॥

तेनेषितं तेन जातं तदु तस्मिन् प्रतिष्ठितम् ।

कालो ह ब्रह्म भूत्वा विभति परमेष्ठिनम् ॥ ९ ॥

कालः प्रजा अजसृत कालो अग्रे प्रजापतिम् ।

स्वयंभूः कश्यपः कालात् तपः कालादजायत ॥ १० ॥



ब्राह्मणानि

ताण्ड्यमहान्नाह्मणम्

५८

ता. म. ब्रा. अ. ८. ख. ४

[गायत्री-आख्यायिका]

साध्या वं नाम देवा आसन् । ते सर्वेण यज्ञेन सह
स्वर्गं लोकमायन् । ते देवाश्छन्दांस्यर्बुवन् सोममाहरतेति ।
ते जगतीं प्राहिण्वन् । सा त्रीण्यक्षराणि हित्वैकाक्षरा भूत्वा-
गच्छत् । त्रिष्टुभं प्राहिण्वन् । सैकमक्षरं हित्वा व्यक्षरा
भूत्वागच्छत् । गायत्रीं प्राहिण्वन् । चतुरक्षराणि वं तर्हि
छन्दांस्यासन् । सा तानि चाक्षराणि हरन्त्यागच्छदष्टाक्षरा
भूत्वा त्रीणि च सवनानि हस्ताभ्यां द्वे सवने वन्तैर्दंष्ट्र्या
तृतीयसवनम् । तस्माद् द्वे अंशुमती सवने । घीतं तृतीय-
सवनम् । वन्तर्हि तद् दंष्ट्र्या धयन्त्यहरत् । तस्य ये हियमाण-
स्यांशवः प्ररापतस्ते पूतीका अभवन् । यानि पुष्पाण्यवाशीयन्त
तान्यर्जुनानि । यत्प्राप्रोयत् ते प्रप्रोयाः । तस्मात्तृतीयसवन
आशिरमवनयन्ति यमेव तं गावः सोममदन्ति । तस्य तं रस-
मवनयन्ति ससोमत्वाय ॥ १ ॥

ते त्रिष्टुब्जगत्यौ गायत्रीमब्रूतामुप त्वाग्यावेति । साग्नवीत्
फि मे ततः स्यादिति । यत्कामयस इत्यब्रूताम् । साग्नवीन् मम

सर्वं प्रातःसवनम् । अहमुत्तरे सवने प्रणयानीति । तस्माद् गायत्रं
प्रातःसवनं गायत्र्युत्तरे सवने प्रणयति ॥ २ ॥

तां त्रिष्टुप् त्रिभिरक्षरैरुपैत् । सैकादशाक्षरा भूत्वा
प्राजायत । तां जगत्येकेनाक्षरेणोपैत् । सा द्वादशाक्षरा भूत्वा
प्राजायत ॥ ३ ॥

तस्मादाहुर्गायत्री चाव सर्वाणि छन्दांसि । गायत्री
ह्येतान् पोषान् पुष्यन्त्येदिति ॥ ४ ॥

—०—

५९

ता. म. ब्रा. अ. १२. ख. ११

[कल्याणाङ्गिरसत्यास्यायिका]

अङ्गिरसो वै सत्रमासत । तेषामाप्तः स्पृतः स्वर्गो
लोक आसीत् । पन्थानं तु देवयानं न प्राजानन् । तेषां कल्याण
आङ्गिरसो ध्यायमुबधजत् । स ऊर्णायुं गन्धर्वमप्सरसां मध्ये
प्रेङ्ख्यमाणमुपैत् । स इयामिति यां यामभ्यदिशत् सैनमकाम-
यत । तमभ्यवदत् कल्याणा इत्याप्तो वै वः स्पृतः स्वर्गो
लोकः । पन्थानं तु देवयानं न प्रजानीथ । इदं साम स्वर्ग्यं तेन
स्तुत्वा स्वर्गं लोकमेप्यथ । मा तु वोचोऽहमदर्शमिति ॥ १० ॥

स ऐत् कल्याणः । सोऽब्रवीदाप्तो वै नः स्पृतः स्वर्गो
लोकः । पन्थानं तु देवयानं न प्रजानीमः । इदं साम स्वर्ग्यं,
तेन स्तुत्वा स्वर्गं लोकमेप्याम इति । कस्तेऽवोचदित्यहमेवा-

दर्शमिति । तेन स्तुत्वा स्वर्गलोकमायन् । अहीयत् कल्याणः ।
अनृतं हि सोऽब्रुवत् । स एषः शिवत्रः । ॥ ११ ॥

६०

ता. म. ब्रा. अ. १३. ख. ३

[शिशोराङ्गिरसस्थास्यायिका]

शिशुर्वा आङ्गिरसो मन्त्रकृतां मन्त्रकृवासीत् । स पितृन्
पुत्रका इत्यामन्त्रयत् । तं पितरोऽब्रुवन् अधर्मं करोषि यो नः
पितृन् सतः पुत्रका इत्यामन्त्रयस इति । सोऽब्रवीदहं वाव
वः पितास्मि यो मन्त्रकृदस्मोति । ते देवेष्वपृच्छन्त । ते देवा
अब्रुवन् एष वाव पिता यो मन्त्रकृदिति । तद्वं स उदजयत् ।
उज्जयति शैशवेन तुष्टुवानः ॥ २४ ॥

६१

ता. म. ब्रा. अ. १३. ख. ४

[यतीनामास्यायिका]

इन्द्रो यतीन् सालावृकेयेभ्यः प्रायच्छत् । तेषां त्रय उद-
शिष्यन्त । पृथुरश्मिर्बृहद्गिरी रायोवाजः । तेऽब्रुवन् को न
इमान् पुत्रान् भरिष्यतीति । अहमितेन्द्रोऽब्रवीत् । तानधिनि-
धाय* परिचार्यं चरन् वर्धयःस्तान् वर्धयित्वाब्रवीत् । कुमारका

* परिचार्यं चरन् इत्यम्य स्थाने पर्यवरत् इति पाठः मायणाचार्यममतः
प्रतिभाति ॥

वरान् वृणीध्वमिति । क्षत्रं मह्यमित्यब्रवीत् पृथुरश्मिः ।
 तस्मा एतेन पार्थुरश्मेन क्षत्रं प्रायच्छत् । क्षत्रकाम एतेन
 स्तुवीत् । क्षत्रस्येवास्य प्रकाशो भवति । ब्रह्मवर्चसं मह्यमित्य-
 ब्रवीद् बृहद्गिरिः । तस्मा एतेन बार्हद्गिरेण ब्रह्मवर्चसं
 प्रायच्छत् । ब्रह्मवर्चसकाम एतेन स्तुवीत् । ब्रह्मवर्चसी भवति ।
 पशून् मह्यमित्यब्रवीद् रायोवाजः । तस्मा एतेन रायोवाजीयेन
 पशून् प्रायच्छत् । पशुकाम एतेन स्तुवीत् । पशुमान्
 भवति ॥ १७ ॥

पार्थुरश्मिं राजन्याय ब्रह्मसाम कुर्यात् । बार्हद्गिरं
 ब्राह्मणाय रायोवाजीयं वंश्याय । त्वेनैवनांस्तद्रूपेण समर्पयति
 स्तोमः ॥ १८ ॥

६२

ता. म. ब्रा. अ. १४. ल. ६

[वत्सत्याख्यायिका]

वत्सश्च वै मेधातिथिश्च काण्वावास्ताम् । तं वत्सं
 मेधातिथिराश्रोशत् अन्नाह्मणोऽसि शूद्रापुत्र इति । सोऽब्रवीत्
 ऋतेनाग्निं व्ययाव यतरो नौ ब्रह्मोयानिति । वात्सेन वत्सो
 व्यंत् मेधातियेन मेधातिथिः । तस्य न लोमं चनीषत् ।
 तद्वाव स तर्ह्यकामयत कामसनि साम वात्सम् । काममेवंतेना-
 वरुन्धे ॥ ६ ॥

६३

ता. म. ब्रा. अ. १५. ख. ५

[वसिष्ठस्याख्यायिका]

ऋषयो वा इन्द्रं प्रत्यक्षं नापश्यन् । स वसिष्ठोऽकामयत्
 कथमिन्द्रं प्रत्यक्षं पश्येयमिति । स एतं निहधमपश्यत् । ततो
 वै स इन्द्रं प्रत्यक्षमपश्यत् । स एनमब्रवीत् । ब्राह्मणं ते
 वक्ष्यामि यथा त्वत्पुरोहिता भरताः प्रजनिष्यन्ते अथ मान्येभ्य
 ऋषिभ्यो मा प्रवोच इति । तस्मा एतान् स्तोमभागानब्रवीत् ।
 ततो वै वसिष्ठपुरोहिता भरताः प्राजायन्त । सेन्द्रं वा एतत्साम
 यदेतत्साम भवति सेन्द्रत्वाय ॥ २४ ॥

६४

ता. म. ब्रा. अ. २१. ख. १३

[देवासुराणामाख्यायिका]

देवाश्च वा असुराश्चास्पर्धन्त । ते न ध्यजयन्त ।
 तेऽब्रुवन् वाचो मियुनेन विजयामहे यतरे नो वाचो मियुनं
 न प्रतिविन्दास्ते पराभवानिति । ते देवा एकः इत्यब्रुवन् ।
 एका इत्यसुरा वाचो मियुनं प्रत्यविन्दन् । द्वौ इति देवा
 अब्रुवन् । द्वे इत्यसुरा वाचो मियुनं प्रत्यविन्दन् । त्रयः
 इति देवा अब्रुवन् । तिस्रः इत्यसुरा वाचो मियुनं प्रत्य-
 विन्दन् । चत्वारः इति देवा अब्रुवन् । चतस्रः इत्यसुरा

याचो मिथुनं प्रत्यविन्दन् । पञ्च इति देवा अब्रुवन् । नामुरा
अविन्दन् । ततो देवा अभवन् परामुराः ॥ २ ॥

६५

ता. म. भा. अ. २५. ख. १३

[इन्द्ररक्षमयोरास्यायिका]

इन्द्रश्च रक्षमा चाण्डां प्रास्येतां यतरो नौ पूर्वो भूमि,
पर्येति स जयतीति । भूमिमिन्द्रः पर्येत् कुरुक्षेत्रं रक्षमा ।
साब्रवीदजैषं त्वा इति । अहमेव त्वामर्जयमितीन्द्रोऽब्रवीत् ।
तौ देवेष्वपृच्छेताम् । ते देवा अब्रुवन् एतावती वाव प्रजापते-
र्वैदिर्यायत् कुरुक्षेत्रमिति । तौ न व्यजयेताम् ॥ ३ ॥

ऐतरेयब्राह्मणम्

६६

ऐ. भा. अ. ३३. ख. १

[शीतः शोषात्पानम्]

हरिश्चन्द्रो ह वैधस ऐक्ष्वाको राजाऽपुत्र आस । तस्य
ह शतं जाया बभूवुः । तामु पुत्रं न लेभे । तस्य ह
पर्वतनारदो गृह अपतुः । स ह नारदं पप्रच्छ ।
यं न्विमं पुत्रमिच्छन्ति ये विजानन्ति ये च न ।
किंस्वित्पुत्रेण विन्दते तन्म आचक्ष्व नारद ॥ १ ॥ इति ।

स एकया पृष्टो दशभिः प्रत्युवाच ।

ऋणमस्मिन्संनयत्यमृतत्वं च गच्छति ।

पिता पुत्रस्य जातस्य पश्येच्चेज्जीवतो मुखम् ॥ १ ॥

यावन्तः पृथिव्यां भोगा यावन्तो जातवेदसि ।

यावन्तो अप्सु प्राणिनां भूयान्पुत्रे पितुस्ततः ॥ २ ॥

शश्वत्पुत्रेण पितरोऽत्यायन्बहुलं तमः ।

आत्मा हि जज्ञ आत्मनः स इरावत्यतितारिणी ॥ ३ ॥

किं नु मलं किमजिनं किमु श्मश्रूणि किं तपः ।

पुत्रं ब्रह्माण इच्छध्वं स वै लोकोऽवदावदः ॥ ४ ॥

अन्नं ह प्राणः शरणं ह वासो रूपं त्रिरप्यं पशवो विवाहाः ।

सखा ह जाया कृपणं ह दुहिता ज्योतिर्ह पुत्रः परमे

व्योमन् ॥ ५ ॥

पतिर्जायां प्रविशति गर्भो भूत्वा स मातरम् ।

तस्यां पुनर्नवो भूत्वा दशमे मारि जायते ॥ ६ ॥

तज्जाया जाया भवति यदस्यां जायते पुनः ।

आभूतिरेषा भूतिर्बाजमेतन्निधीयते ॥ ७ ॥

देवाश्चर्चतामृषयश्च तेजः समभरन् महत् ।

देवा मनुष्यान्ब्रह्मणेपा वो जननी पुनः ॥ ८ ॥

नापुत्रस्य लोकोऽस्तीति तत्सर्वे पशवो दिदुः ।

तस्मात्तु पुत्रो मातरं स्वसारं चाधिरोहति ॥ ९ ॥

एष पन्था उरुगायः सुशोवो यं पुत्रिण आक्रमन्ते विशोकाः ।

तं पश्यन्ति पशवो वयांसि च तस्मात्ते मात्रापि मिथुनी-

भवन्ति ॥ १० ॥

इति हास्मा आप्याय ॥ १३ ॥

अथैनमुवाच । वरुणं राजानमुपधाव पुत्रो मे जायतां
तेन त्वा यजा इति । तथेति । स वरुणं राजानमुपससार ।
पुत्रो मे जायतां तेन त्वा यजा इति । तथेति । तस्य ह
पुत्रो जज्ञे रोहितो नाम । तं होवाच । अजनि वै ते पुत्रो
यजस्व मानेनेति । स होवाच । यदा वै पशुनिर्दशो
भवत्यथ स मेध्यो भवति । निर्दशो न्वस्त्वथ त्वा यजा
इति । तथेति । स ह निर्दश आस । तं होवाच । निर्दशो
न्वभूदजस्व मानेनेति । स होवाच । यदा वै पशोर्दन्ता
जायन्तेऽथ स मेध्यो भवति । दन्ता न्वस्य जायन्तामथ
त्वा यजा इति । तथेति । तस्य ह दन्ता जज्ञिरे । तं
होवाच । अज्ञत वा अस्य दन्ता यजस्व मानेनेति । स होवाच ।
यदा वै पशोर्दन्ताः पद्यन्तेऽथ स मेध्यो भवति । दन्ता
न्वस्य पद्यन्तामथ त्वा यजा इति । तथेति । तस्य ह दन्ताः
पेदिरे । तं होवाच । अपत्सत वा अस्य दन्ता यजस्व मानेनेति ।
स होवाच । यदा वै पशोर्दन्ताः पुनर्जायन्तेऽथ स मेध्यो
भवति । दन्ता न्वस्य पुनर्जायन्तामथ त्वा यजा इति ।
तथेति । तस्य ह दन्ताः पुनर्जज्ञिरे । तं होवाच । अज्ञत वा
अस्य पुनर्दन्ता यजस्व मानेनेति । स होवाच । यदा वै
क्षत्रियः संनाहुको भवत्यथ स मेध्यो भवति । संनाहं नु
प्राप्नोत्वथ त्वा यजा इति । तथेति । स ह संनाहं प्रापत् ।
तं होवाच । संनाहं नु प्राप्नोद्यजस्व मानेनेति । स
तथेत्युक्त्वा पुत्रमामन्त्रयामास । ततायं वै मह्यं त्वामददात् ।
हन्त त्वयाहमिमं यजा इति । स ह नेत्युक्त्वा घनुरादायारण्य-
मुपातस्यौ । स संवत्सरमरण्ये चचार ॥ १४ ॥

अथ हैक्ष्वाकं वरुणो जग्राह । तस्य होदरं जज्ञे । तदु ह
रोहितः शुभाव । सोऽरण्याद् ग्राममेयाय । तमिन्द्रः पुरुषरूपेण
पर्येत्योवाच ।

नानाश्रान्ताय श्रीरस्तीति रोहित शुश्रुम ।

पापो नृपद् वरो जन इन्द्र इच्छरतः सखा ॥ १ ॥

चरंवेति । चरंवेति वै मा ब्राह्मणोऽवोचत् । इति ह
द्वितीयं संवत्सरमरण्ये चचार । सोऽरण्याद् ग्राममेयाय । तमिन्द्रः
पुरुषरूपेण पर्येत्योवाच ।

पुष्पिण्यौ चरतो जङ्घे भूष्णुरात्मा फलप्रहिः ।

शोरेऽस्य सर्वे पाप्मानः श्रमेण प्रपथे हताः ॥ २ ॥

चरंवेति । चरंवेति वै मा ब्राह्मणोऽवोचत् । इति ह
तृतीयं संवत्सरमरण्ये चचार । सोऽरण्याद् ग्राममेयाय । तमिन्द्रः
पुरुषरूपेण पर्येत्योवाच ।

आस्ते भग आसीनस्योर्ध्वंस्तिष्ठति तिष्ठतः ।

शोते निपद्यमानस्य चराति चरतो भगः ॥ ३ ॥

चरंवेति । चरंवेति वै मा ब्राह्मणोऽवोचत् । इति ह
चतुर्थं संवत्सरमरण्ये चचार । सोऽरण्याद् ग्राममेयाय । तमिन्द्रः
पुरुषरूपेण पर्येत्योवाच ।

कलिः शयानो भवति संजिहानस्तु द्वापरः ।

उत्तिष्ठंस्त्रेता भवति कृतं संपद्यते चरन् ॥ ५ ॥

चरंवेति । चरंवेति वै मा ब्राह्मणोऽवोचत् । इति ह
पञ्चमं संवत्सरमरण्ये चचार । सोऽरण्याद् ग्राममेयाय ।
तमिन्द्रः पुरुषरूपेण पर्येत्योवाच ।

चरन् वै मधु विन्दति चरन्स्वादुमुदुम्बरम् ।

सूर्यस्य पश्य श्रेमाणं यो न तन्द्रयते चरन् ॥ ५ ॥

चरंवेति । चरंवेति वै मा ब्राह्मणोऽवोचत् । इति ह पठं संवत्सरमरण्ये चचार । सोऽजीगतं सौयवसिमृषिमशनया परोतमरण्य उपेयाय । तस्य ह त्रयः पुत्रा आसुः शुनःपुच्छः शुनःशेपः शुनोलाङ्गूल इति । तं होवाच । ऋषेऽहं ते शतं ददामि । अहमेषामेकेनात्मानं निष्क्रीणा इति । स ज्येष्ठं पुत्रं निगूह्णान उवाच न न्विममिति । नो एवेममिति कनिष्ठं माता । तौ ह मध्यमे संपादयांचक्रतुः शुनःशेपे । तस्य ह शतं दत्त्वा स तमादाय सोऽरण्याद् ग्राममेयाय । स पितरमेत्योवाच । तत हन्ताहमनेनात्मानं निष्क्रीणा इति । स वरुणं राजानमुपससारानेन त्वा यजा इति । तयेति । भूयान्वं ब्राह्मणः क्षत्रियादिति वरुण उवाच । तस्मा एतं राजसूयं यज्ञक्रतुं प्रोवाच । तमेतमभियेचनीये पुरुषं पशुमालेभे ॥ १५ ॥

तस्य ह विश्वामित्रो होतासोज्जमदग्निरध्वर्युर्वसिष्ठो ब्रह्माऽयास्य उद्गाता । तस्मा उपाकृताय नियोक्तारं न विविदुः । स होवाचाजीगतः सौयवसिर्मह्यमपरं शतं दत्ताहमेनं नियोक्ष्यामीति । तस्मा अपरं शतं ददुः । तं निनियोज । तस्मा उपाकृताय नियुक्तायाप्रोताय पर्यग्नि-कृताय विशसितारं न विविदुः । स होवाचाजीगतः सौयवसिः । मह्यमपरं शतं दत्ताहमेनं विशसिष्यामीति ॥ तस्मा अपरं शतं ददुः । सोऽसि निःशान एयाय । अथ ह शुनःशेप ईक्षांचक्रेऽमानुष-मिव वै मा विशसिष्यन्ति हन्ताहं देवता उपधावामीति । स

प्रजापतिमेव प्रथमं देवतानामुपससार कस्य नूनं कतमस्या-
मृतानामित्येतयर्चा (ऋग्वेद १. २४. १) । तं प्रजापतिरुवाच ।
अग्निर्वै देवानां नेदिष्ठस्तमेवोपधावेति । सोऽग्निमुपससार
अग्नेर्वयं प्रथमस्यामृतानामित्येतयर्चा (१. २४. २) । तमग्नि-
रुवाच । सविता वै प्रसवानामीशे तमेवोपधावेति । स सवितार-
मुपससार अभि त्वा देव सवितरित्येतेन तृचेन (१. २४. ३-५) ।
तं सवितोवाच । वरुणाय वै राज्ञे नियुक्तोऽसि तमेवोपधावेति ।
स वरुणं राजानमुपससारात् उत्तराभिरेकत्रिंशता । तं वरुण
उवाच । अग्निर्वै देवानां मुखं सुहृदयतमस्तं नु स्तुह्यथ त्वोत्स्र-
क्ष्याम इति । सोऽग्निं तुष्टावात् उत्तराभिर्द्वाविंशत्या ।
तमग्निरुवाच । विश्वाभ्यु देवान्स्तुह्यथ त्वोत्स्रक्ष्याम इति । स
विश्वान्देवांस्तुष्टाव नमो महद्भ्यो नमो अर्भकेभ्य
इत्येतयर्चा (१. २७. १३) । तं विश्वे देवा ऊचुः ।
इन्द्रो वै देवानामोजिष्ठो बलिष्ठः सहिष्ठः सत्तमः पारयिष्णु-
तमस्तं नु स्तुह्यथ त्वोत्स्रक्ष्याम इति । स इन्द्रं तुष्टाव
यच्चिद्धि सत्य सोमपा इति चैतेन सूक्तेनोत्तरस्ये च
पञ्चदशभिः (१. २९; १. ३०. १-१५) । तस्मां इन्द्रः
स्तूयमानः प्रीतो मनसा हिरण्यरथं ददौ । तमेतया प्रतीयाय
शश्वदिन्द्र इति (१. ३०. १६) । तमिन्द्र उवाच ।

अश्विनो नु स्तुह्यथ त्वोत्त्रक्ष्याम इति । सोऽश्विनो तुष्टायात
 उत्तरेण तृचेन (१. ३०. १७-१९) । तमश्विना ऊचतुः ।
 उपसं नु स्तुह्यथ त्वोत्त्रक्ष्याम इति । स उपसं तुष्टायात
 उत्तरेण तृचेन (१. ३०. २०-२२) । तस्य ह स्मर्च्युक्तायां
 वि पाशो भुमुचे । कनीय ऐक्ष्वाकस्योदरं भवति । उत्तमस्या-
 मेवर्च्युक्तायां वि पाशो भुमुचे । अगद ऐक्ष्वाक आस ॥ १६ ॥

तमृत्विज ऊचुः । त्वमेव नोऽस्याह्नः संस्थामधिगच्छेति ।
 अथ हैतं शुनशेषोऽञ्जः सवं यदर्शं । तमेताभिश्चतसृभिरभिसुधाव-
 यच्चिद्धि त्वं गृहेगृह इति (१. २८. ५-८) । अथैनं

द्रोणकलशमभ्यवनिनाय उच्छिष्टं चम्बोर्भरेत्येतयर्चा
 (१. २८. ९) । अथ हास्मिन्नन्वारब्धे पूर्वाभिश्चतसृभिः
 सस्वाहाकाराभिर्जुह्वांचकार । अथैनमवभृथमभ्यवनिनाय त्वं
 नो अग्ने वरुणस्य विद्वानित्येताभ्याम् (४. १. ४-५) ।

अथैनमत ऊर्ध्वमग्निमाहवनीयमुपस्थापयांचकार शुनश्चिच्छेपं
 निदितं सहस्रादिति (५. २. ७) । अथ ह शुनःशेषो
 विश्वामित्रस्याङ्कमाससाद । स होवाचाजीगर्तः सौयवसिः ।
 ऋये पुनर्मे पुत्रं देहीति । नेति होवाच विश्वामित्रो देवा
 वा इमं मह्यमरासतेति । स ह देवरातो वंश्वामित्र आस ।
 तस्यंते कापिल्यबाभ्रवाः । ॥ होवाचाजीगर्तः सौयवसिः ।
 त्वं वेहि विह्वयावहा इति । स होवाचाजीगर्तः सौयवसिः ।

आङ्गिरसो जन्मनास्याजीगर्तः श्रुतः कविः ।

ऋषे पंतामहात्तन्तोर्मापिगाः पुनरेहि माम् ॥१॥ इति ।

स होवाच शुनःशेषः ।

अदर्शुस्त्वा शासहस्तं न यच्छूद्रेष्वलप्तत ।

गवां त्रीणि शतानि त्वमवृणीथा मदङ्गिरः ॥२॥ इति ।

स होवाचाजीगर्तः सौयवसिः ।

तद्वै मा तात तपति पापं कर्म मया कृतम् ।

तदहं निह्वेवे तुभ्यं प्रति यन्तु शता गवाम् ॥३॥ इति ।

स होवाच शुनःशेषः ।

यः सकृत्पापकं कुर्यात्कुर्यादेनत्ततोऽपरम् ।

नापागाः शौद्रान्यायावसंधेयं त्वया कृतम् ॥४॥ इति ।

असंधेयमिति ह विश्वामित्र उपपपाद । स होवाच विश्वामित्रः ।

भीम एव सौयवसिः शासेन विशिशसिपुः ।

अस्थान्मृतस्य पुत्रो भूर्ममैवोपेहि पुत्रताम् ॥५॥ इति ।

स होवाच शुनःशेषः ।

स वै यथा नो ज्ञपया राजपुत्र तथा वद ।

ययैवाङ्गिरसः सन्नुपेयां तव पुत्रताम् ॥६॥ इति ।

स होवाच विश्वामित्रः ।

ज्येष्ठो मे त्वं पुत्राणां स्यास्तव ध्येष्ठा प्रजा स्यात् ।

उपेया दैवं मे दायं तेन यं त्वोपमन्त्रये ॥७॥ इति ।

स होवाच शुनःशेषः ।

संज्ञानानेषु वै ब्रूयाः सौहाद्यि मे श्रियं ।

यथाहं भरतऋषभोपेयां तव पुत्रताम् ॥८॥ इति ।

अथ ह विश्वामित्रः पुत्रानामन्वयामास ।

मधुच्छन्दाः शृणोतन ऋषभो रेणुरष्टकः ।

ये के च भ्रातरः स्थ नास्मै ज्यैष्ठ्याय कल्पध्वम्

॥९॥ इति ॥ १७ ॥

तस्य ह विश्वामित्रस्यैकशतं पुत्रां आसुः । पञ्चाशदेव
ज्यायांसो मधुच्छन्दसः पञ्चाशत्कनीयांसः । तद्ये ज्यायांसो न
ते कुशलं मेनिरे । ताननु व्याजहार । अन्तान् वः प्रजा
भक्षीष्टेति । त एतेऽन्ध्राः पुण्ड्राः शबराः पुलिन्दा मूतिष्वा
इत्युदन्त्या बहवो भवन्ति वैश्वामित्रा दस्यूनां भूमिष्ठाः ।
स होवाच मधुच्छन्दाः पञ्चाशता सार्धम् ।

यन्नः पिता संजानीते तस्मिंस्तिष्ठामहे वयम् ।

पुरस्त्वा सर्वे कुर्महे त्वामन्वञ्चो वयं स्मसि ॥१॥ इति ।

अथ ह विश्वामित्रः प्रतीतः पुत्रांस्तुष्टाव ।

ते वै पुत्राः पशुमन्तो वीरवन्तो भविष्यथ ।

ये मानं मेऽनुगृह्णन्तो वीरवन्तमकर्त मा ॥२॥

पुरएत्रा वीरवन्तो देवरातेन गाथिनाः ।

सर्वे राघ्वाः स्थ पुत्रा एष वः सद्विवाचनम् ॥३॥

एष वः कुशिका वीरो देवरातस्तमन्वित ।

युष्मांश्च दार्यं म उपेता विद्यां यामु च विद्मसि ॥४॥

ते सम्यञ्चो वैश्वामित्राः सर्वे साकं सरातयः ।

देवराताय तस्थिरे धृत्यं श्रैष्ठ्याय गाथिनाः ॥५॥

अधीयत देवरातो रिपथयोरुभयोर्ऋषिः ।

जह्नुनां चाधिपत्ये दैवे वेदे च गाथिनाम् ॥६॥

तदेतत्परञ्चक्षतगार्थं शौनःशेषमाख्यानम् । तद्धोता
राज्ञेऽभिषिक्तायाचष्टे । हिरण्यकशिपावासीन आचष्टे हिरण्य-
कशिपावासीनः प्रतिगृणाति । यशो वं हिरण्यं यशसैवंनं तत्
समर्द्धयति । ओमित्यृचः प्रतिगंर एवं तथेति गाथायाः ।
ओमिति वं दैवं तथेति मानुषम् । दैवेन चैवंनं तन् मानुषेण
च पापादेनसः प्रमुञ्चति । तस्माद्यो राजा विजिती स्यादप्य-
यजमान आख्यापयेतैवंतच्छौनःशेषमाख्यानम् । न हास्मिन्नल्पं
घनैः परिशिष्यते । सहस्रमाख्यात्रे दद्यात् शतं प्रतिगरित्रे
एते चैवासने । श्वेतश्चाश्वतरीरथो होतुः । पुत्रकामा हाप्या-
ख्यापयेरल्लभन्ते ह पुत्राल्लभन्ते ह पुत्रान् ॥ १८ ॥

६७

ऐ. ब्रा. अ. ३८. ख. १-३

[ऐन्द्रो महाभिषेकः]

अथात ऐन्द्रो महाभिषेकः । ते देवा अमुचन् स-
प्रजापतिका अयं वं देवानामोजिष्ठो बलिष्ठः सत्तमः
पारयिष्णुतमः । इममेवाभिषिञ्चामहा इति । तथेति । तद्वै
तदिन्द्रमेव । तस्मा एतामासन्दौ समभरन् ऋचं नाम ।

तस्यै बृहच्च रथन्तरं च पूर्वा पादावकुर्वन् । वैरूपं च
 वैराजं चापरौ । शाक्वररवते शीर्षण्ये । नौधसं च कालेयं
 चानूच्ये । ऋचः प्राचीनातानान् सामानि तिरश्चीनवापान् ।
 यजूंष्यतीकाशान् । यश आस्तरणम् । श्रियमुपदर्हणम् ।
 तस्यै सविता च बृहस्पतिश्च पूर्वा पादावधारयताम् ।
 वायुश्च पूषा चापरौ । मित्रावरुणौ शीर्षण्ये । अश्विनावनूच्ये
 स एतामासन्दीमारोहत् ॥

वसवस्त्वा गायत्रेण छन्दसा त्रिवृता स्तोमेन रथन्तरेण
 साम्नारोहन्तु । तानन्वारोहामि साम्राज्याय । रुद्रास्त्वा
 ऋग्वेदेन छन्दसा पञ्चदशेन स्तोमेन बृहता साम्नारोहन्तु ।
 तानन्वारोहामि भोज्याय । आदित्यास्त्वा जागतेन छन्दसा
 सप्तदशेन स्तोमेन वैरूपेण साम्नारोहन्तु । तानन्वारोहामि
 स्वाराज्याय । विश्वे त्वा देवा आनुष्टुभेन छन्दसैकविंशेन
 स्तोमेन वैराजेन साम्नारोहन्तु । तानन्वारोहामि वैराज्याय ।
 साध्याश्च त्वाप्त्याश्च देवाः पाङ्क्तेन छन्दसा त्रिणवेन
 स्तोमेन शाक्वरेण साम्नारोहन्तु । तानन्वारोहामि राज्याय ।
 मरुतश्च त्वाङ्गिरसश्च देवा अतिच्छन्दसा छन्दसा त्रयस्त्रिंशेन
 स्तोमेन रवतेन साम्नारोहन्तु । तानन्वारोहामि पारमेष्ठ्याय
 माहाराज्यायाधिपत्याय स्वावश्यायातिष्ठायारोहामीत्येतामा-
 सन्दीमारोहत् ॥

तमेतस्यामासन्ध्यामासीनं विश्वे देवा अब्रुवन् । न या
 अनम्युत्क्रुष्ट इन्द्रो वीर्यं कर्तुमर्हति । अन्येनमुत्क्रोशामेति ।
 तयेति । तं विश्वे देवा अभ्युदक्रोशन् । इमं देवा अभ्युत्क्रोशत ।

सम्राजं साम्राज्यं भोजं भोजपितरं स्वराजं स्वाराज्यं
विराजं वैराज्यं राजानं राजपितरं परमेष्ठिनं पारमेष्ठ्यम् ।
क्षत्रमजनि क्षत्रियोऽजनि विश्वस्य भूतस्याधिपतिरजनि
विशामत्ताजनि पुरां भेत्ताजनि असुराणां हन्ताजनि ब्रह्मणो
गोप्ताजनि धर्मस्य गोप्ताजनीति । तमभ्युत्क्रुष्टं प्रजापति-
रभिषेक्ष्यन्नेतयर्चाभ्यमन्त्रयत ॥ १ ॥

‘नि षसाद धृतव्रतो वरुणः पस्त्याश्वा (ऋग्वेद
१. २५. १०) साम्राज्याय भोज्याय स्वाराज्याय वैराज्याय
पारमेष्ठ्याय राज्याय माहाराज्यायाधिपत्याय स्वावश्याया-
तिष्ठाय सुकृत्तुरिति ॥

तमेतस्याभासन्धामासीनं प्रजापतिः पुरस्तात् तिष्ठन्
प्रत्यङ्मुख औदुम्बराद्रिंया शाखया सपत्नशया जातरूपमयेन
च पवित्रेणान्तर्धायाभ्यपिञ्चत् इमा आपः शिवतमाः
इत्येतेन तृचेन देवस्य त्या इति च यजुषा भूर्भुवस्त्वः
इत्येताभिश्च व्याहृतिभिः ॥ २ ॥

अयं प्राच्यां दिशि वसतो देवाः यद्भिदचंय पञ्चविंश-
रहोभिरभ्यपिञ्चन् एतेन च तृचेनैतेन च यजुषंताभिश्च
व्याहृतिभिः साम्राज्याय । तस्मादेतस्यां प्राच्यां दिशि ये के
च प्राच्यानां राजानः साम्राज्यायैव तेऽभिषिच्यन्ते ।
सम्राष्टित्येनानभिषिपतानाचक्षते एतामेव देवानां विहितमनु ॥

अथैनं दक्षिणस्यां दिशि रुद्रा देवाः षड्भिश्चैव पञ्च-
विंशैरहोभिरभ्यषिञ्चन् एतेन च तृचेनैतेन च यजुष्येताभिश्च
व्याहृतिभिर्भोज्याय । तस्मादेतस्यां दक्षिणस्यां दिशि ये के
च सत्वतां राजानो भोज्यायैव तेऽभिषिच्यन्ते । भोजेत्येना-
नभिषिक्तानाचक्षते एतामेव देवानां विहितिमनु ॥

अथैनं प्रतीच्यां दिश्यादित्या देवाः षड्भिश्चैव पञ्च-
विंशैरहोभिरभ्यषिञ्चन् एतेन च तृचेनैतेन च यजुष्येताभिश्च
व्याहृतिभिः स्वाराज्याय । तस्मादेतस्यां प्रतीच्यां दिशि ये
के च नोच्यानां राजानो योऽपाच्यानां स्वाराज्यायैव तेऽभि-
षिच्यन्ते । स्वराळित्येनानभिषिक्तानाचक्षते एतामेव देवानां
विहितिमनु ॥

अथैनमुदीच्यां दिशि विश्वेदेवाः षड्भिश्चैव पञ्च-
विंशैरहोभिरभ्यषिञ्चन् एतेन च तृचेनैतेन च यजुष्येताभिश्च
व्याहृतिभिर्वैराज्याय । तस्मादेतस्यामुदीच्यां दिशि ये के च
परेण हिमवन्तं जनपदा उत्तरकुरव उत्तरमद्रा इति वैराज्यायैव
तेऽभिषिच्यन्ते । विराळित्येनानभिषिक्तानाचक्षते एतामेव
देवानां विहितिमनु ॥

अथैनमस्यां ध्रुवायां मध्यमायां प्रतिष्ठायां दिशि
साध्याश्चाप्त्याश्च देवाः षड्भिश्चैव पञ्चविंशैरहोभिरभ्य-
षिञ्चन् एतेन च तृचेनैतेन च यजुष्येताभिश्च व्याहृतिभिः
राज्याय । तस्मादस्यां ध्रुवायां मध्यमायां प्रतिष्ठायां दिशि
ये के च कुशपञ्चालानां राजानः सवशोशीनराणां राज्यायैव

तेऽभिषिच्यन्ते । राजेत्येनानभिषिक्तानाचक्षते एतामेव देवानां
विहितमनु ॥

अथैनमूर्ध्वायां दिशि मरुतश्चाङ्गिरसश्च देवाः
पङ्भिश्चैव पञ्चविंशैरहोभिरम्यपिञ्चन् एतेन च तृचेनैतेन
च यजुर्पैताभिश्च व्याहृतिभिः पारमेष्ठ्याय माहाराज्या-
याधिपत्याय स्वावश्यायातिष्ठायेति स परमेष्ठी प्राजापत्योऽ-
भवत् ॥

स एतेन महाभिषेकेणाभिषिक्त इन्द्रः सर्वा जितीरजयत्,
सर्वाल्लोकानविन्दत्, सर्वेषां देवानां श्रेष्ठ्यमतिष्ठां परमताम-
गच्छत् । साम्राज्यं भोज्यं स्वाराज्यं वैराज्यं पारमेष्ठ्यं
राज्यं माहाराज्यमाधिपत्यं जित्वास्मिंल्लोके स्वयंभूः स्वरा-
ज्यमृतोऽमुष्मिन् स्वर्गे लोके सर्वान्कामानाप्त्वाऽमृतः समभवत्
समभवत् ॥ ३ ॥

६८

ऐ. ग्रा. अ. ३९. ख. १

[क्षत्रियाभिषेकः]

स य इच्छेदेवंवित् क्षत्रियम् अयं सर्वा जितीर्जयेत्
अयं सर्वाल्लोकान् विन्देत् अयं सर्वेषां राज्ञां श्रेष्ठ्यमतिष्ठां
परमतां गच्छेत् साम्राज्यं भोज्यं स्वाराज्यं वैराज्यं पारमेष्ठ्यं
राज्यं माहाराज्यमाधिपत्यम् । अयं समन्तपर्यायी स्यात्

सार्वभौमः सार्वयुष आञ्तादा परार्धात् पृथिव्यं समुद्रपर्यन्ताया
 एकराळिति तमेतेनन्द्रेण महाभिषेकेण क्षत्रियं शापयित्वा-
 भिषिञ्चेत् । यां च रात्रीमजायेथा यां च प्रेतास्ति
 तदुभयमन्तरेणोष्टापूर्तं ते लोकं सुकृतमायुः प्रजां वृञ्जीयं यदि
 मे द्रुह्येरिति ॥

स य इच्छेदेवंचित् क्षत्रियो अहं सर्वा जितीर्जयेयम्
 अहं सर्वाल्लोकान् विन्देयम् अहं सर्वेषां राज्ञां श्रेष्ठयमतिष्ठान्
 परमतां गच्छेयम् साम्राज्यं भौज्यं स्वाराज्यं वैराज्यं पारमेष्ठ्यं
 राज्यं माहाराज्यमाधिपत्यम् अहं समन्तपर्यायी स्याम् सार्वभौमः
 सार्वयुष आञ्तादा परार्धात् पृथिव्यं समुद्रपर्यन्ताया एक-
 राळिति स न विचिक्लिसेत् स ब्रूयात् सह श्रद्धया यां च रात्री-
 मजायेज्जहं यां च प्रेतास्मि तदुभयमन्तरेणोष्टापूर्तं मे लोकं सुकृत-
 मायुः प्रजां वृञ्जीथा यदि ते द्रुह्येषमिति ॥ १ ॥



शतपथब्राह्मणम्

६९

शत. ब्रा. का. १. अ. १. ब्रा. १

[व्रतोपायम्]

व्रतमुपैष्यन्नन्तरेणाहवनीयं च गार्हपत्यं च प्राङ् तिष्ठन्नप
उप स्पृशति तद्यदप उपस्पृशत्यमेध्यो वै पुरुषो यदनृतं वदति
तेन पूतिरन्तरतो मेध्या वा आपो मेध्यो भूत्वा व्रतमुपायानीति
पवित्रं वा आपः पवित्रपूतो व्रतमुपायानीति तस्माद्वा अप
उप स्पृशति ॥ १ ॥

सोऽग्निमेवाभीक्ष्माणो व्रतमुपैति ॥ अग्ने व्रतपते
व्रतं चरिष्यामि तच्छकेयं तन्मे राध्यताम् (वा. सं. १. ५)
इत्यग्निर्वै देवानां व्रतपतिस्तस्मा एवैतत्प्राह व्रतं चरिष्यामि
तच्छकेयं तन्मे राध्यतामिति नात्र तिरोहितमिवास्ति ॥ २ ॥

अय स एस्यते चि सृजते । अग्ने व्रतपते व्रतमचारिषं
तदशकं तन्मेऽराधि (वा. सं. २. २८) इत्यशकद्ध्येतद्यो

यज्ञस्य स॒ंस्थाम॒गन्त्राधि॒ ह्यस्मै॒ यो यज्ञस्य स॒ंस्थाम॒गन्त्रेतेन॒
 न्वेव॒ भूयि॒ष्ठाइव॒ व्रतमु॒प यन्त्य॒नेन॒ त्वेवो॒पेयात् ॥ ३ ॥

द्वयं॒ वा इदं॒ न तृती॒यमस्ति॒ । सत्यं॒ चैवानृ॒तं च
 सत्यमे॒व दे॒वा अनृ॒तं मनु॒ष्याः । इदम॒हमनृ॒तात्सत्यमु॒पैमि
 (या. सं. १. ५) इति॒ तन्मनु॒ष्येभ्यो॒ देवानु॒पैति ॥ ४ ॥

स वै सत्यमे॒व वदे॒त् । एतद्ध॒ वै दे॒वा व्रतं॒ चरन्ति॒
 यत्सत्यं॒ तस्मात्ते॒ यशो॒ यशो॒ ह भयति॒ य एवं॒ विद्वान्त्सत्यं॒
 वदति ॥ ५ ॥

अय॒ स॒ंस्थिते॒ वि सृ॒जते॒ । इदम॒हं य॒ एवास्मि॒
 सोऽस्मि॒ (या. सं. २. २८) इत्य॒मानु॒षइव॒ वा एतद्भवति॒
 यद् व्रतमु॒पैति॒ नहि॒ तदव॒कल्पते॒ यद् ब्रू॒यादि॒दमहं॑ सत्या॒वनृ॒त-
 मु॒पैमीति॒ तदु॒ खलु॒ पुनर्मानु॒षो भवति॒ । तस्मादि॒दमहं॑ य॒
 एवास्मि॒ सोऽस्मि॒ । इत्ये॒वं व्रतं॒ वि सृ॒जेत ॥ ६ ॥

अथातोऽज्ञानानशनस्यै॒व । तदु॒ हा॒पाढः॒ सावय॒सो
 ज्ञानमे॒व यतं॒ मेने॒ । मनो॒ ह वै दे॒वा मनु॒ष्यस्या॒ जानन्ति॒ । त
 एनमे॒तद् व्रतमु॒पयन्तं॒ विदुः॒ प्राक्ते॒र्नो यस्य॒त इति॒ । तेऽस्य

वि॒श्वे दे॒वा गृ॒हाना॒ गच्छ॑न्ति॒ तेऽस्य॒ गृहे॒षूप॒ वस॑न्ति स॒
उ॒पव॑सथः ॥ ७ ॥

त॒न्वेवा॒नव॑क॒लृप्तं॒ यो म॒नुष्ये॒ष्वन॑श्नत्सु॒ पूर्वोऽश्नी॑यादथ
कि॒मु यो दे॒वेष्व॑नश्नत्सु॒ पूर्वोऽश्नी॑यात्तस्मा॒दु नै॒वाश्नी॑यात् ॥ ८ ॥

त॒दु हो॒वाच॒ याज्ञ॑वल्क्यः । य॒दि ना॒श्नाति॒ पित॑र॒वेव॑स्यो
भ॒वति॒ यद्यु॒ अश्ना॑ति दे॒वान॒त्यश्ना॑तीति॒ स य॒देवा॑शित॒मन॑शितं
त॒दश्नी॑यादिति । यस्य॒ वं ह॒विर्न॒ गृह्ण॑न्ति॒ तद॑शित॒मन॑शितं स
य॒दश्ना॑ति तेना॒पित॑र॒देव॑स्यो भ॒वति॒ यद्यु॒ तद॑श्नाति॒ यस्य॒ हवि॑र्न
गृह्ण॑न्ति तेनो दे॒वाभ्या॑त्यश्नाति ॥ ९ ॥

स वा आ॒र॒ण्य॒भेवा॑श्नीयात् । या वा॒र॒ण्य॒ ओष॑धयो
य॒द्वा वृ॒क्षं त॒दु ह स्मा॑हा॒पि व॒र्कुर्वा॑ण्णो॒ मापा॑ग्मे प॒क्षत॒ न वा
ए॒तेपा॑ह॒विर्गृ॑ह्णन्तीति॒ तदु॒ तथा॒ न कुर्या॑द् व्री॒हिय॑वयोर्वा ए॒तदु॒पजं
य॒च्छ॒मीधा॒न्यं तद् व्री॑हिय॒वावे॒वंते॒न भू॒याःसौ॒ करो॑ति॒ तस्मा॑-
दा॒र॒ण्य॒भेवा॑श्नीयात् ॥ १० ॥

स आ॒ह॒व॒नो॒यागा॑रे॒ वैता॑ः रा॒त्रिः श॒यीत॒ । गा॒र्ह॒प॒त्यागा॑रे
वा । दे॒वान्वा ए॒ष उ॒पा व॑र्तते॒ यो य॒तमु॑पैति॒ स स या॒नेवो॑पाव॒र्तते

ते॒षामे॒वैत॒न्मध्ये॒ शेते॒ऽधः॒ शयी॒ता॒घस्ता॒दिव॒ हि श्रे॒यस॒ उपचा॒रः॒
॥ ११ ॥

७०

शत. ब्रा. का. १. अ. ८. ब्रा. १

[इडाब्राह्मणान्तर्गतो मनुमत्स्ययुत्तान्तः]

म॒नवे॒ ह॒ यै प्रा॒तः अ॒चने॒ग्यमु॒दक॒माज॒हृ॒यथे॒दं पा॒णिभ्या॒-
म॒वने॒जना॒पाह॒रन्त्ये॒वं त॒स्याव॒नेनि॒जान॒स्य म॒त्स्यः पा॒णी
आ॒पेदे॒ ॥ १ ॥

स॒ हा॒स्मे वा॒चमु॒वा॒द । वि॒भृ॒हि मा॒ पा॒रयि॒ष्यामि॒ त्वेति॒ ।
क॒स्मान्मा॒ पा॒रयि॒ष्यसी॒ति । औ॒घ इ॒माः सर्वाः॒ प्र॒जा नि॒र्वो॒ढा
त॒तस्त॒वा पा॒रयि॒तास्मी॒ति । क॒थं ते भृ॒तिरि॒ति ॥ २ ॥

स॒ हो॒वाच॒ । या॒वद्वै क्षु॒ल्लका॒ भवा॒मो ब॒ह्वी वै न॒स्ताव॒न्नाष्ट्रा॒
भ॒वत्यु॒त म॒त्स्य ए॒व म॒त्स्यं गि॒लति॒ कुम्भ्यां॒ मा॒ग्रे वि॒भरा॒सि ।
स॒ यदा॒ ता॒मति॒वर्धा॒ अथ॒ क॒रूँ खा॒त्वा त॒स्यां मा॒ वि॒भरा॒सि ।
स॒ यदा॒ ता॒मति॒वर्धा॒ अथ॒ मा॒ समु॒द्रम॒भ्यव॒हरा॒सि त॒हि वा॒
अ॒तिना॒ष्ट्रो भ॒विता॒स्मीति॒ ॥ ३ ॥

शश्वद्ध शप आस । स हि ज्येष्ठं वर्धतेऽयेतिथोऽं समां
तदौघ आगन्ता तन्मा नावमुपकल्पोपासासै स औघ
उत्थिते नावमापद्यासै ततस्त्वा पारयितास्मोति ॥ ४ ॥

समेवं भूत्वा समुद्रमभ्यवजहार । स यतिथीं तत्समां
परिविवेश ततिथोऽं समां नावमुपकल्पोपासाञ्चक्रे । स औघ
उत्थिते नावमापेदे तं स मत्स्य उपन्या पुप्लुवे तस्य शृङ्गे
नावः पाशं प्रतिमुमोच तेनैतमुत्तरं गिरिभभिद्रुद्राव ॥ ५ ॥

स होवाच । अपीपरं वै त्वा वृक्षे नावं प्रति बध्नीष्व
तं तु त्वा मा गिरौ सन्तमुदकमन्तश्छंत्सीद् यावदुदकं
समवायात्तावत्तावदन्वव सर्पासीति । स ह तावत्तावदेवान्वव
ससर्प । तदप्येतदुत्तरस्य गिरेर्मनोरवसर्पणमित्यौघो ह ताः
सर्वाः प्रजा निरुवाहाथेह मनुरेवैकः परिशिशिये ॥ ६ ॥

७१

शत. ब्रा. का. ४. अ. १. ब्रा. ५

[जश्विच्यवनोपाख्यानम्]

यत्र वै भृगवो वाङ्गिरसो वा स्वर्गं लोकं समाश्नुवत
तच्च्यवनो या भार्गवश्च्यवनो याङ्गिरसस्तदेव जोणिः
कृत्यारूपो जहे ॥ १ ॥

शर्यातो ह वा इदं मानवो ग्रामेण चचार ।
 स तदेव प्रतिवेशो नि विविशे । तस्य कुमाराः क्रीडन्त इमं
 जीर्णिं कृत्यारूपमनर्थ्यं मन्यमाना लोष्टैर्वि पिपिषुः ॥ २ ॥

स शायतिभ्यश्चुक्रोध । तेभ्योऽसंज्ञां चकार पितृव पुत्रेण
 युयुधे भ्राता भ्रात्रा ॥ ३ ॥

शर्यातो ह वा ईक्षां चक्रे । यत्किमकरं तस्मादिदमापदीति ।
 स गोपालांश्चाविपालांश्च सः ह्वयित्वा उवाच ॥ ४ ॥

स होवाच । को वोऽद्येह फि चिदब्राक्षीदिति । तं होचुः ।
 पुरुष एवायं जीर्णिः कृत्यारूपः शेते तमनर्थ्यं मन्यमानाः
 कुमारा लोष्टैर्ब्यपिक्षन्ति । स विदां चकार स वै च्यवन
 इति ॥ ५ ॥

स रथं युयुत्वा सुकन्याः शार्यातीमुपाधाय प्र सिष्यन्द ।
 स आ जगाम यत्रापिरास तत् ॥ ६ ॥

स होवाच । ऋषे नमस्ते यन्नावेदिषं तेनाहिंसिषम्
 इयं सुकन्या तया तेषु ह्रुवे सं जानीतां मे ग्राम इति । तस्य
 ह तत एव ग्रामः सं जजे । स ह तत एव शर्यातो मानव
 उद्युयुजे नेदपरं हिनसानीति ॥ ७ ॥

अश्विनौ ह वा इदं भिषज्यन्तौ चेरतुः । तौ सुकन्यामुपे-
यतुस्तस्यां मिथुनमीषाते तन्न जज्ञौ ॥ ८ ॥

तौ होचतुः । सुकन्ये कमिसं जीर्णिं कृत्यारूपमुप शेष
आवामनुप्रेहीति । सा होवाच । यस्मै मां पितादात्रैवाहं तं
जीवन्तं हास्यामीति तद्धायमृषिरा जज्ञौ ॥ ९ ॥

स होवाच । सुकन्ये किं त्वंतदवोचतामिति । तस्मा एतद्
व्या चक्षे । स ह व्याख्यात उवाच । यदि त्वंतत् पुनर्ब्रूतः
सा त्वं ब्रूतात् न वै सुसर्वाविव स्यो न सुसमृद्धाविवाथ मे
पतिं निन्दथ इति । तौ यदि त्वा ब्रूतः केनावमसर्वो स्वः
केनासमृद्धाविति सा त्वं ब्रूतात् पतिं नु मे पुनर्युवाणं कुरुतमथ
वां वक्ष्यामीति । तां पुनरुपेयतुस्तां हंतदेवोचतुः ॥ १० ॥

सा होवाच । न वै सुसर्वाविव स्यो न सुसमृद्धाविवाथ
मे पतिं निन्दथ इति । तौ होचतुः । केनावमसर्वो स्वः
केनासमृद्धाविति । सा होवाच । पतिं नु मे पुनर्युवाणं
कुरुतमथ वां वक्ष्यामीति ॥ ११ ॥

तौ होचतुः । एतं हृदमम्यव हर स येन वयसा कमि-
 प्यते तेनोदंष्यतोति तं हृदमम्यव जहार स येन वयसा
 चकमे तेनोदेयाय ॥ १२ ॥

तौ होचतुः । सुकन्ये केनायमसर्वा स्वः केनासमृद्धाविति ।
 तौ हपिरेव प्रत्युवाच । कुरुक्षेत्रेऽमी देवा यज्ञं तन्वते ते वां
 यज्ञादन्तर्यन्ति तेनासर्वा स्यस्तेनासमृद्धाविति । तौ ह तत
 एवाश्विनौ प्रेयतुस्तावा जग्मतुर्देवान्यज्ञं तन्वानान्स्तुते बहि-
 ष्यवमाने ॥ १३ ॥

तौ होचतुः । उप नौ ह्वयध्वमिति । ते ह देवा ऊचुर्न
 वामुप ह्वयिष्यामहे बहु मनुष्येषु सत्सृष्टमचारिष्टं भिषज्यन्ता-
 विति ॥ १४ ॥

तौ होचतुः । विशीर्ष्णा वे यज्ञेन यजध्व इति । कथं
 विशीर्ष्णेत्युप नु नौ ह्वयध्वमथ वो वक्ष्याव इति । तथेति
 ता उपाह्वयन्त । तान्यामेतमाश्विनं ग्रहमगृह्णन्तावध्वर्यु
 यज्ञस्याभवताम् । तावेतद्यज्ञस्य शिरः प्रत्यधत्ताम् । तददस्तद्
 दिवाकीर्त्यानां ग्राहणे व्याख्यायते यथा तद्यज्ञस्य शिरः

प्रतिदधतुस्तस्मादेव स्तुते बहिष्पवमाने ग्रहो गृह्यते स्तुते हि
बहिष्पवमान आगच्छताम् ॥ १५ ॥

७२

शत. ब्रा. का. ५. अ. २. ब्रा. १

[यूपारोहब्राह्मणम्]

अथ नेष्टा पत्नीमुदानेप्यन् । कौशं वासः परिधापयति
कौशं वा चण्डातकमन्तरं दीक्षितवसनाज्जघनार्धो वा एष
यज्ञस्य यत् पत्नी तामेतत् प्राचीं यज्ञं प्रसादयिष्यन् भवति ।
अस्ति वै पत्न्या अमेध्यं यदवाचीनं नाभेमध्या वै दर्भाः
तद्यदेवास्या अमेध्यं तदेवास्या एतद् दर्भमध्यां कृत्वायनां प्राचीं
यज्ञं प्रसादयति । तस्मान्नेष्टा पत्नीमुदानेप्यन् कौशं वासः
परिधापयति कौशं वा चण्डातकमन्तरं दीक्षितवसनात् ॥ ८ ॥

अथ निश्चयणीं निश्चयति । स दक्षिणत उदङ् रोहेदु-
त्तरतो वा दक्षिणा दक्षिणतस्त्वेवोदङ् रोहेत् तथा ह्युदङ्
भवति ॥ ९ ॥

स रोक्ष्यन् जायामामन्त्रयते । जाय एहि स्वो रोहावेति ।
 रोहावेत्याह जाया । तद्यज्जायामामन्त्रयतेऽर्घो ह वा एष
 आत्मनो यज्जाया । तस्माद्यावज्जायां न विन्दते नैव तावत्
 प्रजायतेऽसर्घो हि तावद्भूयत्यय यदेव जायां विन्दतेऽथ
 प्रजायते तर्हि हि सर्वो भवति । सर्व एतां गतिं गच्छानीति
 तस्माज्जायामामन्त्रयते ॥ १० ॥

स रोहति । प्रजापतेः प्रजा अभूमेति प्रजापतेर्ह्येष प्रजा
 भवति यो वाजपेयेन यजते ॥ ११ ॥

अथ गोधूमानुपस्पृशति । स्वदेवा अगन्मेति स्वह्येष
 गच्छति यो वाजपेयेन यजते ॥ १२ ॥

तद्यद् गोधूमानुपस्पृशति अन्नं वै गोधूमा अन्नं वा एष
 उज्जयति यो वाजपेयेन यजते । अन्नपेय ए ह वै नामंतद् यद्वा-
 जपेयम् । तद्यदेवंतदन्नमुदजपोत्तेनैवंतदेतां गतिं गत्वा स ए स्पृशते
 तदात्मन् कुरुते तस्माद् गोधूमानुपस्पृशति ॥ १३ ॥

अथ शीर्ष्णा यूपमत्युज्जिहीते । अमुता अभूमेति
 देवलोकमेवंतेनोज्जयति ॥ १४ ॥

अथ विशोऽनुवीक्षमाणो जपति । अस्मे वो
अस्तिवन्द्रियमस्मे नृम्णमुत क्रतुरस्मे वर्चांसि सन्तु व इति ।
सर्वं वा एष इदमुज्जयति यो वाजपेयेन यजते । प्रजापतिं
ह्युज्जयति । सर्वं मु ह्येवेदं प्रजापतिः सोऽस्य सर्वस्य यश इन्द्रियं
वीर्यं संवृज्य तदात्मन् घत्ते तदात्मन् कुरुते तस्माद्विशोऽनु-
वीक्षमाणो जपति ॥ १५ ॥

अथैनमूषपुटैरनुदस्यन्ति । पशवो वा ऊपा अन्नं च
पशवोऽन्नं वा एष उज्जयति यो वाजपेयेन यजते । अन्नपेयं
ह च नामैतद्यद्वाजपेयं तद्यदेवैतदन्नमुदजयीत् तेनैवैतदेतां
गतिं गत्वा स स्पृशते तदात्मन् कुरुते तस्मादेनमूषपुटैरनुद-
स्यन्ति ॥ १६ ॥

आश्वत्येषु पलाशेषूपनद्धा भवन्ति । यदेवादोऽश्वत्ये
तिष्ठत इन्द्रो मरुत उपामन्त्रयत तस्मादाश्वत्येषु पलाशेषूपनद्धा
भवन्ति । विशोऽनुदस्यन्ति । विशो च मरुतोऽन्नं विशस्तस्मा-
द्विशोऽनुदस्यन्ति सप्तदश भवन्ति सप्तदशो च प्रजापतिस्तत्
प्रजापतिमुज्जयति ॥ १७ ॥

अथेमा॒मुपा॒वेक्ष॒माणो ज॒पति । न॒मो मा॒त्रे पृ॒थिव्यै न॒मो
मा॒त्रे पृ॒थिव्या इति । बृ॒हस्प॒तेर्ह वा॒ अभि॑र्षि॒षिच्चा॒नात् पृ॒थिवी
विभ॑याञ्चकार॒ महद्वा॒ अय॑मभू॒द्योऽस्य॑पेचि॒ यद्वै मा॒यं नाव॑-
दृणीया॒दिति॑ । बृ॒हस्प॒तिर्ह पृ॒थिव्यै॒ विभ॑याञ्चकार॒ यद्वै मे॒यं
नाव॑धून्वी॒तेति॑ । तद॒नयं॑वैत॒न्मि॒त्रधे॒यमकु॑रु॒तं न हि॒ माता पु॒त्रो
हि॒नस्ति॒ न पु॒त्रो मा॒तरम् ॥ १८ ॥

बृ॒हस्प॒तिस॒द्यो वा॒ एष॒ यद्वा॒जपे॒यम् । पृ॒थिव्यु॒ हैत॒स्माद्
विभे॑ति॒ महद्वा॒ अय॑मभू॒द्योऽस्य॑पेचि॒ यद्वै मा॒यं नाव॑दृणीया॒दिति॑ ।
एष॒ उ हा॒स्यं विभे॑ति॒ यद्वै मे॒यं नाव॑धून्वी॒तेति॑ । तद॒नयं॑-
वैत॒न्मि॒त्रधे॒यं कुरु॑ते॒ नहि॒ माता पु॒त्रो हि॒नस्ति॒ न पु॒त्रो
मा॒तरम् ॥ १९ ॥

अथ॒ हिर॒ण्यम॒स्यव॑रोहति । अ॒मृत॑मा॒युर्हि॒रण्यं॒ तद॒मृत॑
आ॒युषि॒ प्र॒ति॒तिष्ठ॑ति ॥ २० ॥

[टिप्पणम् । दात॒पय॒ब्राह्म॒णे य उ॒दात्ता॒दि॒स्वर॒निर्दे॒शप्र॒कारः स॒ नाति॒-
प्र॒सिद्ध॒त्वाद्वा॒ प्र॒द॒श्यंते । यत्र॒ द्वौ त्रय॑श्चत्वारो वा उ॒दात्तास्तत्र॑ अ॒न्तिम
एव॒ प्र॒द॒श्यंते॒ नान्ये । उ॒दात्ता॒नु॒दात्तयोर्मै॒लने॑न सञ्जाय॒मानः॒ स्वरि॑तः
स्वय॑र्णा॒व्यय॑हितपूर्व॒वर्णस्या॒धस्ताद् दत्त॑या अथ॒ शायि॑न्या॒ल्परे॒खाया॒ प्र॒द॒श्यंते ।
अस्मिन् पु॒स्तके॒ स ए॒वंविध॑रेखा॒द्येन॑ प्र॒द॒क्षितः॑ । उ॒दात्ता॒दनु॒दात्तस्य॑
स्वरि॑त॒न्मु अ॒निर्दिष्ट॑ एव तिष्ठति ॥]

ॐ

* ऋग्वेदः

१

म. १. सू. १

अग्निनामकं देवम् ईळे स्तौमि । ईड स्तुतो इति
धातुः । डकारस्य लकारो बह्वृचाध्येतुसंप्रदायप्राप्तः ।
तथा च पठ्यते । अज्मध्यस्थडकारस्य लकारं बह्वृचा जगुः ।
अज्मध्यस्थडकारस्य ल्हकारं वै यथाक्रमम् ॥ इति ।
मन्त्रस्य होत्रा प्रयोज्यत्वाद् अहं होता स्तौमि इति लभ्यते ।
कीदृशम् अग्निम् । यज्ञस्य पुरोहितम् । यथा राज्ञः
पुरोहितः तदभीष्टं संपादयति तथा अग्निरपि यज्ञस्यापेक्षितं
होमं संपादयति । देवं दानादिगुणयुक्तम् । होता रम्
ऋत्विजम् । देवानां यज्ञेषु होतृनामकः ऋत्विग् अग्निरेव ।
तथा च श्रूयते । अग्निर्वै देवानां होता (ऐ. ब्रा. ३. १४)
इति । रत्नधातमम् यागफलरूपाणां रत्नानाम् अतिशयेन
धारयितारं पोषयितारं वा । ताम् एताम् ऋचं यास्क एवं
व्याख्यातवान् । अग्निमीळे अग्निं याचामि । रत्नधातमं
रमणीयानां धनानां दातृतमम् । (नि. ७. १५) इति ॥ १ ॥

* अयं संक्षेपः श्रीसायणाचार्यविरचितं वेदार्थप्रकाशमाश्रित्य

कृतः ॥

अयम् अग्निः पूर्वैभिः पुरातनैः भृग्वङ्गिरःप्रभृतिभिः
ऋषिभिः ईड्यः स्तुत्यः । नूतनैः उत इदानीतनैः अस्माभिः अपि
स्तुत्यः । सः अग्निः स्तुतः सन् इह यज्ञे देवान् हविर्भुजः
आ वक्षति । वह प्रापणे इति धातुः । आवहतु इत्यर्थः ।
उत-शब्दो यद्यपि विकल्पार्थे प्रसिद्धः तथापि निपातत्वेन
अनेकार्थत्वाद् औचित्येन अत्र समुच्चयार्थो द्रष्टव्यः ॥ २ ॥

✓ योऽयं होत्रा स्तुत्यः अग्निः तेन अग्निना निमित्तभूतेन
यजमानः रयि घनम् अश्नवत् प्राप्नोति । कीदृशं रयिम् ।
दिवेदिवे पोषम् एव प्रतिदिनं पुष्यमाणतया वर्धमानमेव
न तु कदाचिदपि क्षीयमाणम् । यज्ञसं दानादिना यशोयुक्तम् ।
वीरवत्तमम् अतिशयेन पुत्रभृत्यादिवीरपुरुषोपेतम् । संति हि
घने पुरुषाः संपद्यन्ते ॥ ३ ॥

हे अग्ने त्वं यं यज्ञं विश्वतः सर्वासु दिक्षु परिभूः
परितः प्राप्तवान् असि सः इत् स एव यज्ञः देवेषु तृप्ति
प्रणेतुं स्वर्गे गच्छति । कीदृशं यज्ञम् । अध्वरं हिंसारहितम् ।
न ह्यग्निना सर्वतः पालितं यज्ञं राक्षसादयो हिंसितुं
प्रभवन्ति ॥ ४ ॥

अयम् अग्निः देवः अन्यैः देवैः हविर्भोजिभिः सह आ
गमत् अस्मिन् यज्ञे समागच्छतु । कीदृशोऽग्निः । होता
होमनिष्पादकः । कविऋतुः । कवि-शब्दोऽत्र क्रान्तवचनः न
मेघाविनाम । ऋतुः प्रज्ञानस्य कर्मणो वा नाम । ततः
क्रान्तप्रज्ञः क्रान्तकर्मा वा । सत्यः अनृतरहितः । फलमवश्यं

प्रयच्छति इत्यर्थः । चित्रश्रवस्तमः । श्रूयते इति श्रवः कीर्तिः ।
अतिशयेन विविधकीर्तियुक्तः ॥ ५ ॥

अङ्ग इत्यभिमुखीकरणार्थो निपातः । अङ्ग अग्ने हे
अग्ने त्वं दाशुपे हविर्दत्तवते यजमानाय तत्प्रीत्यर्थं यत् भद्रं
वित्तगृहप्रजापशुरूपां कल्याणं करिष्यसि तत् भद्रं तव इत्
तवैव । सुखहेतुरिति शेषः । हे अङ्गिरः अग्ने एतच्च सत्यं
न त्वय विसंवादोऽस्ति । यजमानस्य वित्तादिसंपत्तौ सत्याम्
उत्तरकृत्वमुष्ठाग्नेन अग्नेरेव सुखं भवति । अङ्गिरा अङ्गारा
(नि. ३. १७) इति यास्कः । ऐतरेयिणोऽपि प्रजापति-
दुहितृध्यातोपाख्याने समामनन्ति । येऽङ्गारा आसंस्तेऽङ्गि-
रसोऽभवन् (ऐ. ब्रा. ३. ३४) इति । तस्मात् अङ्गिरो-
नामकमुनिकारणत्वात् अङ्गाररूपस्य अग्नेरङ्गिरस्त्वम् ॥ ६ ॥

हे अग्ने वयम् अनुष्ठातारः दिवेदिवे प्रतिदिनं दोषावस्तः
रात्रौ अह्नि च धिया बुद्ध्या नमः भरन्तः नमस्कारं
संपादयन्तः उप समीपे त्वा एमसि त्वाम् आगच्छामः ॥ ७ ॥

कीदृशं त्वाम् । राजन्तं दीप्यमानम् । अध्वराणां राक्षस-
कृतहिंसारहितानां यज्ञानां गोपां रक्षकम् । ऋतस्य सत्यस्य
अवश्यंभाविनः कर्मफलस्य दीर्घि वि पौनःपुन्येन भृशं वा
द्योतकम् । स्वे दमे स्वकीयगृहे यज्ञशालायां हविर्भिः
वर्धमानम् ॥ ८ ॥

हे अग्ने सः त्वं नः अस्मदर्थं सूपायनः शोभनप्राप्ति-
युक्तो भव । तथा नः अस्माकं स्वस्तये विनाशराहित्यार्थं

सचस्व समवेतो भव । तत्र उभयत्र दृष्टान्तः । यथा सूनवे
पुत्रार्थं पिता सुप्रापः प्रायेण समवेतो भवति तद्वत् ॥ ९ ॥

२

म. १. सू. २५

हे वरुण यथा लोके विशः प्रजाः कदाचित् प्रमादं
कुर्वन्ति तथा वयमपि ते तव संबन्धि यच्चिद्धि यदेव किञ्चित्
व्रतं कर्म दधियवि प्रतिदिनं प्रमिनीमसि प्रमादेन
हिंसितवन्तः ॥ १ ॥

हे वरुण जिहीळानस्य अनादरं कृतवतः हन्तवे हन्तुः
पापिहननशीलस्य तव संबन्धिने त्वत्कर्तृकाय वधाय नः
अस्मान् मा रीरधः संसिद्धान् विषयभूतान् मा कुरु ।
हृणानस्य हृणीयमानस्य क्रुद्धस्य तव मन्यवे क्रोधाय मा
अस्मान् रीरधः । जिहीळानस्य । हेह्व अनादरे ।
हृणानस्य । हृणीष्य लज्जायाम् ॥ २ ॥

हे वरुण मृळीकाय अस्मत्सुखाय ते तव मनः गीर्भिः
स्तुतिभिः वि सीमहि विशेषेण वध्नीमः । प्रसादयामः
इत्यर्थः । तत्र दृष्टान्तः । रथीः रथस्वामी संदितं सम्यक्
खण्डितं दूरगमनेन श्रान्तम् अश्वं न अश्वमिव । यथा स्वामी
श्रान्तम् अश्वं घासप्रदानादिना प्रसादयति तद्वत् । संदितम् ।
दो अवखण्डने । सीमहि । पिवु तन्नुसन्ताने । यद्वा पिवु
वन्धने ॥ ३ ॥

हे वरुण मे मम शुनःशेषस्य विमन्यवः क्रोधरहिताः
बुद्धयः वस्यदृष्टये वसीयसः अतिशयेन वसुमतः जीवनस्य
प्राप्तये परा पतन्ति पराङ्मुखाः पुनरावृत्तिरहिताः
प्रसरन्ति । हि-शब्दः अस्मिन्नर्थे सर्वजनप्रसिद्धिम् आह ।
परापतने दृष्टान्तम् आह । वयो न । पक्षिणो यथा वसतीः
निवासस्थानानि उप सामीप्येन प्राप्नुवन्ति तद्वत् ॥ ४ ॥

मृळीकाय अस्मत्सुखाय वरुणं कदा कस्मिन् काले आ
करामहे अस्मिन् कर्मणि आगतं करवाम । कीदृशम् ।
क्षत्रश्रियं बलसेविनम् । नरं नेतारम् । उरुचक्षुः बहूनां
द्रष्टारम् ॥ ५ ॥

धृतव्रताय अनुष्ठितकर्मणे दाशुपे हविर्दत्तवते यजमानाय
वेनन्ती कामयमानौ । मित्रावरुणी इति शेषः । तावुभौ समानं
साधारणं तदित् अस्माभिर्दत्तं तदेव हविः आश्राते अश्नुवाते ।
न प्र युच्छतः कदाचिदपि प्रमादं न कुरुतः ॥ ६ ॥

✓ अन्तरिक्षेण पतताम् आकाशमार्गेण गच्छतां वीनां
पक्षिणां पदं यः वरुणः वेद । तथा समुद्रियः समुद्रे अवस्थितः
वरुणः तावः जले गच्छन्त्याः पदं वेद जानाति । सः अस्मान्
बन्धनात् मोचयतु इति शेषः ॥ ७ ॥

✓ धृतव्रतः स्वीकृतकर्मविशेषः यथोक्तमहिमोपेतः वरुणः
प्रजावतः तदातदोत्पद्यमानप्रजायुक्तान् द्वादश मासः
चैत्रादीन् फाल्गुनान्तान् जानाति । यः त्रयोदशः अधिकमासः
उपजायते संवत्सरसमीपे स्वयमेव उत्पद्यते तमपि वेद ।
वाक्यशेषः प्रव्रवत ॥ ८ ॥

उरोः विस्तीर्णस्य ऋष्वस्य दर्शनीयस्य बृहतः गुण-
रधिकस्य वातस्य वायोः वर्तन्ति मार्गं वेद वरुणो जानाति ।
ये देवाः अध्यासते उपरि तिष्ठन्ति तान् अपि वेद
जानाति ॥ ९ ॥

धृतव्रतः पूर्वोक्तः वरुणः पस्त्यासु दैवीषु प्रजासु आ-
निपसाद आगत्य निपण्णवान् । किमर्थम् । प्रजानां साम्राज्य-
सिद्धयर्थम् । कीदृशः । सुक्रतुः शोभनकर्मा ॥ १० ॥

अतः अस्मात् वरुणात् विश्वानि अद्भुता सर्वाणि आश्च-
र्याणि चिकित्वान् प्रज्ञावान् अभि पश्यति सर्वतः अवलोकयति ।
या कृतानि यानि आश्चर्याणि पूर्वं वरुणेन संपादितानि ।
चकारात् अन्यानि यानि आश्चर्याणि कर्त्वा इतः परं कर्तव्यानि
तानि सर्वाणि अभिपश्यति इति पूर्वत्र अन्वयः ॥ ११ ॥

सुक्रतुः शोभनप्रज्ञः सः आदित्यः वरुणः विश्वाहा
सर्वेषु अहःसु नः अस्मान् सुपथा शोभनमार्गेण सहितान्
करत् करोतु । किञ्च नः अस्माकम् आर्यूपि प्र तारिपत्
प्रवर्धयतु ॥ १२ ॥

हिरण्यं सुवर्णंमयं द्रापि कवचं बिभ्रत् धारयन् वरुणः
निणिजं पुष्टं स्वशरीरं वस्त आच्छादयति । स्पशः हिरण्य-
स्पर्शिनो रश्मयः परि नि घेदिरे सर्वतो निपण्णाः ॥ १३ ॥

दिप्सवः हिंसितुमिच्छन्तः वैरिणः यं वरुणं न दिप्सन्ति
भीताः सन्तः हिंसितुमिच्छां परित्यजन्ति । जनानां प्राणिनां

द्रुह्याणः द्रोग्धारोऽपि यं वरुणं प्रति न द्रुहन्ति । अभिमातयः
पाप्मानः देवं तं वरुणं न स्पृशन्ति ॥ १४ ॥

अपि च यः वरुणः मानुषेषु यशः अन्नम् आ चक्रे
सर्वतः कृतवान् । स वरुणः कुर्वन्नपि आ असामि संपूर्णं
चक्रे न तु न्यूनं कृतवान् । विशेषतः अस्माकम् उदरेषु आ
सर्वतः हृत्के ॥ १५ ॥

✓ उरुचक्षसं बहुभिद्रंष्टव्यं वरुणम् इच्छन्तीः मे धीतयः
शुनःशेषस्य बुद्धयः परा यन्ति परादमुखाः निवृत्तिरहिताः
गच्छन्ति । तत्र दृष्टान्तः । गावो न । यथा गावः गव्यूतीरनु
गोष्ठानि अनुलक्ष्य गच्छन्ति तद्वत् ॥ १६ ॥

यतः यस्मात् कारणात् मे मज्जीवनार्थं मधुरं हविः
आभूतम् अञ्जःसवाख्ये कर्मणि संपादितम् अतः कारणात्
होतेव होमकर्तेव त्वमपि प्रियं हविः क्षदसे अश्नासि । पुनः
हविःस्वीकाराद्गर्भं तृप्तस्त्वं जीवन्तहं च नु अवश्यं सं वोचावहै
संभूय प्रियवार्ता करवावहै ॥ १७ ॥

विश्वदर्शतं सर्वेदर्शनीयम् अस्मदनुग्रहार्थम् अत्र आविर्भूतं
वरुणं दर्शं नु अहं दृष्टवान् खलु । क्षमि क्षमायां भूमौ रथं
वरुणसंबन्धिनम् अधि दर्शम् आधिक्येन दृष्टवानस्मि । एताः
उच्यमानाः मे गिरः मदीयाः स्तुतीः जुषत वरुणः सेवित-
वान् ॥ १८ ॥

हे वरुण मे मदीयम् इमं हवम् आह्वानं श्रुधि शृणु ।
किञ्च अद्य अस्मिन् दिने मृळ्य अस्मान् सुख्य । अवस्युः

रक्षणेच्छुः अहं त्वां वरुणम् आभिमुख्येन चके शब्दयामि
स्तौमि इत्यर्थः ॥ १९ ॥

हे मेघिर मेघाविन् वरुण त्वं दिवश्च द्युलोकस्यापि
रमश्च भूलोकस्यापि एवमात्मकस्य विश्वस्य सर्वस्य जगतः
मध्ये राजसि दीप्यसे । सः तादृशः त्वं यामनि क्षेमप्रापणे
अस्मदीये प्रति श्रुधि प्रतिश्रवणम् आज्ञापनं कुरु । रक्षिष्या-
मि इति प्रत्युत्तरं देहि इत्यर्थः ॥ २० ॥

नः अस्माकम् उत्तमं शिरोगतं पाशम् उत् मुमुग्धि
उत्कृत्य मोचय । मध्यमम् उदरगतं पाशं वि चृत विमुज्य
नाशय । जीवसे जीवितुम् । अधमानि मदीयान् पादगतान्
पाशान् अव चृत अवकृष्य नाशय ॥ २१ ॥

३

अ. १. सू. ३२

वक्षी वज्रयुक्तः इन्द्रः प्रथमानि पूर्वसिद्धानि मुल्यानि
वा यानि वीर्याणि पराक्रमयुक्तानि कर्माणि चकार तस्य
इन्द्रस्य तानि वीर्याणि नु क्षिप्रं ब्रवीमि । कानि वीर्याणि इति
तदुच्यते । अहिं मेघम् अहन् हतवान् । तदेतद् एकं वीर्यम् ।
अनु पश्चाद् अपः जलानि ततदं हिंसितवान् । भूमौ पातित-
वान् इत्यर्थः । इदं द्वितीयं वीर्यम् । पर्वतानां संवन्धिनीः

वक्षणाः प्रवहणशीलाः नदीः प्र अभिनत् भिन्नवान् । कूलद्वय-
कर्पणेन प्रवाहितवान् इत्यर्थः । इदं तृतीयं वीर्यम् । एवमुत्तरत्रापि
द्रष्टव्यम् ॥ १ ॥

१ एवंते शिश्रियाणम् आश्रितम् अहिं मेघम् अहन्
हतवान् । अस्मै इन्द्राय स्वयं सुष्ठु प्रेरणीयं यद्वा शब्दनीयं
स्तुत्यं त्वष्टा विश्वकर्मा वज्रं ततश्च तनूकृतवान् । तेन
वज्रेण मेघे भिन्ने सति स्पन्दमानाः प्रस्रवणयुक्ताः आपः
समुद्रम् अञ्जः सम्यक् अव जग्मुः प्राप्ताः । तत्र दृष्टान्तः ।
वाश्वाः वत्सान् प्रति हम्भारवोपेताः घेनवः इव । यथा
घेनवः सहसा वत्सगृहे गच्छन्ति तद्वत् ॥ २ ॥

वृषायमाणः वृष इव आचरन् इन्द्रः सोमम् अवृणीत
धृतवान् । त्रिकद्रुकेषु । ज्योतिः गौः आयुः इत्येतन्नामकाः
त्रयो यागाः त्रिकद्रुकाः उच्यन्ते । तेषु सुतस्य अभिषुतस्य
सोमस्य अंशम् अपिबत् पीतवान् । मघवा धनवान् इन्द्रः
सायकं बन्धकं वज्रम् वा अदत्त स्वीकृतवान् । तेन च
वज्रेण अहीनां मेघानां मध्ये प्रथमजां प्रथमोत्पन्नं मेघम्
अहन् हतवान् ॥ ३ ॥

उत अपि च हे इन्द्र यत् यदा अहीनां मेघानां मध्ये
प्रथमजा प्रथमोत्पन्नं मेघम् अहन् हतवानसि आत् तदनन्तरं
मायिनां मायोपेतानाम् असुराणां संबन्धिनीः मायाः प्र अमिनाः
प्रकर्षेण नाशितवानसि । अनन्तरं सूर्यम् उपसम् उपःकालं
द्याम् आकाशं च जनयन् उत्पादयन् आवरकमेघनिवारणेन

प्रकाशयन् वर्तसे । तादीत्ना तदानीम् आवरकान्यकाराभावात्
 शत्रुं घातकं वैरिणं न विवित्से किल त्वं न लब्धवान्
 खलु ॥ ४ ॥

अयम् इन्द्रः वज्रेण संपादितो यो महान् वधः तेन
 वृत्रतरम् अतिशयेन लोकानाम् आवरकम् अन्धकाररूपम् ।
 यद्वा वृत्रः आवरणं सर्वान् शत्रून् तरति तम् । वृत्रम्
 एतन्नामकमसुरं व्यसं विगतांसं छिन्नबाहुः यथा भवति तथा
 अहन् हतवान् । असंच्छेदे दृष्टान्तः । कुलिशेन कुठारेण
 विवृक्णा विशेषतः छिन्नानि स्कन्धांसीव । यथा वृक्षस्कन्धाः
 छिन्नाः भवन्ति तद्वत् । तथा सति अहिः वृत्रः पृथिव्या
 उपरि उपपृक् सामीप्येन संपृक्तः शयते शयनं करोति ।
 छिन्नकाष्ठवद् भूमौ पतति इत्यर्थः ॥ ५ ॥

दुर्मदः दुष्टमदोपेतः दर्पयुक्तः वृत्रः अयोद्धेव योद्धुरहित
 इव इन्द्रम् आ जुह्वे हि आहूतवान् खलु । कीदृशम् इन्द्रम् ।
 महावीरं गुणैः महान् भूत्वा शौर्योपेतम् । तुविबाधं बहूनां
 बाधकम् । ऋजीपं शत्रूणाम् अपार्जकम् । अस्य ईदृशस्य इन्द्रस्य
 संबन्धिनो ये शत्रुवधाः सन्ति तेषां वधानां समृतिं संगमं
 नातारीत् पूर्वोक्तः दुर्मदः तरीतुं न अशक्नोत् । इन्द्रशत्रुः इन्द्रः
 शत्रुः घातको यस्य वृत्रस्य तादृशो वृत्रः इन्द्रेण हतो नदीषु
 पतितः सन् रुजानाः नदीः सं पिपिये सम्यक् पिष्टवान् ।
 सर्वान् लोकान् आवृण्वतो वृत्रदेहस्य पातेन नदीनां कूलानि
 तत्रत्यपापाणादिकं च चूर्णीभूतम् इत्यर्थः । रुजन्ति कूलानि इति

रुजानाः नद्यः । रुजाना नद्यो भवन्ति रुजन्ति कूलानि
(नि. ६. ४) इति यास्कः ॥ ६ ॥

अपात् वज्रेण छिन्नत्वात् पादेरहितः अहस्तः हस्तरहितः
वृत्रः इन्द्रम् उद्दिश्य अपृतन्यत् पृतनां युद्धम् ऐच्छत् ।
द्वेपाधिक्येन बहुधा विद्वोर्जपि युद्धं न परित्यक्तवान् इत्यर्थः ।
अस्ये हस्तपादहीनस्य वृत्रस्य सानौ पर्वतसानुसदृशे प्रौढस्कन्धे
अधि उपरि वज्रम् आ जघान इन्द्रः आभिमुख्येन प्रक्षिप्तवान् ।
अशक्तस्यापि युद्धेच्छायां दृष्टान्तः । वध्निः छिन्नमुष्कः
नपुंसकीकृतः पुरुषः वृष्णः रेतःसेचनसमर्थस्य पुरुषशक्तियुक्तस्य
पुरुषान्तरस्य प्रतिमानं सादृश्यं बुभूषन् प्राप्तुमिच्छन् यथा न
शक्नोति तद्वद् अयम् इति शेषः । सः वृत्रः पुरुषा बहुषु
अवयवेषु व्यस्तः विविधं क्षिप्तः ताडितः सन् अशयत् भूमौ
पतितवान् ॥ ७ ॥

अमुया अमुष्यां पृथिव्यां शयानं पतितं मृतं वृत्रम्
आपः जलानि अति यन्ति अतिक्रम्य गच्छन्ति । तत्र
दृष्टान्तः । भिन्नं बहुधाभिन्नकूलं नदं न सिन्धुमिव । यथा
वृष्टिकाले प्रभूता आपः नद्याः कूलं भित्त्वा अतिक्रम्य गच्छन्ति
तद्वत् । कीदृश्य आपः । मनो रुहाणाः नृणां चित्तम् आरोहन्त्यः ।
पुरा वृत्रे जीवति सति तेन निरुद्धाः मेघस्थिता आपः भूमौ
वृष्टा न भवन्ति तदानीं नृणां मनः खिद्यते । मृते तु वृत्रे
निरोधरहिता आपः वृत्रशरीरम् उल्लङ्घ्य प्रवहन्ति । तदा
वृष्टिलाभेन मनुष्याः दुष्यन्ति इत्यर्थः । तदेतद् उत्तरार्धेन
स्पष्टीक्रियते । वृत्रः जीवनदशायां महिना स्वकीयेन महिम्ना

याश्चित् या एवं मेघगता अपः पर्यतिष्ठत् परिवृत्य स्थितवान् ।
अहिः वृत्रो मेघः तासाम् अपां पत्सुतः शीः पादस्य अधः शयानः
बभूव । यद्यपि अपां पादो नास्ति तथापि अद्भिः वृत्रस्य
अभिलङ्घितत्वात् पादस्य अधः शयनम् उच्यते ॥ ८ ॥

वृत्रपुत्रा वृत्रः पुत्रो यस्याः मातुः सेयं माता वृत्रपुत्रा
नीचावयाः न्यग्भावं प्राप्ता हता अभवत् । पुत्रं प्रहाराद् रक्षितुं
पुत्रदेहस्योपरि तिरस्ची पतितवती इत्यर्थः । तदानीम् अयम्
इन्द्रः अस्याः मातुः अव अधोभागे वृत्रस्य उपरि वधः हनन-
साधनम् आयुधं जभार प्रहृतवान् । तदानीं सूः माता उत्तरा
उपरिस्थिता आसीत् । पुत्रस्तु अधोभागस्थितः आसीत् ।
सा च दानुः दानवी वृत्रमाता शये मृता शयने कृतवती ।
तत्र दृष्टान्तः । धेनुः लोकप्रसिद्धा गौः सहवत्सा न यथा
वत्ससहिता शयनं करोति तद्वत् ॥ ९ ॥

वृत्रस्य शरीरम् आपः वि चरन्ति विशेषेण उपरि
आक्रम्य प्रवहन्ति । कीदृशं शरीरम् । निष्प्यं निर्नामधेयम् ।
अप्सु भग्नत्वेन गूढत्वाम् तदीयं नाम न केनापि ज्ञायते ।
एतदेव स्पष्टीक्रियते । काष्ठानाम् अपां मध्ये निहितं
निक्षिप्तम् । कीदृशानां काष्ठानाम् । अतिष्ठन्तीनां स्थिति-
रहितानाम् । अनिवेशनानाम् उपवेशनरहितानां प्रवहणस्वभाव-
त्वात् । एतासां मनुष्यवत् न क्वापि स्थितिः संभवति ।
इन्द्रशत्रुः वृत्रः जलमध्ये शरीरे प्रक्षिप्ते सति दीर्घनिद्रात्मकं
मरणं यथा भवति तथा आ अशयत् सर्वतः पतितवान् । अत्र
यास्कः । अतिष्ठन्तीनाम् अनिविशमानानाम् इति अस्थावराणां

काष्ठानां गध्ये निहितं धरीरं मेघः । धरीरं घृणातेः
 घृणातेर्या । घृत्रस्य निष्पन्नं निष्पन्नं विचरन्ति विजानन्ति
 आप इति । दीर्घं द्राघतेः । तमः तनोतेः । आशयद्
 आनेतेः । इन्द्रघनुः । इन्द्रोऽस्य दामयिता वा दातयिता वा
 तस्माद् इन्द्रघनुः । तत् को घृत्रः । मेघ इति नैरुक्ताः ।
 त्वाष्ट्रोऽगुर इति ऐतिहासिकाः । (नि. २.१६) इति ॥१०॥

दासपत्नीः दासः विद्वोपदापणहेतुः घृत्रः पतिः
 स्वामी यासाम् अपां ताः दासपत्नीः । अत एव अहिगोपाः ।
 अहिः घृत्रः गोपाः रक्षकः यासां ताः । गोपनं नाम स्वच्छन्देन
 यथा न प्रवहन्ति तथा निरोधनम् । एतदेव स्पष्टीक्रियते ।
 आपः निरुद्धा अतिष्ठन् इति । तत्र दृष्टान्तः । पणिनेव
 गावः । पणिनामकः असुरः गा अपहृत्य बिले स्थापयित्वा
 बिलद्वारम् आच्छाद्य यथा निरुद्धवान् तथा इत्यर्थः । अपां यद्
 बिलं प्रवहणद्वारं अपिहितं घृत्रेण निरुद्धम् आसीत् तद्
 बिलं प्रवहणद्वारं घृत्रं जघन्वान् हतवान् इन्द्रः अप् धवार
 अपवृतम् अकरोत् । घृत्रकृतम् अपां निरोधं परिहृतवान् ।
 अत्र यास्कः । दासपत्नीः दासाधिपत्न्यः । दासो दस्यतेः उप-
 दासयति कर्माणि । अहिगोपा अतिष्ठन् अहिना गुप्ताः ।
 अहिः अयनात् एति अन्तरिक्षे । अयमपि इतरोऽहिः एत-
 स्मादेव । निहंसितोपसर्गं आहन्तीति । निरुद्धा आपः
 पणिनेव गावः ॥ पणिर्वणिग् भवति । पणिः, पणनात् ।
 वणिक् यष्पं नेनेक्ति ॥ अपां बिलम् अपिहितं यद् आसीत् ।
 बिलं भरं भवति विमर्तः । घृत्रं जघन्वान् अपववार । तद्

वृत्रो वृणोतेर्वा वर्ततेर्वा वर्धतेर्वा । यद्वृणोत् तद् वृत्रस्य
वृत्रत्वमिति विज्ञायते । यद्वर्तत तद् वृत्रस्य वृत्रत्वमिति
विज्ञायते । यद्वर्धत तद् वृत्रस्य वृत्रत्वमिति विज्ञायते ।
(नि. २. १७) इति ॥ ११ ॥

सृके वज्रे । देवः दीप्यमानः सर्वयुधकुशलः एकः
अद्वितीयः वृत्रः यत् यदा त्वा त्वां प्रत्यहन् प्रतिकूलत्वेन
प्रहृतवान् तत् तदानीं त्वम् अश्व्यो वारः अश्वसंवन्धी बालः
अभवः । यथा अश्वस्य बालः, अनायासेन भक्षिकादीन्
निवारयति तद्वत् वृत्रम् अगणयित्वा निराकृतवान् इत्यर्थः ।
किञ्च गाः पणिना अपहृताः त्वम् अजयः जितवान् ।
हे शूर शौर्ययुक्त इन्द्र सोमम् अजयः जितवान् ।
तथा च तैत्तिरीयाः त्वष्टा हतपुत्र इत्यस्मिन्नुपाख्याने
समामनन्ति । स यज्ञवेशसं कृत्वा प्रासहा सोममपिबत्
(तै. सं. २. ४. १२. १) इति । सप्त सिन्धून् इमं मे गङ्गे
(ऋ. १०. ७५. ५) इत्यस्याम् ऋचि आम्नाताः गङ्गाद्याः
सप्तसंख्याकाः नदीः सतवे सतु प्रवाहरूपेण गन्तुम्
अवासृजः त्यक्तवान् । वृत्रकृतं प्रवाहनिरोधं निराकृतवान्
इत्यर्थः ॥ १२ ॥

✓ । इन्द्रं निषेद्धं वृत्रो यान् विद्युदादीन् भायया निर्मितवान्
ते सर्वेऽपि एनं निषेद्धम् अशक्ताः ॥ सोऽप्यमयः अनेन मन्त्रेण
उच्यते । अस्मै इन्द्राय निर्मिता विद्युत् न सिषेध इन्द्रं न
प्राप्नोत् । तथा तन्यतुः गर्जेनम् । यां मिहं यां वृष्टिम् अकिरत्
वृत्रो विक्षिप्तवान् सापि वृष्टिः न सिषेध । ह्यदुनि च

अद्यनिमपि यां वृत्रः प्रयुक्तवान् सापि न सिपेध । इन्द्रश्च
अहिंष्य इन्द्रवृत्रो उभापि यत् यदा युयुधाते युद्धं कृतवन्ती
तदानीं विद्युदादयो न प्राप्ता इति । उत अपि च मघवा
घनवान् इन्द्रः अपरीम्यः अपराम्यः अन्यासामपि वृत्रनिर्मितानां
मायानां सफाशात् वि जिग्ये विशेपेण जितवान् ॥ १३ ॥

हे इन्द्र जघ्नुषः वृत्रं हतवतः तव हृदि चित्ते यत्
यदि भीः अगच्छत् न हतवानस्मीति बुद्ध्या भयं प्राप्नुयात्
तर्हि अहेः युत्रस्य यातारं हन्तारं कम् अपश्यः त्वत्तः अन्यं कं
पुरुषं दृष्टवानसि । तादृशस्य पुरुषान्तरस्य अभावात् मा भूत्
तव भयम् इत्यर्थः । यत् यस्मात् कारणात् त्वं नव च
नयति च स्रयन्तीः एकोनशतसंख्याकाः प्रयहन्तीः नदीः प्राप्य
रजांसि तत्रत्यानि उदकानि अतरः तीर्णवानसि । तत्र
दृष्टान्तः । द्येनो न । द्येननामको बलवान् पक्षी इव । दूर-
गमनात् तव भयमांसीद् इति गम्यते । तद्भयं मा भूत् इति
अभिप्रायः । तच्च दूरगमनं ब्राह्मणे समाम्नातम् । इन्द्रो वै
वृत्रं हत्वा नास्तृपीति मन्यमानः पराः परावतोऽगच्छत्
(ऐ. शा. ३. १५) इति । तैत्तिरीयाश्चामनन्ति । इन्द्रो वृत्रं
हत्वा परां परावतमगच्छत् अपाराधमिति मन्यमानः (तै.
सं. २. ५. ३. ६) इति ॥ १४ ॥

वज्रबाहुः इन्द्रः शत्रो हते सति निःसपत्नो भूत्वा
यातः गच्छतः जङ्गमस्य अवसितस्य एकत्रैव स्थितस्य स्थावर-
स्य क्षमस्य शान्तस्य शृङ्गराहित्येन प्रहुरणादौ अप्रवृत्तस्य
अश्वगर्दभादेः शृङ्गिणः शृङ्गोपेतस्य उग्रस्य महिषबलीवददिश्च

राजा अभूत् । सेदु स एव इन्द्रः चर्यणीनां मनुष्याणां राजा
 भूत्वा क्षयति निवसति । ता तानि पूर्वोक्तानि जङ्गमादीनि
 सर्वाणि परि बभूव व्याप्तवान् । तत्र दृष्टान्तः । अरान्
 न नेमिः । यथा रथचक्रस्य परितो वर्तमाना नेमिः अरान्
 नाभौ कीलितान् काष्ठविशेषान् व्याप्नोति तद्वत् ॥ १५ ॥

४

म. १. सू. ९२

उ इत्येतत् पादपूरणम् । त्वाः ताः एताः उपसः
 प्रभातकालाभिमानिन्यो देवताः । केतुम् अन्धकारावृतस्य
 सर्वस्य जगतः प्रज्ञापकं प्रकाशम् अकृत कृतवत्यः ।
 यस्माद् एवं तस्मात् उपसः रजसः अन्तरिक्षलोकस्य पूर्वं
 अर्धे प्राचीनदिग्भागे भानुं प्रकाशम् अञ्जते व्यक्तीकुर्वन्ति ।
 घृण्वः, धर्वणशीला योद्धारः आयुधानीव यथा असिप्रभृतीनि
 आयुधानि संस्कुर्वन्ति एवं निष्कृष्णानाः स्वभासा जगत्
 संस्कुर्वाणाः गावः गमनस्वभावाः अरूपाः आरोचमानाः मातरः
 सूर्यप्रकाशस्य निर्मात्र्यः जगज्जनन्यो वा उपसः प्रति यन्ति
 प्रतिदिवसं गच्छन्ति । एवंविधा उपसः अस्मान् रक्षन्तु
 इत्यर्थः । अत्र निरुक्तम् । एतास्ता उपसः केतुमकृपत्
 प्रज्ञानम् । एकस्या एव पूजनार्थं बहुवचनं स्यात् । पूर्वेऽर्धे
 अन्तरिक्षलोकस्य । समञ्जते भानुना । निष्कृष्णाना आयुधानीव
 घृण्वः । निरित्येप समित्येतस्य स्थाने । . . . प्रति

यन्ति । गावो गमनात् । अरूपीः आरोचनात् । मातरः
भासो निर्मात्र्यः (नि. १२. ७) इति ॥ १ ॥

अरुणाः आरोचमानाः भानवः औपस्यो दीप्तयः वृथा
अनायासेन स्वयमेव उदपप्तन् उदगमन् । तदनन्तरम् उपसश्च
स्वायुजः सुखेन रथे आयोक्तुं शक्याः अरूपीः शुभ्रवर्णाः
गाः पूर्वमुत्थितान् रश्मीन् ईदृशीः स्ववाहनभूताः चतुष्पदीः गाः
एव वा अयुक्तत् स्वरथे अयोजयन् । उक्तं च अरुण्यो गावः
उपसाम् (निघण्टु १. १५. ७) इति । एवं गोभिर्युक्तं
रथम् आरुह्य उपसः पूर्वथा पूर्वेषु अतीतेषु अहःसु इव वयुनानि
सर्वेषां प्राणिनां ज्ञानानि अक्रन् अकार्पुः । उपःकाले जाते
हि सर्वे प्राणिनः ज्ञानयुक्ताः भवन्ति । तदनन्तरम् अरूपीः
आरोचमानाः ता उपसः रुद्यन्तम् । रुद्यदिति वर्णनाम
रोचतेज्ज्वलतिकर्मणः (नि. २. २०) इति यास्कः ।
शुभ्रवर्णं भानुं सूर्यम् अशिश्नयुः असेवन्त । तेन सह
एकीभवन्ति इत्यर्थः ॥ २ ॥

नारीः नेत्र्यः उपसः विष्टिभिः निवेशकैः स्वकीयैः
तेजोभिः समानेन योजनेन एकेनैव योजनेन उद्योगेन आ
परावतः आ दूरदेशात् आ पश्चिमदिग्भागात् अर्चन्ति नृभः
प्रदेशं पूजयन्ति । कृत्स्न जगद् युगपदेव व्याप्नुवन्ति इत्यर्थः ।
तत्र दृष्टान्तः । अपसो न । युद्धकर्मपिताः पुरुषाः यथा
स्वकीयैः आयुधैः घाटीमुखेन सर्व देशं व्याप्नुवन्ति तद्वत् ।
किं कुर्वत्यः । सुकृते शोभनस्य कर्मणः कर्त्रे सुन्वते सोमाभिपवं
कुर्वते सुदानवे कल्याणीर्दक्षिणाः ऋत्विग्भ्यो ददते यजमानाय

विश्वेदह सर्वमेव इपम् अन्नं वहन्तीः आवहन्त्यः प्रयच्छन्त्यः
इत्यर्थः ॥ ३ ॥

उपाः पेशांसि जगत्सु आर्शिलष्टानि कृष्णवर्णानि
तमांसि अधि आधिक्येन वपते छिनत्ति । तत्र दृष्टान्तः ।
नृत्तूरिव । नृन् तूर्वति केशेन रिक्तीकरोति इति नृत्तूः नापितः ।
स यथा केशान् निःशेषेण छिनत्ति एवम् उपा अपि अन्धकारं
समूलं हिनस्ति इत्यर्थः । यद्वा नृत्तूरिव नृत्यन्ती योषिदिव ।
पेशांसि । रूपनामैतत् । सर्वेदंशनीयानि रूपाणि उपा अधि
वपते स्वात्मनि अधिकं धारयति । एवं प्रथमतः अन्धकारं
स्वकिरणैर्निरस्य वक्षः स्वकीयम् उरःप्रदेशम् अपोर्णुते तमसा
अनाच्छादितं करोति । स्वयम् आविर्भवति इत्यर्थः । ब्रजंहं
पयसः उत्पत्तिस्थानं दोहनसमये उसा गौः यथा आविष्करोति
तद्वत् । किं कुर्वती । गावो न ब्रजम् । यथा गावः स्वकीयं
गोष्ठं स्वयमेव शीघ्रं व्याप्नुवन्ति एवं स्वयमेव प्राची दिशं
प्राप्य विश्वस्मै भुवनाय सर्वस्मै लोकाय ज्योतिः कृण्वती
प्रकाशं कुर्वती । एवमुक्तेन प्रकारेण उपाः तमः अन्धकारं
वि आवः विवृतम् अपर्शिलष्टम् अकरोत् ॥ ४ ॥

अस्याः उपसः रुशत् दीप्यमानम्, अग्निः तेजः प्रति
अदर्शि सर्वैः पूर्वस्यां दिशि प्रथमतो दृश्यते । वि तिष्ठते
सर्वासु दिक्षु विविधमवतिष्ठते व्याप्नोति इत्यर्थः । सर्वाः
दिशो व्याप्य च अभ्वम् । महत्तामैतत् । अतिशयेन विपुलं
कृष्ण कृष्णवर्णम् अन्धकारं बाधते अपसारयति । विदधेपु
पक्षेपु स्वर्गं न स्वर्गान्मा शकलेन युक्तं यूपं यथा अद्वयं वः

अञ्जन् अञ्जन्ति तद्वत् नभसि स्वकीयं पेशः रूपम् उपाः
 अनक्ति संश्लिष्टं करोति । तदनन्तरं चित्रं वायनीयं भानुं
 सूर्यं दिवो दुहिता द्युलोकादुत्पन्ना उपाः अथेत् असेवत ॥ ५ ॥

अस्य नैशस्य तमसः अन्धकारस्य पारं समाप्ति-
 प्रदेशम् अतारिष्म उत्तीर्णा अभूम । [अनन्तरम् उच्छन्ती
 नैशं तमो वर्जयन्ती उपाः वयुना वयुनानि सर्वेषां प्राणिनां
 ज्ञानानि कृणोति निमिमीते ।] श्रिये संपदर्थं छन्दो न
 स्मयते । यथा उपच्छन्दयिता वशीकरणे स्मर्यः पुरुषः
 आढ्यसमीपं प्राप्य तत्प्रीत्यर्थं स्मयते हसति एवं विभाती
 विशिष्टप्रकाशं कुर्वती उपाः स्वकीयया निर्मलदीप्यया
 हसन्तीव दृश्यते । एवं सुप्रतीका विशिष्टप्रकाशरूपत्वेन
 शोभनाङ्गी सती सौमनसाय सर्वेषां सौमनस्याय अजीगः
 अन्धकारं भक्षितवती ॥ ६ ॥

भास्वती तेजस्विनी सूनृतानां प्रियसत्यात्मिकानां
 वाचां नेत्री प्रणेत्री कारयित्री । उपसि हि जातायां मनुष्य-
 प्रमुखाः प्राणिनः स्वस्वव्यापाराय इतस्ततः शब्दं कुर्वन्ति ।
 [एवंभूता दिवः दुहिता द्युलोकसकाशाद् उत्पन्ना उपाः
 गीतमेभिः ऋषिभिः अस्माभिः स्तवे स्तूयते ।] हे उषः
 अस्माभिः स्तुता त्वं वाजान् अन्नानि उप मासि प्रयच्छ ।
 कीदृशान् वाजान् । प्रजावतः प्रजाभिः पुत्रपौत्रादिभिः
 युक्तान् । नृवतः दासलक्षणैः नृभिरुपेतान् । अश्वबुध्यान् ।
 अश्वाः बुध्याः विद्यमानत्वेन बोद्धव्याः येषु वाजेषु तान् ।
 यद्वा अश्वबुध्नान् । वर्णव्यापत्त्या यकारः । अश्वमूलान् ।

अश्वैहि राजानो धनानि अन्नानि च लभन्ते । अतः अन्नानां
तन्मूलत्वम् । गोअग्रान् । गावः अग्रे प्रमुखे येषां
तादृशान् ॥ ७ ॥

हे उपः उपोदेवते तं रयिं धनम् अश्यां प्राप्नुयाम् ।
कीदृशम् । यशसं यशसा कीर्त्या युक्तम् । सर्वैः प्रशस्यम्
इत्यर्थः । सुवीरं शोभनैः वीरैः पुत्रादिभिः युक्तम् ।
दासप्रवर्गम् । प्रकृष्टो वर्गः संघः प्रवर्गः । दासानां
कर्मकराणां प्रवर्गो यस्मिन् तम् । अनेकैः भृत्यैः उपेतम् इत्यर्थः ।
अश्वबुध्यम् । अश्वाः बुध्याः बोद्धव्याः येन घनेन तादृशम् ।
हे सुभगे शोभनघने उपः सुदंससा शोभनेन कर्मणा युक्तेन
श्रवसा श्रवणीयेन स्तोत्रेण प्रीता त्वं वाजप्रसूता अस्मभ्यं
दत्तान्ना सती या बृहन्तं प्रोढं यं रयिं विभासि विशेषेण
प्रकाशयसि ॥ ८ ॥

देवी द्योतमाना उपाः विश्वानि सर्वाणि भुवना भुवनानि
भूतजातानि अभिचक्ष्य अभिप्रकाश्य प्रकाशवन्ति कृत्वा
अनन्तरं प्रतीची प्रत्यङ्मुखी सती चक्षुः प्रकाशकेन तेजसा
उर्विया उर्वीं विस्तीर्णा सती वि भाति प्रकाशते । अपि च
विश्वं जीवं सर्वं प्राणिजातं चरसे चरणाय स्वस्वव्यापारेषु
प्रवर्तनाय बोधयन्ती निद्रातः सकाशात् उद्बोधयन्ती उपाः
विश्वस्य सर्वस्य मनायोः मनसा युक्तस्य वाग्व्यवहारसमर्थस्य
या वाग् अस्ति तां वाचम् अविदत् अलभत ॥ ९ ॥

पुनःपुनर्जायमाना प्रतिदिवसं सूर्योदयात् पूर्वं प्रादुर्भवन्ती ।
पुराणी चिरंतनी नित्या इत्यर्थः । यस्मात् समानं वर्णम्

एकमेव रूपम् अग्निं प्राप्य शुभमाना शोभमाना । विभिन्नेष्वपि
 दिवसेषु अस्या ऐकरूप्येण अवस्थानात् नित्यत्वम् इत्यर्थः ।
 एवंगुणविशिष्टा देवी देवनशीला उपाः मर्तस्य मरणधर्मणः
 सर्वस्य प्राणिजातस्य आयुः जीवनं जरयन्ती ऊनयन्ती वर्तते ।
 बह्वीषु उयःसु अतीतासु हि सर्वेषाम् आयुर्हर्षयते । उपाश्च
 पुनःपुनर्जायमाना इत्युक्तम् अतः सा एव आयुर्जरयति । तत्र
 दृष्टान्तः । कृत्नूः कर्तनशीला श्वघ्नीव व्याधस्त्रीव । सा
 यथा विजः चलतः पक्षिणः आमिमाना पक्षादिच्छेदनेन
 हिंसन्ती तेषामायुर्जरयति तद्वत् ॥ १० ॥

दिवः नभसः अन्तान् भ्रान्तान् व्यूर्ध्वती विवृतान् तमसा
 वियुक्तान् कुर्वन्ती उपाः अबोधि सर्वैः प्राणिभिः अज्ञायि
 ज्ञाता अभूत् । तदनन्तरं स्वसारम् उपसः प्रादुर्भावे सति
 स्वयमेव सरन्ती निशां सनुतः अन्तर्हितप्रदेशे अप युयोति
 अपगम्य पृथक्करोति । मनुष्या मनुष्याणां संबन्धीनि युगानि
 कृतत्रेतादीनि प्रमिनती स्वगमनागमनाभ्यां प्रकर्षेण हिंसन्ती
 जारस्य रात्रेर्जरयितुः सूर्यस्य योषा जाया उपाः चक्षसा
 आत्मीयेन प्रकाशेन वि भाति विशेषेण प्रकाशते ॥ ११ ॥

सुभगा शोभनधना चित्रा चायनीया पूजनीया उपाः
 पशून् न यथा पशून् गोपालकः अरण्ये विस्तारयति तथा
 प्रथाना तेजांसि विस्तारयन्ती उर्विया उर्वी महती एवंभूता
 सा व्यश्नोत् सर्वं जगद् व्याप्नोत् । तत्र दृष्टान्तः । सिन्धुर्न
 क्षोदः । यथा स्यन्दनशीलम् उदकं निम्नदेशे अचिरादेव व्या-
 प्नोति तद्वत् । सैवोषाः सूर्यस्य रश्मिभिः किरणैः सह दृशाना

दृश्यमाना सती चेति प्रज्ञाता आसीत् । किं कुर्वती ।
 दैव्यानि देवसंबन्धीनि व्रतानि दशपूर्णमासादीनि कर्माणि
 अमिनती अहिंसती । अनुष्ठाने यजमानान् प्रवर्तयन्ती इत्यर्थः ।
 उपसः प्रादुर्भावाभ्यन्तरं हि अग्निहोत्रादीनि सर्वाणि कर्माणि
 अनुष्ठीयन्ते न रात्रौ ॥ १२ ॥

हे वाजिनीवति । वाजः हविलक्षणम् अन्नम् ।
 तद्युक्ता क्रिया वाजिनी । तथा क्रियया युक्ते उपः उपोदेवते
 अस्मभ्यं चित्रं चायनीयं तत् धनम् आ भर आहर प्रयच्छ ।
 येन धनेन तोकं पुत्रं तनयं तत्पुत्रं च धामहे दध्महे
 धारयामः । अत्र निरुक्तम् । उपः तच् चित्रं चायनीयं
 धनम् आहर अस्मभ्यम् अन्नवति येन पुत्रांश्च पौत्रांश्च
 दधीमहि (नि. १२. ६) इति ॥ १३ ॥

हे गोमति अस्मभ्यं दातव्यैः गोभिः युक्ते तथा
 अश्वावति अश्वैः युंक्ते विभावरि विशिष्टप्रकाशोपेते सूनृता-
 वति । प्रियसत्यात्मिका वाक् सूनृता । तादृश्या वाचा युक्ते ।
 एवंभूते हे उपः उपोदेवते अद्य इदानीं प्रभातसमये इह
 अस्मिन् देशे अस्मे अस्माकं रेवत् धनयुक्तं कर्म यथा भवति
 तथा व्युच्छ नैशं तमो निवारय ॥ १४ ॥

हे वाजिनीवति हविलक्षणान्नवति उपः उपोदेवते
 अरुणान् अरुणवर्णान् अश्वान् अश्वस्थानीयान् गोविशेषान्
 अद्य अस्मिन् काले युक्त्व हि योजय एव । हिः अवधारणे ।
 अथ अनन्तरं रथमारुह्य विश्वा सौभाग्यानि सर्वाणि सौभाग्यानि
 नः अस्मभ्यम् आ वह आ नय ॥ १५ ॥

उपःसाहचर्यात् बुद्धिस्थो अश्विनो इदमादिकेन तृचेन
स्तूपेते । हे अश्विना अश्ववन्तो व्यापनशीलो वा देवो दत्ता
शत्रूणामुपक्षपयितारो अस्मत् अस्माकं वत्तिः वर्तनहेतुभूतं
गृहम् आ समन्तात् गोमत् बहुभिर्गोभिर्युक्तं हिरण्यवत् हित-
रमणीयघनयुक्तं च यथा भवति तथा समनसा समानमनस्कौ
सन्तो युवां युष्मदीयं रथम् अर्वाक् अर्वाचीनम् अस्मदभिमुखं
नि यच्छतम् आवर्तयतम् ॥ १६ ॥

हे अश्विनो यौ युवां दिवः द्युलोकात् श्लोकम् उप-
श्लोकनीयं प्रशंसनीयं ज्योतिः तेजः इत्या इत्यम् अस्माभिः
अनुभूयमानेन प्रकारेण जनाय जनस्य लोकस्य कृते चक्रयुः
कृतवन्तो । (केपांचिन्मतेन) सूर्याचन्द्रमसौ अश्विनौ उच्येते ।
तदुक्तं यास्केन । तत् कौ अश्विनौ । द्यावापृथिव्यौ इत्येके ।
अहोरात्रौ इत्येके । सूर्याचन्द्रमसौ इत्येके । (नि. १२. १)
इति । तथा च प्रकाशकत्वं तयोरुपपन्नम् । तौ युवं युवां
नः अस्मभ्यम् ऊर्जं बलप्रदम् अन्नम् आ वहतम् आनयतं
प्रयच्छतम् ॥ १७ ॥

उपबृधः उपसि प्रबुद्धाः अश्वाः इह अस्मिन् यागे
सोमपीतये सोमपानाय दत्ता शत्रूणामुपक्षपयितारो अश्विनौ
आ वहन्तु आनयन्तु । कीदृशौ । देवा देवनशीलो दानादि-
गुणयुक्तौ वा । मयोभुवा मयसः आरोग्यप्रदस्य सुखस्य
भावयितारौ । अश्विनौ हि देवानां भिषजौ (ऐ. ब्रा.
१. १८) इति श्रुतेः । हिरण्यवर्तनी । वर्तते अनेन इति

व्युत्पत्त्या वर्तनिशब्देन रयः उच्यते । मुवणंमयः वर्तनिः
ययोस्तौ ॥ १८ ॥

५

म. १. सू. ९७

हे अग्ने नः अस्माकम् अघं पापम् अप शोशुचत्
अस्मत्तो निर्गत्य अस्मदीयं शत्रु शोचयतु । यद्वा अस्मदीयं
पापं शोशुचत् शोकग्रस्तं सत् विनश्यतु । अपि च अस्माकं
रयि धनम् आ समन्तात् शशुग्वि प्रकाशय । अपेति
उक्तार्थमपि वाक्यमादरातिशयद्योतनाय पुनः पठ्यते ।
अवश्यम् अस्माकम् अघं विनश्यतु इति ॥ १ ॥

सुक्षेत्रिया शोभनक्षेत्रेच्छया सुगातुया शोभनमार्गेच्छया
वसूया च धनेच्छया निमित्तभूतया यजामहे अग्नि हविर्भिः
पूजयामः । यद्वा सुक्षेत्रिया देवयजनलक्षणशोभनदेशसंबन्धिना
हविषा अग्नि यजामहे । नः अस्माकम् अघम् अप शोशुचत्
विनश्यतु ॥ २ ॥

यत् यथा एषां स्तोतृणां मध्ये अयं कुत्सः प्र भन्दिष्ठः
प्रकर्षेण स्तोतृतमः एवम् अस्माकासः आस्माकीनाः सूरयः
स्तोतारः च प्रकर्षेण स्तोतृतमा भवन्ति । अपेति
पूर्ववत् ॥ ३ ॥

हे अग्ने यत् यस्मात् ते तव सूरयः स्तोतारः प्रजायन्ते
पुत्रपौत्रादिरूपेण बहुविधाः भवन्ति ततः वयं च ते तव
स्तोतारः सन्तः प्र जायेमहि पुत्रपौत्रादिभिः उपेता भवेम ।
अपेति पूर्ववत् ॥ ४ ॥

सहस्रवतः सहस्रवतः शत्रून् अभिभवतः अग्नेः भानवः
दीप्तयः विश्वतः सर्वतः सर्वस्मादपि प्रदेशात् प्र यन्ति
प्रकर्षेण उद्गच्छन्ति । यत् यस्माद् एवं तस्मात् तेन अग्नि-
तेजसा अस्मदीयम् अघं नश्यतु ॥ ५ ॥

हे अग्ने त्वं हि त्वं खलु विश्वतोमुखः सर्वतोज्वालः ।
तव मुखस्थानीयानां ज्वालानां न कुत्रापि प्रतिहतिः अस्ति ।
अतो हे विश्वतोमुख अग्ने विश्वतः सर्वस्मादपि उपद्रव-
जातात् परिभूः असि अस्माकं परिग्रहीता भव । रक्षको भव
इत्यर्थः । अपेति पूर्ववत् ॥ ६ ॥

हे विश्वतोमुख सर्वतोमुख अग्ने नावेव नावा नदीम् इव
द्विपः शत्रून् नः अस्मान् अति पारय अतिक्रमय्य शत्रुरहितं
प्रदेशं प्रापय । अपेति पूर्ववत् ॥ ७ ॥

पूर्वोक्त एव अर्थः पुनरपि दाढर्चाय प्रार्थ्यते । अग्ने
स त्वं नः अस्मान् नावया नावा सिन्धुमिव नदीमिव स्वस्तये
क्षेमार्थम् अति पर्प शत्रून् अतिक्रमय्य पालय । शत्रुरहितं
प्रदेशम् अस्मान् प्रापय इत्यर्थः । त्वत्प्रसादात् नः अस्माकम्
अघं पापं च अप शोशुचत् अस्मेत्तो अपक्रम्य अस्मच्छत्रुं
गच्छतु । अस्मच्छत्रुः शोकयुक्तो भवतु इत्यर्थः ॥ ८ ॥

अप्सु आन्तरिक्षासु उदकमये मण्डले अन्तः मध्ये वर्तमानः । सुपर्णः शोभनपतनः । यद्वा सुपर्ण इति रश्मिनाम । सुपुष्पाख्येन सूर्यरश्मिना युक्तः । चन्द्रमाः दिवि द्युलोके आधावते । आङ्ग मर्यादायाम् । एकेनैव प्रकारेण धावते शीघ्रं गच्छति । तादृशस्य चन्द्रमसः संबन्धिनो हे हिरण्यतेमयः सुवर्णसदृशपर्यन्ताः । यद्वा हितरमणीयप्रान्ताः । विद्युतः विद्योतमानाः रश्मयः वः युष्माकं पदं पादस्थानीयम् अग्रं न विन्दन्ति मदीयानि इन्द्रियाणि कूपेन आवृतत्वात् न लभन्ते । अतः इदम् अनुचितं तस्मात् कूपात् माम् उत्तारयत इत्यर्थः । अपि च हे रोदसी द्यावापृथिव्यौ मे मदीयम् अस्य इदं स्तोत्रं वित्तं जानीतम् । यद्वा मदीयं कूपपतनरूपं यद् इदं दुःखं तद् अवगच्छतम् । मदीयं स्तोत्रं श्रुत्वा मदीयं दुःखं ज्ञात्वा वा अस्मात् कूपात् माम् उत्तारयतम् इत्यर्थः ॥ १ ॥

.

हे देवाः स्वः स्वर्गे वर्तमानम् अदः तद् अस्मदीयं पितृपितामहप्रपितामहात्मकं सतानं दिवस्परि दिवश्च उपरि वर्तमानं मो पु मयैव अव पादि अवपन्नं विपन्नं प्रभ्रष्टं मा भूत् मम पुत्राभावात् । पुत्रेण लोकाञ्जयति । नापुत्रस्य लोकोऽस्ति (ऐ. ब्रा. ७. १३) इति श्रुतेः । अतो वयं सोम्यस्य सोमपानार्हस्य पितृगणस्य संभुवः सुखस्य भावयितुः

पुत्रस्य शूने अपगमने कदा चन कदाचिदपि मा भूम ।
 युष्मत्प्रसादात् मम पुत्राः जायन्ताम् । अतो माम् अस्माद्
 दुःखाद् उत्तारयत इत्यर्थः । हे द्यावापृथिव्यौ युवां च मदीयं
 विज्ञापनं जानीतम् ॥ ३ ॥

यज्ञं यजनीयम् अवमं सर्वेषां देवानामादिभूतम् ।
 अग्निर्मुखं प्रथमो देवतानाम् (ऐ. ब्रा. १. ४) इति श्रुतेः ।
 अग्निर्वै देवानामवमः (ऐ. ब्रा. १. १) इति ब्राह्मणाच्च ।
 तम् अग्निं पृच्छामि । यत् मया पृष्ठं तत् देवानां दूतः सः
 अग्निः विवोचति विविच्य कथयतु । किं पुनस्तत् पृच्छयते
 इति चेत् उच्यते । हे अग्ने त्वदीयं पूर्वं पूर्वकालीनम्
 ऋतं भद्रं स्तोतृभ्यः कृतं श्रेयः क्व गतं कुत्र इदानीं वर्तते ।
 नूतनः नवतरः त्वत्तोऽज्यः कः पुरुषः तत् भद्रं विभर्ति
 धारयति । यदि त्वयि अवर्तिष्यत मम ईदृशी दशापि न
 अभविष्यत् । अतः तत् क्व गतम् इति कथय । वित्तं मे
 इत्यादि पूर्ववत् ॥ ४ ॥

हे देवाः त्रिषु पृथिव्यादिषु स्थानेषु ये अमी यूयं
 स्थन वर्तमाना भवथ । यानि स्थानानि दिवः द्योतमानस्य
 सूर्यस्य आ रोचने दीप्तिविषये वर्तन्ते । सूर्यप्रकाशेषु
 स्थानेषु इत्यर्थः । तेषां वः युष्माकं संबन्धि स्तोतृविषयम्
 ऋतं सत्यं कत् कस्मिन् देशे वर्तते । अनृतं द्वेष्टृविषयम् असत्यं
 च कत् कुत्र गतम् । अपि च प्रत्ना चिरकालीना वः
 युष्माकं संबन्धिनी आहुतिः मया पूर्वम् अनुष्ठितो यागः
 क्व कुत्र आसीत् । ईदृग्भूतदुःखानुभवेन मया पूर्वमनुष्ठितो

यागसमूहः युष्मान् न प्राप्नोत् इति अनुमिमे । वित्तं मे
इत्यादि पूर्ववत् ॥ ५ ॥

हे देवाः वः युष्माकं संबन्धिनः ऋतस्य सत्यस्य
अभिमतफलप्रापणस्य घर्णसि धारणं कत् कुत्र गतम् ।
वरुणस्य अनिष्टनिवारकस्य देवस्य चक्षणम् अनुग्रहदृष्ट्या
दर्शनं कत् क्व गतम् । महः महतः महानुभावस्य अर्यम्णः
अरीणां नियन्तुः एतत्संज्ञकस्य देवस्य संबन्धिना पथा शोभन-
मार्गेण इष्टदेशप्रापणं कत् क्व गतम् । एतत् सर्वं युष्मास्वेव
वर्तते । न कुत्रापि गतम् । अतो वयं दूढयः दुर्धियः
पापबुद्धीन् अस्मदनिष्टाचरणपरान् शत्रून् अति क्रामेम
अतितरेम । तैः कृताद् अस्मात् कूपपातलक्षणात् दुःखात्
वयम् उत्तीर्णा भवेम । हे द्यावापृथिव्यौ मदीयम् इदं जानी-
तम् ॥ ६ ॥

हे देवाः पुरा पूर्वस्मिन् काले सुते युष्मद्यागार्थं सोमे
अभिपुते कानि चित् कतिपयानि स्तोत्राणि यः अहं वदामि
उक्तवानस्मि सः एव अहम् अस्मि न तु अन्यः कश्चित् ।
तस्मात् किमर्थं मा परित्यजथ । तं तादृशं माम् आध्यः
अभिलषितपुत्राद्यप्राप्त्या जनिताः मानस्यो व्यथाः व्यन्ति
भक्षयन्ति । तत्र दृष्टान्तः । तृष्णजं जाततृष्णं पिपासन्तम्
उदकं प्रति गच्छन्तं मृगं वृको न यया अरण्यश्वा मध्येमार्गं
भक्षयति तद्वत् । वित्तं मे इत्यादि पूर्ववत् ॥ ७ ॥

ऐन्द्री एषा । हे इन्द्र पशवः पार्श्वस्थीनि । अत्र
सामर्थ्यात् पशुस्थानीयाः कूपभित्तयः मा माम् अभितः सं

तपन्ति सम्यक् पीडयन्ति । तत्र दृष्टान्तः । सपत्नीरिव ।
समानः एकः पतिः यासां ताः सपत्न्यः यथा एकं पतिम्
 अभितः पीडयन्ति । परस्परं वा पीडयन्ते । हे शतक्रतो
 बहुविधकर्मन् बहुविधप्रज्ञ वा इन्द्र ते तव स्तोतारं माम्
 आध्यः असंपद्यमानैः यागदानादिभिः उत्पादिताः मानस्यः
 पीडाः व्यदन्ति विविधं भक्षयन्ति । तत्र दृष्टान्तः । मूषो
 न । यथा मूषिकाः शिश्ना शिश्नानि कुबिन्देन वायितानि
 अन्नरसेन आलिप्तानि सूत्राणि भक्षयन्ति । एवं माम् आधयो
 भक्षयन्ति । न च एतत् हे इन्द्र तव स्तोतुः न्याय्यम् । तस्मात्
 कृपात् माम् उत्तारय । वित्तं मे इत्यादि पूर्ववत् । अत्र
 निरुक्तम् । संतपन्ति माम् अभितः सपत्न्य इव इमाः पशवः
 कूपपशवो मूषिका इव अस्नातानि सूत्राणि व्यदन्ति ।
 (नि. ४. ६) इति ॥ ८ ॥

ये अमी द्युलोके वर्तमानाः सप्तसंख्याकाः रश्मयः
 सूर्यस्य किरणाः सन्ति तत्र तेषु सूर्यरश्मिषु अध्यात्मं सप्त-
 प्राणरूपेण वर्तमानेषु मे मदीया नाभिः आतता संबद्धा ।
 ऋषिः आत्मानमेव परोक्षतया निर्दिशति । त्रितः तीर्णतमः
 तिरस्कृताज्ञानः आप्त्यः अपां पुत्रः ऋषिः तत् पूर्वोक्तं
 वृत्तान्तं वेद जानाति नान्यः । सः जानन् ऋषिः जामित्वाय
 कृपात् निर्गन्तृत्वाय रैभति तान् रश्मीन् स्तोति । वित्तं
 मे इत्यादि पूर्ववत् ॥ ९ ॥

उक्षणः सेक्तारः कामाभिवर्षकाः पञ्च । तत्र इन्द्रस्तद्
 वरुणस्तदग्निस्तदयमा तत् सविता च नो धात् (ऋ. सं. १.

१०७. ३) इत्यर्धर्चन प्रतिपादिताः पञ्चसंख्याका देवाः ।
 यद्वा अग्निर्वायुः सूर्यश्चन्द्रमा विद्युत् इत्येवं पञ्चसंख्याकाः ।
 तथा च शाठघायनकम् । एतान्येव पञ्च ज्योतीषि ग्रानि
 एषु लोकेषु दीप्यन्ते । अग्निः पृथिव्यां वायुरन्तरिक्षे
 आदित्यो दिवि चन्द्रमा नक्षत्रे विद्युदप्सु इति । ये अग्नी
 पञ्चसंख्याका देवा महो दिवः महतः विस्तीर्णस्य द्युलोकस्य
 मध्ये तस्युः तिष्ठन्ति आसते देवत्रा देवेषु नु क्षिप्रं
 प्रवाच्यं प्रशंसनीयं देवानां योग्यं मदीयं स्तोत्रं प्रति सध्वी-
 चीनाः सहाञ्चन्तो युगपदागच्छन्तः ते देवाः मदीयं परिचरणं
 स्वीकुर्वन्ति । तदनन्तरं नि ववृतुः तृप्ताः सन्तो निवर्तन्ते
 च । वित्तं मे इत्यादि पूर्ववत् ॥ १० ॥

सुपर्णाः । रश्मिनाम एतत् । शोभनपतनाः एते सूर्यरश्मयः
 आरोधने सर्वस्यावरके व्याप्ते दिवः अन्तरिक्षस्य मध्ये आसते
 वर्तन्ते । ते सूर्यरश्मयः पथः मार्गात् वृकम् अरण्यश्वानं
 सेधन्ति निषेधन्ति निवारयन्ति । कीदृशम् । यद्वातीः महतीः
 अपः तरन्तम् अतिक्रामन्तम् । कूपपतनात् पूर्वं वित्तं दृष्ट्वा
 कदिचद् अरण्यश्वा महती नदीं तृतीर्षुः आजंगाम । स च
 सूर्यरश्मीन् दृष्ट्वा अयम् अवसरो न भवतीति निववृत्ते । अतो
 रश्मयो वृकं निषेधन्ति इति उच्यते । मास्कपक्षे तु आपः
 इति अन्तरिक्षानाम् । यद्वातीः अपः मुहदन्तरिक्षं पथः पथा
 द्वादशराद्यात्मना मार्गेण तरन्तं वृकं चन्द्रमसं सूर्यरश्मयो
 निषेधन्ति । अहनि हि सूर्यरश्मिभिरुद्धः चन्द्रमा निप्रभो
 दृश्यते । अतः निप्रभं कुर्वन्ति इत्यर्थः वित्तं मे इत्यादि
 पूर्ववत् ॥ ११ ॥

हे देवासः देवाः नव्यं नवतरम् उक्थ्यं प्रशस्यं स्तुत्यर्हं
 सुप्रवाचनं सुष्ठु ऋत्विग्भिर्वाचयितुं शक्यम् एवंभूतं तत्
 भवदीयं बलं हितं युष्मासु निहितम् । अतो युष्मदीयेन
 बलेन सिन्धवः स्यन्दनशीला नद्यः ऋतम् उदकम् अर्पन्ति
 आलस्यराहित्येन सर्वदा प्रेरयन्ति । अशोष्याः सत्यः प्रवहन्ति
 इत्यर्थः । तथा सूर्यः सत्यं सर्वदा विद्यमानं स्वकीयं तेजः
 ततान् आतनोति विस्तारयति । वित्तं मे इत्यादि
 पूर्ववत् ॥ १२ ॥

हे अग्ने तव उक्थ्यं प्रशस्यं त्यत् श्रुतिप्रसिद्धम्
 आप्यम् । आपिः बन्धुः तस्य भावः । बान्धवं देवेषु दाना-
 दिगुणयुक्तेषु इन्द्रादिषु अस्ति विद्यते । तस्मात् सः तादृशः
 विदुष्टरः विद्वत्तरः त्वं नः अस्माकं यज्ञे सत्तः निषण्णः सन्
 देवान् तान् इन्द्रादीन् आ शास्त्रमर्यादया यक्षि यज हविर्भिः
 पूजय । तत्र दृष्टान्तः । मनुष्वत् । यथा मनुर्ना यज्ञे तद्वत् ।
 वित्तं मे इत्यादि पूर्ववत् ॥ १३ ॥

मनुष्वत् मनोरिव अस्माकं यज्ञे सत्तः निषण्णः होता
 देवानाम् आह्वाता विदुष्टरः विद्वत्तरः देवः दानादिगुणयुक्तः
 देवेषु सर्वेषु इन्द्रादिषु मध्ये मेघिरः मेघावी । एवंभूतः अग्निः
 तान् देवान् अच्छ आभिमुख्येन हव्या हव्यानि अस्मदीयानि
 हवीषि । मर्यादायाम् आकारः । शास्त्रमर्यादया यथाशास्त्रं
 सुपूदति प्रेरयतु । वित्तं मे इत्यादि पूर्ववत् ॥ १४ ॥

यः वरुणः अनिष्टस्य निवारयिता देवः ग्रहा परिवृत्
 तद् रक्षणरूपं कर्म कृणोति करोति तं तादृशं गातुविदं गातोः

मार्गस्य दुःखनिवारकस्य लम्भयितारं वरुणम् ईमहे अभिमतफलं
याचामहे । तस्मै वरुणाय अयम् अस्मदीयः स्तोता हृदा
हृदयेन मतिं मननीयां स्तुतिं व्यूणोति विवृणोति प्रकाशयति
उच्चारयति इत्यर्थः । सोऽयं नव्यः स्तुत्यो वरुणः अस्माकम्
ऋतं जायतां सत्यभूतोऽस्तु । वित्तं मे इत्यादि
पूर्ववत् ॥ १५ ॥

पन्थाः सततगामी । यद्वा ब्रह्मलोकं गच्छताम्,
उपासकानां मार्गभूतः । सूर्यद्वारेण ते विरजाः प्रयान्ति
(मृ. उ. १. २. ११) इति श्रुतेः । एवंभूतः यः असौ
आदित्यः दिवि द्युलोके प्रवाच्यं प्रकर्षेण वचनं यथा भवति
तथा कृतः निर्मितः । यथा सर्वे प्राणिभिः दृश्यते तथा
वर्तमानः इत्यर्थः । हे देवाः सः अयम् आदित्यः युष्माभिः
अपि न अतिक्रमे अतिक्रमितु न शक्यः । युष्मज्जीवनस्य
तदायत्तत्वात् । सति हि सूर्ये वसन्तादयः काला निष्पद्यन्ते ।
कालेषु च यागाः क्रियन्ते । यागेषु च सत्सु भवतां
जीवनम् । अतो युष्माभिरपि असौ नातिक्रमितव्यः । एवं
च सति हे मर्तासः पापकृतो मनुष्याः तं महानुभाव सूर्यं
न पश्यथ न जानीथ । एतच्च कूपे पातयित्वा निर्गन्तो
एकतद्विती प्रति निन्दनम् । अहमेव मन्त्रद्रष्टा तं सूर्यं जानामि
पापकृतो युवां न जानीथः इति । वित्तं मे इत्यादि
पूर्ववत् ॥ १६ ॥

कूपे अवहितः पातितः त्रितः एतत्सज्जः ऋषिः ऊतये
रक्षणाय देवान् हवते स्तुतिभिः आकारयेति । यदेतत्.

त्रितस्य आह्वानं बृहस्पतिः बृहतां महतां देवानां रक्षकः
 एतत्संज्ञो देवः तत् आह्वानं शुश्राव श्रुतवान् । किं कुर्वन् ।
 अहंरणात् अंहसः पापरूपाद् अस्मात् कूपपातात् उन्नीय
 उच्च विस्तीर्णं शोभनं कृण्वन् कुर्वन् । वित्तं मे इत्यादि
 पूर्ववत् ॥ १७ ॥

अरुणः लोहितवर्णः वृकः अरण्यश्वा सकृत् एकवारं
 पथा यन्तं मार्गेण गच्छन्तं मां ददर्श दृष्टवान् । हिः पादपूरणः ।
 निचाय्य दृष्ट्वा च मां जिघृक्षुः सन् उज्जिहीते उदगच्छति
 स्म । तत्र दृष्टान्तः । तष्टेव पृष्टचामयी । यथा तक्षण-
 जनितपृष्ठक्लेशः तष्टा वर्धकिः तदपनोदनाय ऊर्ध्वाभिमुखो
 भवति तद्वत् । हे द्यावापृथिव्यौ मदीयमिदं दुःखं वित्तं
 जानीतम् । यास्कस्तु मासकृत् इति एकं पदं मन्वानः
 व्याचष्टे । वृकश्चन्द्रमा भवति विवृतज्योतिष्को वा
 विकृतज्योतिष्को वा विक्रान्तज्योतिष्को वा । अरुणः आरोच-
 मानः मासकृत् मासानां च अर्धमासानां च कर्ता भवति
 चन्द्रमाः । वृकः पथा यन्तं ददर्श नक्षत्रगणम् अभिजिहीते
 निचाय्य येन येन योक्ष्यमाणो भवति चन्द्रमाः तक्ष्णुवन्निव
 पृष्ठरोगी (नि. ५. २०-२१) इति । वित्तं मे इत्यादि
 पूर्ववत् ॥ १८ ॥

एना अनेन आङ्गूषेण आघोषणयोग्येन स्तोत्रेण हेतुभूतेन
 इन्द्रवन्तः अनुग्राहकेण इन्द्रेण युक्ताः सर्ववीराः सर्वे वीरैः
 पुत्रैः पौत्रादिभिश्च उपेताः सन्तः वयं वृजने संग्रामे अभि-
 प्याम शत्रून् अभिमवेम । तत्, इदम् अस्मदीयं यवनं

मित्रादयः ममहन्तां पूजयन्तु पालयन्तु इत्यर्थः । अत्र यास्कः ।
 आङ्गूयः स्तोमः आघोषः । अनेन स्तोमेन वयम् इन्द्रवन्तः
 (नि. ५. ११) इति ॥ १९ ॥

७

म. १. सू. ११०

हे ऋभवः मे मया अपः अग्निष्टोमादिरूपं कर्म तत्
 विस्तारितं बहुशः पूर्वमनुष्ठितम् । तदु तदेव पुनः तायते
 विस्तार्यते अनुष्ठीयते इत्यर्थः । तत्र स्वादिष्टा स्वाद्रुतमा
 अतिशयेन प्रीतिकरी धीतिः स्तुतिश्च उचयाय स्तुत्याय
 युष्मद्गणाय शस्यते पठ्यते । अपि च इह अस्मिन् यागे
 समुद्रः समुन्दनशीलः अयं सोमरसः विश्वदेव्यः सर्वेभ्यः
 देवेभ्यः पर्याप्ति यथा भवति तथा संपादितः । तस्य स्वाहा-
 कृतस्य स्वाहाकारेण अग्नौ प्रक्षिप्तस्य सोमस्य पानेन समु-
 तूष्णुत सम्यगेव तृप्ता भवत ॥ १ ॥

हे ऋभवः अपाकाः परिपक्वज्ञानाः प्राञ्चः पूर्वकालीनाः
 मम आपयः प्रापयितारो मदीया ज्ञातयः के चित् एवंभूताः
 ये केचन यूयम् आभोगयम् उपभोग्यं सोमम् इच्छन्तः यत्
 यदा प्र ऐतन तपश्चरितुम् अरण्यं गतवन्तः । ऋभवो हि
 सुधन्वनः आङ्गिरस्य पुत्राः । तदुक्तं यास्केन । ऋभुर्विभ्वा
 वाज इति सुधन्वन आङ्गिरसस्य त्रयः पुत्रा बभूवुः (नि.

११. १६) इति । कुत्सोऽपि आङ्गिरसः । अतस्तेन मदीया
 ज्ञातय इत्युक्तम् । हे सौधन्वनासः सुधन्वनः पुत्राः तदानीं
 चरितस्य समुपाजितस्य तपसः भूमना भूम्ना बहुत्वेन दाशुपः
 हवींषि दत्तवतः सवितुः सोमाभिपवं कुर्वतो यजमानस्य
 संवन्धि यज्ञगृहम् अगच्छत तपसां लब्धसोमाः सन्तः कृतपानाः
 यूयं गतवन्तः । यद्वा दाशुपः प्रातःसवनादिषु अन्यादिभिः
 अपसारितेभ्यः ऋभुभ्यः सोमपानं दत्तवतः सवितुः गृहं
 निवासस्थानं तृतीयसवनाख्यम् अगच्छत प्राप्ताः ॥ २ ॥

✓ हे ऋभवः तत् तदानीं सविता सर्वस्य प्रेरको देवः
 वः युष्माकम् अमृतत्वं देवत्वम् आसुवत् आभिमुख्येन प्रेरितवान्
 दत्तवान् इत्यर्थः । यत् यदा यूयम् अगोह्यं गूहितुमशक्यं
 सर्वेदृश्यमानं सवितारं श्रवयन्तः अपेक्षितं सोमपानं विज्ञापयन्तः
 सन्तः ऐतन आगच्छत तदानीम् इति पूर्वेण अन्वयः ।
 यस्मात् यूयं देवैः आज्ञापिताः सन्तः असुरस्य त्वष्टुः
 संवन्धनं तेन निर्मितम् इत्यर्थः । भक्षणं सोमपानसाधनं
 त्यं तं चमसम् एकं चित् असहायमेव सन्तं चतुर्वयं चतुर्व्यूहम्
 अकृणुत कृतवन्तः । सृष्ट्यादौ त्वष्ट्रा कृतं चमसं होतृचमसा-
 दिमुख्यचमसचतुष्टयरूपेण ऋभवः कृतवन्तः इत्यर्थः ॥ ३ ॥

वाघतः । ऋत्विङ्नामैतत् । अत्र च सामर्थ्यात्
 तद्वन्तो लक्ष्यन्ते ऋत्विग्निरुपेताः ऋभवः । शमी ।
 कर्मनामैतत् । यागदानादीनि कर्माणि । अन्यान्यपि एकं
 चमसं चतुरः कृणोतन (ऋ. १. १६१. २) इत्यादिना देवैः
 उक्तानि कर्माणि । तरणित्वेन । तरणिरिति क्षिप्रनाम ।

क्षिप्रत्वेन शङ्घेयः । विष्ट्वी । यद्यपि एतत् कर्मनाम तथापि
 अत्र क्रियापरम् । व्याप्य कृत्वा इत्यर्थः । एवं कर्माणि
 कृत्वा मर्तासः मनुष्याः अपि सन्तः अमृतत्वं देवत्वम् आनशुः
 आनशिरे । कृतैः कर्मभिल्लेभिर् । देवत्वं प्राप्य च सौधन्वनाः
 सुधन्वनः पुत्राः सूरचक्षसः सूर्यसमानप्रकाशाः सूर्यसदृशज्ञाना
 वा ते ऋभवः संवत्सरे संवत्सरावयवभूते वसन्तादिकाले
 अनुष्ठेयैः धीतिभिः अग्निष्टोमादिकर्मभिः समपृच्यन्त संयुक्ता
 अभवन् हविर्भागाहर्हा बभूवुरित्यर्थः । अत्र निरुक्तम् । कृत्वा
 कर्माणि क्षिप्रत्वेन बोढारो मेधाविनो वा मर्तासः सन्तः
 अमृतत्वम् आनशिरे सौधन्वना ऋभवः सूरख्याना वा सूर-
 प्रज्ञा वा संवत्सरे समपृच्यन्त धीतिभिः कर्मभिः ऋभुर्विभ्वा
 वाज इति सुधन्वन आङ्गिरस्य त्रयः पुत्रा बभूवुः (नि.
 ११. १६) इति ॥ ४ ॥

उपस्तुताः समीपस्थैः ऋषिभिः स्तुताः ऋभवः जेहमानं
 होमक्रियां प्रति प्रयतमानम् एकम् असहायं पात्रं पानसाधनं
 त्वष्ट्रा निर्मितं चमसं मानदण्डेन क्षेत्रमिव भूमिमिव तेजनेन
 तीक्ष्णेन शस्त्रेण चमसचतुष्टयरूपेण कर्तुं वि ममुः विशेषेण
 मानं कृतवन्तः । किम् इच्छन्तः । उपमं सर्वेषाम् उपमानभूतं
 प्रशस्तं सोमलक्षणम् अन्नं नाघमानाः याचमानाः । एतदेव
 विवृणोति । अमर्त्येषु मरणरहितेषु देवेषु मर्त्ये श्रवः
 हविलक्षणम् अन्नम् इच्छमानाः इच्छन्तः । देवैः सह
 सोमपानं कामयमानाः तस्लाभाय चतुरश्वमसान् अकार्षुः
 इत्यर्थः ॥ ११॥

अन्तरिक्षस्य अन्तरिक्षलोकस्य मध्यमस्थानस्य संबन्धिभ्यः
 नृभ्यः यज्ञस्य नेतृभ्यः ऋभुभ्यः । यद्वा अन्तरिक्षस्य लोकस्य
 नेतृभ्यः । तादृशेभ्यः सुचेव यथा सुचा जुह्वा घृतं क्षरण-
 शीलाज्योपेतं हविः आ जुह्वाम । मर्यादायाम् आकारः ।
 यथाशास्त्रं प्रयच्छाम । एवमेव मनीषां स्तुतिं विज्ञाना वेदनेन
 ज्ञानेन कुर्मः इति शेषः । अपि च ये ऋभवः पितुः सर्वस्य
 जगतः पालकस्य अस्य सूर्यस्य तरणित्वा तरणित्वानि तरण-
 कौशलानि सश्चिरे सूर्यरश्मिभूताः सन्तः प्रापुः । ते ऋभवः
 दिवो रजः । रजःशब्दो लोकवाची । द्योतमानस्य स्वर्गाख्यस्य
 लोकस्य संबन्धिनं वाजं सोमलक्षणम् अन्नम् अरुहन् याग-
 वानादिभिः कर्मभिः अन्यैश्च देवोक्तैः चमसचतुष्टयकरणादिकैः
 प्राप्नुवन् ॥ ६ ॥

ऋभुर्विभ्वा वाज इति त्रयः सुधन्वनः पुत्राः । तत्र
 शवसा बलेन नवीयान् नवतरः प्रशस्ततरः ऋभुः नः
 अस्माकम् इन्द्रः परमेश्वरः अस्माकं रक्षकः इत्यर्थः । यद्वा
 इन्द्र एव प्रसङ्गात् उरु भातीति नैरुक्तव्युत्पत्त्या ऋभुरिति
 स्तूयते । अपि च वाजेभिः वाजैः अस्मभ्यं दातव्यैः अन्नैः
 वसुभिः निवासहेतुभिर्धनैश्च ऋभुः वसुः अस्माकं निवासयिता
 अत एव ददिः तेषाम् अन्नानां धनानां च दाता भवतु ।
 परः अर्धर्चः प्रत्यक्षकृतः । हे देवाः दानादिगुणयुक्ता
 ऋभुप्रभृतयः युष्माकं संबन्धिना अवसा रक्षणेन युक्ते प्रिये
 अस्माकम् अनुकूले अहनि दिवसे वर्तमाना वयम् असुन्वतां
 सुन्वद्यजमानविरोधिनां शत्रूणां पृत्सुतीः सेनाः अभि
 तिष्ठेम ॥ ७ ॥

पुरा कस्यचिद् ऋपेः घेनुर्मृता । स ऋपिः तस्याः
 घेनोः वत्सं दृष्ट्वा ऋभुं तुष्टाव । ऋभवः तत्सदृशीम्
 अन्यां घेनुं कृत्वा तदीयेन चर्मणा संवीय वत्सेन समयोजयन्
 इति । अयमर्थः पूर्वार्धे प्रतिपाद्यते । हे ऋभवः यूयं चर्मणः
 चर्मणा त्वचां । तृतीयार्धे पृष्ठी । गां घेनुं निः अपिशत
 निःशेषेण आदिल्लुप्टां संयुक्ताम् अकुरुत । तदनन्तरं मातरं
 तां गां पुनः वत्सेन सम् असृजत संसृष्टाम् अकुरुत समगमयतेति
 यावत् । अपि च हे सौघन्वनासः सुघन्वनः आङ्गिरस्य
 पुत्राः नरः यज्ञस्य नेतारः ऋभवः स्वपस्यया शोभनकर्मच्छमा
 यागदानाद्याचरणेनेति यावत् । जिह्री जीर्णो वृद्धो पितरा
 मातापितरौ युवाना पुनर्यावनोपेतौ अकृणोतन यूयम्
 अकृद्वम् ॥ ८ ॥

हे इन्द्र ऋभुमान् । ऋभुर्विम्बा वाज इति त्रयोऽपि
 ऋभुशब्देन उपचाराद् अत्र उच्यन्ते । तैर्युक्तस्त्वं वाजसाती
 वाजस्य अन्नस्य संभजने निमित्तभूते सति वाजेभिः अन्नैः
 अविद्धि अस्मान् व्याप्नुहि । यद्वा वाजसातिरिति संग्रामनाम ।
 वाजसाती संग्रामे वाजेभिः वैजनयुक्तैः अविद्धि अस्मान् रक्ष ।
 अपि चित्रं चायनीयं राघः धनम् आ दपि अस्मभ्यं दातुम्
 आदिमस्व । तृतीयरावने ऋभुभिः सह इन्द्रस्य अवस्थानात्
 प्रसङ्गात् अत्र इन्द्रस्तुतिः । यदेतद् अस्माभिः प्रार्थितम्
 अस्मदीयं तत् मित्रादयः समहन्तां पूजयन्ताम् ॥ ९ ॥

गृत्समदो ब्रूते । जनासः जनाः हे असुराः यो जात
 एव जायमान एव सन् प्रथमः देवानां प्रधानभूतः मनस्वान्
 मनस्विनामग्रणीः देवः द्योतमानः सन् क्रतुना वृत्रवधादिलक्षणेन
 स्वकीयेन कर्मणा देवान् सर्वान् यागदेवान् पर्यभूयत् रक्षकत्वेन
 पर्यग्रहीत् । भूय अलंकारे । यद्वा सर्वान् अन्यान् देवान्
 पर्यभूयत् पर्यभवत् अत्यक्रामत् । यस्य इन्द्रस्य शुष्मात् शरीरात्
 बलात् रोदसी द्यावापृथिव्यो अभ्यसेताम् अविभीताम् अवेपेतां
 वा । नृम्णस्य सेनालक्षणस्य बलस्य मल्ला महत्त्वेन युक्तः सः
 इन्द्रः नाहमिति । अत्र निरुक्तम् । यो जायमान एव प्रथमो
 मनस्वी देवो देवान् क्रतुना कर्मणा पर्यभवत् पर्यगृह्णात्
 पर्यरक्षत् अत्यक्रामद् इति वा । यस्य बलात् द्यावापृथिव्यो
 अपि अविभीताम् । नृम्णस्य मल्ला बलस्य महत्त्वेन स
 जनास इन्द्र इति ऋषेर्दृष्टार्थस्य प्रीतिर्भवति आख्यानसंयुक्ता
 (नि. १०. १०) इति ॥ १ ॥

हे जनाः यः इन्द्रः व्यथमानां चलन्तीं पृथिवीम्
 अदृहत् शकंरादिभिः दृढाम् अकरोत् । यः च प्रकुपितान्
 इतस्ततश्चलितान् पक्षयुक्तान् पर्वतान् अरम्णात् नियमितवान्
 स्वे स्वे स्थाने स्थापितवान् । यश्च वरीयः उस्तमम् अन्तरिक्षं
 विममे निममे विस्तीर्णं चकार इत्यर्थः । यश्च द्यां दिवम्
 अस्तम्नात् तस्तम्भ निरुद्धाम् अकरोत् । स एव इन्द्रः
 नाहमिति ॥ २ ॥

यः अहिं मेघं हत्वा मेघहननं कृत्वा सप्त सर्पणशीलाः
 सिन्धून् स्यन्दनशीलाः अपः अरिणात् प्रैरयत् । यद्वा सप्त
 गङ्गायमुनाद्याः मुख्याः नदीः अरिणात् । यश्च वलस्य
 वलनामकस्य असुरस्य अपघा तत्कर्तृकात् निरोधात् निरुद्धाः
 गाः उदाजत् निरगमयत् । यश्च अश्मनोः । अश्नुते
 व्याप्नोति अन्तरिक्षम् इत्यश्मा मेघः । अत्यन्तमृदुरूपयोः
 मेघयोः अन्तः मध्ये वैद्युतम् अग्निं जजान उत्पादयामास ।
 यश्च समत्सु । संभक्षयन्ति योद्धृणाम् आपूंषि इति समदः
 संग्रामाः । तेषु संवृक् भवति । वृणक्तेः हिंसार्थस्य क्वपि
 रूपम् । सम्यक्प्रकारेण हिंसको विनाशको भवति इति
 यावत् । स इन्द्रः नाहमिति ॥ ३ ॥

येन इन्द्रेण इमा इमानि विश्वा च्यवना नश्वराणि
 भुवनानि कृतानि स्थिरीकृतानि । यश्च दासं वर्णं शूद्रादिकम् ।
 यद्वा दासम् उपक्षपयितारम् । अधरं निकृष्टम् असुरं गुहा
 गुहायां गूढस्थाने नरके वा अकः अकार्षीत् । लक्षं लक्ष्यं
 जिगीवान् जितवान् यः अर्यः अरेः शत्रोः संबन्धीनि पुष्टानि
 समृद्धानि आदत् आदत्ते । तत्र दृष्टान्तः । श्वघ्नीव ।
 श्वभिः मृगान् हन्तीति श्वघ्नी व्याधः । यथा व्याधो
 जिघृक्षितं भृगं परिमृह्णाति तद्वत् ॥ ४ ॥

अपश्यन्तो जनाः घोरं शत्रूणां घातकं यं पृच्छन्ति
 स्म कुहं सेति । स इन्द्रः कुत्र वर्तते इति । न क्वचिदस्ती
 तिष्ठतीति मन्यमाना जनाः एनम् इन्द्रम् आहुः एषः इन्द्रः
 न अस्तीति । ईम् इति पूरणः । सः इन्द्रः विजिह्व ।

इवशब्दः एवार्थे । उद्वेजकः एव सन् अयं अरेः संबन्धीनि पुष्टीः पोषकाणि गवाश्वादीनि धनानि आ मिनाति सर्वतो हिनस्ति । विश्वासम् अत्र कुरुत । यद्यपि असौ विशेषतः अस्माभिः न दृश्यते तथापि अस्तीति विश्वासं कुरुत । एवं निर्धारणीयमहिमोपेतः सः इन्द्रः नाहमिति ॥ ५ ॥

यो रध्रस्य समृद्धस्य चोदिता धनानां प्रेरयिता भवति । यश्च कृशस्य च दरिद्रस्य च । यश्च नाधमानस्य याचमानस्य कीरेः स्तोतुः ब्राह्मणः ब्राह्मणस्य च धनानां प्रेरयिता । यश्च सुक्षिप्रः शोभनहनुः सुशीर्षको वा सन् युक्तग्राव्यः अभिषवार्थ-मुद्यतग्राव्यः सुतसोमस्य अभिपुतसोमस्य यजमानस्य अविता रक्षिता भवति । सः एव इन्द्रः नाहमिति ॥ ६ ॥

यस्य सर्वान्तर्यामितया वर्तमानस्य प्रदिशि प्रदेशने अनुशासने अश्वासः अश्वाः वर्तन्ते । यस्य अनुशासने गावः । यस्य अनुशासने ग्रामाः । ग्रसन्ते अत्र इति ग्रामाः जनपदाः । यस्य आज्ञायां विश्वे सर्वे रथासः रथाः वर्तन्ते । यश्च वृत्रं हत्वा सूर्यं जजान जनयामास । यश्च उपसम् । यश्च मेघभेदनद्वारा अपां नेता प्रेरकः । सः इन्द्रः इत्यादि पूर्ववत् ॥ ७ ॥

यं क्रन्दसी रोदसी शब्दं कुर्वाणे मानुषी दैवी च द्वे सेने वा संयती परस्परं संगच्छन्त्यौ विह्वयेते स्वरक्षार्थं । विविधम् आह्वयतः । परे उत्कृष्टाः अवरे अधमाश्च उभयाः उभयविधाः अमित्राः शत्रवः यम् आह्वयन्ति । समानम् इन्द्ररथसदृशं रथम् आतस्थिवांसा आस्थितौ द्वौ रथिनौ

तमेव इन्द्रं नाना पृथक् पृथक् हवेते आह्वयेते । यद्वा
समानम् एकरथम् आरूढौ इन्द्राग्नी हवेते यज्ञार्थं यजमानैः
पृथग् आह्वयेते तयोः अन्यतरः सः इन्द्रः नाहमिति ॥ ८ ॥

यस्मात् ऋते जगासः जनाः न विजयन्ते विजयं न
प्राप्नुवन्ति । अतः युध्यमानाः युद्धं कुर्वाणाः जनाः अवसे-
स्वरक्षणाय मम् इन्द्रं हवन्ते आह्वयन्ति । यश्च विश्वस्य
सर्वस्य जगतः प्रतिमानं प्रतिनिधिः बभूव । यश्च अच्युतच्युत्
अच्युतानां क्षयरहितानां पर्वतादीनां च्यावयिता । सः इन्द्रः
इत्यादि पूर्ववत् ॥ ९ ॥

यः महि महत् एनः पापं दधानान् शश्वतः बहून्
अमन्यमानान् आत्मानम् अजानतः इन्द्रम् अपूजयतो वा
जनान् शर्वा । शृणाति शत्रून् अनेन इति शरः वज्रः ।
तेन आयुधेन जघान । यश्च शर्धते उत्साहं कुर्वते अनात्मज्ञाय
जनाय शृष्याम् उत्साहनीयं कर्म न अनुवदाति न प्रयच्छति ।
यश्च दस्योः उपक्षपितुः शत्रोः हन्ता घातकः सः इन्द्रः
इत्यादि पूर्ववत् ॥ १० ॥

यः पर्वतेषु क्षियन्तम् इन्द्रमिया बहून् संवत्सरान्
प्रच्छन्नो भूत्वा पर्वतगुहासु निवसन्तं शम्बरम् एतन्नामकं
मायाकिनम् असुरं चत्वारिदयां शरदि चत्वारिंशे संवत्सरे
अन्वविन्दत् अन्विष्य अलभत । लब्ध्वा च यः ओजायमानं
बलम् आचरन्तम् अहिम् आहन्तारं दानुं दानवं शयानं
शम्बरम् असुरं जघान हतवान् सः इन्द्रः नाहमिति ॥ ११ ॥

✓ । यः सप्तरश्मिः सप्तसंख्याकाः पञ्चन्याः रश्मयो यस्य ।
ते च रश्मयः वराहवः स्वतपसो विद्युन्महसो धूपयः द्वापयो

गृहमेधाश्च इत्येते ये चेमे अशिमिविद्विषः पञ्चन्याः सप्त पृथिवीम् अभिवर्षन्ति वृष्टिभिः (तै. भा. १. ९. ४. ५) इति तैत्तिरीयारण्यके ह्याम्नाताः । वृषभः वर्षकः तुविष्मान् वृद्धिमान् बलवान् वा सप्त सर्पणस्वभावान् सिन्धून् अपः सतंवे सरणाय अवासृजत् असृष्टवान् । यद्वा गङ्गाद्याः सप्त मुख्या नदीः असृजत् । यश्च वज्रबाहुः सन् द्यां दिवम् आरोहन्तं रोहिणम् असुरम् अस्फुरत् जघान सः इन्द्रः इत्यादि पूर्ववत् ॥ १२ ॥

अस्मै इन्द्राय द्यावा पृथिवी । इतरेतरापेक्षया द्विवचनं प्र मित्रयोर्वंशणयोः (ऋ. ७. ६६. १) इतिवत् । नमेते स्वयमेव प्रह्वीभवतः । चित् अपि च अस्य इन्द्रस्य शुष्मात् बलात् पर्वताः भयन्ते बिभ्यति । यः सोमपाः सोमस्य पाता निचितः सर्वैः । यद्वा अन्येभ्योऽपि देवेभ्यो दृढाङ्गः । वज्रबाहुः वज्रसदृशबाहुः । यश्च वज्रहस्तः वज्रयुक्तः । सः इन्द्रः इत्यादि पूर्ववत् ॥ १३ ॥

यः सुन्वन्तं सोमाभिपवं कुर्वन्तं यजमानम् अवति । यश्च पुरोडाशादीनि हवीषि पचन्तं यश्च ऊंती ऊतये स्वरक्षायै शस्त्राणि शंसन्तं यश्च शशमानम् अवति स्तोत्रं कुर्वाणं रक्षति । ब्रह्म परिवृढं स्तोत्रं यस्य वर्धनं वृद्धिकरं भवति । तथा यस्य सोमः वृद्धिहेतुर्भवति । यस्य च इदम् अस्मदीयं राघः पुरोडाशादिलक्षणम् अन्नं वृद्धिकरं भवति । सः इन्द्रः इत्यादि पूर्ववत् ॥ १४ ॥

✓ इदानीम् ऋषिः साक्षात्कृतम् इन्द्रं प्रति ब्रूते । हे इन्द्र यः दुधः दुर्धरः सन् सुन्वते सोमाभिपवं कुर्वते

पुरोडाशादिहवींषि पचते यजमानाय वाजम् अन्नं बलं वा आ
 ददंषि भृशं प्रापयसि सः तादृशः त्वं सत्यः यथार्थभूतः असि
 न पुनर्नास्तीति बुद्धियोग्योऽसि । किल इति प्रसिद्धी । ते
 तव प्रियासः सुवीरासः कल्याणपुत्रपौत्राः सन्तः वयं विश्वह
 सर्वेषु अहःसु विदयं स्तोत्रम् आ वदेम ब्रूयाम ॥ १५ ॥

९

म. ३. सू. ३३

पर्वतानां गिरीणां, शैलानाम् उपस्थात् उत्सङ्गात्
 निर्गत्य उशती समुद्रगमनं कामयमाने । गमने दृष्टान्तः ।
 अश्वेइव । यथा विपिते मन्दुरातो विमुक्ते हासमाने अन्योन्यं
 जवेन स्पर्धमाने यद्वा हृष्यन्त्यौ अश्वेइव वडवे इव त्वरया
 गच्छन्त्यौ । तथा गावेव शुभ्रे । यथा द्वौ गावौ शोभमानौ
 वर्तते तद्वच्छुभ्रे शोभमाने । किंच मातरा । यथा मातरौ
 घेनू रिहार्णे । अन्तर्णीतसन्नयौ लिहिः । वत्सं जिह्वया
 लेदुमिच्छन्त्यौ शीघ्रं गच्छतः तद्वत् समुद्रं गन्तुं जयात्
 गच्छन्त्यौ । पयसा संयुक्ते । विपाट् कूलविपाटनात्
 विपाशनाद्वा विमोचनाद्वा विपाट् । शुतुद्री शु क्षिप्रं तु
 तुन्ता तुन्नेव द्रवति गच्छतीति शुतुद्री । एतन्नामके नद्यौ प्र
 जवेते समुद्रं प्रति शीघ्रं गच्छतः । अत्र निरुक्तम् ।
 पर्वतानाम् उपस्थात् उपस्थानात् । उशत्यौ कामयमाने । अश्वे
 इव विमुक्ते इति वा विपण्णे इति वा । हासमाने । हासतिः

स्पर्धायाम् । हृषमाणे वा । गावो इव शुभ्रे शोभने । मातरौ
 संरिहाणे । विषाद्शुतुद्रघौ पयसा प्रजवेते (नि. ९. ३९)
 इति ॥ १ ॥

हे नद्यौ इन्द्रेपिते इन्द्रेण प्रेषिते प्रसवं तस्य इन्द्रस्य
 अनुज्ञां भिक्षमाणे प्रार्थयमाने युवां समुद्रम् अच्छ आभिमुख्येन
 यायः गच्छथः । तत्र दृष्टान्तः । रथ्येव इति । यथा ।
 रथिनो लक्ष्यं देशम् अभिगच्छतः तद्वत् । किं कुर्वत्यौ ।
 समाराणे परस्परं संगच्छन्त्यौ । ऊर्मिभिः तरङ्गैः पिन्वमाने
 परिसरप्रदेशं संतर्पयन्त्यौ । शुभ्रे शोभमाने । युवां समुद्रं
 गच्छथ इति पूर्वेण अन्वयः । तथा वां युवयोर्मध्ये अन्या
 एका अन्याम् अपरां नदीम् अप्येति अपिगच्छति । परस्परम्
 ऐक्यम् आपद्यत इत्यर्थः ॥ २ ॥

हे नद्यौ मातृतमाम् अतिशयेन मातरं सिन्धुं स्रवन्ती
 शुतुद्रौ त्वाम् अच्छ आभिमुख्येन अयासम् विश्वामित्रोऽहं
 प्राप्तोऽभूवम् । उर्वीं महतीं सुभगां सौभाग्यवतीं विषाशं
 त्वाम् अगन्म वयं प्राप्ताः स्मः । किं कुर्वत्यौ । मातरा मातरौ
 द्वे धेनू वत्समिव संरिहाणे । अन्तर्णीतसन्नर्थौ लिहिः ।
 जिह्वया लेढुम् इच्छन्त्यौ यथा वत्सम् अनुगच्छतः तद्वत्
 समानम् एकं योनिं स्थानं समुद्रम् अनु अभिलक्ष्य संचरन्ती
 सम्यक् चरन्त्यौ । युवाम् अयासिषम् इति पूर्वेण
 संबन्धः ॥ ३ ॥

एवं स्तुते नद्यौ विश्वामित्रं प्रत्युचतुः । एना एनेन
 पयसा पिन्वमानाः संतर्पयन्त्यः देवकृतं देवेन इन्द्रेण कृतं
 संदिष्टं योनिं स्थानं समुद्रम् अनु लक्ष्यकृत्य चरन्तीः गच्छन्त्यः

वयम् आस्महे । द्वयोर्वहुवचनं पूजार्थम् । तासाम् अस्माकं
सर्गतक्तः सर्गे गमने प्रवृत्तः प्रसवः उद्योगः न वर्तवे
निवर्तनाय न भवति । कियुः किम् इच्छन् असौ विप्रः ब्राह्मणः
नद्यः नदीः अस्मान् जोहवीति भृशम् आह्वयति ॥ ४ ॥

विश्वामित्रो नदीः प्रति ब्रूते । ऋतावरीः । ऋतम्
उदकम् । तद्वत्यो हे नद्यो यूयं मे विश्वामित्रस्य मम
सौम्याय उत्तीर्य अहं सोमं संपादयामि इत्येवं सोमसंपादिने
वचसे तदर्थम् एवैः । पञ्चम्यर्थे तृतीया । शीघ्रगमनेभ्यः
मुहूर्तं मुहूर्तमात्रम् उप रमध्वम् । उपपूर्वो रमिः उपसंहारे
वर्तते । क्षणमात्रं शीघ्रगमनाद् उपरता भवत । सामान्येन
नदीषु उच्यमानासु समीहितं प्रयोजनम् अकुर्वन्तीषु पुरोवर्तिनीं
शुतुद्रीं प्रति ब्रूते । कुशिकस्य राजर्षेः सूनुः विश्वामित्रोज्झं
बृहती महत्या मनीषा मनीषया स्तुत्या अवस्युः आत्मनो
रक्षणम् इच्छन् सन् सिन्धुं शुतुद्रीं त्वाम् अच्छ आभिमुख्येन
प्र अह्ने प्रकर्षेण आह्वयामि । अत्र निरुक्तम् । उपरमध्वं
मे वचसे सौम्याय सोमसंपादिने ऋतावरीः ऋतवत्यः ।
ऋतम् इति उदकनाम । प्रति ऋतं भवति । मुहूर्तम् एवैः
अयनैः अवनैर्वा । प्र अभिह्वयामि सिन्धुम् । बृहत्या
महत्या मनीषया मनस ईषया स्तुत्या प्रज्ञया वा अवनाय
कुशिकस्य सूनुः । कुशिको राजा वभूव (नि. २. २५)
इति ॥ ५ ॥

नद्यः प्रत्यूचुः । हे विश्वामित्र वज्रबाहुः । वज्रयुक्तो
बाहुः यस्य असौ वज्रबाहुः । तादृशो बलवान् इन्द्रः नदीः

अस्मान् अरदत् । रदतिः खनतिकर्मा । अखनत् । कथम-
 खनत् । उच्यते । नदीनां शब्दकारिणीनाम् अपां परिधि
 परितो निहितम् उदकम् अन्तः कृत्वा परितो वर्तमानम्
 इत्यर्थः । तादृशं वृत्रम् । वृणोति आकाशम् इति वृत्रो
 मेघः । तं मेघम् अपाहन् जघान । तस्मिन् हते आपः
 पतिताः । ताभिः गच्छन्तीमिः वयं खाताः । एवं मेघहनन-
 द्वारेण अखनत् । न केवलम् अखनत् । किं तर्हि । सविता
 सर्वस्य जगतः प्रेरकः सुपाणिः शोभनहस्तः उत्पत्तिस्थिति-
 कर्तृत्वात् तादृशः देवः द्योतमानः इन्द्रः अस्मान् अनयत् ।
 मेघभेदनं कृत्वा उदकप्रेरणेन समुद्रम् अपूरयत् । तस्य
 तादृशसामर्थ्यपितस्य इन्द्रस्य प्रसवे अभ्यनुज्ञायां वर्तमानाः
 उर्वीः उदकैः प्रभूताः वयं यामः गच्छामः । न तव वचनाद्
 उपरमामहे । उक्तार्थं यास्को ब्रवीति । इन्द्रो अस्मान् अरदत्
 वज्रबाहुः । रदतिः खनतिकर्मा । अपाहन् वृत्रम् परिधि
 नदीनाम् इति व्याख्यातम् । देवोऽनयत् सविता सुपाणिः
 कल्याणपाणिः । पाणिः पणायतेः पूजाकर्मणः । प्रगृह्य
 पाणी देवान् पूजयन्ति । तस्य वयं प्रसवे याम उर्वीः उर्व्यः
 (नि. २. २६) इति ॥ ६ ॥

योऽयम् इन्द्रः अहिं मेघं विवृश्चत् उदकप्रेरणार्थं
 जघानेति यत् कर्म छेदनरूपं तत् इदं तस्य इन्द्रस्य वीर्यं
 सामर्थ्यं शश्वधा सर्वदा प्रवाच्यं प्रकर्षेण वचनीयम् । तथा
 स इन्द्रः परिपदः परितः आसीनान् प्रतिबन्धकारिणः
 अमुरान् वज्रेण वि जघान । अथ अयनं स्थानम् इच्छमानाः
 इच्छन्त्यः आपः आयन् यान्ति ॥ ७ ॥

नद्यः प्रसङ्गात् इन्द्रस्तोत्रं कृत्वा विश्वामित्रं प्रत्यूचुः ।
 जरितः स्तोतेः, हे विश्वामित्र ते त्वदीयं यत् संवादात्मकं
 वचः त्वं नः अभीत्या घोपान् उद्घोषयन् वर्तसे तद् वचः
 मा अपि मृष्टाः मा विस्मार्पीः । किं कारणम् । उत्तरा
 युगानि उत्तरेषु याज्ञिकेषु युगेषु अहःसु उक्थ्येषु कारो शस्त्राणां
 कर्तः त्वं नः अस्मान् प्रति जुपस्व संवादात्मकेन तेन वाक्येन
 प्रतिसेवस्व । इदानीं नः अस्मान् पुरुषत्रा पुरुषेषु मा नि
 कः । उक्तिप्रत्युक्तिरूपसंवादवाक्याध्यापनेन नितरां पुंवत्
 प्रगल्भाः मा कार्पीः । ते तुभ्यं नमः ॥ ८ ॥

विश्वामित्रो नदीः प्रत्युवाच । स्वसारः भगिन्यः
 सिन्धवः हे नद्यः कारवे स्तोत्रं कुर्वाणस्य मम वचनं सु
 सुष्ठु ओ शृणोत शृणुत एव । अनसा शकटेन रथेन च सह
 दूरात् विप्रकृष्टात् वः युष्मान् ययौ प्राप्तोऽस्मि । यूयं सु
 सुष्ठु नि नमध्वम् आत्मना स्वयं प्रह्लाः भवत । तथा
 सुपाराः । रयादीनां तीरात् सुखेन अवरोहणारोहणे यथा
 स्यातां तथा शोभनरोधसश्च भवत । किञ्च यूयं स्रोत्याभिः
 खवणशीलाभिः अद्भिः अधोअक्षाः रयाङ्गस्य अक्षस्य अधस्ताद्
 भवत । यदा आपः अक्षस्य अधस्ताद् भवन्ति तदा रयादीनि
 नेतु शक्यन्ते । तस्मात् तत्परिमाणोदकाः भवत इति
 अभिप्रायः ॥ ९ ॥

नद्यः पूर्वं विश्वामित्रं प्रत्याख्याय अनया ऋचा तस्य
 वाक्यम् आशुश्रुवुः । कारो स्तोत्रं कुर्वाण हे विश्वामित्र ते तव
 वचांसि इमानि वाक्यानि आ शृण्वाम शृणुमः । तव समीहितं
 प्रयोजनं कुर्मः इत्यर्थः । अनसा शकटेन रथेन च सह

ययाय । यतो दूरात् आगतोऽसि । वयं च ते त्वदर्घं नि
 नंसं नीचनमाम । प्रत्येकविवक्षया अत्र एकवचनम् । रथेन
 गन्तुं गाघोदका भवाम इत्यर्थः । तत्र दृष्टान्तः । पीप्यानेव
 योपा । पीप्याना पुत्रं स्तनं पाययन्ती योपा माता यथा
 प्रह्वीभवति । दृष्टान्तान्तरम् । यथा कन्या युवतिः मर्यायेव
 मनुष्याय पित्रे भ्रात्रे वा शश्वच्चं परिष्वजनाय नम्रीभवति
 तद्वत् ते प्रह्वीभवामः । ते इति पुनरुक्तिः आदरार्थम् ।
 एताम् शृचं यास्कः एवं व्याचष्टे । आ शृण्वाम ते कारो
 वचनानि । याहि दूरात् अनसा च रथेन च । निनमाम ते
 पाययमानेव योपा पुत्रं मर्यायेव कन्या परिष्वजनाय निनमा
 इति वा (नि. २. २७) इति ॥ १० ॥

विश्वामित्रो नदीः प्रत्युवाच । अङ्ग इत्यामन्त्रणे ।
 हे नद्यः यत् यस्मात् युष्माभिः उत्तितीर्षोः मम उत्तरणम्
 अभ्यनुज्ञातं तस्मात् भरताः भरतकुलजाः भदीयाः सर्वे त्वा
 परस्परम् एकताम् आपन्नां नदी त्वां संतरेयुः सम्यगुत्तीर्णा
 भवेयुः । तदेव विशिनष्टि । गव्यन् गाः उदकानि तरीतुम्
 इच्छन् इपितः त्वया अभ्यनुज्ञातः इन्द्रजूतः युष्माकं प्रवर्तकेन
 इन्व्रेण च प्रेरितः ग्रामः भरतानां संघः अपति संसरेत् ।
 यतः सर्गतक्तः गमनाय प्रवृत्तः प्रसवः तेषाम् उद्योगः अहं
 पूर्वं युष्माभिः अनुज्ञातः । अहं तु यज्ञियानां यज्ञार्हाणां
 वः युष्माकं सुमतिं शोभनां स्तुतिम् आ वृणे सर्वतः
 सभजे ॥ ११ ॥

गव्यवः गाः आत्मनः इच्छन्तः भरताः भरतकुलजाः
 सर्वे अतारिषुः तां नदीं समतरन् । विप्रः मेधावी विश्वामित्रः

नदीनां सुमतिं शोभनां स्तुतिं समभक्त समभजत । यूयं तु
 यथापूर्वम् इष्यन्तीः कुल्यादिद्वारा अन्नं कुर्वाणा अत एव
 सुराधाः शोभनधनोपेताः यूयं वक्षणाः कृत्रिमसरितः कुल्याः
 प्र पित्वध्वं प्रकर्षेण तर्पयत । आ वृणध्वं ताः सर्वतः पूरयत
 च । शीघ्रं शीघ्रं यात गच्छत च ॥ १२ ॥

पूर्वम् उत्तितीर्षुः विश्वामित्रो नदीः उक्त्वा अधुना
 उत्तितीर्षुः पुनराह । हे नद्यः वः युष्माकम् ऊर्मिः तरङ्गः
 शम्भाः युग्यकण्ठपाश्वर्यादिसंलग्नाः रज्जवः उत् ऊर्ध्वं यथा
 भवन्ति तथा हन्तु गच्छतु । स तरङ्गो रज्जुनाम् अधो
 गच्छतु इति अभिप्रायः । तथा हे आपः यूयं योक्त्राणि
 ता रज्जूः मुञ्चत । यथा न स्पृशन्ति तथा यान्तु इत्यभि-
 प्रायः । व्येनसा विगतपापे अत एव अदुष्कृतौ कल्याण-
 कर्मकारिण्यौ अघ्न्यौ अघ्न्ये न केनापि तिरस्करणीये
 विपाद्छुतुद्रघौ शूनं समृद्धि मा आरताम् आगच्छताम् ।
 विश्वामित्रः यावत् न तरति तावत् जलपूर्णं मा भवताम्
 इत्यभिप्रायः । एवं विश्वामित्रो नदीः स्तुत्वा ताभिः
 अनुज्ञातः अतरदिति ॥ १३ ॥

क्षत्रियस्य क्षत्रियजात्युत्पन्नस्य विश्वायोः कृत्स्नमनुप्या-
धीशस्य । मम इति आत्मनो निर्देशः । द्विता क्षितिस्वर्गभेदेन
द्वित्वापन्नं राष्ट्रम् । मम त्रसदस्योः । विश्वे सर्वे अमृताः
देवाः यथा नः अस्माकं भवन्ति तथा राष्ट्रं प्रजाश्च इत्यर्थः ।
वरुणस्य वारकस्य वरुणात्मनो वा कृष्टेः मनुष्यस्य तद्वतो
वा उपमस्य । अन्तिकनाम एतत् । सर्वेषाम् अन्तिकतमस्य
वस्त्रेः । रूपनाम एतत् । रूपवतो मम क्रतुं कर्म सचन्ते सेवन्ते
देवाः सर्वेऽपि । अहं च राजामि । राजतिः ऐश्वर्यकर्मा ।
सर्वेश्वरः भवामि । यद्वा उपमस्य वस्त्रेः कृष्टेः राजामि इति
योज्यम् ॥ १ ॥

अहम् एव च राजा वरुणः भवामि । मह्यं मदर्थम्
एव प्रथमा मुख्यानि तानि प्रसिद्धानि असुर्याणि असुर-
विघातकानि बलानि धारयन्त । शिष्टं गतम् ॥ २ ॥

अहं त्रसदस्युः इन्द्रः इन्द्रोऽप्यस्मि । अहं वरुणश्च ।
ते महित्वा महित्वेन उर्वी विस्तीर्णे गभीरे दुरवगाहे
अवकाशवत्यौ वा सुमेके सुखे रजसी द्यावापृथिव्यौ ते
अपि अहमेव । विद्वान् जानन् अहं त्वष्टेव प्रजापतिरिव
विश्वा भुवनानि सर्वाणि भूतानि समैरय संप्रैरयम् । रोदसी
द्यावापृथिव्यौ धारयं च धृतवान् अस्मि ॥ ३ ॥

अहमेव उक्षमाणाः सिञ्चतीः अपः अपिन्वम् असेच-
यम् । तथा ऋतस्य उदकस्य आदित्यस्य वा सदनं स्थानं
निमित्ते सति दिवं, द्युलोकं धारयम् । यद्वा उदकाधारे स्थाने
दिवम् आदित्यं धारयम् । अहमेव ऋतेन उदकेन निमित्तेन
अदितेः पुत्रः ऋतावा अभूवम् । उत अपि च भूमिं व्याप्तम्
आकाशं त्रिधातु त्रिप्रकारं वि विशेषेण प्रथयत् । मदर्थमेव
क्षित्यादिलोकत्रयम् अकार्षीत् परमेश्वरः ॥ ४ ॥

मा मामेव स्वरवाः शोभनाश्वाः वाजयन्तः संग्रामम्
इच्छन्तः नरः नेतारो भटाः अनुगच्छन्ति इति शेषः । माम्
एव वृताः सन्तः समरणे संग्रामे हवन्ते आह्वयन्ति युद्धार्थम् ।
मघवा धनवान् अहम् इन्द्रः सन् आजि रणं कृणोमि
करोमि । अभिभूत्योजाः परेषाम् अभिभाविवलः अहं, रेणुम्
इयमि प्रेरयामि ॥ ५ ॥

अहं त्रसदस्युः ता तानि प्रसिद्धानि विश्वा सर्वाणि
चक्रम् अकार्षम् । अप्रतीतम् अप्रतिगतं मा मां देव्यं सहः
देवसंबन्धि सहो बलं नकिः वरते नैव वारयति । यत्
यस्मात्, सोमासः सोमाः मा मां ममदन् अमदयन् । यच्च,
उक्था शस्त्राण्यपि ममदन् । तस्मात् मत्तः अपारे दूरपारे
उभे रजसी द्यावापृथिव्यौ भयेते चलतः ॥ ६ ॥

इतः परम् इन्द्रावरुणयोः स्तुतिः । हे वरुण तस्य
ते । कर्मणि पठ्ठी । तं त्वां विश्वा सर्वाणि ता तानि
भुवनानि भूतजातानि विदुः जानन्ति । हे वेधः । स्तोतृनाम
एतत् । हे स्तोतः वरुणाय प्र ब्रवीषि वरुणं स्तोषि । हे

इन्द्र त्वं वृत्राणि वैरिणः जघन्वान् हतवान् इति शृण्विषे
श्रूयसे । किञ्च हे इन्द्र त्वं वृतान् आच्छन्नान् सिन्धून्
स्यन्दनस्वभावान् अप्संधान् अरिणाः अगमयः ॥ ७ ॥

पुरुकुत्सस्य महिषी दौर्गहे बन्धनस्थिते ।

पत्यावराजकं दृष्ट्वा राष्ट्रं पुत्रस्य लिप्सया ॥ १ ॥

यदुच्छया समायातान् सप्तर्षीन् पर्यपूजयत् ।

ते च प्रीताः पुनः प्रोचुर्यजेन्द्रावरुणौ भूशम् ॥ २ ॥

सा चेन्द्रावरुणाविष्ट्वा त्रसदस्युमजीजनत् ।

इतिहासमिमं जानन् ऋषिर्व्रूते ऋचाविह ॥ ३ ॥

अथ अस्माकम् अत्र अराजके देशे अस्यां पृथिव्यां वा
पितरः पालयितारः ते आसन् अभवन् । एते सप्त ऋषयः
प्रसिद्धाः दौर्गहे दुर्गहस्य पुत्रे पुरुकुत्से बध्यमाने दृढं पाशैः
अस्या. अस्यै पुरुकुत्सान्यै त्रसदस्युम् आयजन्त प्रादुः
इन्द्रावरुणयोः अनुग्रहात् । कीदृशं तम् । वृत्रतुरं वृत्रस्य
शत्रोर्हन्तारम् । अर्धदेवम् । देवानाम् अर्धं समीपे वर्तमानम् ।
यद्वा देवानाम् अर्धभूतम् इन्द्रम् न इन्द्रमिव स्थितं पुत्रं
दत्तवन्तः । यत् सर्वेषाम् अर्धम् इन्द्रः प्रति तस्माद् इन्द्रो
देवतानां भूयिष्ठभाक्तमः (तै. सं. ५. ४. ८. ३) इति
तैत्तिरीयकम् ॥ ८ ॥

हे इन्द्रावरुणौ पुरुकुत्सानी पुरुकुत्सस्य पत्नी ऋषिप्रेरिता
वां युवाम् अदाशत् हि अप्रीणयत् खलु । हव्येभिः हविभिः
नमोभिः स्तुतिमिश्च । अथ राजानं त्रसदस्युं वृत्रहणम्

अर्धदेवम् उक्तलक्षणं पुत्रम् अस्याः अस्मै पुरुकुत्सान्ये ददथूः
दत्तवन्तौ इति ॥ ९ ॥

राया घनेन मदेम संसर्वासः युवां संभक्तारः वयम् ।
हव्येन देवाः मोदन्तु यवसेन गावः । तां घेनुं प्रीणयित्री
रमि हे इन्द्रावरुणौ विश्वाहा विश्वस्य हन्तारौ युवं युवां नः
अस्माकं धत्तं दत्तम् । कीदृशीम् । अनपस्फुरन्तीम् अनव-
हिसिताम् । यद्वा विश्वाहा इति अव्ययम् । सर्वदा
इत्यर्थः ॥ १० ॥

११

म. ४. सू. ५१

इदम् उ पुरतो दृश्यमानम् इदं त्वद् तद् अस्माभिः
स्तुत्यं सर्वप्रसिद्धं पुरुतमम् अत्यन्तप्रभूतं ज्योतिः तेजः
वयुनावत् । वेतेः कान्तिकर्मण इदम् । प्रकृष्टकान्तिमत् ।
अथवा वयुनम् इति प्रज्ञानाम् । प्रज्ञोपेतम् । सर्वस्य
प्रज्ञापकम् इत्यर्थः । कीदृक् तेजः । पुरस्तात् पूर्वस्यां दिशि
तमसः अन्धकारात् अस्यात् उदतिष्ठत् । एवं सति नूनं
सत्यं दिवः आदित्यस्य दुहितरः दुहितृस्थानीयाः विभातीः
विभानं कुर्वन्तीः उपसो जनाय यजमानानां गातुं गमनं
गमनादिध्यापारसामर्थ्यं कृणवन् अकुर्वन् ॥ १ ॥

चित्राः चायनीयाः उपसः पुरस्तात् पूर्वस्यां दिशि
 अस्युः तिष्ठन्ति । व्याप्ताः इत्यर्थः । तत्र दृष्टान्तः ।
 अध्वरेषु मिताः खाताः स्वरवः यूपाः इव । ते यथा वेद्याः
 पुरतो भासन्ते तद्वत् । यद्यपि स्वरुशब्दो यूपच्छेदपतितप्रथम-
 शकलवाचो तथापि अत्र मितशब्दश्रवणाद् यूपवचनः । ताः
 व्रजस्य वारकस्य तमसो द्वारा द्वाराणि वि उच्छन्तीः शुचयः
 दीप्ताः पावकाः शोधिकाः अन्नं व्यावृण्वन् ॥ २ ॥

अद्य अस्मिन् दिने उच्छन्तीः तमः विवासयन्त्यः
 मघोनीः धनवत्यः उपसः भोजान् भोजयितुं यजमानान्
 तेषां राधोदेयाय सोमादिधनदानाय चितयन्त प्रज्ञापयन्ति ।
 अचित्रे अचायनीये तमसो विमध्ये । अत्यन्तगाढान्धकारे
 इत्यर्थः । तत्र पणयः वणिजः इव अदातारः अबुध्यमानाः
 ससन्तु स्वपन्तु ॥ ३ ॥

हे देवीः द्योतमानाः उपसः वः युष्मान् सनयः पुराणः
 नवो वा यामः गमनसाधनः सः रथः अद्य अस्मिन् यागदिने
 कुवित् बहुवारं बभूयात् भवेत् गच्छेत् इत्यर्थः । येन रथेन
 हे रेवतीः धनवत्यो यूयं नवग्वे दशग्वे सप्तास्ये सप्तच्छन्दो-
 युक्तमुखे अङ्गिरे अङ्गिरोगणे । ती द्वौ तत्र येऽप्यङ्गिरसः
 तेषां गणे । तथान्यत्र नवग्वो नु दशग्वो अङ्गिरस्तमः
 (-ऋ. १०. ६२. ६) इति । रेवत् धनवत् यथा भवति
 तथा ऊष विभातं कृतवत्यः ॥ ४ ॥

हे देवीः द्योतमानाः उपसः यूयं हि खलु ऋतयुग्मिः
 यज्ञगामिभिः अश्वैर्वृत्तानि सद्यः परिप्रयाय परितः प्रकृष्टं

गच्छथ । किं कुर्वत्यः । ससन्तं स्वपन्तं द्विपात् चतुष्पात्
मनुष्यगवादिलक्षणं जीवं चरथाय चरणाय गमनादिव्यवहाराय
प्रबोधयन्तीः प्रबोधयन्त्यः सत्यः परिप्रयाथ ॥ ५ ॥

आसाम् उपसां मध्ये क्व स्वित् अभूद् अद्य कतमा
पुराणी पुरातनी । यया ऋभूणां संबन्धीनि विधाना चमसादि-
निर्माणानि विदधुः अकुर्वन् ऋभवः । यत् याश्च उपसः
शुभ्राः दीप्ताः शुभं चरन्ति शोभां दीप्तिं कुर्वन्ति । ताः
अजुर्याः अशीर्णाः नित्यनूतनाः न विज्ञायन्ते । यतः सदृशीः
सदृश्यः सर्वेष्वपि दिवसेषु एकरूपाः अतः अद्यतन्य एताः
एताः पुराण्यः इति न ज्ञायन्ते । उपःसादृश्यं सदृशीरद्य
सदृशीरिदु एवः (ऋ. १. १२३. ८) इत्यत्र प्रति-
पादितम् ॥ ६ ॥

ता घ । घ इति प्रसिद्धौ । ताः खलु उपकारिण्यः
ताः भद्राः कल्याण्यः स्तुत्या वा उपसः पुरा पूर्वम् आसुः
अभवन् । अभिष्टिद्युम्नाः अभिगमनमात्रेण द्युम्नं धनं यासां
ताः । ऋतजातसत्याः । ऋतार्थं यज्ञार्थं जाताश्च ताः
सत्याः सत्यफलाश्च तादृश्यः । यासु उपःसु ईजानः यारं
कुर्वाणः उक्थैः शस्त्रैः शशमानः शंसमानः स्तुवन् सामभिः
स्तोत्र निष्पादयन् शंसन् शस्त्राणि कुर्वन् द्रविणं धनं सद्यः
आप प्राप्नोति । ता भद्रा इति संबन्धः ॥ ७ ॥

ता उपसः आ सर्वतः चरन्ति । समना सर्वतः समानाः
पुरस्तात् पूर्वस्यां दिशि समानतः समानात् देशात् अन्तरिक्षात्
समना पप्रयानाः प्रथमानाः ऋतस्य यज्ञस्य सदसः सदः ।

तत्रत्यम् ऋत्विग्धविरादिकम् इत्यर्थः । बुधानाः बोधयन्त्यः ।
अन्तर्भावितण्यर्थोऽयम् । 'एवं महानुभावाः उपसो जरन्ते
स्तूयन्ते । गवां सर्गाः न उदकानां सृष्टयः इव । गवां सर्गा
न रश्मयः (ऋ. ४. ५२. ५) इति हि श्रुतम् । ता यथा
सर्वत्र प्रसङ्गाद् उपकारकत्वाच्च स्तूयन्ते तद्वत् ॥ ८ ॥

ताः एव उपसः । इदिति पूरणः । नु अद्य समना
समानाः एकधा इत्यर्थः । समानीः एकरूपाः अमीतवर्णाः
अहिंसितवर्णाः अपरिमितवर्णा वा उपसश्चरन्ति सर्वतः । किं
कुर्वन्त्यः । अभ्वम् । महन्नामैतत् । अतिमहत् असितं कृष्णं
रूपं गूहन्तीः गोपयन्त्यः रुशद्भिः रोचमानैः तनूभिः
स्वशरीरैः शुक्रैः दीप्ताः शुचयः शुद्धाः रुचानाः रोचमाना
रोचयन्त्यो वा ॥ ९ ॥

हे दिवो दुहितरः द्योतमानस्य आदित्यस्य दुहितृ-
स्थानीयाः विभातीः विभात्यो विशेषेण भानं कुर्वन्त्यः अस्मासु
प्रजावन्तं रयिं पुत्राद्युपेतं धनं यच्छत वत्त । हे देवीः देव्यः
स्योनात् सुखात् निमित्तभूतात् वः युष्मान् प्रतिबुध्यमानाः
प्रतिबोधयन्तो वयं सुवीर्यस्य पतयः स्याम । पुत्रादिसहितस्य
धनस्य पालका भवेम-॥ १० ॥

हे दिवो दुहितरः हे उपसः विभातीः वः युष्मान्
तत् उत्तरार्धप्रथमपादेन वक्ष्यमाणं फलं यज्ञकेतुः यज्ञ एव
केतुः प्रज्ञापको यस्य तादृशोऽहम् उप ब्रुवे उपेत्य ब्रवीमि ।
अथ बहुवद् उच्यते । वयं स्तुवन्तः जनेषु अस्मत्समानेषु
मध्ये यशसः कीर्तेः अन्नस्य वा स्वामिनः स्याम । तत् यशः
द्यौः पृथिवी च देवी घत्तां धारयताम् ॥ ११ ॥

सूर्यस्य ऋतं सत्यभूतं मण्डलम् ऋतेन उदकेन
 अपिहितम् आच्छादितं ध्रुवं शाश्वतम् अपश्यम् इति
 संबन्धः । यत्र वां युवाभ्यां स्थितिः तत् इत्यर्थः । सूर्यमण्डले
 मित्रावरुणयोः स्थितिः चित्रं देवानामुदगादनीकं चक्षुर्मित्रस्य
 वरुणस्याग्नेः (ऋ. १. ११५. १) इत्यादिषु प्रसिद्धा । यत्र
 यस्मिन् मण्डले स्थितान् अश्वान् विमुञ्चन्ति विमोचयन्ति
 स्तोतारः । मन्देहादिभिर्निरुद्धान् इत्यर्थः । अथवा शीघ्र-
 धावनाय स्तुत्या प्रेरयन्ति । यस्मिंश्च मण्डले दश शता
 शतानि सहस्रसंख्याका रश्मयः तस्थुः तिष्ठन्ति तादृशं
 देवानां वपुषां वपुष्मतां तेजोवताम् अग्न्यादीनां श्रेष्ठं
 प्रशस्यम् । मत्वर्थलक्षणा । अथवा व्यधिकरणपृष्ठी । देवानां
 वपुषां शरीराणां श्रेष्ठम् । मण्डलं हि सूर्यस्य वपुःस्थानीयम् ।
 तत् मण्डलम् अपश्यम् । अथवा वां युवयोर्मध्ये सूर्यस्य
 मण्डलम् अपश्यम् इति व्याख्येयं यत्र वा अहः (तै. ब्रा.
 १. ७. १०. १) इति श्रुतेर्मित्रस्यैव सूर्यत्वादित्याशयेन ॥ १ ॥

हे मित्रावरुणा वां युवयोः तत् महित्वं महत्त्वं सु
 सुष्ठु अतिप्रशस्तम् इत्यर्थः । किं तद् इत्युच्यते । ईर्मा
 सततगन्ता सर्वस्य प्रेरको वा आदित्यः अहभिः अहोभिः
 वर्षर्तुसंबन्धिभिः तस्थुषीः स्थावरभूता अपः द्रुदुहे दुग्धे ।

किंच स्वसरस्य स्वयं सतुः आदित्यस्य विश्वाः सर्वाः धेनाः
लोकानां प्रीणयित्रीर्युतीः पिन्वथः वर्धयथः । वां युवयोः
एकः अप्रतियोगी पविः । पविरिति रथस्य नेमिः । पवी
रथनेमिर्भवति (नि. ५. ५) इति यास्कवचनात् । तथापि
अत्र लक्षितलक्षणया रथे वर्तते केवलचक्रस्य आवर्तनायोगात् ।
युवयोरेको रथः अनु आ वर्तते अनुक्रमेण परिभ्रमति ॥ २ ॥

हे मित्रराजाना । मित्रभूताः स्तोतारः राजानः
स्वामिनः ईश्वराः भवन्ति ययोः सकाशात्-तौ मित्रराजानी ।
हे वरुणा । प्रतियोग्यपेक्षया द्विवचनम् । हे देवी महोभिः
तेजोभिः स्वसामर्थ्यैः पृथिवीम् उत अपि च द्याम् अधार-
यतम् । हे देवी युवाम् ओषधीः वर्धयतं वृष्टिप्रेरणेन ।
गाः पिन्वतं गवाश्वादीन् वर्धयतम् । तदर्थं वृष्टिम् अव-
सृजतम् अवाङ्मुखं प्रेरयतं हे जीरवान् क्षिप्रदानौ ॥ ३ ॥

हे मित्रावरुणौ वां युवाम् अश्वासः अश्वाः सुयुजः
सुष्ठु रथे युक्ताः सन्तः आ वहन्तु । यतरश्मयः सारथि-
नियतप्रग्रहाः ते अर्वाक् उप यन्तु । घृतस्य उदकस्य निर्णिक्
रूपं वाम् अनु वर्तते अनुगच्छति । किंच प्रदिधि । पुराण-
नामंतत् । पुराणाः सिन्धवः उप क्षरन्ति उपगच्छन्ति
युवयोरनुग्रहात् ॥ ४ ॥

श्रुतां विश्रुताम् अमतिम् । रूपनामंतत् । शरीरदीप्तिम्
इत्यर्थः । ताम् अनु वर्धत् अनुवर्धयन्तौ । बहिः यज्ञः ।
सः इव स यथा यजुषा मन्त्रेण रक्ष्यते तद्वत् उर्वी रक्षमाणा
पालयन्तौ नमस्वन्ता अन्नवन्तौ हे घृतदक्षा आत्तवली हे

मित्र हे वरुण हे मित्रावरुणौ युवाम् उक्तलक्षणी सन्तौ
 इळासु यागभूमिषु अन्तः मध्ये गर्तं अधि रथे आसाये
 उपविश्यथः । रथोऽपि गर्तं उच्यते (नि. ३. ५) इति
 यास्कः । आ रोहथो वरुण मित्र गर्तम् (ऋ. ५. ६२. ८)
 इति ॥ ५ ॥

अक्रविहस्ता अकृपणहस्तौ । दानशूरी इत्यर्थः ।
 कस्मै । सुकृते शोभनस्तुतिकर्त्रे । परस्पा परस्तात् पातारौ
 रक्षितारौ हे वरुणा मित्रावरुणौ युवां यं यजमानम् इळासु
 यागभूमिषु अन्तः मध्ये आसाये रक्षयः तस्मै सुकृते अक्र-
 विहस्ता परस्पा च भवथ इति संबन्धः । किंच युवां राजानां
 राजमानौ अहूणीयमाना अक्रुध्यन्तौ द्वौ परस्परं सह साहित्येन
 क्षत्रं धनं सहस्रस्यूणम् अनेकावष्टकस्तम्भोपेतं सौधादिरूपं
 गृहं च विभूयः धारयथः सुकृते यजमानाय । अथवा क्षत्रं
 बलम् अपरिमिताभिः स्थूणाभिः उपेतं रथं चागमनार्थं
 सह धारयथः ॥ ६ ॥

अनयो रथः हिरण्यनिर्णिक् हिरण्यरूपः । निर्णिगिति
 रूपनाम । अस्य रथस्य स्थूणा कीलकादयः अयः । हिरण्य-
 नामेतत् । अयोविकारा इत्यर्थः । अयोमया वा । तादृशो
 रथः दिवि अन्तरिक्षे वि भ्राजते । किमिव । अश्वाजनीव ।
 अश्वाः व्यापनशीला मेघाः तान् अजति इति अश्वाजनी
 विद्युत् । सा इव दिवि भ्राजते । किंच भद्रे कल्याणे स्तुत्ये
 वा क्षेत्रे देवयजने तिल्विले वा । तिल स्नेहने । तिलुः
 स्निग्धा इला भूमिर्यस्य तत् क्षेत्रं तिल्विलं देवयजनम् ।

धृतसोमादिना स्निग्धे भद्रे च क्षेत्रे निमिता स्थूणा.यूपयष्टि-
रवस्थितः । मध्वः मधुपूर्णं गर्तस्य गर्तं रथं सनेम संभजेम ।
कर्मणि पष्ठचौ । अधीति पूरणः । अथवा गर्तस्य अधि
रथस्य उपरि मध्वो मधु सोमरसं सनेम स्थापयेम
इत्यर्थः ॥ ७ ॥

उपसो व्युष्टौ प्रातःकाले इत्यर्थः । सूर्यस्य उदिता
उदिता उदये । स एव कालः प्रकारान्तरेण उक्तः ।
तस्मिन् काले हिरण्यरूपम् अयःस्थूणम् अयोमयशङ्कुं गर्तं रथं
हे वरुण हे मित्र युवां गर्तम् आ रोहथः यज्ञं प्राप्तुम् ।
अतः अस्माद् हेतोः अदितिम् अखण्डनीयां भूमिं दिति
खण्डितां प्रजादिकां च चक्षाथे पश्यथः ॥ ८ ॥

हे सुदानू शोभनदानी हे भुवनस्य गोपा युवां बंहिष्ठं
बहुतमं यत् अच्छिद्रम् अनवच्छिन्नं शर्म सुखं गृहं वा
नातिविधे अतिवेदुम् अशक्यं शर्मेति शर्मविशेषणम् । तादृशं
शर्म धारयथः । तेन शर्मणा नः अस्मान् अविष्टं रक्षतम् ।
हे मित्रावरुणौ सिपासन्तः धनानि सभक्तुम् इच्छन्तो वयं
जिगीवांसः शत्रूणां धनानि जेतुम् इच्छन्तः स्याम
भवेम ॥ ९ ॥

हे स्तोतः तवसं बलवन्तं पर्जन्यम् अच्छ अभिप्राप्य
 वदं प्रार्थय । पर्जन्यशब्दो यास्केन बहुधा निरुक्तः । पर्जन्यः
 तृपेः आद्यन्तविपरीतस्य तर्पयिता जन्यः परो जेता वा
 जनयिता वा प्रार्जयिता वा रसानाम् (नि. १०. १०)
 इति । आभिः गीभिः स्तुतिवाग्भिः स्तुहि । नमसा अग्नेन
 हविलक्षणेन आ विवास सर्वतः परिचर । यः पर्जन्यः वृषभः
 अपां वर्पिता जीरदानुः क्षिप्रदानः कनिक्रदेत् गर्जनशब्दं कुर्वन्
 ओषधीषु गर्भस्थानीयं रेतः उदकं दधाति स्थापयति तं
 स्तुहि ॥ १ ॥

अयं मन्त्रो निरुक्ते स्पष्टं व्याख्यातः । तदेवात्र
 लिख्यते । पर्जन्यो विहन्ति वृक्षान् विहन्ति च रक्षांसि ।
 सर्वाणि च अस्माद् भूतानि बिभ्यति महावधात् । महान्
 हि अस्य वधः । अपि अनपराधो भीतः पलायते वर्षकर्मवतः ।
 यत् पर्जन्यः स्तनयन् हन्ति द्रुष्कृतः पापकृतः (नि. १०. ११)
 इति ॥ २ ॥

रथीव रथस्वामीव । स यथा कशया अश्वान्
 अभिक्षिपन् दूतान् भटान् आविष्करोति तद्वद् असौ पर्जन्योऽपि
 कशया अश्वान् मेधान् अभिक्षिपन् अभिप्रेरयन् वर्ष्यान्
 वर्षकान् दूतवत् वृष्टिप्रेरकान् मेधान् मरुतो वा आविः
 कृणुते प्रकटयति । अह इति पूरणः । एवं सति सिंहस्य ।

सहतेः हिंसतेर्वा शब्दकर्मणः सिंहशब्दः । अवर्षणेन अभिमवितुः शब्दयितुर्वा मेघस्य स्तनथाः गर्जनशब्दाः दूरात् उदीरते उद्गच्छन्ति । कदा । यत् यदा पर्जन्यः नभः अन्तरिक्षं वर्ष्य वर्षयितुं कृणुते करोति तदा ॥ ३ ॥

प्र वान्ति वाताः वृष्ट्यर्थम् । पतयन्ति गच्छन्ति समन्तात् संचरन्ति विद्युतः । ओषधीः ओषधयः उत् जिहते उद्गच्छन्ति प्रवर्धन्ते । स्वः अन्तरिक्षं पिन्वते क्षरति । इरा भूमिः विश्वस्मै सर्वस्मै भुवनाय सर्वजगद्विताय जायते समर्था भवति । कदा एवमिति । यत् यदा पर्जन्यः देवः पृथिवीं रेतसा उदकेन अवति रक्षति अभिगच्छति वा तदैवं भवति ॥ ४ ॥

यस्य पर्जन्यस्य व्रते कर्मणि पृथिवी नन्नमीति अत्यर्थं नमति सर्वेषाम् अधो भवति । यस्य व्रते शफवत् पादोपेतं गवादिकं जर्भुरीति भ्रियते पूर्यते गच्छतीति वा । यस्य व्रते कर्मणि ओषधीः ओषध्यः विश्वरूपाः नानारूपाः भवन्ति । हे पर्जन्य सः महान् त्वं नः अस्मभ्यं महि शर्म महत् सुखं यच्छ प्रयच्छ ॥ ५ ॥

हे भरतः यूयं दिवः अन्तरिक्षसकाशात् नः अस्मदर्थं वृष्टिं ररीध्वं दत्त । वृष्णः वर्षकस्य अश्वस्य व्यापकस्य मेघस्य संबन्धिन्यः धाराः उदकधाराः प्र पिन्वत प्रक्षरत । हे पर्जन्य त्वम् एतेन स्तनयित्नुना गर्जता मेघेन सह अर्वादि अस्मदभिमुखम् एहि आगच्छ । किं कुर्वन् । अपः अम्भांसि निपिञ्चन् । स देवः असुरः उदकानां निरसितापि सन् नः अस्माकं पिता पालकश्च ॥ ६ ॥

अभि भूम्यभिमुखं क्रन्द शब्दय । तदेव पुनरुच्यते
 दाढर्चाय । स्तनय गर्ज । गर्भ गर्भस्थानीयम् उदकम्
 ओषधीषु आ घाः आ घेहि । तदर्थम् उदन्वता उदकवता
 रथेन परि दीय परितो गच्छ । दृति दृतिवत् उदकधारकं
 मेघं विपितं विशेषेण सितं वद्धं न्यञ्चं न्यक् अधोमुखं सु
 सुष्ठु कर्प आकर्प वृष्ट्यर्थम् । यद्वा विपितं विमुक्तबन्धनम्
 एवं कर्प । एवं कृते उद्धतः ऊर्ध्ववन्तः उन्नतप्रदेशाः निपादाः
 न्यग्भूतपादाः निकृष्टपादाः वा निम्नोन्नतप्रदेशाः समाः
 एकस्थाः भवन्तु उदकपूर्णाः भवन्तु इत्यर्थः ॥ ७ ॥

हे पर्जन्य त्वं महान्तं प्रवृद्धं कोशं कोशस्थानीयं मेघम्
 उदच उद्गच्छ उद्गमय वा । तथा कृत्वा नि पिञ्च नीचैः
 क्षारय । कुल्याः नद्यः विपिताः विप्यूताः सत्यः स्यन्दन्ताम्
 प्रवहन्तु पुरस्तात् पूर्वाभिमुखम् । प्रायेण नद्यः प्राच्यः
 स्यन्दन्ते । घृतेन उदकेन द्यावापृथिवी दिवं च पृथिवीं च
 व्युन्धि धलेदय अत्यधिकम् । अघ्न्याभ्यः गोभ्यः सुप्रपाणं
 सुष्ठु प्रकर्षेण पातव्यमुदकं भवतु ॥ ८ ॥

हे पर्जन्य यत् यदा त्वं कनिक्रदत् अत्यर्थं शब्दयन्
 स्तनयन् दुष्कृतः पापकृतो मेघान् हंसि विदारयसि तदानीम्
 इदं विश्वं जगत् प्रति मोदते । विश्वं विशेष्यते । यत् कि-
 च पृथिव्याम् अधि भूम्याम् अधिष्ठितं यच् चराचरात्मकं
 तदिदं विश्वं मोदते हृष्यति । वृष्टेः सर्वजगत्प्रीतिकारणत्वं
 प्रसिद्धम् ॥ ९ ॥

इयम् अतिवृष्टिविमोचनी । हे पर्जन्य त्वम् अवर्षीः
 वृष्टयानसि । वर्षम् उत् उ सु गृभाय उत्कृष्टं सु सुष्ठु

गृभाय गृहाण । परिहर इत्यर्थः । घन्वानि निरुदकप्रदेशान्
 अकः जलवतः कृतवान् असि । किमर्थम् । अत्येतवा उ ।
 अतिक्रम्य गन्तुम् । ओषधीः अजीजनः उदपादयः ।
 किमर्थम् । भोजनाय घनाय भोगाय वा । कम् इत्ययं
 पादपूरणः । उत अपि च प्रजाम्यः सकाशात् मनीषां
 स्तुतिम् अविदः प्राप्तवानसि ॥ १० ॥

१४

म. ५. सू. ८४

द्विरूपा पृथिवी चैषा प्रत्यक्षा देवतापि च ।

मध्यस्थाना देवता सा अत्र संबोध्य वर्ण्यते ॥

हे पृथिवि प्रथनवति मध्यस्थानदेवते । त्वम् इत्या
 इत्यम् अमुत्र अन्तरिक्षे वा बद् सत्यं पर्वतानां मेघानां
 वा खिद्रं खेदनं भेदनं विभर्षि धारयसि । हे महिनि
 महति हे प्रवत्वति प्रकर्षवति प्रवणोदकवति वा या
 त्वं भूमि प्रत्यक्षां पृथिवीं मल्ला महत्त्वेन महतोदकेन
 वा प्र जिनीषि प्रकर्षेण प्रीणयसि ॥ १ ॥

हे विचारिणि विविधं चरणशीले पृथिवि देवि त्वा
 त्वां स्तोमासः स्तोतारः अक्तुभिः गमनशीलैः स्तोत्रैः प्रति
 प्दोभन्ति अभिष्टुवन्ति । किञ्च या त्वं हेपन्तं शब्दयन्तं
 वाजं न अश्वम् इव उद्बृत्तं पेरुं पुरकं मेघं प्र अस्यसि
 प्रक्षिपसि हे अर्जुनि गमनशीले वा ॥ २ ॥

हे पृथिवि या त्वं दृढा चित् दृढया दमया भूम्या
 सह वनस्पतीन् वृक्षान् ओजसा वलेन दर्धपि धारयसि ।
 अथवा दृढेति विधेयविशेषणम् । वनस्पतीन् दृढान् कृत्वा
 धारयसि इत्यर्थः । यत् यस्याः ते तव संबन्धिनः वृष्टयः
 वर्षका मेघाः विद्युतः विद्योतमानात् अभ्रस्य । पञ्चम्यर्थे
 पण्ठी । अभ्रात् अपां हर्तुः दिवः अन्तरिक्षात् आदित्याद्
 वा वर्षन्ति । अथवा यत् यस्याः ते तव अभ्रस्य मेघस्य
 वृष्टयः उदकसंघाता विद्युतो विद्योतमानायाः दिवः सकाशात्
 वर्षन्ति पतन्ति ॥ ३ ॥

१५

म. ५. सू. ८५

अग्निः स्वात्मानं संबोध्य ब्रवीति । हे अग्ने त्वं
 सम्राजे सम्पत् राजमानाय ईश्वराय श्रुताय सर्वत्र श्रूय-
 माणाय वरुणाय उपद्रवस्य निवारकाय जनानाम् आवरकाय
 च एतन्नामकाय देवाय बृहत् प्रभूतं गभीरं दुरवगाहं बह्वर्थपितं
 प्रियं प्रियभूतं ब्रह्म स्तोत्ररूपं कर्म प्र अर्चं प्रार्चय ।
 प्रोच्चारय इत्यर्थः । यः वरुणः शमितेव चर्म शमिता
 पशुविशसनकर्ता यथोपस्तरणाय चर्म हन्ति तद्वत् पृथिवीं
 विस्तीर्णम् अन्तरिक्षम् । तृतीयस्यां पृथिव्याम् (तै. सं. १.
 २. १२. १) इति श्रुतेः अन्तरिक्षस्यापि पृथिवीशब्दवाच्यत्वम् ।
 सूर्याय सूर्यस्य उपस्तिरे आस्तरणाय वि जघान विस्तारयमास ।

विस्तृतं हि व्यवहारयोग्यं भवति । तस्मात् व्यवहाराय
अन्तरिक्षं विस्तारितवान् ॥ १ ॥

अयं वरुणः वनेषु वृक्षाग्रेषु अन्तरिक्षं वि ततान
विस्तारितवान् । तथा वाजसनेयकम् । वनेषु हीदमेषु
वृक्षाग्रेष्वन्तरिक्षं विततं तस्मादाह वनेषु व्यन्तरिक्षं ततान
(शत. ३. ३. ४. ७) इति । वाजं बलम् अवंत्सु अश्वेषु
वि ततान । पयः क्षीरम् उस्त्रियासु गोषु । उस्त्रियेति
गोनाम् । उत्साविणोऽस्यां भोगा इति तद्व्युत्पत्तिः । हत्सु
हृदयेषु कृतं कर्मसंकल्पम् । यद्धि मनसा ध्यायति तत्
कर्मणा करोति । अप्सु उदकेषु अग्निं वंद्युतम् और्वं वा ।
सर्वत्र वि' ततानेति संबन्धः । किञ्च दिवि ध्रुलोके सूर्यम्
अदधात् स्थापितवान् । सोमं च अद्रौ पर्वते अदधात् ॥ २ ॥

नीचीनवारम् अधोमुखविलं प्र ससर्जं कृतवान् ।
कम् । कवन्धम् । कवनम् उदकं तत् धीयते अत्र इति
कवन्धो मेघः तं तथा अकरोत् । अथवा कवन्धम् उदकम् ।
तद् उदकं नीचीनवारं नीचीननिर्गमनविलं चकार । मेघं
विदार्य उदकम् अधोमुखं चकार इत्यर्थः । किं प्रति इत्युच्यते ।
रोदसी द्यावापृथिव्यौ अन्तरिक्षं च प्रति । लोकत्रयहिताय
इत्यर्थः । तेन उदकेन विश्वस्य सर्वस्य भुवनस्य भूतजातस्य
राजा स्वामी वरुणः भूमिं भूमिं व्युनक्ति क्लेदयति । वृष्टिः
सेक्ता पुमान् यथं न यवम् इव यवान् यथा प्ररोहाय सर्वत्र
प्रसारयति तद्वत् भूमिं सर्वत्र उनक्ति । अथवा वृष्टिः वरुण
इति संबन्धः । वर्षकः पर्जन्यः इत्यर्थः । अस्मिन् पक्षे यथं
पुरुष इव इति पुरुषशब्दोऽध्याहार्यः ॥ ३ ॥

वरुणः भूमिं पृथिवीं प्रथितम् अन्तरिक्षम् । उत
 अपि च द्यां द्युलोकम् उनत्ति क्लेदयति । यदा अयं दुग्धम्
 उदकपूरणं वष्टि कामयते । अथवा दुग्धम् उदकम् । तेन
 तत्कार्यम् ओषध्यादिकं लक्ष्यते । ओषध्यादयः प्रवर्धन्ताम्
 इति यदा कामयते आदित् अनन्तरमेव सं वसत समाच्छादयन्ति ।
 के । पर्वतासः पर्ववन्तः अद्रयः । केन । अभ्रेण मेघेन ।
 किञ्च तविपीयन्तः बलम् इच्छन्तः वीराः विशेषेण वृष्टेः
 प्रेरयितारः मरुतः श्रथयन्त श्रथयन्ति मेघान् ॥ ४ ॥

आसुरस्य असुरसंबन्धिनः । असुराणाम् अस्य च
 वध्यघातकभावः संबन्धः । असुरहन्तुः इत्यर्थः । अथवा असुरो
 मेघः । प्राणदानात् । तत्संबन्धिनः । श्रुतस्य विश्रुतस्य ।
 महीं महतीम् इमां मायां प्रज्ञां प्र वोचम् प्रब्रवीमि । कंया
 माया इति सा उच्यते । यः वरुणः अन्तरिक्षे तस्थिवान्
 तिष्ठन् मानेनेव दण्डेनेव सूर्येण पृथिवीम् अन्तरिक्षं वि मने
 परिच्छिनत्ति तस्यैषा माया ॥ ५ ॥

कवितमस्य प्रकृष्टप्रज्ञस्य देवस्य द्योतमानस्य स्तुत्यस्य
 वा वरुणस्य इमां सर्वप्रसिद्धां मही महती मायां प्रज्ञां नकिः
 नैव आ दधर्ष न हिनस्ति कश्चिदपि । ऊ नु इति पूरणौ ।
 यत् यस्मात् एकं समुद्रम् उद्ना उदकेन न पूरयन्ति न
 पूरयन्ति । काः । एनीः अन्यः शुभ्राः गमनशीलाः वा
 आसिञ्चन्तीः उदकम् आसेचयन्त्यः अवनयः नद्यः । बह्व्यो
 नद्यः सर्वदा उदकेन पूरयन्त्योऽपि न एकमपि समुद्रं पूरयन्ति
 इति । इदं वरुणस्य महत् कर्म इति ॥ ६ ॥

हे वरुण अर्यम्यम् । अर्यमा एव अर्यम्यः । स्वार्थिको
यत् । प्रदातारम् इत्यर्थः । अथवा ईरणात् मननात् च
शास्तीति अर्यमा गुरुः । तम् । वा अथवा मित्र्यं मित्रम् ।
स्वार्थिको यत् । अनुरक्तम् इत्यर्थः । वा अथवा सखायं
समानख्यानम् । सदमित् सर्वदैव भ्रातरं वा । नित्यं निरन्तरं
वेशं निकटनिकेतनवर्तिनं वा । अरणं वा अशब्दम् इत्यर्थः ।
अथवा अरणम् अदातारं वा । नित्यं निरन्तरम् । एतान्
प्रति यत् सीम् यदेतद् आगः अपराधं चकृम तत् शिश्रथः
अस्मत्तो विनाशय ॥ ७ ॥

कितवासः कितवाः द्यूतकृतः । किं तवास्ति सर्वं मया
जितम् इति वदतीति कितवः । ते दीवि न देवने द्यूते
यथा यद् रिरिपुः लेपयन्ति पापम् आरोपयन्ति तथा अस्मासु
द्वेष्टारो मयि त्वम् एतत् पापम् अकरोः इति आक्षिपन्ति ।
अत्र पुरस्तादुपचारोऽपि नकारः उपमार्थीयः । वा अथवा ।
घ इति पूरणः । यत् पापम् सत्यम् आरोपम् अन्तरेण
कृतवन्तः स्मः । उत अपि च यत् कृतं पापं न विद्म न
जानीमः । ता तानि सर्वाणि शिथिरेव शिथिलानीव शिथिल-
बन्धनानि फलानीव वि प्य विमोचय । स्थतिरुपसृष्टो
विमोचने । हे देव अथ अनन्तरं ते तव प्रियासः प्रियाः
स्याम भवेम ॥ ८ ॥

हे पूषन् ते तव शुक्रं शुक्लवर्णम् अन्यत् एकम् अहः
 भवति वासरात्मकम् । तथा ते तव संबन्धि यजतम् ।
 यजिः अत्र संगतिकरणे वर्तते । यजनीयं प्रकाशेन संगमनीयं,
 स्वतः कृष्णवर्णम् अन्यत् एकम् अहः भवति रात्र्याख्यम् ।
 इत्थं विपुरुषे शुक्लकृष्णतया नानारूपे अहनी तव महिम्ना
 निष्पद्येते । यद्वा हे पूषन् त्वदीयम् अन्यत् एकं रूपं शुक्रं
 निर्मलं दिवसस्योत्पादकम् । त्वदीयम् अन्यत् एकं रूपं यजतं
 केवलं यजनीयं न प्रकाशकं रात्रेः उत्पादकम् । अत एव विपुरुषे
 अहनी अहश्च रात्रिश्च भवतः । अहोरात्रयोर्निर्माणे सूर्यं
 एव कर्ता । कथमस्य प्रसक्तिः इति तत्र आह । द्यौरिवासि ।
 यथा द्यौः आदित्यः प्रकाशयिता तथा त्वं प्रकाशकोऽसि ।
 कुतः । सर्वाः मायाः प्रज्ञाः हि यस्मात् कारणात् अवसि रक्षसि
 अतः कारणात् त्वं सूर्य इव भवसि इत्यर्थः । तादृशस्य ते
 तव भद्रा कल्याणी रातिः दानम् इह अस्मासु अस्तु
 भवतु ॥ १ ॥

अजाश्वः छागवाहनः पशुपाः पशूनां पालयिता वाज-
 पस्त्यः । वाजाः अन्तानि पस्त्ये गृहे यस्य तादृशः । धिपं-
 जिन्वः । धियः स्तोतारः कर्माणि वा तेषां प्रीणयिता ।
 विश्वे विश्वस्मिन् सर्वस्मिन् भुवने लोके अर्पितः प्रजापतिना
 पोषकत्वेन स्थापितः । अतः एवंभूतः पूषा पोषको देवः अष्ट्राम्

आराम् स्वहस्तगतां शिथिलां सतीम् उद्वरीवृजत् उद्यच्छन्
भुवना भुवनानि सर्वान् लोकान् भूतजातानि वा संचक्षाणः
संपश्यन् सूर्यात्मना प्रकाशयन् ईयते नभसि गच्छति ॥ २ ॥

हे पूषन् ते त्वदीयाः या हिरण्ययीः हिरण्मय्यो हित-
रमणीयाः नावः समुद्रे उदधौ अन्तः मध्ये अन्तरिक्षे नभसि
चरन्ति संचरन्ति तामिः नौभिः सूर्यस्य दूत्यां यासि गच्छसि ।
कदाचित् देवैः सार्वं सूर्ये असुरवधार्थं प्रस्थिते सति तस्य
भार्या स्वभर्तारि संजातोत्सुक्या बभूव । तां प्रति सूर्यः पूषणं
प्राहृषीत् । तेन चात्र पूषा स्तूयते । अपि च त्वं श्रवः
हविलक्षणम् अन्नम् इच्छमानः इच्छन् कामेन पश्वादिविपयेण
स्तोतृभिः कृत वशीकृतोऽसि ॥ ३ ॥

पूषा पोषको देवः दिव आ द्युलोकस्य च पृथिव्याः च
सुबन्धुः शोभनो बन्धुर्भवति । तथा इळस्पतिः इळायाः
अन्नस्य पतिः । मघवा । मघमिति धननाम । तद्वान् ।
यद्वा मंहतेः दानकर्मणः भावसाधनो मघशब्दः । दानवान् ।
वर्च इति रूपनाम । दस्मं दर्शनीयं वर्चो यस्य तादृशः ।
यं पूषणं देवासः सर्वे देवाः सूर्यायै सूर्यस्य पत्न्यै यद्वा सावित्र्यै
सूर्याख्यायै अश्विनोर्वरणाय अददुः दत्तवन्तः । कीदृशं पूषणम् ।
कामेन पश्वादिविपयेण कृतं स्तोतृभिर्वशीकृतं तवसं बलवन्तं
प्रवृद्धं वा स्वञ्चं स्वञ्चनं सुष्ठु गच्छन्तम् । एवंविधं यं
पूषणम् अददुः स पूषा सुबन्धुरित्यन्वयः ॥ ४ ॥

हे नरा नेतारो इन्द्रावरुणो युवाम् । पृष्ठधर्थे द्वितीया ।
युवयोः आप्यं बन्धुभावं पश्यमानासः पश्यन्तो युष्मद्वान्धव-
लाभार्थिनः गव्यन्तः गा आत्मन इच्छन्तो यजमानाः पृथुपर्शवः ।
पृथुः विस्तीर्णः पर्शुः पार्श्वास्थि येषां ते तथोक्ताः । अथवा
विस्तीर्णाश्वपर्शुहस्ताः सन्तः प्राचा प्राचीनं ययुः बहिराहरणार्थं
गच्छन्ति । पर्शुर्वा हि बहिराच्छिद्यते । तथा च तैत्तिरीयकम् ।
अश्वपर्शुर्वा बहिरच्छन्ति (तै. ब्रा. ३. २. २. १) इति । हे
इन्द्रावरुणो युवां दासा दासानि उपक्षपयितृणि च वृत्राणि
आवरकाणि शत्रुजातानि आर्याणि च कर्मनुष्ठानपराणि च
शत्रुजातानि हतं हिंस्तम् । अपि च सुदासम् अस्मद्याज्यम्
एतत्संज्ञं राजानम् अवसा रक्षणेन सार्धम् अवतम् आ-
गच्छतम् ॥ १ ॥

यत्र यस्मिन् संग्रामे नरः मनुष्याः कृतध्वजः उच्छ्रित-
ध्वजाः समयन्ते युद्धार्थं संगच्छन्ते । यस्मिन् च आज्ञा
आज्ञी युद्धे । जन इति निपातद्वयसमुदायो विभज्य योज-
नीयः । किञ्च किमपि प्रियम् अनुकूलं न भवति । अपि तु
सर्वं दुष्कारं भवति । यत्र च युद्धे भुवना भुवनानि भूत-
जातानि स्वर्दशः शरीरपाताद् ऊर्ध्वं स्वर्गस्य द्रष्टारो वीराश्च
भयन्ते विभ्यति । तत्र तादृशे संग्रामे हे इन्द्रावरुणो नः
अस्मान् अधि वोचतम् अस्मत्पदापातवचनौ भवतम् ॥ २ ॥

हे इन्द्रावरुणौ भूम्या अन्ताः पर्यन्ताः ध्वंसिराः सैनिकैः
 ध्वस्ताः सम् अदृक्षत संदृश्यन्ते । तथा दिवि द्युलोके घोषः
 सैनिकानां शब्दश्च आरुहत् आरूढोऽभूत् । जनानाम् अस्म-
 दीयानां भटानाम् अरातयः शत्रवः माम् उप अस्युः उप-
 स्थिताः । एवं प्रवर्तमाने अस्मिन् युद्धे हे हवनश्रुता आह्वान-
 शीलौ इन्द्रावरुणौ अर्वाक् अस्मदभिमुखम् अवसा रक्षणेन
 सह आ गतम् आगच्छतम् ॥ ३ ॥

हे इन्द्रावरुणा इन्द्रावरुणौ वधनामिः वधकर्त्तरायुधैः
 अप्रतिगतम् अप्राप्तं भेदम् एतत्संज्ञं सुदासः शत्रुं वन्वन्ता
 हिंसन्ती युधां सुदासम् । शोभनं ददातीति सुदासः । एतत्संज्ञं
 मम याज्यं राजानं प्र आवर्तं प्रकर्षेण अरक्षतम् । एषां
 तृत्सूनां मम याज्यानां ब्रह्माणि स्तोत्राणि शृणुतम् अशृणुतम् ।
 कदा । हवीमनि । आहूयन्ते अस्मिन् युद्धार्थं परस्परम् इति
 हवीमा संग्रामः । तस्मिन् । यस्मादेवं तस्मात् तृत्सूनाम्
 एतत्संज्ञानां मम याज्यानां पुरोहितः मम पुरोधानं सत्या
 सत्यफलम् अभवत् । तेषु यन् मम पुरोहित्यं तत् सफलं
 जातम् इत्यर्थः ॥ ४ ॥

हे इन्द्रावरुणौ अयं अरेः शत्रोः संबन्धीनि अधानि
 आहन्तृणि आयुधानि मा भाम् अभ्यातपन्ति अभितो वाधन्ते ।
 अपि च वनुषां हिंसकानां मध्ये अरातयः अभिगमनशीलाः
 शत्रवश्च माम् अभिपतन्ति । युवं हि युवां खलु उभयस्य
 पार्थिवस्य दिव्यस्य च वस्वः वसुतो घनस्य राजयः ईशाधे ।
 राजतिरेश्वर्यकर्मा । अध स्म अतः कारणात् पार्थे तरणीये
 दिवि दिवसे यद्दिने नः अस्मान् अवतं रक्षतम् ॥ ५ ॥

उभयासः उभयविधाः मुदाःसंज्ञो राजा तत्सहायभूताः
तृत्सवश्च एवं द्विप्रकारा जनाः आजिषु संग्रामेषु इन्द्रं च
वरुणं च युवां हवन्ते आह्वयन्ते । किमयम् । वस्वः धनस्य
सातये संभजनार्यम् । यत्र येषु आजिषु दशभिः दशसंख्याकैः
राजभिः शत्रुभूतैः नृपैः निवाधितं नितरां हिंसितं सुदासं
तृत्सुभिः सह वर्तमानं प्र आवतं युवां प्रकर्षेण अरक्षतम् ॥ ६ ॥

हे इन्द्रावरुणौ दशसंख्याकाः राजानः सुदासः शत्रुवः
समिताः संगताः परस्परं समवेताः अयज्ययः अयजमाना एवं-
भूताः ते सुदासम् एतत्संज्ञकम् एकमपि राजानं न युयुधुः
न संप्रजहुः । युवाभ्याम् अनुगृहीतं तं प्रहर्तुं न शक्नुः ।
तदानीम् अघसदाम् । अघनि अन्ने हविषि सीदन्तीति अघ-
सदः ऋत्विजः । हविभिः युवतानां नृणां यज्ञस्य नेतृणाम्
ऋत्विजाम् उपस्तुतिः स्तोत्रं सत्या सफला अमूत् । अपि च
एषां देवहूतिषु । देवाः हूयन्ते एषु इति देवहूतयो यज्ञाः ।
तेषु सर्वे च देवाः अभवन् युष्मदनुग्रहात् प्रादुर्भवन्ति ॥ ७ ॥

हे इन्द्रावरुणौ दशराज्ञे । दशशब्दस्य छान्दसो दीर्घः
विभक्तिव्यत्ययश्च । दशभिः राजभिः शत्रुभूतैः विश्वतः
सर्वतः परित्यक्ताय परिवेष्टिताय सुदासे राज्ञे अशिक्षतं बलं
प्रायच्छतम् । यत्र यस्मिन् देशे श्वित्यञ्चः श्विति श्वैत्यं
नैर्मत्यम् अञ्चन्तो गच्छन्तः कपर्दिनः जटिलाः धीवन्तः
कर्मभिर्युक्ताः तृत्सवः वसिष्ठशिष्या एतत्संज्ञा ऋत्विजः
नमसा हविलक्षण्येन अग्नेन धिया स्तुत्या च असपन्त
पर्यचरन् । तस्मिन् देशे युवां तस्मै राज्ञे बलं प्रायच्छतम्
इत्यर्थः ॥ ८ ॥

हे इन्द्रावरुणौ युवयोः अन्यः एकः इन्द्रः वृत्राणि
 शत्रून् समिथेषु संग्रामेषु जिघ्नते हन्ति । अन्यः एकः वरुणः
 सदा सर्वदा व्रतानि कर्माणि अभि रक्षते अभितः सर्वतो
 रक्षति । हे वृषणा कामानां वर्पितारौ इन्द्रावरुणौ तथाविधौ
 वां युवां सुवृक्तिभिः सुप्रवृत्ताभिः स्तुतिभिः हवामहे आह्वया-
 महे । आहूतौ च युवाम् अस्मे अस्मभ्यं शर्म सुखं यच्छतं
 दत्तम् ॥ ९ ॥

अस्मे अस्मभ्यम् इन्द्रादयः द्युम्नं द्योतमानं धनं यच्छन्तु
 प्रयच्छन्तु । तथा महि महत् सप्रथः सर्वतः पृथु विस्तीर्णं
 शर्म गृहं च प्रयच्छन्तु । अपि च ऋतावृधः यज्ञस्य वर्ध-
 पित्र्याः अदितेः अदीनायाः देवमातुः ज्योतिः तेजश्च नः
 अस्माकम् अवध्रम् अहिंसकम् अस्तु । वयं च देवस्य दानादि-
 गुणयुक्तस्य सवितुः सर्वस्य प्रेरकस्य श्लोकं स्तोत्रं मनामहे
 जानीमः । कुर्मः इत्यर्थः । यद्वा देवेन सवित्रा अस्मभ्यं देयं
 श्लोकं यशो मनामहे याचामहे ॥ १० ॥



अस्य वरुणस्य जनूंषि जन्मानि महिना महिम्ना तु
क्षिप्रं धीरा धीराणि धैर्यवन्ति भवन्ति । यः वरुणः उर्वी
विस्तीर्णे रोदसी चित् द्यावापृथिव्यौ अपि वि॑तस्तम्भ
विविधं स्तब्धे स्वकीये स्थाने स्थिते अकरोत् । यश्च बृहन्तं
महान्तं नाकम् आदित्यं नक्षत्रं च ऋष्वं दर्शनीयं द्विता द्वैधं
प्र नुनुदे प्रेरयति स्म । अहनि सूर्यं दर्शनीयं प्रेरयति रात्रौ
नक्षत्रं तथा इति द्विप्रकारः । भूम भूमि च यः पप्रपत्
अप्रथयत् विस्तारितवान् ॥ १ ॥

वरुणं शीघ्रं दिदृक्षमाणः ऋषिरनया वितर्कयति ।
उत इति विचिकित्सायाम् । उत किं स्वया तन्वा स्वीयेन
आत्मीयेन शरीरेण सं वदे सहवदनं करोमि । आहोस्वित्
तत् तेन वरुणेन सह संवदे । कदा नु कदा खलु वरुणे
देवे अन्तः भुवानि अन्तर्भूतो भवानि । वरुणस्य चित्ते
संलग्नो भवानि इत्यर्थः । अपि च मे मदीयं हव्यं स्तोत्रं
हविर्वा अहृणानः अक्रुध्यन् वरुणः किं केन हेतुना जुपेत
सेवेत । सुमनाः शोभनमनस्कः सन् अहं कदा कस्मिन् काले
मृळीकं सुखवितारं वरुणम् अभि ह्यम् अभिपश्येयम् ॥ २ ॥

हे वरुण तद् एनः पापं पृच्छे त्वां पृच्छामि ।
दिदृक्षु । छान्दसः सुलोपः । द्रष्टुमिच्छन् अहम् । येन
पापेन हेतुना त्वदीयैः पाशैः बद्धोऽस्मि पृष्टः सन् त्वं तत्
पापं कथय । अहं विपृच्छं विविधं प्रष्टुं चिकितुषः विदुषो

जनान् उपो एमि उपागाम् । ते कवयश्चित् क्रान्तदर्शिनो
जनाश्च मे मह्यं समानमित् समानमेव एकरूपमेव आहुः
अकथयन् । यदाहुः तदाह । हे स्तोतः तुभ्यम् अयं ह अय-
मेव वरुणः क्रुध्यतीति ॥ ३ ॥

हे वरुण ज्येष्ठम् अधिकं किम् आगः आस कोऽपराधो
मया कृतो बभूव । यत् येन आगसा सखायं मित्रभूतं सन्तं
स्तोतारं जिघांससि हन्तुमिच्छसि । हे दूळम दुर्दभ अन्यैः
वाधितुम् अशक्य स्वधावः तेजस्विन् हे वरुण तत् आगः मे
मह्यं प्र वोचः प्रब्रूहि । एवं सति तस्य प्रायश्चित्तं कृत्वा
अनेनाः अपापः सन् अहं तुरः त्वरमाणः शीघ्रः नमसा
नमस्कारेण हविषा वा त्वाम् अव इयाम् उपगच्छेयम् ॥ ४ ॥

हे वरुण पित्र्या पितृतः प्राप्तानि नः अस्मदीयानि
द्रुग्धानि द्रोहान् बन्धनहेतुभूतान् अव सृज विमुञ्च ।
अस्मत्तो विश्लेष्य । वयं च या यानि द्रोहजातानि तनूभिः
शरीरैः चकृम कृतवन्तः स्मः तानि च अव सृज । हे
राजन् राजमान वरुण पशुतृपं न तायुं स्तैन्यप्रायश्चित्तं
कृत्वा अवसाने घासादिभिः पशूनां तर्पयितारं स्तेनमिव
दाम्नः रज्जोः वत्सं न वत्समिव च वसिष्ठं मां बन्धकात्
पापात् अव सृज विमुञ्च ॥ ५ ॥

हे वरुण सः स्वो दक्षः पुरुषस्य स्वभूतं तद् बलं
पापप्रवृत्ती कारणं न भवति । किं तर्हि । ध्रुतिः स्थिरा
उत्पत्तिसमये एव निमिता दैवगतिः कारणम् । सा च
ध्रुतिः वक्ष्यमाणरूपा । सुरा प्रमादकारिणी मन्युः क्रोधश्च
गुर्वादिविषयः सन् अनर्थहेतुः । विभीदकः द्यूतसाधनः अक्षः ।

स च द्यूतेषु पुरुषं प्रेरयन् अनर्थहेतुर्भवति । अचित्तिः
 अज्ञानम् अविवेककारणम् । अतः ईदृशी दैवकलृप्तिरेव
 पुरुषस्य पापप्रवृत्ती कारणम् । अपि च कनीयसः अल्पस्य
 हीनस्य पुरुषस्य पापप्रवृत्तो उपारे समीपे नियन्तृत्वेन स्थितः
 ज्यायान् अधिकः ईश्वरः अस्ति । स एव तं पापे
 प्रवर्तयति । तथा चास्मात्तम् । एष हि एव असाधु कर्म
 कारयति तं यम् अधो निनीपते (कौ. उ. ३. ८) । एवं
 च सति स्वप्नश्चन स्वप्नोऽपि अनृतस्य पापस्य प्रयोक्ता
 प्रकर्षेण मिश्रयिता भवति । इत् इति पूरकः । स्वप्ने
 कृतैरपि कर्मभिः बहूनि पापानि जायन्ते किमु वक्तव्यं
 जाग्रति कृतैः कर्मभिः पापानि उत्पद्यन्ते इति । अतो
 भ्रमापराधो दैवागतः इति हे वरुण त्वया क्षन्तव्यः इति
 भावः ॥ ६ ॥

मीळ्हुपे सेक्त्रे कामानां वपित्रे भूर्णये जगतो भर्त्रे
 देवाय दानादिगुणयुक्ताय वरुणाय अनागाः तत्प्रसादात्
 अपापः सन् अहम् अरम् अलं पर्याप्तं कराणि परिचरणं
 करवाणि । दासो न । यथा भृत्यः स्वामिने सम्यक् परिचरति
 तद्वत् । अर्यः स्वामी स च देवः अचित्तिः अज्ञानतः अस्मान्
 अचेतयत् चेतयतु प्रज्ञापयतु । गृत्सं स्तोतारं च कवितरः
 प्राज्ञतरो देवः राये घनाय धनप्राप्त्यर्थं जुनाति जुनातु
 प्रेरयतु ॥ ७ ॥

हे स्वधावः अन्नवन् वरुण तुभ्यं त्वदर्थं क्रियमाणः
 अयम् एतत्सूक्तात्मकः स्तोमः स्तोत्रं हृदि त्वदीये हृदये
 सु सुष्ठु उपश्रितः उपगतः समवेतः अस्तु । चित् इति

पूरकः । अप्राप्तस्य प्रापणं योगः प्राप्तस्य रक्षणं क्षेमः ।
 नः अस्मदीये क्षेमे रक्षणे शम् उपद्रवाणां शमनम् अस्तु ।
 योगे च नः अस्मदीये प्रापणे शम् शमनमेव अस्तु उपद्रवा-
 णाम् । हे वरुणादयो देवाः नः अस्मान् सर्वदा स्वस्तिभिः
 अविनाशैः पात रक्षत ॥ ८ ॥

१९

म. ७. सू. ८८

ऋषिरात्मानमेव प्रत्यक्षीकृत्य स्तुतौ नियुङ्क्ते । हे
 वसिष्ठ त्वं मीळ्हुषे सेवत्रे वरुणाय शुन्ध्युवं शोधयित्रीं
 यद्वा स्वत एव शुद्धां प्रेष्ठां प्रियतमां मतिं मननीयाम्
 ईदृशीं स्तुतिं प्र भरस्व प्र हर प्रापय । यः वरुणः ईम्
 एनं सूर्यम् अर्वाञ्चम् अस्मदभिमुखं करते अन्तरिक्षे करोति ।
 कीदृशं सूर्यम् । यजत्रं यष्टव्यं सहस्रामघं बहुधनं वृषणं
 कामानां वर्षकं बृहन्तं महान्तम् ॥ १ ॥

अथ अधुना अस्य वरुणस्य संदृशं संदर्शनं नु क्षिप्रं
 जगन्वान् गतवान् अहम् अग्नेः अनीकं ज्वालासंघं मंसि
 स्तवानि । यत् यदा वरुणः स्वः सुखकरम् अश्मन् अश्मनि
 अभिपवार्थे पापाणे अवस्थितम् । अभिपुतमित्यर्थः । ईदृशम्
 अन्धः सोमलक्षणम् अन्नम् अधिपाः अधिकं पाता भवेत् ।
 छान्दसः पण्थभावः । उ इति पूरकः । तदानीं मा मां

वपुः शरीरं स्वकीयं प्रशस्तं रूपं वा दृश्ये दर्शनायम् अभि
निनीयात् अभिप्रापयेत् ॥ २ ॥

यत् यदा वरुणे प्रसन्ने सति अहं वरुणश्च उभौ नावं
द्रुममयीं तरणसाधनभूताम् आ रुहाव उभौ आरूढौ अभूव ।
तां च नावं यत् यदा समुद्रं मध्यं समुद्रस्य मध्यं प्रति प्र
ईरयाव प्रकर्षेण गमयाव । यत् यदा च अपाम् उदकानाम्
अधि उपरि स्नुभिः गन्त्रीभिः अन्याभिः अपि नौभिः चराव
वर्तविहै । तदानीं शुभे शोभार्थं प्रेक्ष्ये नौरूपायां दोलायामेव
प्र ईद्वयावहै । निम्नोन्नतः तरङ्गः इतश्चेतश्च प्रविचलन्तौ
संक्रीडावहै । फम् इति धूरकः । यद्वा क्रियाविशेषणम् ।
कं सुखं यथा भवति तथा इत्यर्थः ॥ ३ ॥

एवं वसिष्ठेन आत्मना उक्ते यद् वरुणेन कृतं तद्
दर्शयति । वसिष्ठं ह वसिष्ठं खलु वरुणः नावि स्वकीयायाम्
आघात् आरोहयत् । तथा तम् ऋषिम्* अवोभिः रक्षणैः स्वपां
स्वपां स्वपसं शोभनकर्माणं चकार वरुणः कृतवान् । अपि
च विप्रः मेधावी वरुणः अह्नां दिवसानां मध्ये सुदिनत्वे
यत्फलत्वेन शोभनदिनत्वं तत्र स्तोतारम् अस्थापयत् इति
शेषः । किं कुर्वन् । यात् यातो गच्छतः द्यावः दिवसान्
यात् यातीः उपासः उपसोपलक्षिता रात्रीश्च नु क्षिप्रं ततनन्
सूर्यात्मना विस्तारयन् ॥ ४ ॥

* संहितापाठः 'स्वपामहोभिः' इति । पदपाठः 'सुऽपपाः ।
महऽभिः' इति । किन्तु श्रीसायणाचार्यः 'स्वपामवोभिः' इति पठित्वा
'स्वपाम् अवोभिः' इति पदे पृथक्कृत्य एतमंशं विवृणोति । यथास्थितपाठे
सु 'स्वपाः' इति वरुणविशेषणम् । 'महोभिः' इत्यस्य च महत्तापादकैः
गुणविशेषैः युक्तम् इत्यर्थः ॥

हे वरुण त्वानि तानि पुरातनानि नो आवयौः सख्या
सख्यानि सखित्वानि क्व कुत्र बभूवुः । पुरा पूर्वस्मिन् काले
अवृकम् अहिंस्यम् आत्यन्तिकं यत् सख्यम् अस्ति तत् सचावहे
आवां सेधावहे । चित् इति पूरकः । अपि च हे स्वधावः
अश्ववन् वरुण ते त्वदीयं गृहं जगम गच्छानि । लोडर्थे
लिट् । कोदूशम् । बृहन्तं महान्तम् । मानम् । मान्ति
अस्मिन् सर्वाणि भूतानि इति मानम् । सर्वस्य भूतजातस्य
परिच्छेदकम् इत्यर्थः । सहस्रद्वारं बहुद्वारम् ॥ ५ ॥

हे वरुण यः वसिष्ठः नित्यः ध्रुवः आपिः बन्धुः ।
औरसः पुत्र इत्यर्थः । यः पूर्वं प्रियः सन् त्वां प्रति
आगांसि अपराधान् कृणवत् अकरोत् स इदानीं ते तव
सखा समानस्थानः प्रियोऽस्तु । हे यक्षिन् यजनीय वरुण ते
तव स्वभूता वयम् एतस्वन्तः एनसा पापेन युक्ताः सन्तः
मा भुजेम मा भुज्महि । त्वत्प्रसादात् पापरहिता एव
सन्तो भोगान् भुनजामहे । विप्रः मेधावी त्वं च स्तुवते
स्तोत्रं कुर्वते वसिष्ठाय वरुण्यम् अनिष्टनिवारकं वरणीयं
वा गृहं यन्धि प्रयच्छ । स्म इति पूरकः ॥ ६ ॥

ध्रुवास्तु नित्यास्तु आमु दृश्यमानास्तु क्षितिषु भूमिषु
क्षियन्तः निवसन्तः वयं हे वरुण त्वा त्वां स्तुम इति
शेषः । स च वरुणः अस्मत् अस्मत्तः पापं बन्धकं पापं
वि मुमोचत् मोचयेत् । तथा अदितेः अक्षण्डनीयायाः पृथिव्याः
उपस्थात् उपस्थानात् अवः रक्षणं वरुणेन दत्तं वन्द्यानाः
संभजमानाः वयं स्याम । हे वरुणादयो देवाः यूयम् अस्मान्
सर्वदा कल्याणैः पालयत ॥ ७ ॥

अश्विनो दीर्घप्रसयानि । प्रसीदन्ति एषु देवा इति प्रसयानो यज्ञगूहाः । दीर्घाः आयताः प्रसयानो यस्मिन् तस्मिन् लोके यत् यदि स्यः भवयः वर्तये । यद्वा यदि वा अदः अमुष्मिन् दिवः द्युलोकस्य संवन्धिनि रोचने रोचमाने स्थाने भवयः । यद्वा यदि वा समुद्रे अन्तरिक्षे । समुद्रवन्ति अस्मात् आपः इति समुद्रम् अन्तरिक्षं तस्मिन् । आकृते निर्मिते गृहे अधिवसथः । अतः त्रितयादपि स्थानात् हे अश्विनो आ यातम् आगच्छतम् ॥ १ ॥

हे अश्विनो यद्वा यथा वा येन प्रकारेण मनवे प्रजापतये यजमानाय यज्ञं सुमिमिक्षयुः संसिक्तवन्तौ युवां कृतवन्तौ एवेत् एवमेव काण्वस्य कण्वगोत्रस्य मम यज्ञं कर्तुं बोधतम् अवगच्छतम् । अपि च बृहस्पतिं बृहतां देवानां पतिं देवपुरोहितं विश्वान् सर्वान् मित्रादीन् देवान् च इन्द्रा-विष्णू च आशुहेपसा शीघ्राश्वी । यद्वा हेपु शब्दे । शीघ्रं सर्वत्र शब्दयमानौ स्तूयमानौ अश्विनौ च अहं हुवे आह्वये ॥ २ ॥

त्या त्यौ पूर्वोक्तगुणौ अश्विनौ नु क्षिप्रम् अहम् हुवे आह्वयामि । कीदृशौ । सुदंससा शोभनकर्माणी गृभे गृहे ग्रहणाय अस्माभिर्देवतानां हविषां स्वीकरणाय अस्मभ्यं धनदानाय वा कृता कृतौ प्रादूर्भूतौ देवेषु मध्ये । अधिः

सप्तस्यर्थानुवादी । ययोः अश्विनोः आप्यम् आप्तव्यं नः
अस्माकं सख्यं सखित्वं प्र अस्ति प्रभवति उत्कर्षेण
वर्तते ॥ ३ ॥

ययोः अश्विनोः अधि उपरि यज्ञाः ज्योतिष्टोमादयः
सर्वे यागाः प्र सन्ति प्रभवन्ति । छिन्नस्य यज्ञशिरसः
अश्विन्यां संधानात् । असूरे स्तोतृरहितेऽपि देशे ययोश्च
सूरयः स्तोतारः सन्ति । तौ अश्विनौ अध्वरस्य हिंसाप्रत्यवाय-
रहितस्य यज्ञस्य ज्योतिष्टोमादेः प्रचेतसा प्रकृष्टं ज्ञातारौ
स्वध्याभिः बलहेतुभिः स्तुतिभिः आह्वयामि इति शेषः ।
या यौ अश्विनौ सोम्यं सोममयं मधु मधुरं सोमरसं
पिबतः ॥ ४ ॥

हे अश्विनौ अद्य इदानीं यत् यदि अपाक् प्रतीच्यां
दिशि स्थः भवथः वर्तथे । हे वाजिनीवसू अन्नवद्धनौ यत्
यदि प्राक् प्राच्यां दिशि स्थः भवथः । यत् यदि वा
द्रुह्यप्रभृतिषु चतुर्षु स्तोतृषु संनिहितौ भवथः । एवं
सर्वत्र संनिहितौ वां युवां हुवे अहम् आह्वयामि । अयं
अनन्तरमेव मा माम् आ गतम् आगच्छतम् ॥ ५ ॥

हे पुरुमुजा बहूनां पालयितारौ बहुलहविषो भोक्तारौ
वा यत् यदि अन्तरिक्षे पतथः गच्छथः । यद्वा यदि वा
इमे रोदसी द्यावापृथिव्यौ अनुलक्ष्य गच्छथः । यद्वा यदि
वा स्वधामिः आत्मीयैः तेजोभिः बलैर्वा साधै रयम् अधितिष्ठथः
रथे उपविशथः । अतः सर्वस्मात् स्थानात् हे अश्विनौ आ
यातम् आगच्छतम् ॥ ६ ॥

हे नरः नेतारः ऋत्विजः यज्ञस्य देवान् इन्द्रादीन्
अभि इयक्षते अभिमुख्येन यष्टुम् इच्छते पयमानाय क्षरते
अस्मै अभिपूयमाणाय इन्द्रवे सोमाय उप गायत उपगानं
कुरुत ॥ १ ॥

हे सोम ते तव देवं देवनशीलं देवयु देवयुं देवकामं
रसं देवाय देवनशीलाय इन्द्राय मघुना पयः गव्येन पयसा
अथर्वाणिः ऋषयः अभि अशिश्नयुः अम्यश्रौणन् । समस्कुर्वन्
इत्यर्थः ॥ २ ॥

हे राजन् दीप्यमान सोम सः प्रसिद्धः त्वं नः
अस्माकं गवे शं सुखं पवस्व क्षर । जनाय पुत्रादये च शं
पवस्व । अर्वते अश्वाय च शं पवस्व । ओषधीभ्यः च शं
पवस्व ॥ ३ ॥

हे स्तोतारः बभ्रवे बभ्रुवर्णाय स्वतवसे स्ववलाय
अरुणाय कदाचिद् अरुणवर्णाय दिविस्पृशे दिवं स्पृशते
सोमाय नु क्षिप्रं गाथं स्तुतिरूपां वाचम् अर्चत उच्चारयत
इत्यर्थः ॥ ४ ॥

हे ऋत्विजः हस्तच्युतेभिः हस्तप्रच्युतैः अद्रिभिः
अभिपवग्रावभिः सुतम् अभिपुतं सोमं पुनीतन पवित्रे पावयत ।
अपि च मघौ मदकरे सोमे मघु गव्यं पयः आ घावत
प्रक्षिपत ॥ ५ ॥

हे ऋत्विजः नमसेत् नमस्कारेणैव उप सीदत सोमम्
उपगच्छत । दध्नेत् दध्नेव अग्निं श्रोणीतन अग्निश्रोणीत
च । इन्द्रे इन्दुं सोमं दधातन घत्त च ॥ ६ ॥

हे सोम अमित्रहा अमित्राणां हन्ता विचर्येणः विद्रष्टा
देवेभ्यः अनुकामकृत् अभीष्टस्य कर्ता त्वं गवे अस्माकं गवे
शं सुखं पवस्व क्षर ॥ ७ ॥

हे सोम मनश्चित् मनसो ज्ञाता मनसस्पतिः ईश्वरः
त्वम् इन्द्राय इन्द्रस्य पातवे पानाय मदाय च परि पिच्यसे
परितः पात्रेषु सिच्यसे ॥ ८ ॥

हे इन्दो क्लिद्यमान पवमान सोम त्वं सुवीर्यं
शोभनवीर्यपेतं रयिं धनं नः अस्माकं संबन्धिना इन्द्रेण
युजा सहायेन नः अस्मभ्यं रिरिहि देहि ॥ ९ ॥

२२

म. १०. सू. १४

हे मदीयान्तरात्मन् यजमान वा त्वं राजानं पितॄणां
स्वामिनं यमं हविषा पुरोडाशादिना दुवस्य परिवर ।
कीदृशम् । प्रवतः प्रकृष्टकर्मवतो भूलोकवर्तिभोगसाधनं पुण्यम्
अनुष्ठितवतः पुरुषान् महीः तत्तद्भोगोचितभूप्रदेशविशेषान्
अनु परेयिवांसं मरणादूर्ध्वं प्रापितवन्तम् । तथा बहुभ्यः स्वर्गा-
दिभ्यः पुण्यकृद्भ्यः पुण्यकृतामर्थे पन्थां स्वर्गस्योचितं भागम्

अनुपस्पशानम् अबाधमानम् । पापिन एव पुरुषान् स्वर्गमार्ग-
वाधेन नरकं प्रापयति न तु पुण्यकृतः । वैवस्वतं विवस्वतः
सूर्यस्य पुत्रं जनानां पापिनां संगमनं गन्तव्यस्थानरूपम् ॥१॥

प्रथमः सर्वेषां मुख्यः यमः नः अस्माकं प्रजानां गातुं
शुभाशुभनिमित्तं विवेद जानाति । एषा गव्यूतिः नः अपभर्तवा
उ । अतिशयज्ञानयोगात् यमस्य न केनचिद् अपहर्तुम् अपनेतुं
शक्यते इत्यर्थः । यत्र यस्मिन् मार्गे नः अस्माकं पूर्वं पितरः
परेयुः एना अनेन मार्गेण गच्छन्तः जज्ञानाः जाताः सर्वे
स्वाः स्वभूताः पथ्याः स्वकर्ममार्गभूता गतीः अनु
गच्छन्ति ॥ २ ॥

मातली । मातलिः इन्द्रस्य सारथिः । तद्वान् इन्द्रो
मातली । स च कव्यैः कव्यभाग्भिः सह वधूधानः वर्धमानो
भवति । यमः च अङ्गिरोभिः पितृविशेषैः सह वर्धमानो
भवति । तत्र देवा इन्द्रादयः यांश्च कव्यभागादीन् पितॄन्
वधूधुः वर्धयन्ति ये च कव्यभागादयः पितरः देवान् इन्द्रादीन्
वर्धयन्ति तेषां मध्ये अन्ये इन्द्रादयः स्वाहा मदन्ति स्वाहा-
कारेण हृष्यन्ति । अन्ये पितरः स्वधया स्वधाकारेण
हृष्यन्ति ॥ ३ ॥

हे यम अङ्गिरोभिः एतन्नामकैः पितृभिः संविदानः
एकमत्यं गतः त्वम् इमं प्रस्तरं विस्तीर्णं यज्ञविशेषम् आ
सीद आगत्य उपविश । हि यस्माद् एवं तस्मात् कविशस्ताः
विद्वद्भिर्ऋत्विग्भिः प्रयुक्ताः मन्त्राः त्वा त्वाम् आ वहन्तु ।
हे राजन् एना एतेन हविषा तुष्टः मादयस्व यजमानं
हंपय ॥ ४ ॥

हे यम वैरूपैः विविधरूपयुक्तैः वैरूपसामप्रियैर्वा
यज्ञियेभिः यज्ञयोग्यैः अङ्गिरोभिः सह आ गहि आ गच्छ ।
आगत्य च इह अस्मिन् यज्ञे मादयस्व यजमानं हर्षय । यः
विवस्वान् ते तव पिता अस्ति अस्मिन् यज्ञे तं विवस्वन्तं
हुवे आह्वयामि । स च आस्तीर्णो बर्हिषि आ तिष्य
उपविश्य यजमानं हर्षयतु ॥ ५ ॥

✓ अङ्गिरसः अङ्गिरोनामकाः अयर्वाणः अयर्वनामकाः
भृगवः भृगुनामकाश्च नः अस्माकं पितरः नवगवा अभिनव-
गमनयुक्ताः सदा नूतनवत् प्रीतिजनका इत्यर्थः । ते च
सोम्यासः । सोमम् अहन्तीति सोम्याः । यज्ञियानां यज्ञार्हाणां
तेषां सुमती अनुग्रहयुक्तायां बुद्धौ वयं स्याम सर्वदा तिष्ठेम ।
अपि च सोमनसे भद्रे सोमनसस्य कारणे कल्याणे फले
स्याम सर्वदा तिष्ठेम ॥ ६ ॥

✓ यत्र यस्मिन् स्थाने नः अस्माकं पूर्वं पुरातनाः पितरः
पितामहादयः परेयुः पूर्व्येभिः । पूर्वस्मिन् काले भवैः अनादि-
कालप्रवृत्तैरित्यर्थः । पथिभिः मार्गैः हे मत्पितः तत्स्थानं
प्रेहि प्रगच्छ शीघ्रं गच्छ । गत्वा च स्वधया अमृतान्तेन
मदन्ता मदन्ती तृप्सन्ती राजाना राजानी उभा उभौ यमं
देवं द्योतमानं वरुणं च पश्यासि पश्य ॥ ७ ॥

हे मदीयपितः ततः त्वं परमे उत्कृष्टे व्योमन् व्योमनि
स्वर्गाख्ये स्थाने स्वभूतैः पितृभिः सह सं गच्छस्व । इष्टा-
पूर्तेन श्रौतस्मार्तदानफलेन सं गच्छस्व । तत इष्टापूर्तेन सह
आगम्य अवद्यं पापं हित्वा परित्यज्य अस्तं त्रियमानाख्यं
गृहम् एहि आगच्छ । ततः सुवर्चाः । तृतीयार्थे प्रथमा ।

सुवर्चसा शोभनदीप्तियुक्तेन तन्वा स्वशरीरेण सं,
गच्छस्व ॥ ८ ॥

इमशाने पूर्वं स्थिता हे पिशाचादयः अतः अस्मात्
प्रमृज्यमानदहनस्थानान् अपेत अपगच्छत । वीत विशेषेण
गच्छत । वि सर्पेत च इदं स्थानं परित्यज्य नानाभावेन
दूरतरं देशं गच्छत इत्यर्थः । पितरः अस्मै मृतयजमानस्य
अर्थाय एतं लोकम् इदं दहनस्थानम् अकृन् । यमस्य आज्ञया
अकुर्वन् । यमः अपि अहोभिः दिवसैः अद्भिः अभ्युक्षणोदकैः
अक्तुभिः रात्रिभिः व्यक्तं संगतम् । शुद्धिनिमित्तैः
कालोदकादिभिः शोधितम् इत्यर्थः । अवसानं दहनस्थानम् ।
अस्मै मृतयजमानस्य अर्थाय ददाति दत्तवान् ॥ ९ ॥

हे अग्ने साधुना पथा समीचीनेन मार्गेण श्वानी उभौ
अति द्रव अतिक्रम्य गच्छ । यमसंबन्धिनी यौ श्वानी प्रेतस्य
बाधकौ तौ परित्यज्य समीचीनेन मार्गेण प्रेतं नय इत्यर्थः ।
कीदृशौ श्वानी । सारमेयौ । सरमा नाम काचित् प्रसिद्धा
देवशुनी तस्याः पुत्री । चतुरक्षी उपरिभागे पुनरप्यक्षिद्वयं
ययोः तादृशौ । अथ शोभनमार्गेण गमनानन्तरं ये पितरः
यमेन सधमादं सहर्षं मदन्ति आनन्दं प्राप्नुवन्ति तान्
सुविद्वान् सुष्ट्वभिज्ञान् पितॄन् उपेहि उपगच्छ ॥ १० ॥

हे राजन् हे यम ते त्वदीयौ यौ श्वानी विद्येते
ताभ्यां श्वभ्यां हे राजन् यम एनं प्रेतं परि देहि रक्षार्थं
प्रयच्छ । कीदृशौ श्वानी । रक्षितारौ यमगृहस्य रक्षकौ ।
चतुरक्षी अक्षिचतुष्टययुक्ता । पश्चिरक्षी मार्गस्य रक्षकौ ।
नृचक्षसौ मनुष्यैः ख्याप्यमानौ । श्रुतिस्मृतिपुराणाभिज्ञाः

पुरुषाः तौ प्रस्थापयन्ति । ताभ्यां श्वभ्यां दत्त्वा, अस्मै
प्रेताय स्वस्ति च क्षेममपि अनमीवं च रोगाभावमपि घेहि
संपादय ॥ ११ ॥

यमस्य संबन्धिनो दूतौ श्वानौ जनां अनु प्राणिनो
लक्षीकृत्य सर्वत्र चरतः । कीदृशौ । उरूणसौ दीर्घनासिकायुक्तौ ।
असुतृपो परकीयान् प्राणान् स्वीकृत्य तैः तृप्यन्तौ । उदुम्बली
उरुवली विस्तीर्णवली । तौ उभौ दूतौ सूर्याय दृश्ये सूर्यस्य
दर्शनार्थम् अद्य दिने इह कर्मणि भद्रम् असुं समीचीनं प्राणं
पुनः अस्मभ्यं दाताम् अदत्ताम् ॥ १२ ॥

हे ऋत्विजः यमाय, यमदेवतार्थं सोमं सुनुत ।
लतात्मकं सोमम् अभिपुणुत । तथा यमार्थं हविः जुहुत ।
अग्निः दूतौ यस्मिन्-यज्ञे सोऽयम् अग्निदूतः । अरंकृतः
बहुभिद्रव्यैः अलंकाररूपैः युक्तः तादृशः यज्ञः यमं ह यममेव
गच्छति ॥ १३ ॥

हे ऋत्विजः यूयं यमाय घृतवत् आज्येन संयुक्तं
हविः पुरोडाशादिकं जुहोत जुहुत । प्र तिष्ठत च यमं
यूयम् उपतिष्ठध्वं च । देवेषु मध्ये सः यमो देवः प्र
जीवसे प्रकृष्टजीवनार्थं नः अस्माकं दीर्घम् आयुः आ यमत्
प्रयच्छतु ॥ १४ ॥

✓ हे ऋत्विजः यमाय राज्ञे मधुमत्तम् अतिशयेन मधुरं
हव्यं पुरोडाशादिकं हविः जुहोत न जुहुत । पूर्वजेभ्यः
सृष्ट्यादौ उत्पन्नेभ्यः अत एव पूर्वोभ्यः अस्मत्तः पूर्वभाविभ्यः
पथिकृद्भ्यः शोभनमार्गकारिभ्यः ऋषिभ्यः इदं प्रत्यक्षं यथा
भवति तथा नमः अस्तु ॥ १५ ॥

त्रिकद्रुकेभिः । द्वितीयार्थे तृतीया । त्रिकद्रुकान् । ज्योति-
 गौरायुरिति त्रयो यागविशेषाः त्रिकद्रुका उच्यन्ते । तान्
 प्रति अङ्गभावाय संरक्षणार्थं च पतति । यमः तान्
 प्राप्नोति । षट्संख्याकाः उर्वीः भूमीः कृताकृतप्रत्यवेक्षणाय
 प्राप्नोति । ताश्चोर्व्यः शाखान्तरमन्त्रे समाम्नाताः । षण्
 मोर्वीरंहसस्पान्तु द्यौश्च पृथिवी चापश्चीपधयश्चोक्ं च
 सूनृता च इति । एकमित् एकमेव बृहत् महत् जगत् यमश्च
 प्रतिपालनीयः प्राप्नोति । किञ्च यानि त्रिष्टुब्गायत्र्यादीनि
 छन्दांसि सन्ति सर्वा ता सर्वाणि तानि छन्दांसि यमे
 आहिता आहितानि ऋत्विग्भिः कृतस्तुतित्वेन अवस्थितानि
 ॥ १६ ॥

२३

म. १०. सू. ३४

बृहत् महत् विभीतकस्य फलत्वेन संबन्धितः प्रवातेजाः
 प्रवणे देशे जाताः इरिणे आस्फारे वर्वृतानाः प्रवर्तमानाः
 प्रावेपाः प्रवेपिणः कम्पनशीला अक्षा मा मां मादयन्ति
 हर्षयन्ति । किञ्च जागृविः जयपराजययोः हर्षशोकाभ्यां
 कितवानां जागरणस्य कर्ता विभीतकः विभीतकविकारः
 अक्षः मह्यं माम् अच्छान् अचच्छदत् अत्यर्थं मादयति ।
 तत्र दृष्टान्तः । सोमस्येव । यथा सोमस्य भोजवत्तस्य ।
 भुजवति पर्वते जातः भोजवतः तस्य । तत्र हि उत्तमः

सोमो जायते । भक्षः पानं यजमानान् देवांश्च मादयति
 तद्वत् इत्यर्थः । तथा च यास्कः । प्रवेपिणो मा महतो
 विभीतकस्य फलानि मादयन्ति । प्रवातेजाः प्रवणेजाः ।
 इरिणे वर्तमानाः । इरिणं निऋणम् ऋणातेः अपाणं भवति
 अपरता अस्माद् ओषधयः इति वा । सोमस्य इव मौजवतस्य
 भक्षः । मौजवतो मुजवति जातः । मुजवान् पर्वतः मुञ्जवान् ।
 मुञ्जो विमुच्यते इपीकया । इपीका इपतेर्गतिकर्मणः ।
 इयमपि इपीका एतस्मादेव । विभीतको विभेदनात् ।
 जागृविः जागरणात् । मह्यम् अचच्छदत् (नि. ९. ८)
 इति ॥ १ ॥

एषा अस्मदीया जाया मा मां कितवं न मिमेथ न
 च चुक्रोध न जिहीळे न च लज्जितवती । सखिभ्यः
 अस्मदीयेभ्यः कितवेभ्यः शिवा सुखकरी आसीत् अभूत् ।
 उत अपि च मह्यं शिवा आसीत् । इत्यम् अनुव्रताम्
 अनुकूलां जायाम् एकपरस्य एकः परः प्रधानं यस्य तस्य
 अक्षस्य हेतोः कारणात् अहम् अप अरोधम् । परित्यक्तवान्
 अस्मि इत्यर्थः ॥ २ ॥

इवश्रूः जायाया माता गृहगतं कितवं द्वेष्टि । निन्दति
 इत्यर्थः । किञ्च जाया भार्या अप रुणद्धि निरुणद्धि । अपि
 च नाथितः याचमानः कितवो धनं मडितारं धनदानेन
 सुखयितारं न विन्दते न लभते । इत्थं बुद्ध्या विमृशन्
 अहं जरतः वृद्धस्य वस्त्रस्य । वस्त्रं मूल्यं तदर्हस्य ।
 अश्वस्य इव कितवस्य भोगं न विन्दामि न लभे ॥ ३ ॥
 यस्य कितवस्य वेदने धने वाजी अक्षः देवः अगृधत्

अभिकाङ्क्षां करोति तस्य अस्य कितवस्य जायां भार्याम् अन्ये प्रतिकितवाः परि मृशन्ति वस्त्रकेशाद्याकर्षणेन संस्पृशन्ति । किञ्च पिता जननी च भ्रातरः सहोदराश्च एनं कितवम् आहुः वदन्ति । न वयम् अस्मदीयम् एनं जानीमः । रज्ज्वा बद्धम् एतं कितवं हे कितवाः यूयं नयत यथेष्टदेशं प्रापयत इति ॥ ४ ॥

यत् यदा अहम् आदीध्ये ध्यायामि तदानीम् एभिः अक्षैः न दविपाणि न द्रूपये न परितपामि । यद्वा । न दविपाणि न देविष्यामि इत्यर्थः । परायद्भ्यः स्वयमेव परागच्छद्भ्यः सखिभ्यः सखिभूतेभ्यः कितवेभ्यः अव हीये अवहितो भवामि । नाहं प्रथमम् अक्षान् विसृजामीति । किञ्च बभ्रवः बभ्रुवर्णा अक्षाः न्युप्ताः कितवैः अवक्षिप्ताः सन्तः वाचम् अकृतं शब्दं कुर्वन्ति । तदा संकल्पं परित्यज्य अक्षव्यसनेन अभिभूयमानः अहम् एषाम् अक्षाणां निष्कृतं स्थानं जारिणीव यथा कामव्यसनेन अभिभूयमाना स्वैरिणी संकेतस्थानं याति तद्वत् एमि इत् गच्छाम्येव ॥ ५ ॥

तत्त्वा शरीरेण शूशुजानः शोशुचानो दीप्यमानः कितवः कौश्रास्ति धनिकः तं जेष्यामीति पृच्छमानः पृच्छन् सभां कितवसंबन्धिनीम् एति गच्छति । तत्र प्रतिदीव्ने प्रतिदेविन्ने कितवाय कृतानि देवनोपयुक्तानि कर्माणि आ दधतः जयार्थम् आभिमुख्येन मर्यादया वा दधतः अस्य कामम् इच्छाम् अक्षासः अक्षाः वि तिरन्ति वर्णयन्ति ॥ ६ ॥

अक्षासः इत् अक्षा एव अट्टकुशिनः अट्टकुशवन्तः नितोदिनः नितोदितवन्तश्च निकृत्वानः पराजये निकर्तनशीलाः

छेतारो वा तपनाः पराजये कितवस्य संतापकाः तापयिष्णवः
 सर्वस्वहारकत्वेन कुटुम्बस्य संतापशीलाश्च भवन्ति । किञ्च
 जयतः कितवस्य कुमारदेष्णाः धनदानेन धन्यतां लभ्यन्तः
 कुमाराणां दातारो भवन्ति । अपि च मध्वा मधुना संपृक्ताः
 प्रतिकितवेन ग्रहणा परिवृद्धेन सर्वस्वहरणेन कितवस्य पुन-
 हंणः पुनर्हन्तारो भवन्ति ॥ ७ ॥

एषाम् अक्षाणां त्रिपञ्चाशः श्र्यधिकपञ्चाशत्संख्याकः
 घातः संघः क्रीडति आस्फारे विहरति । अक्षिकाः प्रायेण
 तावद्भिः अक्षैः दीव्यन्ति हि । तत्र दृष्टान्तः । सत्यधर्मा
 सविता सर्वस्य जगतः प्रेरकः सूर्यो देवइव । मया सविता
 देवो जगति विहरति तद्वद् अक्षाणां संघः आस्फारे विहरती-
 त्यर्थः । किञ्च उग्रस्य चित् क्रूरस्यापि मन्यवे क्रोधाय एते
 अक्षाः न नमन्ते न प्रह्वीभवन्ति न वशे वर्तन्ते तं नमयन्ति
 इत्यर्थः । राजा चित् जगतः ईश्वरोऽपि एभ्यः नम इत्
 नमस्कारमेव देवनवेलायां कृणोति । न अवज्ञां करोति
 इत्यर्थः ॥ ८ ॥

अपि च एते अक्षाः नीचा नीचीनस्थले वर्तन्ते ।
 तथापि उपरि पराजयात् भीतानां द्यूतकराणां कितवानां
 हृदयस्य उपरि स्फुरन्ति । अहस्तासः हस्तरहिता अपि
 अक्षाः हस्तवन्तं द्यूतकरं कितवं सहन्ते पराजयकरणेन अभि-
 भवन्ति । दिव्याः दिवि भवाः अपकृताः अङ्गाराः अङ्गार-
 सदृशाः अक्षाः इरिणे इन्धनरहिते आस्फारे न्युप्ताः शीताः
 शीतस्पर्शाः सन्तः अपि हृदयं कितवानाम् अन्तःकरणं
 निर्दहन्ति पराजयजनितसंतापेन भस्मीकुर्वन्ति ॥ ९ ॥

क्व स्वित् क्वापि चरतः निर्वेदाद् गच्छतः कितवस्य जाया भार्या हीना परित्यक्ता सती तप्यते वियोगजसंतापेन संतप्ता भवति । माता जननी अपि पुत्रस्य क्वापि चरतः कितवस्य संबन्धात् हीना तप्यते । पुत्रशोकेन सन्तप्ता भवति । ऋणावा अक्षपराजयात् ऋणवान् कितवः सर्वतो विभ्यद् धनं स्तेयजनितम् इच्छमानः कामयमानः अन्येषां ब्राह्मणादीनाम् अस्तं गृहं नक्तं रात्रौ उप एति चौर्याधिम् उप-गच्छति ॥ १० ॥

कितवं कितवः । विभक्तिव्यत्ययः । अन्येषां स्वव्यतिरिक्तानां पुरुषाणां जायां जायाभूतां स्त्रियं नारी सुखेन वर्तमानां सुकृतं सुष्ठु कृतं योनिं गृहं च दृष्ट्वाय मञ्जाया दुःखिता गृहं च असंस्कृतमिति ज्ञात्वा तताप तप्यते । पुनः पूर्वाह्णे प्रातःकाले बभ्रून् बभ्रुवर्णान् अश्वान् व्यापकान् अक्षान् युयुजे युनक्ति । पुनश्च वृषलः वृषलकर्मा सः कितवः रात्रौ अग्नेः अन्ते समीपे पपाद शीतार्तः सन् शेते ॥ ११ ॥

हे अक्षाः वः युष्माकं महतो गणस्य संघस्य यः अक्षः सेनानीः नेता बभूव भवति व्रातस्य च । गणव्रातयोः अल्पो भेदः । राजा ईश्वरः प्रथमः मुख्यो बभूव तस्मै अक्षाय कृणोमि अहम् अञ्जलिं करोमि । अतः परं धना धनानि अक्षार्यम् अहं न रुणधिम न संपादयामि इत्यर्थः । एतदेव दर्शयति । अहं दश दशसंख्याका अङ्गुलीः प्राचीः प्राङ्मुखीः करोमि । तत् एतत् अहम् ऋतं सत्यमेव वदामि ॥ १२ ॥

हे कितव बहु मन्यमानः मद्वचने विश्वासं कुर्वन् त्वम् अक्षः मा दीव्यः द्यूतं मा कुरु । कृपिमित् कृपिमेव कृपस्व

कुरु । वित्ते कृप्या संपादिते घने रमस्व रतिं कुरु । तत्र
कृपौ गावः भवन्ति । तत्र जाया भवति । तत् एव धर्म-
रेहस्यं श्रुतिस्मृतिकर्ता सविता सर्वस्य प्रेरकः अयं दृष्टिगोचरः
अयं इन्द्रवरः वि चष्टे विविधम् आख्यातवान् ॥ १३ ॥

हे अक्षाः यूयं मित्रं कृणुध्वम् अस्मासु मैत्रीं कुरुत ।
खलु इति पूरणः । नः अस्मान् मूलतः सुखयत च । नः अस्मान्
घृष्णु घृष्णुता । तृतीयार्थे प्रथमा । घोरेण असह्येन मा
अभि चरत मा गच्छत । किंच वः युष्माकं मन्युः क्रोधः
अरातिः अस्माकं शत्रुः नि विषताम् अस्मच्छत्रुषु तिष्ठतु ।
अन्यः अस्माकं शत्रुः कश्चित् धभ्रूणां बभ्रुवर्णानां युष्माकं
प्रसितीं प्रवन्धने नु क्षिप्रम् अस्तु भवतु ॥ १४ ॥

२४

म. १०. सू. ७५

हे आपः वः युष्माकं महिमानं महत्त्वं स्तोत्रम् उत्तमम्
उत्कृष्टतमं कारुः स्तोता सिन्धुक्षिद् अहं विवस्वतः परिचरणवतः
यजमानस्य सदने यज्ञगृहे सु सुष्ठु प्र वोचाति प्रब्रवीमि ।
ता नद्यः सप्तसप्त भूत्वा त्रेधा । पृथिव्याम् अन्तरिक्षे दिवि
चेति त्रिधा । त्रिप्रकारं चक्रमुः प्रावहन् । सृत्वरीणाम् आसां
मध्ये सिन्धुः एतन्नामिका नदी ओजसा स्वबलेन अति सर्वा
अपि नदीः अतिक्रम्य प्रवहति इति शेषः ॥ १ ॥

हे सिन्धो देवि ते तव यातवे गमनाय वरुणः देवः
 पथः मार्गान् प्र अरदत् प्राचीनं व्यलिखत् । सा हि
 *प्राक् प्रवहति । अथवा प्रकृष्टम् इतरनदीभ्योऽपि अत्यन्तं
 विस्तृतं व्यदारयत् । यत् यस्मात् हे सिन्धो वाजान् अन्नानि
 अभिलक्ष्य त्वम् अभ्यद्रवः अभ्यगच्छः । किञ्च त्वं भूम्या
 अति उपरि सानुना समुच्छिन्नेन प्रवता मार्गेण यासि गच्छसि ।
 सिन्धुः खलु पर्वतान् विभिद्य गता । यत् येन समुच्छिन्नेन
 मार्गेण गच्छन्ती त्वम् एषां सर्वेषां जगतां जङ्गमानां
 प्राणिनाम् अग्रं प्रत्यक्षम् इरज्यसि ईशिषे ॥ २ ॥

भूम्योपरि भूमेः उपरि प्रवर्तमानः स्वनः दिवि यतते
 गच्छति दिवं व्याप्नोति । सेयं सिन्धुः अनन्तम् अपर्यन्तं
 क्षुप्त्वा वेगं भानुना वीप्तेन ऊर्मिणा उदियति उद्गमयति ।
 अन्नादिव अन्तरिक्षाद् यथा वृष्टयः प्र स्तनयन्ति तद्वद्
 अस्याः शब्दाः प्रादुर्भवन्ति । यत् यदा सिन्धुः इयं रोहवत्
 भृशं शब्दयन् वृषभो न वृषभ इव एति गच्छति ॥ ३ ॥

हे सिन्धो त्वा त्वां शिशुम् इत् न मातरः मातरः
 पुत्रम् इव वात्राः शब्दयन्त्यः इतरा नद्यः अभि अपेन्ति
 अभिगच्छन्ति । पयसेव घेनवः पयसा युक्ताः नवप्रसूतिका
 गावः इव । किञ्च युध्वा युद्धकृत् राजेव त्वमित् त्वमेव
 सिञ्चौ सिञ्च्यमानौ तटौ नयसि उदकपूरं यत् यदा आसां

*सिन्धोः प्रवाहस्य पश्चिमदिग्गामित्वात् चिन्त्यमेतत् । दक्षिणापथ-
 नदीनां प्रवाहान् पूर्वदिग्गामिनः दृष्ट्वा तत्प्रदेशस्थः श्रीसायणाचार्यः
 सर्वाः नदीः प्रायः प्राक् प्रवहन्तीमन्यते ॥

प्रवतां त्वया सह गच्छन्तीनाम् अग्रम् अग्रे इन्द्रासि व्याप्नोषि
सर्वासां पुरतो गच्छसि ॥ ४ ॥

अत्र प्रधानभूताः सप्त नद्यः तदवयवभूताश्च तिस्रो
नद्यः स्तूयन्ते । हे गङ्गे हे यमुने हे सरस्वति हे शुतुद्रि
हे परुष्णि हे असिक्न्या अवयवभूतया सहिते मरुद्वधे हे
वितस्तया सुपोमया च सहिते आर्जकीये त्वं च एवं सप्त
नद्यो यूयं मे स्तोमं स्तोत्रम् अस्मदीयम् आ सचत आसेवध्वम् ।
शृणुहि शृणुत च ॥ ५ ॥

हे सिन्धो त्वं क्रुमुं क्रमणशीलां गोमतीं नदीं यातवे
प्रतियातुं पर्वताद् अवरुद्धा प्रथमं सृष्टामया नद्या सजूः
संगता असि । पश्चात् सुसर्त्वा रसया श्वेत्या त्या कुभया
मेहत्वा च सह सजूः भव । याभिः त्वं सरथं समानं
रथम् आरुह्य ईयसे गच्छसि ॥ ६ ॥

ऋजीती ऋजुगामिनी एनी श्वेतवर्णा रुशती दीप्यमाना
सिन्धुः अयांसि वेगवन्ति रजांसि उदकानि परि भरते
प्रभरति । तादृशी अदब्धा अहिंसिता सिन्धुः अपसां कर्म-
वतीनां मध्ये अपस्तमा वेगाख्यकर्मवती भवति । अश्वा न
वडवा इव चित्रा चायनीया वपुषी वपुष्मती योषित् इव
दर्शता दर्शनीया भवति ॥ ७ ॥

सेयं सिन्धुः स्वश्वा शोभनाश्वोपेता सुरथा शोभनरथा
सुवासाः शोभनवसना हिरण्ययी हिरण्ययामरणा सुकृता
वाजिनीवती अन्नवती ऊर्णावती । तस्याः समीपे देशे हि
सन्ति ऊर्णाः यासां रोमभिः कम्बलाः क्रियन्ते । युवतिः

नित्यतरुणी सर्वदा हीनोदका सीलमावती । सीराणि मया
 ओषध्या रज्जुभूतया बध्यन्ते सा सीलमा इति निगद्यते
 कृपीवलैः । तादृगोषध्युपेता । उत अपि च सुमगा सिन्धुः
 मधुवृधं मधुवधकं निर्गुण्डादिकम् अधि वस्ते आच्छादयति ।
 तस्यास्तीरे निर्गुण्डादीनि बहूनि सन्ति ॥ ८ ॥

सिन्धुः देवता सुखं सुखकरं शोभनद्वारं वा अश्विनम्
 अश्ववन्तं रथं युयुजे युनक्ति । तेन रथेन वाजम् अन्नं
 सनिपत् प्रयच्छतु । अस्मिन् आजौ संग्रामे यज्ञे वा । अस्य
 सिन्धुरथस्य महिमा महान् हि पनस्यते स्तूयते । कीदृशस्य
 अस्य । अदव्यस्य अन्यैः अहिंस्यस्य स्वयंशतः स्वायत्तकीर्तः
 विरप्तिनः महतः । महन्नाम एतत् ॥ ९ ॥

२५

म. १०. सू. ८२

चक्षुषः चक्षुरूपलक्षितस्य इन्द्रियसंघात्मकस्य शरीरस्य
 पिता उत्पादयिता । यद्वा चक्षुः स्थापकं तेजः तस्य उत्पादयिता ।
 मनसा नहि मत्सर्गोऽस्ति कश्चित् इति बुद्ध्या हि खलु
 धीरः घृष्टो विश्वकर्मा प्रथमं घृतम् उदकम् अजनत्
 अजनयत् । पश्चात् एने द्यावापृथिव्यौ नमनमाने तस्मिन्नुदके
 इतस्ततः चलन्त्यौ यः अजनयत् । अथ यदेत् यदेव अन्ताः

पर्यन्तप्रदेशाः पूर्वं पुराणाः द्यावापृथिव्योः संवन्धिनः अददृहन्त
दृढा अभवन् विश्वकर्मणा दृढाः संपादिताः इत्यर्थः ।
आदित् अनन्तरमेव द्यावापृथिवी द्यावापृथिव्यौ अप्रथेतां
यथाकामं प्रथिते अभूताम् ॥ १ ॥

अयं मन्त्रः अधियज्ञ-अध्यात्मयोः भेदेन द्विधा व्याख्येयः ॥

तत्र प्रथमं दैवतम् अधिकृत्य उच्यते । विश्वकर्मा
बहुविधप्रकाशवृष्टिप्रदानादिकर्मणां कर्ता आदित्यः स च
विमनाः विभूतमनाः । आत् इति अनर्थकः सर्वत इत्यर्थे
वा । विहायाः विविधम् आप्ता महान् इत्यर्थः । धाता
वृष्ट्यादिकर्ता च विधाता जगतः कर्ता च परमा परमः
संदूक् संद्रष्टा च भूतानाम् । तेषां सप्तर्षीणाम् ज्योतिषां
रश्मीनाम् इत्यर्थः । चरमपादे वक्ष्यमाणत्वात् । इष्टानि
स्थानानि शरीराणि वा इषा उदकेन सं मदन्ति सं
मोदन्ते । यत्र यस्मिन् आदित्ये तं देवं सप्तर्षीन् सप्तर्षिभ्यः
इत्यर्थः । तेभ्यः परः परस्तात् एकम् एव आदित्यम् आहुः
मन्त्रविदः ॥

अध्यात्मपक्ष उच्यते । विश्वकर्मा यः परमात्मा
प्राणप्रकाशाभ्याम् उपेतः सन् बहुकर्मा भवति । स च
विमनाः विभूतमनाः विहायाः वस्तुतो महान् विशेषेण
सुकृतदुष्कृतफलस्य आप्ता धाता विधाता च परमा उत
संदूक् परमश्च संद्रष्टा इन्द्रियाणां तेषां सप्तर्षीणां द्रष्टृणाम्
इन्द्रियाणाम् इष्टानि स्वरूपाणि इषा अग्नेन सह सं मदन्ति
संमोदन्ते । यत्र यस्मिन् आत्मनि तम् आत्मानं सप्तर्षीन्
सप्तसंख्याकेभ्यः सर्पणस्वभावेभ्यो वा परः परस्ताद्

वर्तमानम् इन्द्रियाद्यतीतम् एकं परमात्मानम् आहुः
तत्त्वविदः ॥ २ ॥

यः विश्वकर्मा नः अस्माकं पिता पालयिता । न
केवलं पालकः किन्तु जनिता उत्पादकः । किम् अनेन
अस्माकम् उत्पादकः इति संकोचेन यो विधाता सर्वस्य
जगत उत्पादकः । यः विश्वकर्मा नः अस्माकम् उत्पन्नानि
घामानि देवानां तेजःस्थानानि वेद वेत्ति । किं बहुना ।
विद्वा विद्वानि भुवना भूतजातानि वेद वेत्ति । यश्च
देवानाम् अग्निवाय्वादीनां नामधाः नाम्नां धाता इन्द्रादीन्
निर्माय तेषाम् इन्द्रादि नाम कृत्वा तत्तत्पदेषु स्थापयिता
एक एव । तं देवम् अन्या अन्यानि भुवना भूतजातानि
प्रश्नं कः परमेश्वर इति पृच्छां यन्ति प्राप्नुवन्ति ॥ ३ ॥

ते पूर्वे ऋषयः अस्मै विश्वकर्मणे द्रविणं चरुपुरोडाशादि-
लक्षणं धनं सं सम्यक् आयजन्त सर्वतो यजन्ते । जरि-
तारो न भूना स्तोतारो यथा भूना महता स्तोत्रेण यजन्ति
तद्वत् । ये महर्षयः असूर्ते सरणवर्जिते सूर्ते सरणसहिते
स्थावरजङ्गमात्मके रजसि लोके निपत्ते निषण्णे निश्चलमव-
स्थिते इमानि भूतानि भुवनानि । प्राणिनः इत्यर्थः । सम-
कृण्वन् सम्यग् धनादिना अपूजयन् । अथवा अयमर्थः ।
ये स्थावरजङ्गमात्मके जगति वर्तमानान् एतान् प्राणिनः
तेजसा समकृण्वन् ते पूर्वे ऋषयः द्रष्टारः रश्मयः अस्मै
आदित्यात्मकाय विश्वकर्मणे द्रविणं तेजः आयजन्त ॥ ४ ॥

यद् ईश्वरस्तत्त्वं दिवा परः द्युलोकादपि परः परस्ताद्
वर्तमानं तथा एता अस्थाः पृथिव्याः परः परस्ताद् वर्तमानं

तथा देवेभिः देवैः परस्ताद् वर्तमानम् असुरैः परस्ताद्
वर्तमानं च यद् अस्ति तद् गुहायाम् अवस्थितं कं स्विद्
गर्भं गर्भवत् सर्वस्य ग्राहकं तत्त्वम् आपः प्रथमं दध्ने धृत-
वत्यः । यत्र यस्मिन् गर्भे देवाः इन्द्रादयः विश्वे सर्वेऽपि
समपश्यन्त संगताः परस्परं पश्यन्ति । एवं जानन् एव
कश्चित् तत्त्ववित् प्रश्नं करोति ॥ ५ ॥

अनया पूर्वमन्त्रोक्तस्य प्रश्नस्य उत्तरम् अभिधीयते ।
तमित् तमेव विश्वकर्माणं गर्भं गर्भस्थानीयं प्रथमम् इतरसृष्टेः
पूर्वम् आपः दध्ने धृतवत्यः । यत्र गर्भे विश्वे सर्वे देवाः
इन्द्रादयः समगच्छन्त संगता भवन्ति । तस्य अजस्य नाभौ
अधि नाभौ । अधोति सप्तम्यर्थानुवादी । एकम् अपितम्
इति अण्डाभिप्रायेण उक्तम् । अण्डं हि प्राक् सर्गात् नाभि-
स्थाने तिष्ठति । यस्मिन् अण्डे विश्वानि भुवनानि सर्वाणि
भूतजातानि तस्युः तिष्ठन्ति । अथवा अजस्य जन्मरहितस्य
ब्रह्मणः स्वसृष्टे जले शयानस्य नाभौ सर्वजगद्बन्धके उदके
एकं ब्रह्माण्डम् अपितं स्थापितम् । शिष्टं समानम् । अथ
अस्मिन्नर्थे स्मृतिः । अप एव ससर्जादौ तासु वीर्यमवाकिरत् ।
तदण्डमभवद्वैमं सूर्यकोटिसमप्रभम् ॥ (मनु. १. ८-९)
इति ॥ ६ ॥

हे नराः तं विश्वकर्माणं न विदाथ न जानीथ ।
यः इमा इमानि भूतानि जजान उत्पादितवान् । युष्माकम्
अहंप्रत्ययगम्यानां जीवानाम् अन्तरम् अन्यत् अहंप्रत्ययगम्यात्
अतिरिक्तं सर्ववेदान्तवेद्यम् ईश्वरतत्त्वं बभूव भवति विद्यते ।
तत् कुतो न विद्मः इति चेत् श्रूयताम् । नौहारेण प्रावृताः

यूयं नीहारसदृशेन अज्ञानेन आच्छन्नाः अतो न जानीथ ।
 न केवलं प्रावृतत्वं किंतु जल्प्या च देवोऽहं मनुष्योऽहम्
 इत्याद्यनृतजल्पेन प्रावृताः । किंच असुतृपः केनाप्युपायेन
 असून् तृप्यन्तः उदरंभराः इत्यर्थः । न तु पारमेश्वरं तत्त्वं
 विचारितवन्तः । न केवलम् इहलोकभोगमात्रतृप्ताः । किन्तु
 उक्थशासः अपि नानाविधेषु यज्ञेषु उक्थं प्रउगनिष्केव-
 ल्यादिकं शंसन्तः चरन्ति पृथिव्यां वर्तन्ते । एवं केवलम्
 ऐहिकामुष्मिकभोगपराः वर्तन्ध्वे अतो विश्वकर्मणि देवं न
 जानीथ इत्यर्थः ॥ ७ ॥

२६

म. १०. सू. ९५

पुरुषवसो वाक्यम् । जायां पश्यन् वदति । ह्ये हे
 घोरे अस्माकं दुःखजनकत्वात् घोरकारिणि जाये मनसा
 अस्मदुपरि अनुरागवता मनसा युक्ता सती तिष्ठ क्षणमात्रं
 संनिधावेव निवस । किमर्थं संस्थानम् इति तत्र आह । वृचांसि
 वाक्यानि मिथ्याणि उक्तिप्रत्युक्तिरूपाणि नु अद्य क्षिप्रं वा
 कृणयावहं करवावहे । किमर्थं वचसः करणम् इति चेत्
 उच्यते । नो आवयोः मन्त्राः रहस्यार्थाः एते विवक्षिताः
 अनुदितासः अच्चाहिष्यमाणाः परस्परम् असंभाष्यमाणा गुम्फिताः

सन्तः परतरे चन अहन् । चनेति निपातसमुदायः चार्थे ।
अनेकेषु दिवसेषु चरमेऽप्यहनि मयः सुखं न करन्
कुर्वन्ति ॥ १ ॥

अनया तम् उर्वशी प्रत्युवाच । एता एतया वाचा
केवलया पुनःसंभोगरहितया किं करवाव । अहं तु इदानी
त्वत्सकाशात् प्राक्रमिषम् अतिक्रान्तवती अस्मि । अतिक्रमे
दृष्टान्तः । उपसाम् अग्रियेव । बह्वीनाम् उपसां मध्ये अग्न्या
अग्रे भवा पूर्वा उपाः प्राक्रमीद् यथा तथा अहमपि ।
यस्माद् एवं तस्माद् हे पुरूरवः त्वं पुनः अस्मत्सकाशात्
अस्तं गृहं परेहि परागच्छ । मा मयि अभिलाषं कार्षीः ।
स्वस्या दुर्ग्रहत्वम् आह । अहं वातइव वायुरिव दुरापना
दुष्प्रापा दुरापा वा अस्मि ॥ २ ॥

अनया पुरूरवाः स्वस्य विरहजनितं वैकल्यं तां प्रति
ब्रूते । इषुधेः । इषवो धीयन्ते अत्र इति इषुधिः निषङ्गः ।
ततः सकाशात् इषुः असना असनायै प्रक्षेप्तुं न भवति श्रिये
विजयार्थम् त्वद्विरहात् युद्धस्य बुद्धावपि अनिधानात् । तथा
रंहिः वेगवान् अहं शत्रुसकाशात् गोषाः तेषां शत्रूणां गवां
संभक्ता न अभवम् । तथा शतसाः शतानाम् अपरिमितानां
शत्रुधनानां संभक्ता न अभवम् किंच अवीरे वीरवर्जिते क्रतो
राजकर्मणि सति न वि दविद्युतत् न विद्योतते मत्सामर्थ्यम् ।
किंच धुनयः कम्पयितारः अस्मदीयाः भटाः उरा उरो विस्तीर्णो
संग्रामे मायुम् । मीयते प्रक्षिप्यते इति मायुः शब्दः ।
सिंहनादं न चितयन्त न बुध्यन्ते ॥ ३ ॥

इदम् उत्तरं च उर्वशीवाक्यम् । आद्येन पुरा आत्मना
कृतम् उपसे निवेदयति । हे *उपः सा इयम् उर्वशी वसु वासकं
वयः अन्नं श्वशुराय भर्तुः पुरुरवसः पित्रे दधती प्रयच्छन्ती
तत्र गृहे स्थिता यदि पतिं वष्टि कामयसे तदा अन्तिगृहात् ।
स्वभर्तृभोगगृहान्तिके यत् श्वशुरस्य भोजनगृहं तत् अन्तिगृहम् ।
तस्माद् गृहात् सा उर्वशी अस्तं पतिगृहं ननक्षे व्याप्नोति ।
यस्मिन् गृहे चाकन् कामयत उर्वशी . . . ॥ ४ ॥ . .

अनेन पुरुरवसमेव संबोध्य उक्तवती । . . . हे
पुरुरवः ते तव केतं गृहम् अनु आयम् अन्वगमं पूर्वम् ।
हे वीर राजा त्वं च मे मम तन्वः शरीरस्य तत् तवा
आसीः अभवः । सुखयिता इति शेषः । परमप्येवं मन्तव्यं
किमिति कातरो भवसि इति ॥ ५ ॥

पुरुरवसो वाक्यम् । या सुजूर्णिः सुजवा एतन्नामिका
अस्ति तथा या श्रेणिः या सुम्नआपिः या हृदेवक्षुः ।
नकारः समुच्चये । ताभिः वतसूभिः आलिभूताभिः
मानिनीभिः सहिता ग्रन्थिनी ग्रन्थनवती संदर्भवती चरण्युः
चरणशीला उर्वशी आजगाम । यद्वा । ग्रन्थिनी इत्येतत्

* उपः इत्यत्र निघाताभावात् तस्य संबोधनार्थकत्वं चिन्त्यम् ।
ततश्च अस्य वाक्यस्य उपसे निवेदितत्वमपि चिन्त्यम् । वस्तुतस्तु
पुरुरवसे पूर्वकालीनं स्वस्वरूपं निरूपयन्ती उर्वशी आत्मानं परोक्षतया
निदिशति । तथा चायमर्थः । सा उर्वशी यदा श्वशुराय वसु वासकम् अन्नं
दधती ददती आसीत् तदा यदि पुरुरवा अन्तिगृहात् निकटवर्तिगृहात्
वयः उपः उच्यत् प्रकाशमानं वयः यौवनं वष्टि भोक्तुम् इच्छति
ऐच्छत् तर्हि यस्मिन् गृहे वर्तमानं स पुरुरवा चाकन् अकामयत
तत् अस्तं गृहं ननक्षे सा गतवती आसीत् ॥

सखीभूताप्सरोगामधेयम् । या सुजूर्णिः सुजवा उर्वशी सा
ताभिः सह जगाम । ताः अप्सरसः अञ्जयः आभरणोपेताः
अरुणयः अरुणवर्णाः न सस्रुः पूर्ववत् न गच्छन्ति । श्रिये
श्रयणाय धेनवः नवप्रसूताः गावो न गाव इव । आश्रयार्थं
यथा गावः अनवन्त शब्दायन्ते तथा न शब्दयन्ति इति
व्यतिरेके दृष्टान्तः ॥ ६ ॥

अनया एताभिः सह संसर्गः त्वया अनुभूतः इति
उर्वशी वदति । अस्मिन् पुरुरवसि जायमाने सति ग्नाः
अप्सरसः देववेद्याः अपि सम् आसत संगता अभवन् ।
अथवा जायमाने यज्ञार्थं प्रवर्धमाने सति ग्नाः देवपत्न्यः
अपि समासत समभवन् । उत अपि च ईम् एनं पुरुरवसं
स्वगूर्ताः स्वयंगामिन्यः नद्यः तासाम् आश्रयभूताः अवर्धयन् ।
किञ्च हे पुरुरवः यत् यस्मात् त्वा त्वां महे महते रणाय
रमणीयाय संग्रामाय दस्युहत्याय दस्युहननाय देवाः त्वाम्
अवर्धयन् ॥ ७ ॥

इदमादित्रीणि ऐळस्य (= पुरुरवसः) वाक्यानि । तत्र
आदितो द्वाभ्याम् उर्वशीम् अन्याश्च सह स्तोति । यत्
यदा सचा सहायभूतः पुरुरवाः अत्कं स्वकीयं रूपं जहतीषु
परित्यजन्तीषु अमानुषीषु देवताभूतासु अप्सरःसु, मानुषः सन्
निषेवे अभिमुखं गच्छति तदानी ताः अप्सरसः मत् मत्तः
अप अपसृत्य अत्रसन् गच्छन्ति । पलायने दृष्टान्तः ।
तरसन्ती भुज्युः न । तरसन्नाम मृगः । तस्य भुज्युः
भोगसाधनभूता स्त्री मृगी । सा यथा व्याधाद् भीता

पलायते । किंच रथस्पृशी नाश्वाः रथे नियुक्ताः अश्वाः
इव । यथा ते पलायन्ते तद्वत् पलायन्ते इति ॥ ८ ॥

उर्वंश्या अनेकाग्निः अस्माभिः सह भोगम् अनुभुक्तवान्
असि इत्युक्तः प्रत्याचष्टे । यत् यदा आसु अमृतासु अप्सरःसु
मर्तः मनुष्यः पुरुरवाः निस्पृक् निःशेषेण स्पृशन् क्षोणीभिः
वाग्भिः क्रतुभिर्न कर्मभिश्च सं पृङ्क्षते संपर्कं करोति ।
नकारः समुच्चयायः । ताः अप्सरसः आतयः आतिभूताः ।
आतयः जलचारिणः पक्षिविशेषाः । तदानीं स्वाः तन्वः
आत्मीयानि रूपाणि न शुम्भन्त न प्रकाशयन्ति ।
अश्वासो न अश्वाः इव क्रीळयः संक्रीडमानाः दन्दशानाः ।
दन्दशूका जिह्वाभिः आत्मीयाः सूक्काः भक्षयन्तः । ते
यथा चापत्येन धावन्तः स्वरूपं न प्रयच्छन्ति रथिकाय
तद्वत् इति दुःखाद् ब्रूते ॥ ९ ॥

अनया उर्वंशी स्तीति । या उर्वंशी विद्युन् न विद्युदिव
पतन्ती गच्छन्ती दविद्योतत् द्योतते । किं कुर्वती । अप्या ।
अप इत्यन्तरिक्षनाम । तत्संबन्धीनि व्याप्तानि वा काम्यानि
अस्मदभिमतानि उदकानि वा मे मह्यं भरन्ती संपादयन्ती ।
यदा आगतायाः तस्याः सकाशात् अपः व्याप्तः कर्मसु
कर्मवान् वा नर्यः नरेभ्यो हितः मुजातः सुजननः पुत्रः
जनिष्टो अजनिष्ट उत्पद्यते तदानीं मम उर्वंशी दीर्घम्
आयुः प्र तिरत प्रवर्धयति । प्रजामनु प्रजायसे तदु ते
मर्त्यं अमृतम् (तै. ब्रा. १. ५. ५. ६) इति हि मन्त्रः ॥ १० ॥

उर्वंशी ब्रूते । इत्या इत्थं गोपीध्याय । गोः पृथिवी ।
पीथं पालनम् । भूमेः रक्षणाय जज्ञिषे हि जातोऽसि खलु

पुत्ररूपेण । आत्मा वै पुत्रनामा इति श्रुतेः । पुनस्तदेव
 आह । हे पुरुरवः मे मम उदरे मयि ओजः अपत्योत्पादन-
 सामर्थ्यं दधाय मयि निहितवान् असि । तत् तथास्तु ।
 अथापि स्यातव्यमिति चेत् तत्र आह । अहं विदुषी भावि
 कार्यं जानती सस्मिन् अहन् सर्वस्मिन्नहनि त्वया कर्तव्यं
 त्वा त्वाम् अशासं शिक्षितवत्यस्मि । त्वं मे मम वचनं न
 आशृणोः न शृणोषि । किं त्वम् अभुक् अभोक्ता अपालयिता
 प्रतिज्ञातार्थम् अपालयन् वदसि हये जाये इत्यादिरूपं
 प्रलापम् । एडकद्वयम् अस्माकं पुत्रत्वेन परिकल्पय अपत्यो-
 त्पादनपर्यन्तं वसामि नग्नं त्वां यदा अद्राक्षं तदा गच्छामि
 इत्येवंरूपो मिथःसमयः । सः पुरुरवसा न संपूर्णतया
 पालितः ॥ ११ ॥

इदं पुरुरवसो वाक्यम् । कदा कस्मिन् काले सूनुः
 तव उदरजातः सन् पितरं माम् इच्छात् इच्छेत् । कदा
 वा विजानन् पितरं माम् अधिगच्छन् चक्रन् क्रन्दमानः
 नाश्रु वर्तयत् । न इति चार्थे । किंच कः किंविधः सन्
 सूनुः समनसा समनसौ समनस्कौ दंपती जायापती त्वां मां
 च वि यूयोत् विश्लेषयेत् । अध अधुना यत् यदा अग्निः
 तव हृदयस्थितः तेजोरूपः गर्भः श्वशुरेषु दीदयत् दीप्यते
 ॥ १२ ॥

इदम् उर्वशीवाक्यम् । हे पुरुरवः त्वां प्रति ब्रवाणि
 प्रतिवच्मि । त्वदपत्यम् अश्रु बाष्पं वर्तयते वर्तयिष्यति ।
 आध्ये आध्याते वस्तुनि शिवायै शिवे कल्याणे समुपस्थिते
 सति चक्रन् रुदन् अश्रूणि विमुञ्चन् न क्रन्दत् । नकारः

चार्ये । रोत्स्यति च इत्यर्थः । तत् त्वदपत्यं ते तुभ्यं हिनव
 'प्रहिणोमि यत् अपत्यं ते, तव संबन्धि अस्मे अस्मासु
 निहितम् । त्वं परेहि अस्तम् । स्वगृहं प्रतिगच्छ । हे मूर
 मूढ मा मां नहि आपः न प्राप्नोषि ॥ १३ ॥

अथ परिदूनः पुरुरवा उवाच । सुदेवः त्वया सह
 सुक्रीडः पतिः अद्य प्रपतेत् । अत्रैव प्रपततु । अथवा अनावृत्
 अनावृत्तः सन् परमां परावतं दूरादपि दूरदेशं गन्तव्यं गन्तुं
 महाप्रस्थानगमनं कुर्यात् । अथ अथवा यत्रकुत्रापि गन्तुम्
 असमर्थः निःश्रुतेः पृथिव्याः उपस्थे शयीत शयनं कुर्यात् ।
 यद्वा निःश्रुतिः पापदेवता । तस्याः उपस्थे उत्सङ्गे संनिधौ
 म्रियताम् इत्यर्थः । अथ अथवा एनं वृकाः आरण्याः श्वानः
 रभसासः वेगवन्तः अद्युः भक्षयन्तु ॥ १४ ॥

तम् इतरा प्रत्युवाच । हे पुरुरवः त्वं मा मृथाः मूर्ति
 मा प्राप्नुहि । तथा मा प्र पतः अत्रैव पतनं मा कार्षीः ।
 तथा त्वा त्वाम् अशिवासः अशुभाः वृकासः वृकाः मा उ
 क्षन् । उ इति एवकारार्थे । अक्षन् । मा अभ्यवहारयन्तु ।
 किमिति एवम् अस्मदुपरि आग्रहं करोषि । मा कार्षीः
 इत्यर्थः । अथ स्वस्नेहस्य असारताम् आह । स्त्रैणानि स्त्रीणां
 कृतानि सख्यानि न वै सन्ति । न सन्ति खलु । अभावे
 कारणम् आह । एता एतानि सख्यानि सालावृकाणां हृदयानि
 यथा वत्सादीनां दिश्वासापन्नानां धातुकानि तद्वत् ॥ १५ ॥

यत् यदा विरूपा मनुष्यसंपर्काद् विगतसहजभूतदेवरूपा
 पत्यानुकूल्येन नानारूपा वा मर्त्येषु अचरं तदानीं रात्रीः
 प्ररमयित्रीः चतस्रः शरदः अवसं न्यवसम् । तदानीं धृतस्य

स्तोकं सकृद् अह्नः आशनाम् । तादेव तेनैव स्तोकेन अहम्
इदं संप्रति तातृपाणा तृप्ता सती चरामि ॥ १६ ॥

तदा राजा उवाच । अन्तरिक्षप्रां स्वतेजसा अन्तरिक्षस्य
पूरयित्रीं तथा रजसः रञ्जकस्य उदकस्य विमानीं निर्मात्रीम्
उर्वशीं वसिष्ठः समानानां मध्ये अतिशयेन वासयिता अहम्
उप शिक्षामि वशं नयामि । सुकृतस्य शोभनकर्मणः रातिः
दाता पुरुरवाः त्वा त्वाम् उप तिष्ठात् उपतिष्ठतु । मे
हृदयं तप्यते अतो निवर्तस्व ॥ १७ ॥

हे ऐळ पुरुरवः त्वा त्वाम् इमे देवाः इति आहुः ।
मृत्युबन्धुः मृत्योः बन्धकः मृत्योर्वन्धुभूतो वा मृत्युवशम्
अंप्राप्नुवन् यथेम् यथा एतद् भवसि भविष्यसि । प्रजा
प्रकर्षेण जायमानः त्वं ते तव संवन्धिनो यष्टव्यान्
देवान् हविषा यजासि यजसि । स्वर्गं उ स्वर्गं एव त्वमपि
मादयासे मादयसे अस्मामिः सह । इत्येवं सा पुरुरवसं
प्रत्युवाच ॥ १८ ॥

अनया आगच्छन्ती सरमां दृष्ट्वा पणयो वदन्ति ।
 सरमा सरणशीला एतन्नामिका देवशुनी किमिच्छन्ती किं
 प्रार्थयमाना सती इदम् अस्मदीयं स्थानं प्र आनट् प्राप्नोत् ।
 पराचैः पराञ्चि पराङ्मुखानि आवृत्तिवर्जितानि यानि गमनानि
 तैः जगुरिः उद्गूर्णः । महता प्रयत्नेनापि गन्तुं न शक्येत
 इत्यर्थः । तादृशोऽयम् अध्वा दूरे हि विप्रकृष्टः खलु । यद्वा ।
 पराचैः पराञ्चनैः जगुरिः अत्यर्थं गन्त्री पार्ष्णिभागम् अना-
 लोकमाना सती इदं स्थानं प्राप्नोति । दूरेऽयम् अध्वा
 यदृच्छया गन्तुं न शक्यते । अतो वयम् एतां पृच्छामः । हे
 सरमे का कीदृशी अस्मेहितिः । कः अस्मासु अर्थंहितिः ।
 कः अस्मासु त्वदपेक्षितार्थो निहितः । यद्वा । अस्मासु कोऽर्थो
 गतः । आगच्छन्त्याः तव कीदृशी परितक्म्या रात्रिः आसीत् ।
 यद्वा । तत्कतिर्गत्यर्थः । परितकनं परितो गमनं भ्रमणं वा
 कीदृशम् आसीत् । कथं च रसायाः शब्दायमानायाः अन्त-
 रिक्षनद्याः योजनशतविस्तीर्णायाः पयांसि उदकानि अतरः
 तीर्णवती असि ॥ १ ॥

अनया तान् सरमा प्रत्युवाच । हे पणयः एतन्नामिकाः
 असुराः इन्द्रस्य दूतीः अहम् इयिता तेनैव प्रेषिता सती चरामि
 युष्मदीयं स्थानम् आगच्छामि । किमर्थम् । वः युष्मदीयान्
 युष्मदीये पवन्ते अधिष्ठापितान् महः महतः निधीन् बृहस्पतेः

गोनिधीन् इच्छन्ती कामयमानां सती चरामि । किञ्च अति-
ष्कदः अतिष्कन्दनात् अतिक्रमणात् जातेन मियसा भयेन तत्
नदीजलं नः । पूजायां बहुवचनम् । माम् आवत् अरक्षत् ।
तथा तेन प्रकारेण रसायाः नद्याः पयांसि उदकानि अतरं
तीर्णवती अस्मि ॥ २ ॥

पणीनां वाक्यम् । हे सरमे तव स्वामी इन्द्रः कीदृक्
कियत्पराक्रमवान् । का दृशीका । तस्य कीदृशी दृष्टिः ।
दृष्टिरूपा सेना कियती । यस्य दूतीः दूती त्वम् इदम् अस्म-
दीयं स्थानं पराकात् अतिदूरात् असंरः आगमः । इति ताम्
उक्त्वा ते परस्परम् आहुः । एषा सरमा आ गच्छात् च
आगच्छतु च । मित्रम् एन दधाम अनया मित्रभावं करवाम ।
अथ नः अस्माकं गवां गोपतिः स्वामी भवाति भवतु न-
हि एकस्या गोः किन्तु बहूनां गवां स्वामी भवतु ॥ ३ ॥

सरमा वदति । हे पणयः तम् इन्द्रं दभ्यं हन्तव्यम्
इति न वेद न जानामि । कथम् । सः इन्द्रः दभत् सर्वान्
जनान् दभति हिनस्त्येव । यस्य दूतीः दूती अहम् इदं युष्म-
दीयं स्थानं पराकात् अतिदूराद् देशात् असरं प्राप्ता अभू-
वम् । इन्द्रो हिंसितव्यो न भवति इत्यत्र युक्तिमाह । स्रवतः
स्रवणं स्रवः तम् आचरन्ति ताः स्रवणशीलाः गभीराः गम्भीरा
नद्यः तम् इन्द्रं न गूहन्ति न संवृण्वन्ति न आच्छादयन्ति ।
किन्तु आविष्कुर्वन्ति । वयं यस्य महिम्ना समुद्रं प्रतिसरामः
तस्मात् अहिंस्य इति एनं प्रकटीकुर्वन्ति । तस्माद् हे पणयः
यूयम् इन्द्रेण तादृशपराक्रमेण हताः सन्तः शयध्वे ॥ ४ ॥

क्रुद्धाः पणयः प्रत्यूचुः । हे सुभगे शोभनसौभाग्यवति हे सरमे दिवः द्युलोकस्य अन्तान् पर्यन्तान् परि पतन्ती कुत्र गावः तिष्ठन्ति इति परितो गच्छन्ती त्वम् इमाः परिदृश्यमानाः याः गावः । सुख्यत्ययः । गाः ऐच्छः कामयसे ताः एनाः गाः ते त्वदीयः कः अयुष्वी अयुद्ध्वा अव सृजात् अस्मात् पर्वतात् अवसृजेत् विनिर्गमयेत् । उत अपि च अस्माकं तिग्मा तीक्ष्णानि आयुधा आयुधानि सन्ति । तस्माद् अस्माभिः युद्धम् अकृत्वा को वा गाः आहरति ॥ ५ ॥

सा तान् निराह । हे पणयः वः युष्माकं वचांसि पूर्वोक्तानि वचनानि असेन्या असेन्यानि सेनार्हाणि न भवन्ति । तथा तन्वः युष्मदीयानि शरीराणि अनिपव्या इष्वर्हाणि न सन्तु पराक्रमराहित्येन । यतः पापीः पापयुक्तानि खलु । किं वः युष्मदीयः पन्थाः मार्गः एतवै गन्तुम् अधृष्टः असमर्थः अस्तु । तत्र हेतुम् आह । वः युष्मदीयान् उभया उभयविधान् पूर्वोक्तान् तन्वो देहान् बृहस्पतिः इन्द्रप्रेरितः न मृळात् न सुखयेत् । किन्तु बाधेत ॥ ६ ॥

ते पुनराहुः । हे सरमे अयं निधिः अस्मदीयः कोशः अद्रिबुध्नः अद्रिवेन्धको यस्य तादृशः । तथा आहूतैः गोभिः अश्वेभिः अश्वैश्च वसुभिः आत्मीयैर्धनेश्च न्यूष्टः नितरां प्राप्तो भवति । सुगोपाः सुष्ठु गोपायितारः ये पणयः ते असुराः तं निधिं रक्षन्ति पालयन्ति । रेकु । रेकु शङ्कायाम् । औणादिक उप्रत्ययः । शङ्कितं गोभिः शब्दायमानं पदम् अस्माभिः पालितं स्थानम् अलकं व्यर्थमेव आ जगन्ध आगतवत्यसि ॥ ७ ॥

सरमां पुनः प्रत्युवाच । हे पणयः सोमशिताः सोमेन तीक्ष्णीकृताः सोमपानेन मत्ताः । तादृशाः नवग्वाः नवगतयः । यद्वा । अङ्गिरसां सत्रम् आसीनानां मध्ये केचन नवसु मासेषु उदतिष्ठन् ते नवग्वाः । अनेन दशग्वाः अपि उपलक्ष्यन्ते । उभयविधाः ते अङ्गिरसः ऋषयः । तेषां प्रथमः अयास्यः एतन्नामा च । ते एते इह युष्मदीये स्थाने आगमन् आगच्छेयुः । आगत्य च ते गोनां गवाम् ऊर्वं तं समूहं वि भजन्त विभागं कुर्युः । अथ अनन्तरं पणयः यूयम् एतद् वचः पूर्वं यद् व्यर्थम् आगतासीति वाक्यम् अवोचत तद् वाक्यं तदा वमन् इत् वमन्तः परित्यजन्त एव भवथ ॥ ८ ॥

तथा एवम् उक्ते सति पणयः प्रणयवाक्यम् आहुः । हे सरमे त्वं दैव्येन देवसंबन्धिना सहसा बलेन प्रबाधिता यथातथा बलपुरं प्राप्य तत्र स्थिताः गाः दृष्ट्वा पुनः आगच्छ इति तेन प्रपीडिता त्वम् एवं चेत् आजगम्य आगतवती असि । चशब्दश्चेदर्थः । तर्हि त्वा त्वां स्वसारं भगिनीं कृण्वै करवै । समूहापेक्षया एकवचनम् । त्वं तु पुनः मा गाः इन्द्रादीन् मा गच्छ । अपि तर्हि हे सुभगे सरमे ते त्वदीयानां गवां समूहं पर्वताद् अपगमय्य भजाम । त्वं च वयं च विभजाम । विभागं करवाम इत्यर्थः ॥ ९ ॥

सा तान् प्रत्याचष्टे । हे पणयः अहं भ्रातृत्वं न वेद न जानामि । तथा स्वसृत्वं च नो वेद नैव जानामि । के जानन्ति तान् आह । इन्द्रः घोराः क्षत्रूणां भयंकराः अङ्गिरसश्च विदुः जानन्ति । किञ्च अस्मात् स्थानात् अहं

यत् यदा आयम् इन्द्रादीन् प्राप्नवं तदा मे मदीयाः
 गोकामाः युष्माभिः अपहृताः गाः कामयमानाः इन्द्रादयः
 अच्छदयन् युष्मदीयं स्थानम् आच्छादयन्ति । अतः कारणाद्
 हे पणयः वरीयः उरुतरं गवां वृन्दं परित्यज्य अप इत
 अन्यत् स्थानं प्रति गच्छत । यद्वा । वरीयः प्रभूतम् अति-
 दूरं देशं गच्छत ॥ १० ॥

हे पणयः यूयं वरीयः उरुतरं दूरं दूरदेशम् इत
 गच्छत । युष्माभिः अपहृताः गावः ऋतेन सत्येन मिनतीः
 मिनत्यः द्वारस्य पिधायकं पर्वतं हिंसन्त्यः विदारयन्त्यः उत्
 पन्तु तस्माद् उद्गच्छन्तु । यद्वा । मिनतीः । व्यत्ययेन
 कर्मणि शतृ । मीयमाना युष्माभिर्बाध्यमानाः ता गावः ।
 सुव्यत्ययः । गाः ऋतेन स्तुतिभिर्गन्तव्येन इन्द्रेण सहायेन
 बृहस्पत्यादयः उद्यन्तु पर्वताद् उद्गमयन्तु । निगूढाः नितरां
 स्थापिताः याः गाः बृहस्पतिः अविन्दत् लप्स्यते तथा सोमः
 तदभिपवकारिणः प्रावाणः च विप्राः मेधाविनः ऋषयः
 अङ्गिरसः च लप्स्यन्ते ॥ ११ ॥



भिक्षुः प्रथमं व्यतिरेकमुखेन अन्नदानं प्रशंसति ।
 देवाः वै देवाः खलु सर्वेषां क्षुधं न ददुः न प्रायच्छन् ।
 किंतु वधम् इत् वधमेव दत्तवन्तः । एतादृशीं वधरूपां
 क्षुधम् अन्नदानेन यः शमयति स दाता खलु । उ इति
 पूरणः । यः अदत्त्वा भुङ्क्ते तम् आशितं भुञ्जानं पुरुषम्
 अपि मृत्यवः मरणानि उप गच्छन्ति समीपे यान्ति ।
 क्षुधातृणां भोक्तृणां च मरणं समानम् । तथापि किं दानेन
 धननाशरूपेण । अत आह । उतो । उतशब्दः अप्यर्थे ।
 पूणतः प्रयच्छतः पुरुषस्य रयिः धनं नोप दस्यति न
 उपक्षीयते । दानप्रसङ्गेन अदातारं दूषयति । अपूणन्
 अप्रयच्छन् पुरुषस्तु मडितारम् आत्मनः सुखयितारं न
 विन्दते न कुत्रापि लभते । इह बन्धवः अप्रदानात् न
 सुखयन्ति देवाः अपि हविष्प्रदानाभावात् ॥ १ ॥

यः पुरुषः स्वयम् अन्नवान् सन् अपि आध्राय ।
 आधार्यते असौ इति आध्रः दुर्बलः तस्मै । पित्वः पितृन्
 अन्नानि चकमानाय कामयमानाय रफिताय दारिद्र्येण
 हिंसिताय उपजग्मुषे गृहं प्रत्यागताय अतिथये मनः आत्मीयम्
 अन्तःकरणम् अदाने स्थिरं कृणुते कुप्ते मनःस्वयंकरणेन
 तं क्लेशयति इत्यर्थः । न केवलं क्लेशकरणम् अपि तु

पुरा तस्य पुरस्तादेव सेवते भोगान् । सः अपि मर्डितारम्
आत्मनः सुखयितारं न विन्दते ॥ २ ॥

अन्वयमुखेन प्रशंसति । स इत् स एव भोजः दाता
खलु यो गृहवे प्रतिग्रहीत्रे अन्नकामाय अन्नं याचमानाय
चरते गृहम् आगतवते कृणाय दारिद्रेण एतादृशाय अतिथये
अन्नं ददाति प्रयच्छति । यामहूतौ । यामाः गन्तारो देवाः
ते आहूयन्ते अत्र इति यामहूतिः यज्ञः तस्मिन् । अस्मै
दात्रे फलम् अरम् अलं पर्याप्तं भवति । कामप्रदानं भवति
इत्यर्थः । उत अपि च अपरीषु अन्यासु शात्रवीषु सेनासु
सखायं कृणुते । तद्वद् आचरति इत्यर्थः । तस्य सर्वे सखाय
एव न क्षत्रव इत्यर्थः ॥ ३ ॥

व्यतिरेकेण निन्दाम् आह । सः पुरुषः सखा न
भवति यः पुरुषः सचाभुवे सर्वदा सहभवनशीलाय सचमानाय
सेवमानाय उपसर्जनीभूताय सख्ये सखिजनाय पित्वः पितॄन्
अन्नानि न ददाति न प्रयच्छति स सुहृद् न भवति
इत्यर्थः । अस्मात् अदातुः सख्युः सः अप प्रेयात् अपगच्छेत्
यदि एनं परित्यज्य गच्छेत् तर्हि तद् ओकः निवासः सदनं न
अस्ति न भवति । सदनं हि बन्धुभिः परिवृतम् । स गतः
पुरुषः पृणन्तम् अन्नादिकं प्रयच्छन्तम् अन्यम् अरणं चित्
अयं स्वामिनम् एव इच्छेत् काममेत ॥ ४ ॥

घनवन्तं पुरुषं दाने प्रेरयति । तव्यान् तवीयान् धनैः
अतिशयेन प्रवृद्धः पुरुषः नाधमानाय याचमानाय अतिथये
पूणीयात् इत् घनानि दद्यादेव यदि दद्यात् द्राघीयांसम्
दीर्घतमं पण्यां पण्यानं सुकृतमार्गम् अनु पश्येत् पश्येत् ।

व्यत्ययेन आत्मनेपदम् । तत्र कारणम् आह । रायः धनानि
 ओ हि । आ उ आ वर्तन्ते एव खलु । एकत्र न तिष्ठन्ति
 इत्यर्थः । तत्र दृष्टान्तः । रथ्येव यथा रथ्यानि । रयसंबन्धीनि
 चक्रा चक्राणि उपर्यधोभावेन आवर्तन्ते तद्वत् आवृत्तिमेव
 दर्शयति । अन्यम् अन्यं पुरुषं धनानि उप तिष्ठन्ति
 उपतिष्ठन्ते । समवेतानि भवन्ति । तस्माद् धनानि देयानि
 इति भावः ॥ ५ ॥

अदातारं दूषयति । अप्रचेताः अप्रकृष्टज्ञानः दाने
 चेतो मनो यस्य न भवति सः मोघं व्यर्थमेव अन्नं विन्दते
 लभते । इदं सत्यं यथार्थमेव इति ब्रवीमि । ऋषिरहं
 वदामि । न केवलं व्यर्थं किन्तु तस्य पुरुषस्य सः वध
 इत् वध एव अन्नं परामृशतः । तच्छब्दस्य वधसामानाधि-
 करण्यात् पुल्लिङ्गता । अथवा स निरर्थको वध एव यः
 पुरुषः अयंमणम् । उपलक्षणम् इदम् । सर्वान् देवान्
 अयंमादीन् न पुष्यति हविष्प्रदानेन न पोषयति नो नापि
 सखायं समानस्थानम् अभ्यागतम् अतिथिं मित्रवर्गं च न
 पोषयति । अत एव केवलादी केवलम् असाक्षिकम् अन्नं
 भुञ्जानः स केवलाघो भवति । केवलपापवान् भवति ।
 अधमेव केवलं तस्य शिष्यते । नैहिकं नामुष्मिकम् इति ।
 तस्माद् यथाकथञ्चिद् दातव्यम् इत्यभिप्रायः ॥ ६ ॥

कृपन् कृषि कुर्वन् फालः (=हलम्) आशितं कर्षकं
 भोक्तारं कृणोति करोति । तथा अध्वानं मार्गं यन् गच्छन्
 पुरुषः चरित्रैः आत्मीयैः गमनैः अप वृद्धवते स्वामिनो धनम्
 आवर्जयति । वदन् शास्त्रार्थं ब्रुवाणः ब्रह्मा ब्राह्मणः अवदतः

शास्त्रार्थम् अब्रुवाणात् जनात् वनीयान् संभक्तृतमः प्रियकरो
भवति । ते यथा स्वकर्मणि प्रवर्तमानाः परेषाम् उपकारकाः
तथा पृणन् दाता पुरुषः अपृणन्तम् अदातारं जनम् अभि
अभिलक्ष्य आपिः स्यात् वन्धुर्भवेत् ॥ ७ ॥

अत्र पादशब्दो भागवचनः । एकपात् एकपादघनः
पुरुषः द्विपदः द्विगुणघनस्य मार्गं भूयः भूयसा कालेन वि
चक्रमे विविधं गच्छति । तथा द्विपात् पुरुषः त्रिपादं
त्रिभागघनं पुरुषं पश्चात् अभ्येति अभिगच्छति । चतुष्पात्
चतुर्भागघनस्तु द्विपदाम् । बहुवचनात् एकपादादयः उपलभ्यन्ते ।
एकपादघनादीनां पङ्क्तीः अभिस्वरे अभिगमने संपश्यन्
सम्यक् ईक्षमाणः सन् उपतिष्ठमानः एति गच्छति ।
अन्योन्यापेक्षया सर्वे उत्तमाधमाः । तस्मात् त्वम् अहमेव
घनवान् इति न मन्येः किंतु अतिथिभ्यो घनानि ददस्व
इत्यर्थः ॥ ८ ॥

अतिथिभ्यो घनम् अप्रयच्छन्नपि मम भ्राता दास्यति
इति चेत् तत्र हेतुम् आह । समो चिद् हस्तौ समावपि समं
समानं न दिविष्टः कार्यं न व्याप्नुतः । तथा सं मातरा वत्सस्य
मातरो घेनू समे अपि समं समानं पयः न दुहाते । धर्मयो-
श्चित् सहजातयोः पुत्रयोरपि सम्या समानि वीर्याणि न सन्ति ।
तस्मात् ज्ञाती चित् एकस्मिन् कुले सन्ती जाती अपि समं
न पृणीतः न प्रयच्छतः । तस्मात् यस्य घनम् अस्ति स
एव दद्यात् इत्यर्थः ॥ ९ ॥

हिरण्यगर्भः हिरण्यस्य अण्डस्य गर्भभूतः प्रजापतिः
 हिरण्यगर्भः । यद्वा ॥ हिरण्यः अण्डः गर्भवद् यस्य उ-
 वर्तते सोऽसी सृत्रात्मा हिरण्यगर्भ इत्युच्यते ॥ अग्रे प्रपञ्च-
 त्यत्तेः प्राक् समवर्तत । मायाध्यक्षात् सिसृक्षोः परमात्मन-
 समजायत । यद्यपि परमात्मैव हिरण्यगर्भः तथापि तदुपा-
 भूतानां ब्रह्मणः उत्पत्तेः तदुपहितः अपि उत्पन्न इत्युच्यते
 स च जातः जातमात्र एव एकः अद्वितीयः सन् भूतस्य
 विकारजातस्य ब्रह्माण्डादेः सर्वस्य जगतः पतिः ईश्वर-
 आसीत् । न केवलं पतिरासीदेव अपि तर्हि सः हिरण्यगर्भ-
 पृथिवीं विस्तीर्णां छां दिवम् उत अपि च इमाम् अस्माभि-
 र्दृश्यमानां पुरोर्वर्तिनीम् इमां भूमिम् । यद्वा पृथिवी इत्यन्त-
 रिक्षनाम । अन्तरिक्षं दिवं भूमिं च दाधार धारयति ।
 कस्मै । अत्र किशब्दः अनिर्ज्ञातस्वरूपत्वात् प्रजापती वर्तते ।
 यद्वा सृष्ट्यर्थं कामयते इति कः ॥ यद्वा कं सुखं तद्रूपत्वात्
 क इत्युच्यते । अथवा इन्द्रेण पृष्टः प्रजापतिः मदीयं महत्त्वं
 तुभ्यं प्रदाय अहं कः कीदृशः स्याम् इत्युक्तवान् । स इन्द्रः
 प्रत्यूचे यदि इदं ब्रवीषि अहं कः स्याम् इति तदेव त्वं भवेति ।
 अतः कारणात् क इति प्रजापतिराख्यायते । इन्द्रो वै वृत्रं
 हृत्वा सखां विजितीकृजित्वा अग्रपीड्वा (ऐ. ऋ. २. २९)
 इत्यादिकं ब्राह्मणम् अत्र अनुसंधेयम् । यदासी किशब्दः तदा

सर्वनामत्वात् स्मैभावः सिद्धः । यदा तु योगिकः तदा व्यत्ययेनेति द्रष्टव्यम् । कस्मै कं प्रजापतिं देवाय देवं दानादिगुणयुक्तं हविषा प्राजापत्यस्य पशोः वपारूपेण एककपालात्मकेन पुरोडाशेन वा विधेम वयम् ऋत्विजः परिवरेम । विधतिः परिवरणकर्मा । क्रियाग्रहणं कर्तव्यम् इति कर्मणः संप्रदानत्वाच् चतुर्थी ॥ १ ॥

॥ यः प्रजापतिः आत्मदाः आत्मनां दाता । आत्मानो हि सर्वे तस्मात् परमात्मन उत्पद्यन्ते । यया अग्नेः सकाशात् विस्फुलिङ्गाः जायन्ते तद्वत् । यद्वा आत्मनां शोधयिता । दैप् शोधने । बलदाः बलस्य च दाता शोधयिता वा । यस्य च प्रशिषं प्रकृष्टं शासनम् आज्ञां विश्वे सर्वे प्राणिनः उपासते प्रार्थयन्ते शेषन्ते वा । तथा देवाः अपि यस्य प्रशासनम् उपासते । अपि च अमृतम् अमृतत्वम् । भावप्रधानो निर्देशः । यद्वा । अमृतम् । ॥ मरणं नास्ति अस्मिन् इति अमृतं सुधा । ॥ तदपि यस्य प्रजापतेः छाया छायेव *वति भवति । मृत्युः यमश्च प्राणापहारी छायेव भवति । तस्मै कस्मै देवाय इत्यादि समानं पूर्वेण ॥ २ ॥

यः हिरण्यगर्भः प्राणतः प्रवसतः निमिषितः अक्षिपद्मचलनं कुर्वतः जगतः जङ्गमस्य प्राणिजातस्य महित्वा महत्त्वेन माहात्म्येन एक इत् अद्वितीय एव सन् राजा बभूव ईश्वरो भवति । अस्य परिदृश्यमानस्य द्विपदः पादद्वययुक्तस्य मनुष्यादेः

* वति - शब्दः मूले नास्ति । द्वितीय - 'यस्य' - शब्दस्य स्थाने स श्रीसायणाचार्येण पठितो भवेत् इति संभाव्यते ॥

चतुष्पदः गवाश्वादेश्च यः प्रजापतिः ईशो ईष्टे । ईदृशो
यः प्रजापतिः तस्मै कस्मै इत्यादि समानं पूर्वेण ॥ ३ ॥

हिमाः अस्मिन् सन्तीति हिमवान् । तेन बहुवचनान्तेन
सर्वे पर्वता लक्ष्यन्ते । हिमवन्तः हिमवदुपलक्षिताः इमे दृश्य-
मानाः सर्वे पर्वताः यस्य प्रजापतेः महित्वा महत्त्वं माहात्म्यम्
ऐश्वर्यम् इति आहुः । तेन सृष्टत्वात् तद्रूपेण अवस्थानात् ।
तथा रसया । रसो जलम् । तद्वती रसा नदी । जाती
एकवचनम् । रसाभिः नदीभिः सह समुद्रम् । पूर्ववद् एक-
वचनम् । सर्वान् समुद्रान् यस्य महाभाग्यम् इति आहुः
कथयन्ति सृष्ट्यभिज्ञाः । यस्य च इमाः प्रदिशः प्राच्यारम्भा
आग्नेय्याद्याः कोणदिशः ईशितव्याः । तथा बाहू । वचन-
व्यत्ययः । बाहवो भुजाः । भुजवत् प्राधान्ययुक्ताः प्रदिशश्च
यस्य स्वभूताः । तस्मै कस्मै इत्यादि समानं पूर्वेण ॥ ४ ॥

येन प्रजापतिना द्यौः अन्तरिक्षम् उग्रा उद्गूर्णं पृथिवी
भूमिः च दृष्ट्वा येन स्थिरीकृता । स्वः स्वर्गश्च येन स्तभितं
स्तब्धं कृतम् । यथा अधो न पतति तथा उपरि अवस्था-
पितम् इत्यर्थः । तथा नाकः आदित्यश्च येन अन्तरिक्षे
स्तभितः । यश्च अन्तरिक्षे रजसः उदकस्य विमानः
निर्माता । तस्मै कस्मै इत्यादि समानं पूर्वेण ॥ ५ ॥

क्रन्दितवान् रोदितवान् अनयोः प्रजापतिः इति क्रन्दसी
द्यावापृथिव्यौ । श्रूयते हि यदरोदीत् तद् अनयो रोदस्त्वम्
(तै. ब्रा. २. २. ९. ४) इति । ते अवसा रक्षणेन हेतुना
लोकस्य रक्षणार्थं तस्तमाने प्रजापतिना सृष्टे लब्धस्यैव सत्यौ
यं प्रजापतिं मनसा बुद्ध्या अभ्यैक्षेताम् आवयोः महत्त्वम्

अनेन इत्यभ्यपश्येताम् । कीदृश्यौ द्यावापृथिव्यौ । रेजमाने
 राजमाने दीप्यमाने । आकारस्य व्यत्ययेन एत्वम् । यत्राधि
 यस्मिन् आधारभूते प्रजापती सूरः सूर्यः उदितः उदयं प्राप्तः
 सन् विभाति प्रकाशते । तस्मै कस्मै इत्यादि समानं
 पूर्वेण ॥ ६ ॥

बृहतीः बृहत्यः महत्यः । अग्निम् । उपलक्षणम् एतत् ।
 तदर्थं गर्भं वियदादि भूतजातं जनयन्तीः जनयन्त्यः । तदर्थं
 गर्भं हिरण्यमाण्डस्य गर्भभूतं प्रजापतिं दधानाः धारयन्त्यः ।
 आपो ह आप एव विश्वम् आयन् सर्वं जगत् व्याप्नुवन् ।
 यत् यस्मात् ततः तस्माद् हेतोः देवानां देवादीनां सर्वेषां
 प्राणिनाम् असुः प्राणभूतः एकः प्रजापतिः समवर्तत समजायत ।
 यद्वा । यत् यं गर्भं दधानाः आपः विश्वात्मना अवस्थिताः
 ततो गर्भभूतात् प्रजापतेः देवादीनां प्राणात्मको वायुः
 अजायत । अथवा यत् । लिङ्गवचनयोर्व्यत्ययः । उक्तलक्षणा-
 या आपः विश्वमावृत्त्य स्थिताः ततः ताभ्यः अद्भ्यः
 सकाशात् एकः अद्वितीयः असुः प्राणात्मकः प्रजापतिः
 समवर्तत निश्चक्राम । तस्मै कस्मै इत्यादि समानं
 पूर्वेण ॥ ७ ॥

यज्ञं यज्ञोपलक्षितं विकारजातं जनयन्तीः उत्पादयन्तीः
 तदर्थं दक्षं प्रपञ्चात्मना वधिष्णुं प्रजापतिम् आत्मनि
 दधानाः धारयित्रीः आपः । व्यत्ययेन प्रथमा । अपः
 प्रलयकालीनाः महिना महिम्ना । छान्दसो मलोपः ।
 स्वमाहात्म्येन यश्चित् यश्च प्रजापतिः पर्यपश्यत् परितो
 दृष्टवान् । यश्च देवेषु अधि देवेषु मध्ये देवः तेषामपि

ईश्वरः सन् एकः अद्वितीयः आसीत् भवति । अस्तेश्छान्दसो
लङ् । तस्मै कस्मै इत्यादि समानं पूर्वेण ॥ ८ ॥

सः प्रजापतिः नः अस्मान् मा हिंसीत् मा वाधताम् ।
यः पृथिव्याः भूमेः जनिता जनयिता स्रष्टा । यो वा यश्च
सत्यधर्मा सत्यम् अवितथं धर्मं जगतो धारणं यस्य सः ।
तादृशः प्रजापतिः दिवम् अन्तरिक्षोपलक्षितान् सर्वान् लोकान्
जजान जनयामास । यश्च बृहतीः महतीः चन्द्राः आह्लादनीः
अपः उदकानि जजान जनयामास । तस्मै कस्मै इत्यादि
समानं पूर्वेण ॥ ९ ॥

हे प्रजापते त्वत् त्वत्तः अन्यः कश्चित् एतानि इदानीं
वर्तमानानि विश्वा विश्वानि सर्वाणि जातानि प्रथमविकार-
भाञ्जि ता तानि सर्वाणि भूतजातानि न परि बभूव न
परिगृह्णाति न व्याप्नोति । त्वमेव एतानि परिगृह्य स्रष्टुं
शक्नोषि इति भावः । परिपूर्वो भवतिः परिग्रहार्थः । वयं
च यत्कामाः यत् फलं कामयमानाः ते तुभ्यं जुहुमः हवींषि
प्रयच्छामः तत् फलं नः अस्माकम् अस्तु भवतु । तथा
वयं च रयीणां धनानां पतयः ईश्वराः स्याम भवेम ॥ १० ॥



अहं सूक्तस्य द्रष्ट्री वाग् आम्भृणी यद् ब्रह्म जगत्कारणं
तद्रूपा भवन्ती रुद्रेभिः रुद्रैः एकादशभिः । इत्यंभावे
तृतीया । तदात्मना चरामि । एवं वसुभिः इत्यादौ तत्तदात्मना
चरामीति योज्यम् । तथा मित्रावरुणा मित्रं च वरुणं च ।
उभा उभौ अहम् एव ब्रह्मीभूता विभमि धारयामि ।
इन्द्राग्नी अपि अहम् एव धारयामि । उभा उभौ अश्विना
अश्विनौ अपि अहम् एव धारयामि ॥ १ ॥

आहनसम् आहन्तव्यम् अभिषोतव्यं सोमम् । यद्वा ।
शत्रूणाम् आहन्तारं दिवि वर्तमानं देवतात्मानं सोमम् ।
अहमेव विभमि । तथा त्वष्टारम् उत अपि च पूषणं भगं
च अहमेव विभमि । तथा हविष्मते हविभिः युक्ताय
सुप्राव्ये शोभनं हविः देवानां प्रापयित्रे तर्पयित्रे । सुन्वते
सोमाभिषवं कुर्वते । ईदृशाय यजमानाय द्रविणं घनं
यागफलरूपम् अहमेव दधामि धारयामि ॥ २ ॥

अहं राष्ट्री सर्वस्य जगतः ईश्वरी । तथा वसूनां
धनानां संगमनी संगमयित्री उपासकानां प्रापयित्री । चिकितुषी
यत् साक्षात्कर्तव्यं परं ब्रह्म तज् ज्ञातवती स्वात्मतया
साक्षात्कृतवती । अत एव यज्ञियानां यज्ञार्हणां प्रथमा
मुख्या । या एवंगुणविशिष्टा अहं तां मां भूरिस्थात्रां
बहुभावेन प्रपञ्चात्मना अवतिष्ठमानां भूरि भूरीणि बहूनि

भूतजातानि आवेशयन्तीं जीवभावेन आत्मानं प्रवेशयन्तीम्
ईदृशीं मां पुरुषा बहुषु देशेषु व्यदधुः देवाः विदधति
कुर्वन्ति । उक्तप्रकारेण वैश्वरूप्येण अवस्थानात् । यद् यत्
कुर्वन्ति तत् सर्वं मामेव कुर्वन्ति इत्यर्थः ॥ ३ ॥

यः अन्नम् अस्ति सः भोक्तृशक्तिरूपया मया एव
अन्नम् अस्ति । यश्च विपश्यति । आलोकयति इत्यर्थः ।
यश्च प्राणिति श्वासोच्छ्वासरूपं व्यापारं करोति सोऽपि मयैव ।
यश्च उक्तं शृणोति ॥ यः ईदृशीम् अन्तर्यामिरूपेण स्थितां
मां न जानन्ति ते अमन्तवः अमन्यमानाः अजानन्तः उप
क्षियन्ति उपक्षीणाः संसारेण हीनाः भवन्ति । हे श्रुत
विश्रुत सखे श्रुधि मया वक्ष्यमाणं शृणु । किं तत् श्रोतव्यम् ।
श्रद्धिवम् । श्रद्धिः श्रद्धा तया युक्तम् । श्रद्धायत्नेन लभ्यम्
इत्यर्थः । मत्वर्यीयो वः । ईदृशं ब्रह्मात्मकं वस्तु ते तुभ्यं
वदामि उपदिशामि ॥ ४ ॥

अहं स्वयम् एव इदं वस्तु ब्रह्मात्मकं वदामि उपदिशामि ।
देवेभिः देवैः इन्द्रादिभिः अपि जुष्टं सेवितम् । उत अपि
च मानुषेभिः मनुष्यैः अपि जुष्टम् । ईदम्बस्त्वात्मिका अहं
यं कामये यं पुरुषं रक्षितुम् अहं वाञ्छामि ततं पुरुषम्
उग्रं कृणोमि सर्वेभ्यः अधिकं करोमि । तम् एव ब्रह्माणं
स्रष्टारं करोमि । तम् एव ऋषिम् अतीन्द्रियार्थदर्शिनं
करोमि । तम् एव सुमेधां शोभनप्रज्ञं च करोमि ॥ ५ ॥

पुरा त्रिपुरविजयसमये रुद्राय रुद्रस्य । पृष्ठधर्ये
चतुर्थी । महादेवस्य धनुः चापम् अहम् आ तनोमि
ज्यया आ ततं करोमि । किमर्थम् । ब्रह्मद्विषे ब्राह्मणानां

द्वेष्टारं शरवे शरं हिंसकं त्रिपुरनिवासिनम् असुरं हन्तव्यं
हन्तुं हिंसितुम् । क्रियाग्रहणं कर्तव्यम् इति कर्मणः संप्रदानत्वात्
चतुर्थी । उ-शब्दः पूरकः । अहम् एव समदम् । समानं
माद्यन्ति अस्मिन् इति समत् संग्रामः । स्तोतृजनार्थं शत्रुभिः
सह संग्रामम् अहम् एव कृणोमि करोमि । तथा द्यावापृथिवी
दिवं च पृथिवी च अन्तर्यामितया अहम् एव आ विवेश
प्रविष्टवती ॥ ६ ॥

द्यौः पिता (तै. ब्रा. ३. ७. ५. ४) इति श्रुतेः
पिता द्यौः । पितरं दिवम् अहं सुवे प्रसुवे जनयामि । कुत्र
इति तद् आह । अस्य परमात्मनः मूर्धन् मूर्धनि उपरि ।
कारणभूते तस्मिन् हि वियदादिकार्यजातं सर्वं वर्तते तन्तुपु
पट इव । मम च योनिः कारणं समुद्रे । समुद्भवन्ति अस्मात्
भूतजातानि इति समुद्रः परमात्मा । तस्मिन् अप्सु व्यापन-
शीलासु धीवृत्तिषु अन्तः मध्ये यद् ब्रह्म चैतन्यं तन् मम
कारणम् इत्यर्थः । यतः ईदम्भूता अहम् अस्मि ततः हेतोः
विश्वा विश्वानि सर्वाणि भुवनानि भूतजातानि अनु प्रविश्य
वि तिष्ठे विविधं व्याप्य तिष्ठामि । उत अपि च अमूं द्यां
विप्रकृष्टदेशे अवस्थितं स्वर्गलोकम् । उपलक्षणमेतत् एत-
दुपक्षितं कृत्स्नं विकारजातं वष्मणा कारणभूतेन मायात्मकेन
मदीयेन देहेन उप स्पृक्षामि ॥ यद्वा । अस्य भूलोकस्य
मूर्धन् मूर्धनि उपरि अहं पितरम् आकाशं सुवे । समुद्रे
जलधौ अप्सु उदकेषु अन्तः मध्ये मम योनिः कारणभूतः
अम्भृणाख्यः ऋषिः वर्तते ॥ यद्वा । समुद्रे अन्तरिक्षे अप्सु
अम्भयेषु देवशरीरेषु मम कारणभूतं ब्रह्म चैतन्यं वर्तते ।

ततोऽहं कारणात्मिका सती सर्वाणि भुवनानि व्याप्नोमि ।
अन्यत् समानम् ॥ ७ ॥

विश्वा विश्वानि सर्वाणि भुवनानि भूतजातानि कार्याणि
आरभमाणा कारणरूपेण उत्पादयन्ती अहम् एव परेण अनधि-
ष्ठिता स्वयम् एव प्र वामि प्रवर्ते । वातइव । यथा वातः
परेण अप्रेरितः सन् स्वेच्छयैव प्रवाति तद्वत् । उक्तं सर्वं
निगमयति । परो दिवा । परः इति सकारान्तं परस्तादि-
त्यर्थे वर्तते यथा अध इत्यधस्तादर्थे । तद्योगे च तृतीया
सर्वत्र दृश्यते । दिवः आकाशस्य परस्तात् । एता पृथिव्या
अस्याः पृथिव्याः परः परस्तात् । द्यावापृथिव्योः उपादानम्
उपलक्षणम् । एतदुपलक्षितात् सर्वस्मात् विकारजातात्
परस्ताद् वर्तमाना असङ्गा उदासीनकूटस्थब्रह्मचैतन्यरूपा
अहं महिना महिम्ना एतावती संबभूव । एतत्—शब्देन उक्तं
सर्वं परामृश्यते । एतत् परिमाणम् अस्याः इति एतावती ।
सर्वजगदात्मना अहं संभूतास्मि ॥८॥



आयती आगच्छती अक्षभिः अक्षिस्थानीयैः प्रकाशमानैः
नक्षत्रैः । यद्वा अक्षभिः अञ्जकैः तेजोभिः । पुरुषा बहुषु
देशेषु देवी देवनशीला रात्री इयं रात्रिदेवता व्यह्वन्तं विचष्टे
विशेषेण पश्यति । अपि च एषा विश्वाः सर्वाः श्रियः शोभाः
अधि अधित अधिधारयति ॥ १ ॥

अमर्त्या मरणरहिता देवी देवनशीला रात्रिः उरु
विस्तीर्णम् अन्तरिक्षम् आ अप्राः । प्रथमतः तमसा आपूर-
यति । तथा निवतः नीचीनान् लतागुल्मादीन् उद्धतः
उत्थितान् वृक्षादींश्च स्वकीयेन तेजसा आवृणोति । तदनन्तरं
तत् तमः अन्धकारं ज्योतिषा ग्रहनक्षत्रादिरूपेण तेजसा
बाधते पीडयति ॥ २ ॥

आयती आगच्छन्ती देवी देवनशीला रात्रिः स्वसारं
भगिनीम् उपसं निः अकृत निष्करोति प्रकाशेन संस्करोति ।
तस्याम् उपसि जातायां नैशं तमः अपेत् हासते अप एव
गच्छति ॥ ३ ॥

अद्य अस्मिन् काले नः अस्माकं सा रात्रिदेवता प्रसीदतु ।
मस्याः रात्रेः यामन् यामनि प्राप्तौ सत्यां वयं नि अविक्षमहि
निविशामहे सुखेन गृहे आस्महे । तत्र दृष्टान्तः । वयः
पक्षिणः वृक्षे न यथा वृक्षे नीडाग्रये वसति रात्री निवासं
क्रुयन्ति तथा निवसामः इत्यर्थः ॥ ४ ॥

ग्रामासः ग्रामाः । अत्र ग्रामशब्दः जनसमूहे वर्तते
 यथा ग्रामः आगतः इति । सर्वे जनाः नि अविशन्त ।
 तस्यां रात्रौ आगतायां निविशन्ते । शेरते । तथा पद्वन्तः
 पादयुक्ताः गवाश्वादयश्च निविशन्ते । तथा पक्षिणः पक्षो-
 पेताश्च निविशन्ते । अर्थिनः । अर्थैरर्थो गमनम् ।
 शीघ्रगमनयुक्ताः । श्येनासश्चित् श्येनाः अपि तस्यां रात्र्यां
 निविशन्ते । एषा रात्रिः सर्वाणि भूतजातानि अहनि संचारेण
 श्रान्तानि स्वयम् आगत्य सुखयति इत्यर्थः ॥ ५ ॥

हे ऊर्म्ये । रात्रिनाम एतत् । रात्रे वृक्षं वृक्षस्य
 स्त्रियं वृक्षं च अस्मान् हिंसन्तं यवय अस्मत्तः पृथक्कुरु ।
 अस्मान् बाधितुं यथा न प्राप्नोति तथा । स्तेनं तस्करं च
 यवय अस्मत्तः वियोजय । अथ अनन्तरं नः अस्माकं
 सुतरा सुखेन तरणीया क्षेमकरी भव ॥ ६ ॥

पेपिशत् भृशं पिशत् सर्ववस्तुषु आदिलष्टं तमः अन्धकारं
 कृष्णं कृष्णवर्णं व्यक्तं विशेषेण स्वभासा सर्वस्य अञ्जकं
 स्पष्टरूपं वा ईदृशं नैशं तमः भाम् उप अस्थित उपागच्छत् ।
 हे उपः उपोदेवते त्वम् ऋणेव ऋणानि इव तत् तमो
 यातय अपगमय । स्तोतृणाम् ऋणानि यथा धनप्रदानेन
 अपाकरोषि तथा तमोऽपि अपसारय इत्यर्थः ॥ ७ ॥

हे रात्रि रात्रिदेवते ते त्वां गा इव पयसो दोग्ध्रीः
 धेनूः इव उपेत्य आ अकरम् स्तुतिभिः अभिमुखीकरोमि ।
 दिवः दुहितः द्योतमानस्य सूर्यस्य पुत्रि । यद्वा दिवसस्य
 तनये । त्वत्प्रसादात् जिग्युषे शत्रून् जिग्युषः मम स्तोमं न
 स्तोत्रम् इव हविः अपि वृणीष्व त्वं भजस्व ॥ ८ ॥

अस्मिन् सूक्ते सृष्टेः प्रागवस्था निरस्तसमस्त-
प्रपञ्चा या प्रलयावस्था सा निरूप्यते ॥

तदानीं प्रलयदशायाम् अवस्थितं यद् अस्य जगतो
मूलकारणं तत् असत् शशविपाणवत् निरुपाख्यं न आसीत् ।
नहि तादृशात् कारणाद् अस्य सतो जगतः उत्पत्तिः
संभवति । तथा नो सत् नैव सदात्मवत् सत्त्वेन निर्वाच्यम्
आसीत् । उभयविलक्षणम् अनिर्वाच्यम् एव आसीत् इत्यर्थः ।
नासीद् रजः । लोकाः रजासि उच्यन्ते (नि. ४. १९)
इति यास्कः । अत्र च सामान्यापेक्षम् एकवचनम् । व्योम्नः
वक्ष्यमाणत्वात् तस्य अघस्तनाः पातालादयः पृथिव्यन्ताः न
आसन् इत्यर्थः । तथा व्योम अन्तरिक्षं तदपि नो नैव
आसीत् । परः इति सकारान्तं परस्तादित्यर्थे वर्तते ।
परः व्योम्नः परस्ताद् उपरिदेशे द्युलोकप्रभृति सत्यलोकान्तं
यद् अस्ति तदपि न आसीत् इत्यर्थः । अनेन चतुर्दशभुवनगर्भं
ब्रह्माण्डं स्वरूपेण निपिद्धं भवति । किम् आवरीवः इति ।
किम् आवरणीय तत्त्वम् आवरकभूतजातम् आवरीवः अत्यन्तम्
आवृणुयात् । आवायभावात् तदावरकम् अपि नासीत्
इत्यर्थः । यद्वा किम् इति प्रथमैव । किं तत्त्वम् आवरकम्
आवृणुयात् । आव्रियमाणवत् तदपि स्वरूपेण नासीद् इत्यर्थः ।
आवृण्वत् तत् तत्त्वं कुह कुत्र देशे अवस्थाय आवृणोति ।
आधारभूतः तादृशो देशोऽपि नासीद् इत्यर्थः । कस्य
धर्मन् कस्य वा भोक्तुः जीवस्य शर्मणि सुखदुःखसाक्षात्कार-

लक्षणे भोगे निमित्तभूते सति तद् आवरणं तत्त्वम् आवृणुयात् । जीवानाम् उपभोगार्था हि सृष्टिः । तस्यां हि सत्यां ब्रह्माण्डस्य भूतैः आवरणम् । प्रलयदशायां च भोक्तारो जीवाः उपाधि-विलयात् प्रलीनाः भवन्ति इति कस्य चित् कश्चिदपि भोक्ता न संभवति इति आवरणस्य निमित्ताभावात् अपि तत् न घटते । एतेन भोग्यप्रपञ्चवत् भोक्तृप्रपञ्चोऽपि तदानीं नासीद् इत्युक्तं भवति । यद्यपि सावरणस्य ब्रह्माण्डस्य निषेधेन तदन्तर्गतम् अप्सत्त्वमपि निराकृतं तथापि आपो वा इदम् अग्रे सलिलमासीत् (तै. सं. ७. १. ५. १) इति श्रुत्या कश्चिद् अपां सद्भावम् आशङ्केत । तं प्रत्याचष्टे । अम्भः किम् आसीद् इति । गहनं दुष्प्रवेशं गभीरं दुरवस्थानम् अत्यगाधम् ईदृशम् अम्भः किम् आसीत् । तदपि नैव आसीद् इत्यर्थः । श्रुतिस्तु अवान्तरप्रलयविषया ॥ १ ॥

ननु उक्तस्य प्रतिसंहारस्य संहर्त्रपेक्षत्वात् स एव संहर्ता मृत्युः विद्यते इत्यत आह न मृत्युरासीद् इति । ननु यदि सः मृत्युः नासीत् तर्हि तदभावकृतम् अमरणं प्राणिनाम् अवस्थानं तदानीं स्यात् तत्र आह । अमृतं न तर्हि इति । तर्हि तस्मिन् प्रतिसंहारसमये । अयं भावः । सर्वेषां प्राणिनां परिपक्वं भोगहेतुभूतं सर्वं कर्म यदा उपभुक्तम् आसीत् तदा भोगाभावात् निष्प्रयोजनम् इदं जगद् इति परमेश्वरस्य मनसि संजिह्वीर्षा जायते । तदैव स मृत्युः सर्वं जगत् संहर्ते इति किम् अनेन मृत्युना संहर्त्रा तदभावकृतं वा कथम् अमरणं स्याद् इति । ननु एतस्य सर्वस्य अधिकरणभूतः कालः विद्यते इत्यत आह । न रात्र्या इति । रात्र्याः अह्नः च

प्रकेतः प्रज्ञानं न आसीत् । तद्धेतुभूतयोः सूर्याचन्द्रमसोः
 अभावात् । एतेन अहोरात्रनिषेधेन तदात्मकः मासर्तुसंवत्सर-
 प्रभृतिकः सर्वः कालः प्रत्याख्यातः । आनीद् अवातम् इति ।
 तत् सकलवेदान्तप्रसिद्धं ब्रह्मतत्त्वम् आनीत् प्राणितवत् ।
 अप्राणो ह्यमनाः (मु. २. १. २) इति तस्य प्राणसंबन्धा-
 भावात् तद् आनीद् अवातम् इति । प्राणवायोः अभावेऽपि
 तत् प्राणितवत् इत्यर्थः । स्वधया इति । स्वस्मिन् धीयते
 ध्रियते आश्रित्य वर्तते इति स्वधा माया । तथा तद् ब्रह्म
 एकम् अविभागापन्नम् आसीत् । सहयुक्तेऽप्रधाने (पा. सू.
 २. ३. १९) इति तृतीया सह-शब्दयोगाभावेऽपि सहाययोगे
 भवति । तस्माद् इति । तस्मात् खलु पूर्वोक्तात् माया-
 सहितात् ब्रह्मणः अन्यत् किं चन किमपि वस्तु भूतभौतिका-
 त्मकं न बभूव । अन्यत् किम् इत्यत आह पर इति । परः
 परस्तात् सृष्टेः ऊर्ध्वं वर्तमानम् इदं जगत् तदानीं न बभूव
 इत्यर्थः ॥ २ ॥

ननु उक्तप्रकारेण यदि पूर्वम् इदं जगत् नासीत् कथं
 तर्हि तस्य जन्म । अतः आह । तम आसीद् इत्यादि ।
 आत्मतत्त्वस्य आवरकत्वात् मायापरसंज्ञं भावरूपाज्ञानम् अत्र
 तमः इत्युच्यते । तत् आसीत् । किञ्च यथा नैशं तमः सर्व-
 पदार्थजातम् आवृणोति तद्वत् अग्रे सृष्टेः प्राक् प्रलयदशायां
 भूतभौतिकं सर्वं जगत् उक्तलक्षणेन तमसा गूळ्हम्
 आच्छादितम् आसीत् । आच्छादकात् तस्मात् तमसः नाम-
 रूपाभ्यां यद् आविर्भवनं तदेव तस्य जन्म इत्युच्यते । अप्र-
 केतम् अप्रज्ञायमानं तदा जगत् तदावरकं तमश्च आसीत् ।

अत एव मनुना स्मर्यते । आसीदित्दं तमोभूतमप्रज्ञातमलक्षणम् । अप्रतर्क्यमनिर्देश्यं प्रसुप्तमिव सर्वतः ॥ (मनु. १.५) इति । कुतो वा न प्रज्ञायते इति तत्राह । सलिलम् इत्यादि । इदं दृश्यमानं सर्वं जगत् सलिलं कारणेन संगतम् अविभागापन्नम् आः आसीत् । पल गती इत्यस्मात् निष्पन्नः सलिलशब्दः । यद्वा सलिलम् इति लुप्तोपमम् । सलिलमिव । यथा क्षीरेण अविभागापन्नं नीरं दुर्विज्ञानं तथा तमसा अविभागापन्नं जगत् न द्रव्यविज्ञानम् इत्यर्थः । तुच्छघेनेत्यादि । आ समन्तात् भवतीति आभु । तुच्छघेन । छान्दसो यकारोपजनः । तुच्छेन तुच्छकल्पेन सदसद्विलक्षणेन भावरूपाज्ञानेन यद् अपिहितं छादितम् आसीत् तद् एकम् एकीभूतं कारणेन तमसा अविभागतां प्राप्तमपि कार्यजातं तपसः स्रष्टव्यपर्यालोचनरूपस्य महिना माहात्म्येन अजायत उत्पन्नम् ॥ ३ ॥

ननु उक्तरीत्या यद् ईश्वरस्य पर्यालोचनं जगतः पुनरुत्पत्ती कारणं तदेव किंनिबन्धनम् इत्यत आह । कामस्तदग्रे इति । अग्रे अस्य विकारजातस्य सृष्टेः प्रागवस्थायां परमेश्वरस्य मनसि कामः समवर्तत सम्यग्जायत । सिसृक्षा जाता इत्यर्थः* । ईश्वरस्य सिसृक्षा वा किहेतुका इत्यत आह । मनस इति । मनसः अन्तःकरणस्य संबन्धि वासनाशेषेण मायायां विलीने अन्तःकरणे समवेतम् । सामान्यापेक्षम् एकवचनम् । सर्वप्राप्यन्तःकरणेषु समवेतमित्यर्थः । तादृशं रेतः भाविनः प्रपञ्चस्य बीजभूतं प्रथमम् अतीते कल्पे

* तत्-शब्दः अधि-शब्दश्च सायणाचार्येण न विवृती । तत्-शब्दस्य तदा इत्यर्थः प्रतिभाति । अधि-शब्दस्य च उपरि इत्यर्थः प्रतिभाति ॥

प्राणिभिः कृतं पुण्यापुण्यात्मकं कर्म यत् यतः कारणात्
 सृष्टिसमये आसीत् अभवत् । भूष्णु वर्धिष्णु अजायत परि-
 पक्वं सत् फलोन्मुखम् आसीद् इत्यर्थः । तत् ततो हेतोः
 फलप्रदस्य सर्वसाक्षिणः कर्माध्यक्षस्य परमेश्वरस्य मनसि
 सिसृक्षा अजायत इत्यर्थः । तस्यां च जातायां स्रष्टव्यं
 पर्यालोच्य ततः सर्वं जगत् सृजति । आत्मना इत्थम् अव-
 गमिते अर्थे विद्वदनुभवमपि अनुग्राहकत्वेन प्रमाणयति सत
 इति । सतः सत्त्वेन इदानीम् अनुभूयमानस्य जगतः बन्धुं बन्धन-
 हेतुभूत कल्पान्तरे प्राण्यनुष्ठितं कर्मसमूहं कवयः क्रान्तदर्शनाः
 अतीतानागतवर्तमानाभिज्ञा योगिनः हृदि हृदये निरुद्धया
 मनीषा मनीषया बुद्ध्या प्रतीप्य विचार्य असति सद्विलक्षणे
 अव्याकृते, कारणे निरविन्दन् निष्कृष्य अलभन्त । विविच्य
 अजानन् इत्यर्थः ॥ ४ ॥

एवम् अविद्याकामकर्माणि सृष्टेर्हेतुत्वेन उक्तानि ।
 अधुना तेषां स्वकार्यजनने शीघ्रं प्रतिपाद्यते । एषाम् अविद्या-
 कामकर्मणा वियदादिभूतजातानि सृजतां रश्मिः रश्मिसदृशः
 यथा सूर्यरश्मिः उदयानन्तरं निमेषमात्रेण युगपत् सर्वं जगत्
 व्याप्नोति तथा शीघ्रं सर्वत्र व्याप्नुवन् यः कार्यवर्गः विततः
 विस्तृतः आसीत् । स्विदासीत् इति वक्ष्यमाणम् अत्रापि
 संबध्यते । स्वित् इति वितर्के । स कार्यवर्गः प्रथमतः किं
 तिरश्चीनः तिर्यंगवस्थितो मध्ये स्थितः आसीत् किंवा अधः
 अधस्तात् आसीत् आहोस्वित् उपरि उपरिष्ठात् किम्
 आसीत् । सगंस्य शीघ्रव्यापनेन क्रमस्य दुर्लक्ष्यत्वात् एतेषु
 त्रिषु स्थानेषु प्राथम्यं कुत्र इति विचार्यते । एवं नाम

शीघ्रं सर्वतो दिक्षु सर्गो निष्पन्नः इत्यर्थः । एतदेव विभजते ।
 सृष्टेषु, कार्येषु मध्ये केचिद् भावाः रेतोधाः रेतसो
 बीजभूतस्य कर्मणो विधातारः कर्तारो भोक्तारश्च जीवाः
 आसन् । अन्ये भावाः महिमानः महान्तो वियदादयः भोग्याः
 आसन् । एवं मायासहितः परमेश्वरः सर्वं जगत् सृष्ट्वा
 स्वयं चानुप्रविश्य भोक्तृभोग्यादिरूपेण विभागं कृतवान्
 इत्यर्थः । तत्र च भोक्तृभोग्ययोर्मध्ये स्वधा । अग्ननाम एतत् ।
 भोग्यप्रपञ्चः अवस्तात् अवरो निकृष्टः आसीत् । प्रयतिः
 प्रयतिता भोक्ता परस्तात् परः उत्कृष्टः आसीत् । भोग्य-
 प्रपञ्चं भोक्तृप्रपञ्चस्य शेषभूतं कृतवान् इत्यर्थः ॥ ५ ॥

एवं भोक्तृभोग्यरूपेण सृष्टिः संग्रहेण प्रतिपादिता ।
 अथ इदानीं सा सृष्टिः दुर्विज्ञाना इति न विस्तरेण अभिहिता
 इत्याह । को अद्वा इति । कः पुरुषः अद्वा पारमार्थ्येन
 वेद जानाति । कः वा इह अस्मिन् लोके प्र बोचत्-
 प्रब्रूयात् । इयं दृश्यमाना विसृष्टिः विविधा भूतभौतिक-
 भोक्तृभोग्यादिरूपेण बहुप्रकारा सृष्टिः कुतः कस्माद्
 उपादानकारणात् कुतः कस्माच्च निमित्तकारणात् आजाता
 समन्तात् जाता प्रादुर्भूता । एतद् उभयं सम्यक् को वेद
 को वा विस्तरेण वक्तुं शक्नुयाद् इत्यर्थः । ननु देवाः,
 सर्वज्ञाः सन्तः जानन्ति वक्तुं च शक्नुवन्ति इत्यत आह
 अर्वाग् इति । देवाश्च अस्मि जगतो विसर्जनेन वियदादि-
 भूतोत्पत्त्यनन्तरं विविधं यद् भौतिकं सर्जनं सृष्टिः तेन
 अर्वाक् अर्वाचीनाः कृताः । भूतसृष्टेः पश्चाज् जाताः
 इत्यर्थः । तथाविधाः ते कथं स्वोत्पत्तेः पूर्वकालीनां सृष्टि

जानीयुः अजानन्तो वा कथं प्रब्रूयुः । उक्तं दुर्विज्ञानत्वं
निगमयति । अथ एवं सति देवाः अपि न जानन्ति किल ।
तद्व्यतिरिक्तः को नाम मनुष्यादिः वेद तत् जगत्कारणं
जानाति यतः कारणात् कृत्स्नं जगत् आवभूव
अजायत ॥ ६ ॥

उक्तप्रकारेण यथा इदं जगत्सर्जनं दुर्विज्ञानं तथा
सृष्टं तज् जगत् दुर्धरमपि इत्याह । इयमिति । यतः
उपादानभूतात् परमात्मनः इयं विसृष्टिः विविधा गिरिनदी-
समुद्रादिरूपेण विचित्रा सृष्टिः आवभूव अजाता सौर्षि
किल यदि वा दधे धारयति यदि वा न धारयति । एवं
च को नाम अन्यः घर्तुं शक्नुयात् । यदि धारयेत् ईश्वरः
एव धारयेत् न अन्यः इत्यर्थः । एतेन कार्यस्य धारयितृत्व-
प्रतिपादनेन ब्रह्मणः उपादानकारणत्वम् उक्तं भवति ।
यद्वा अनेन अर्धर्चेन पूर्वोक्तं सृष्टेः दुर्ज्ञानत्वम् एव द्रढयति ।
को वेद इत्यनुवर्तते । इयं विविधा सृष्टिः यतः आवभूव
वा समन्तात् अजायत इति को वेद यस्मात् परमात्मनः
उपादानभूताद् आवभूव तं परमात्मानं को वेद ।
न कोऽपि । तथा स एव उपदानभूतः परमात्मा स्वयमेव
निमित्तभूतोऽपि सन् यदि वा दधे विदधे इदं जगत् ससर्ज ।
असंदिग्धे संदिग्धवचनम् एतत् । शास्त्राणि चेत् प्रमाणं
स्युः इति यथा । स एव विदधे । तं को वेद । देवा
अपि यत् न जानन्ति अर्वाचीनानां तत्परिज्ञाने क्व कथा
इत्यर्थः । यद्येवं जगत्सृष्टिः अत्यन्तदुस्त्वबोधा न तर्हि सा
प्रमाणपद्धतिम् अध्यास्ते इत्याशङ्क्य तत्सद्भावे ईश्वरमेव

प्रमाणयति यो अस्येति । अस्य भूतभौतिकात्मकस्य जगतः
 यः अध्यक्षः ईश्वरः परमे उत्कृष्टे सत्यभूते व्योमन् व्योमनि
 आकाशे आकाशवन् निर्मले स्वप्रकाशे । यद्वा व्योमनि
 विशेषेण तृप्ते निरतिशयानन्दस्वरूपे इत्यर्थः । यद्वा व्योमनि
 विशेषेण गते प्राप्ते देशकालवस्तुभिः अपरिच्छिन्ने इत्यर्थः ।
 अथवा व्योमनि विशेषेण ज्ञातरि विशिष्टज्ञानात्मनि । ईदृशे
 स्वात्मनि प्रतिष्ठितः । ईदृशो यः परमेश्वरः सो अङ्ग
 सोऽपि नाम वेद जानाति यदि वा न वेद न जानाति ।
 को नाम अन्यः तर्हि जानीयात् इत्यर्थः । अतः सर्वज्ञ ईश्वर
 एव तां सृष्टिं जानीयात् ॥ ७ ॥

३३

म. १०. सू. १४६

हे अरण्यानि । अरण्यस्य पालयित्री काचिद् अधि-
 देवता अरण्यानी इति नैरुक्ताः । हे अरण्याधिदेवते अरण्यानि
 कान्ताराणि प्रति या असौ त्वं प्रेव नश्यसि । इवः संप्रत्यर्थे ।
 नश्यतिः प्राप्तिकर्मा । संप्रति रक्षणाय प्राप्नोषि । यद्वा
 निर्जने देशे वर्तमानत्वात् नष्टेव प्रतीयसे । सा त्वं कथा कथं
 ग्रामं न पृच्छसि । निर्जने अरण्ये कथं रमसे । नूनं त्वा
 त्वां भीः भयं न विन्दति न लभते किम् । वितर्क
 प्लुतः । इवः संप्रत्यर्थे परिभयार्थे वा । अत्र निरुक्तम् ।
 अरण्यानी अरण्यस्य पत्नी । अरण्यम् अपाणं भवति ।

ग्रामाद् अरमणं भवतीति वा । अरण्यानि इति एनाम्
आमन्त्रयते । यासौ अरण्यानि वनानि पराचीव नश्यसि ।
कयं ग्रामं न पृच्छसि । न त्वा भीविन्दतीवेति इवः परिभयार्थं
वा (नि. ९. २९-३०) इति ॥ १ ॥

वृषारवाय । वृषा सेचनसमर्थो रवः शब्दो यस्य सूक्ष्म-
जन्तुविशेषस्य झिल्ल्याख्यस्य स तथोक्तः । कटुकशब्दवान्
इत्यर्थः । तस्मै वृषारवाख्याय वदते चीचीशब्दं कुर्वते
चिच्चिकः चीचीशब्दं कुर्वन् अन्यो जन्तुः यत् यदा उपावति
वृषारवोक्तस्य शब्दस्य प्रत्युत्तररूपेण चीचीशब्दकरणेन
उपगच्छति उपेत्य पालयति वा । तत्र दृष्टान्तः आघाटि-
भिरिव । आघाटयो घाटलिकाः काण्डवीणाः । ताभिः
धावयन् निषादादिसप्तस्वरान् शोषयन् गायक इव । तदा
अरण्यानिः सा अरण्यानी महीयते पूज्यते ॥ २ ॥

उत अपि च गाव इव गवयाद्याः मृगाः अस्याम्
अरण्यान्याम् अदन्ति तृणादिकं भक्षयन्ति । उत अपि च
लतागुल्मादिकं वेदमेव गृहमिव दृश्यते । उतो अपि च
अरण्यानिः इयम् अरण्यानी सायं सायंकाले । इवः
संप्रत्यर्थे । संप्रति शकटीः शकटान् दारवाद्याहरणाय आगतान्
सर्जंति विसर्जयति । यद्वा शकटीः सर्जंतीव दृश्यते । अहनि
महदरण्यं शकटीभिः प्राप्य सर्वे जनाः अपेक्षितं काण्डादिकं
शकटीषु अभ्यारोप्य सायंकाले तस्मात् निर्गच्छन्ति ।
तदभिप्रायेण इदं वचनम् ॥ ३ ॥

अङ्ग हे अरण्यानि एषः त्वदधिष्ठिते महारण्ये संप्रति
वर्तमानः गाम् आ ह्वयति । एषः च अन्यः दारु काण्डम्

अपावधीत् अपहन्ति । तथा सायं सायंकाले रात्रौ अरण्यान्यां
महारण्ये निवसन् मनुष्यो नानाविधं पक्षिमृगादिशब्दं शृण्वन्
अक्रुक्षत् कश्चित् तस्करादिः आक्रोशति इति भीतः सन्
मन्यते बुध्यते ॥ ४ ॥

न वै न खलु अरण्यानिः अरण्याद्वी हन्ति तत्र
निवसन्तं हिनस्ति । यदि अन्यः व्याघ्रचौरादिः नाभिगच्छति ।
तर्हि स्वादोः रसवतः आम्रादेः फलस्य । द्वितीयार्थे पष्ठी ।
फलं जग्ध्वाय भक्षयित्वा तत्र निवसन् पुरुषः यथाकामं
यथेच्छं नि पद्यते निगच्छति निवर्तते ॥ ५ ॥

आञ्जनगन्धम् । अञ्जनस्येदम् आञ्जनम् कस्तूर्यादि ।
तस्य गन्ध इव गन्धो यस्याः तादृशी ताम् । अत एव
सुरभिं सौरभ्योपेतां वह्निघ्नां बहुभिः अघ्नैः अदनीयैः
फलमूलादिभिः उपेताम् । अकृषीवलाम् । कृषिः एषाम्
अस्ति इति कृषीवलाः कर्षकाः । तैः वियुक्ताम् । तादृशीं
मृगाणां मातरं जनयित्रीम् अरण्यानिम् अरण्यानीम् अहं प्र
अशंसिषम् उक्तेन प्रकारेण स्तुतवान् अस्मि ॥ ६ ॥



ऋतमिति सत्यनाम । ऋतं मानसं यथार्थसंकल्पनं
 सत्यं वाचिकं यथार्थभाषणम् । चकाराद् अन्यदपि शास्त्रीयं
 धर्मजातं समुच्चीयते । तत् सर्वम् अभीक्षात् अभितप्तात्
 ब्रह्मणा पुरा सृष्ट्यर्थं कृतात् तपसः अधि । अधि उपर्यर्थे ।
 उपरि अजायत उदपद्यत । यद्वा । अभीक्षात् अभितः
 प्रकाशमानात् परमात्मनः ऋतं सत्यं च अजायत । ततः
 तस्मादेव ईश्वरात् रात्री । उपलक्षणम् एतद् अहोऽपि ।
 अहश्च रात्रिश्च अजायत । ततः तस्मादेव ईश्वराद् अर्णवः
 अर्णसा उदकेन युक्तः समुद्रश्च अजायत । समुद्रशब्दः
 अन्तरिक्षोदध्योः साधारणः इति अभिमतार्थस्य प्रकाशनाय
 अर्णवशब्देन विशेष्यते ॥ १ ॥

अर्णवात् समुद्रात् सृष्ट्यात् अधि ऊर्ध्वं संवत्सरः
 संवत्सरोपलक्षितः सर्वः कालः अजायत । स च ईश्वरः
 अहोरात्राणि एतदुपलक्षितानि सर्वाणि भूतजातानि विदधत्
 कुर्वन् सृजन् मिपतः निमिषादियुक्तस्य विश्वस्य सर्वस्य
 प्राणिजातस्य वशी स्वामी भूत्वा वतन्ते ॥ २ ॥

सूर्याचन्द्रमसी कालस्य ध्वजभूती दिवं च पृथिवीं च
 अन्तरिक्षं च इत्थं त्रिभुवनं स्वः । स्वःशब्दः सुखवाची
 दिवो विशेषणम् । सुखरूपां दिवम् । तदेतत् । सर्वं घाता
 विधाता यथापूर्वं पूर्वस्मिन् कल्पे अकल्पयत् सृष्टवान् तथैव
 आगामिन्यपि कल्पे कल्पयिष्यति इत्यर्थः ॥ ३ ॥

यजुर्वेदः

३५

*शु. य. वा. अ. १

इषे त्वा द्विपदो मन्त्रः श्रुत्या शाखाच्छेदे विनियुक्तः ।
न चाख्यातमुपलभ्यतेऽत्र । न चाख्यातं विना वाक्यं किञ्चिद्
विधत्ते इत्याध्याहारेण अनुपङ्गेण वा वाक्यपरिपूर्तिः कर्तव्या ।
नन्वाध्याहारानुपङ्गयोः को विशेषः । लौकिकोऽध्याहारः ।
अनुपङ्गस्तु मन्त्रावयव एव । अयं विशेषोऽध्याहारानुपङ्गयोः ।
इह त्वन्यशाखापरिपठितेनाख्यातेन सूत्रकारेण वाक्यपरिपूर्तिः
कृता । अथ कोऽर्थः । शाखा उच्यते । हे शाखे इषे
अन्नाय वृष्ट्यै वा त्वा त्वां छिनधि । ऊर्जे वृष्टिगतजला-
त्मकरसाय त्वा त्वां संनमयामि ऋजूकरोमि । वायव स्थ ।
वत्सं शाखयोपस्पृशति । यथा वायुर्वृष्टिद्वारेण गवामाप्यायकः
एवं यूयमपि प्रस्तुतिद्वारेणाप्यायका भवथेत्यर्थः । [यद्वा]
वान्ति गच्छन्ति इति वायवो गन्तारः । हे वत्साः यूयं
वायवः स्थ मातृभ्यः सकाशादन्यत्र गन्तारो भवत ।
मातृभिः सह गमने सति सायं दोहो न लभ्यत इत्याभिप्रायः ।
एकस्यापि वत्सस्योपस्पर्शने सर्वेषां संस्कारो बहुवचनोपदेशात् ।
पूजार्थं वा बहुवचनम् । अथ वत्सानां मातरो या गावः

* अयं संक्षेपः वाजमनेयिमाध्यंदिनशुक्लयजुर्वेदसंहितायाः
उपटविरचितम-त्रभाग्याद् महीधरविरचितवेददीपास्यमाध्याय्य कृतः ॥

सन्ति तासां मध्ये एकां गां व्याकृत्य पृथक्कृत्य देवो य
 इति मन्त्रेण शाखयोपस्पृशति । देवो दानादिगुणयुक्तः
 सविता । सुवति स्वस्वव्यापारे प्रेरयतीति सविता । हे गावः
 वः युष्मान् प्रापयतु प्रभूततृणोपेतं वनं गमयतु । किमर्थम् ।
 श्रेष्ठतमाय कर्मणे । चतुर्विधं कर्म । अप्रशस्तं प्रशस्तं श्रेष्ठं
 श्रेष्ठतमं चेति । लोकविरुद्धं यद्यवन्धचौर्यादिकमप्रशस्तम् ।
 लौकैः यलाघनीयं वन्धुवर्गपोषणादिकं प्रशस्तम् । स्मृत्युक्तं
 वापीकूपतडागादिकं श्रेष्ठम् । वेदोक्तं यज्ञरूपं श्रेष्ठतमम् ।
 यज्ञो वै श्रेष्ठतमं कर्म इति श्रुतेः । तादृश्यं चतुर्यी ।
 यज्ञार्थमित्यर्थः । हे अध्व्याः अनुपहिंस्या गावः । गोवधस्य
 उपपातकत्वाद् हन्तुमयोग्या अध्व्या उच्यन्ते । तथाविधा
 यूयम् इन्द्राय भागम् इन्द्रमुद्दिश्य संपादयिष्यमाणदधिहेतु-
 [भूतं] क्षीरम् आप्यायध्वं समन्ताद् वर्धयध्वम् । इन्द्रोऽत्र
 हविर्भाक् । कर्मभूताः सत्यः । प्रजावतीः जीवद्वत्ताः
 बह्वपत्या वा । अनमीवाः । अमीवा व्याधिः व्याधियिशेषो
 [वा] । न विद्यते अमीवा यासां ताः । अयक्ष्माः । यक्ष्मा
 व्याधीनां राजा स यासां न विद्यते ता अयक्ष्माः ।
 आदरार्थं पुनर्वचनम् । किञ्च मा वः युष्माकं स्तेनः चौरः
 ईशत ईशानं कार्पीत् ईश्वरः समर्थो मा भूत् । अघशंसः
 अघेन तीव्रपापेन भक्षणादिना शंसो घातको वृको वा
 चाण्डालो वा वो हिंसको मा भूत् । किञ्च यूयं गोपती
 गवा युष्माकं पत्न्यौ अस्मिन् यजमाने ध्रुवाः शाश्वतिकीः
 बह्वीर्बहुविधाः स्यात् भवत । शास्त्रामुपगूहति [उपस्थापयति] ।
 हे शास्त्रे त्वमुन्नतप्रदेशे स्थित्वा प्रतीक्षमाणा सती यजमानस्य

पशून् अरण्ये संचरतश्चोरव्याघ्रादिभयात् पाहि रक्ष ।
 शाखया रक्षिता गावो निरुपद्रवाः सत्यः सायं पुनरागच्छन्ती-
 त्याशयः । यद्यप्यचेतना शाखा तथापि तदभिमानिनीं देवता-
 मुद्दिश्यैवमुक्तम् । यथा शास्त्रज्ञा अचेतनेऽपि शालग्रामे
 शास्त्रदृष्ट्या विष्णुसंनिधिमभिप्रेत्य विष्णुं संबोध्य षोडशो-
 पचारान् विदधते इति ॥ १ ॥

वसोः पवित्रमिति पवित्रमस्यां पर्णशाखायां वध्नाति ।
 द्वौ कुशौ कुशत्रयं वा पवित्रमुच्यते । वासयति वृष्ट्यादि-
 द्वारा स्थापयति विश्वमिति वसुः यज्ञः । यज्ञो वै वसुः
 इति श्रुतेः । यज्ञशब्देन तदीयहविर्द्रव्यरूपं क्षीरं लक्ष्यते ।
 हे दर्भमय पवित्र वसोः इन्द्रदेवताया निवासहेतोः यस्यः
 शोधकं पवित्रं त्वमसि । द्यौरसीति स्थाल्यादानम् । यस्यां
 स्थाल्यां क्षीरं प्रक्षेप्तव्यं तद्ग्रहणार्थोऽयं मन्त्रः । हे स्थालि
 मूज्जलाभ्यां निष्पन्ना त्वं द्यौरसि जलहेतुवृष्टिप्रदद्युलोकरूपासि ।
 द्युसंवन्धात् तद्रूपमस्यामुपचर्यते । तथा पृथिव्यसि पृथिव्याः
 सकाशादुद्धृतया मृदा निष्पन्नत्वात् पृथिवीरूपत्वम् । मातरिश्वन
 इत्यधिश्रयति । गाहंपत्यादुदीचोऽङ्गारान् निरुह्य तेषूखामधि-
 श्रयति । [उखा = स्थाली] । हे उखे त्वं मातरिश्वनः
 वायोः धर्मः दीपकोऽन्तरिक्षलोकोऽसि । मातरि अन्तरिक्षे
 श्वसिति निश्वासवच् चेष्टां करोति इति मातरिश्वा वायुः ।
 धर्मः दीपकः संचारस्थानप्रदानेन वायोर्दीपकोऽभिव्यञ्जकोऽ-
 न्तरिक्षलोकः । [अथवा] त्रयो धर्मा अग्निवायुसूर्यदेवत्याः ।
 तत्र मध्यमो धर्मः वायुदेवत्यः स त्वमसीत्यर्थः । द्यौरसि
 पृथिव्यसीति पूर्वमन्त्रे लोकद्वयरूपत्वमुखाया उक्तम् । अत्र

मातरिश्वनो घर्मोऽसीत्यन्तरिक्षलोकरूपत्वमुच्यते । तस्माद्
 एषां त्रयाणां लोकानां धारणात् त्वं विश्वधा असि । विश्वं
 दधातीति विश्वधाः विश्वधारणसमर्थसि लोकत्रयरूपत्वात् ।
 किञ्च परमेण धाम्ना उत्तमेन बहुक्षीरधारणसामर्थ्यरूपेण
 तेजसा हे उखे त्वं दृंहस्व दूढा भव त्वन्निष्ठस्य क्षीरस्य
 गलनं वारयितुम् । अन्यथा भग्नायास्तव छिद्रेण क्षीरं
 गलेत् । [अथवा] धामानि त्रीणि भवन्ति स्थानानि
 नामानि जन्मानीति च । उत्कृष्टेन नाम्नाभिहिता सती
 घर्मोऽसीत्यादिना आत्मानं दृंहस्व दृढीकुरुष्वेत्यर्थः । मा ह्याः
 मा ह्यार्षीः मा कुटिलीभूः । दृढीभूतायामपि लुटितायां पयः-
 स्कन्दनं भवति । तन् मा भूदित्येवमुच्यते । किञ्च ते
 यज्ञपतिः त्वत्संबन्धी यजमानः मा ह्यार्षीत् कुटिलो मा
 भूत् अधिष्ठानात् [प्रच्युतो मा भूत्] ॥ २ ॥

वसोः पवित्रमिति पवित्रमस्यामुखायां करोति । हे
 शाखापवित्र वसोः पयसः शोधकं त्वमसि । पवित्रेण
 व्यवधाने सति क्षीरेण सह स्थाल्यां पततां तृणपर्णादीनां
 प्रतिबध्यमानत्वात् पवित्रस्य क्षीरशोधकत्वम् । किंभूतं
 पवित्रम् । शतधारं शतसंख्या धारा यस्मिन् । तथा सहस्रधारं
 सूक्ष्मैः पवित्रच्छिद्रैः स्थाल्यां पतन्तीनां क्षीरधाराणां
 शतसहस्रसंख्याकानां सद्भावाच्च शोधकत्वमाहर्तुम् । वसोः
 पवित्रमिति द्विरुक्तिः अभ्यासे भूषांसमर्थं मन्यन्ते इति ।
 देवस्त्वेत्यासिच्यमाने जपति । पय उच्यते । देवस्त्वा
 सविता पुनातु दोषात् पूयक् करोतु निर्दोषं करोतु ।
 सुष्वेति पवित्रविशेषणम् । सुषु पुनाति इति सुषूः तेन

सुप्वा । साधुपवनेन पवित्रेण । कामधुक्ष इति प्रश्नोऽयम् ।
गवां मध्ये त्वं कां गामधुक्षः ॥ ३ ॥

पूर्वोक्तप्रश्नस्योत्तरे अमूं गामिति दोग्धा प्रोक्ते सा
विश्वायुरित्यध्वर्युराह । सा गौर्विश्वस्य जगतः आयुपो दात्री ।
[अथवा] विश्वमायुर्यस्याः सा विश्वायुः । यजमानस्य
सम्पूर्णमायुः प्रयच्छतीत्यर्थः । यथा प्रथमा गौः पृष्ठा एवमितरे
द्वितीयतृतीये गावो तद्दोहनादूर्ध्वं कामधुक्ष इति मन्त्रेण
प्रष्टव्ये । दोग्धा तूत्तरे अमूमिति प्रोक्ते सा विश्वकर्मा सा
विश्वधाया इति मन्त्राभ्यां क्रमेण तयोराशिपं ब्रूयात् ।
या द्वितीया गौस्त्वया [दुग्धा] सा विश्वकर्मा विश्वस्य
जगतः कर्त्री । या तृतीया सा विश्वधायाः विश्वस्य जगतः
पाययित्री । धाया इति धयतेर्णिजन्तस्यासुनि रूपम् ।
[अथवा] विश्वान् सर्वान् देवान् दधाति क्षीरदध्यादिहविर्दानेन
पुष्पातीति विश्वधायाः । यज्ञादेव सर्वाः प्रजा उत्पद्यन्ते
आयुर्भोजनसहिताः स गवामुपचर्यन्ते । क्वचित्तं क्षीरमग्नेरुद्धास्य
मन्दोष्णे तत्र [क्षीरे] प्रातःकालीनहोमावशिष्टेन दध्ना
दधिनिष्पत्तये आतञ्चनं कुर्यात् [इन्द्रस्य स्वेति मन्त्रभागेन] ।
हे क्षीर इन्द्रस्य भागं त्वां सोमेन आतनन्मि दध्यर्थं
कठिनोकरोमि दधिभावमापादयामीत्यर्थः । यद्यप्यत्र
आतञ्चनहेतुर्दधिशेषस्तथापि भावनया तस्यैव सोमत्वं
संपाद्यते । [आतञ्चनानन्तरं तत् क्षीरपात्रम् अमृण्मयेन
पात्रेण अपिदधाति विष्णो हव्यमिति मन्त्रशेषेण] । हे विष्णो
इदं हव्यं क्षीरं रक्ष । सर्वत्र सृष्टौ पालने संहारे च

ब्रह्मविष्णुमहेश्वरा अभिमानिन्यो देवताः । अतो विष्णुं
संबोध्य हविषो रक्षा प्रार्थ्यन्ते ॥ ४ ॥

अपरेण आहवनीयं प्राङ् तिष्ठन् अग्निमीक्षमाणः अप
उपस्पृश्य व्रतमुपैति अग्ने व्रतपत इत्यादिना । हे व्रतपते
व्रतस्य अनुष्ठेयस्य कर्मणः पते पालक हे अग्ने त्वदनुज्ञया
व्रतं चरिष्यामि कर्म अनुष्ठास्यामि । तच्छक्यं तत्कर्म
अनुष्ठातु शक्तो भूयासं त्वत्प्रसादात् । तन्मे राध्यतां मदीयं
तत्कर्म निर्विघ्नं सत् फलपर्यन्तं सिध्यतु । अहं यजमानोऽस्माद्
अनृतात् मनुष्यजन्मन उद्गत्य सत्यं देवताशरीरम् उपैमि
प्राप्नोमि । अनृतं मनुष्यजन्म शीघ्रविनाशित्वात् । सत्यं
देवजन्म बहुकालस्थायित्वात् । यद्वा लोकप्रसिद्धे एव सत्यानृते
प्राह्ये । नानृतं वदेदिति कर्मणि अनृतनिषेधात् ॥ ५ ॥

एवं व्रतमुपेत्य ब्रह्माणं वृत्वा अपां प्रणयनं कुर्यात् ।
तत्र मन्त्रं प्रयुञ्जानोऽध्वर्युर्यज्ञारम्भकर्मण्यात्मनः कर्तृत्वमपनीय
प्रजापतेर्यज्ञकर्तृत्वं प्रश्नोत्तररूपाभ्यां मन्त्रवाक्याभ्यां
प्रतिपादयति । प्रणीतानामपां धारक हे पात्र त्वां कः पुरुषो
युनक्ति आहवनीयस्य उत्तरभागे स्थापयतीति प्रश्नः ।
सर्वेषु वेदेषु जगन्निर्वाहकत्वेन प्रसिद्धो यः प्रजापतिरस्ति स
एव परमेश्वरः हे पात्र त्वां युनक्तीत्युत्तरम् । पुनरपि कस्मै
प्रयोजनाय त्वां युनक्ति इति प्रश्नः । तस्मै प्रजापतये
तत्प्रीत्यर्थं त्वा युनक्तीत्युत्तरम् । सर्वकर्माणि परमेश्वर-
प्रीत्यर्थमनुष्ठेयानीति । कर्मणे वामिति शूर्पं चाग्निहोत्रहवणीं
चादत्ते । कर्मणे यज्ञकर्मणे वां युवाम् अहम् आददे इति

वाक्यशेषः । वेपाय यज्ञव्याप्त्यर्थं वां युवाम् अहमाददे इति च ॥ ६ ॥

प्रत्युष्टमिति अग्निहोत्रहवणीशूर्पे प्रतपति । रक्षः राक्षसजातिः प्रत्युष्टं प्रत्येकं दग्धम् । अरातयोऽपि प्रत्युष्टाः प्रत्येकं दग्धाः । हविषो दक्षिणाया वा दानं रातिः । रातेः प्रतिबन्धकां अरातयस्तेऽपि दग्धाः । शूर्पादौ निगूढं रक्षो निष्टुप्तं निःशेषेण तप्तं संतप्तम् । अरातयश्च निष्टुप्ताः । अतयोर्मन्त्रयोर्विकल्पः । गच्छति उर्वन्तरिक्षमिति । उरु विस्तीर्णम् अन्तरिक्षमवकाशम् अन्वेमि अनुसृत्य गच्छामि । गच्छतः पुरुषस्य पाश्वयोरेव स्थितं रक्षोजनेन मन्त्रेण निराक्रियत इत्याशयः ॥ ७ ॥

अपणस्य पुरोडाशपाकहेतोर्हिंसत्यस्य पश्चाद् अनः शकटं ग्रीहियुक्तं तिष्ठति तस्य धुरं धूरसीति मन्त्रेण स्पृशति । ग्रीहिरूपहविर्धारकशकटसंबन्धिनो युगस्य बलीवदंवहनप्रदेशे कश्चिद् हिंसकोऽग्निः शास्त्रदृष्टोऽस्ति तं प्रार्थयते । हे वह्ने त्वं धूरसि हिंसकोऽसि । यतो धूरसि अतो धूर्वंतं हिंसन्तं पाप्मानं धूर्वं विनाशय । किञ्च यः राक्षसादिर्यागविघ्नेन अस्मान् धूर्वंति हिंसितुमुद्युक्तस्तमपि धूर्वं विनाशय । यं च वयं धूर्वामः तमपि धूर्वं । शकटस्य दीर्घं काष्ठमीपां तदग्रस्य भूमिस्पर्शो मा भूदिति तदाधारत्वेन स्थापितं काष्ठमुपस्तम्भनं तस्य पश्चाद्भागे तामीपां स्पृशेत् देवानामसीति । हे शकट त्वं देवानां संबन्धि असि । विभूतम् । वह्नितमम् । वहतीति वह्नि । अतिशयेन वह्नि वह्नितमम् । ग्रीहिरूपस्य हविषोऽतिशयेन प्रापकम् । तथा

सस्मितमम् अतिशयेन शुद्धम् । यद्वा दाढ्यार्थाय चर्मादिभिरतिशयेन
वेष्टितम् । पप्रितमम् व्रीहिभिरतिशयेन पूरितम् । जुष्टतमम्
देवानामतिशयेन प्रियम् । देवहूतमम् देवानामतिशयेन
आहूतात् । व्रीहिपूर्णं शकटं दृष्ट्वा देवा आहूता इव
शीघ्रमागच्छन्ति ॥ ८ ॥

अहूतमसि अकुटिलमसि । आरोहणेऽपि भङ्गभीतिर्नास्ती-
त्यर्थः । हविर्घनिं हविषो व्रीहिरूपस्य धारकं पोषकं भवसि ।
अतः आत्मानं दृहस्व दृढीकुरु ।* . . . विष्णुस्त्वा
इत्यनेनारोहति । हे शकट विष्णुर्व्यापको यज्ञः त्वा त्वां
क्रमतां पादेनाक्रम्य आरोहतु । नाहं समर्थ इति भावः ।
प्रेक्षते उरु वातायेति । हे शकट वातायं उरु भवेति
शेषः । शकटस्य व्रीहीणां तृणाद्याच्छादितत्वात् संकोचे
वायुप्रवेशाभावात् आच्छादनमपनीय यथा वायुः प्रविशति
तथा संकोचं परित्यजेत्यर्थः । वायुरूपप्राणप्रवेशाद् हविः
सप्राणं क्रियते मन्त्रेण । किञ्च वायुप्रवेशरहितं सर्वं वस्तु
वरुणदेवत्यं भवति । वरुणश्च बन्धकारित्वाद् यज्ञनिरोधकः ।
तन्निवृत्त्यर्थमयं मन्त्रः । अपद्रव्यं निरस्यति अपहृतमिति ।
रक्षो यशविघातकम् अपहृतं निराकृतम् । तृणादिकमेव
रक्ष उच्यते । यच्छन्तामित्यालभते । पञ्च पञ्चसंख्याका
अङ्गुलयो व्रीहिरूपं हविः यच्छन्तां नियच्छन्तु । अनेन
पञ्चाङ्गुलियुक्तेन भुष्टिना व्रीहीन् गृह्णीयादित्यर्थः ॥ ९ ॥

* अयं मन्त्रभागः द्वितीये मन्त्रे व्याख्यातः । तत्र मा
ह्वारिति पाठः । अत्रापि स एव शुद्धः पाठः ॥

देवस्य त्वेति हविर्गृह्णाति । हे हविः सवितुर्देवस्य प्रसवे
 प्रेरणे सति तेन प्रेरितोऽहम् अग्नये जुष्टं प्रियं त्वा गृह्णामि ।
 अग्नीषोमाभ्यां व्यासयत देवाभ्यां च जुष्टं त्वा गृह्णामि । काम्याम् ।
 अश्विनोर्वाहुभ्यां पूष्णो हस्ताभ्यां च । अंसमणिवन्धयोर्मध्यभागो
 दीर्घदण्डाकारो बाहुः । पञ्चाङ्गुलियुवताग्रभागो हस्तः ।
 अश्विनो हि देवानामध्वर्युः । पूषा हि देवानां भागधुक् । अतो
 ग्रहणसाधनयोः स्वबाह्वोरश्विबाहुभावना कार्या हस्तयोस्तु
 पूषहस्तभावनेति भावः । सर्वात्मकेस्याग्नेर्हविस्तादृशं मनुष्येण
 कथं ग्रहीतुं शक्यमिति सविभ्रानुज्ञातः अश्विबाहुभ्यां पूष्णो
 हस्ताभ्यां गृह्णामीत्यर्थः । देवानां सत्यरूपत्वात् तदनुस्मृतिपूर्वकं
 हविर्ग्रहणं फलपर्यवसायित्वात् सत्यं भवति । देवतास्मृत्यभावे
 तु मनुष्याणामनृतरूपत्वात् तत्कृतमनुष्ठानं निष्फलत्वाद् अनृतं
 भवतीति देवतास्मरणमित्यभिप्रायः । हविर्गृह्णन्तमध्वर्युं देवताः
 सेवन्ते मम नाम ग्रहीष्यतीति । अनामग्रहं हविषि गृहीते
 तासां मिथः कलहो भवेद् इदं मदर्थमेव गृहीतमिति
 तत्कलहनिवृत्त्यर्थमग्नये जुष्टमग्नीषोमाभ्यां जुष्टमिति देवता-
 निर्देशपूर्वकं हविर्ग्रहणमित्यभिप्रायः ॥ १० ॥

भूताय त्वेति शेषाभिमर्शनम् । हे त्रींशोऽष्टौ शकटावस्थित
 भूताय भवनाय यागान्तराणां ब्राह्मणभोजनस्य च पुनरपि
 सङ्ग्राहाय त्वा त्वां संपरिशेषयामीति शेषः । न अरातये
 अदानाय शेषयामि । स्वरिति प्राङ् ईक्षते । अहं स्वः
 अभिविख्येयम् यज्ञं पश्येयम् । यज्ञदिवसदेवसूर्याः स्वःशब्देन
 उच्यन्ते । स्वर्गहेतुत्वादपि स्वःशब्देन यज्ञः । विपूर्वः
 ख्यातिर्दर्शनार्थः । अनेन मन्त्रेण प्राङ्मुखो यज्ञभूमिं वीक्षते ।

दृहन्तामिति शकटादवरोहति । पृथिव्यां वर्तमानाः दुर्याः
 गृहाः दृहन्तां दृढा भवन्तु । दुरो द्द्वाराणि अहन्तीति दुर्याः
 गृहाः । हविर्गृहीत्वा उत्तरतः [शकटादवतरतः] अध्वर्योभरिण
 गृहक्षोभः संभाव्यते सोऽग्नेन मन्त्रेण वार्यते ।* . . .
 श्रपणस्य पश्चात् सादयति पृथिव्यास्त्वेति । हे हविः पृथिव्या
 नाभौ मध्ये त्वां सादयामि स्थापयामि । तस्यैव व्याख्यानम्
 अदित्या उपस्थे इति । उपस्थे अङ्के । यथा सुप्तं बालं
 पुत्रं माता स्वाङ्के स्थापयति एवमिदं हविः अदित्या उपस्थे
 भूम्या अङ्के सादयामि । [अथवा] अदित्याः देवमातुः ।
 हे अग्ने तव समीपे स्थापितमिदं हव्यं त्वं रक्ष ॥ ११ ॥

कुशौ समौ अप्रशीर्णाग्रौ अनन्तर्गमौ कुशौश्छिनत्ति
 पवित्रे स्थ इति । पवित्रे पवनक्रियाशीले युवां भवयः ।
 वैष्णव्ये इति प्राप्ते वैष्णव्यौ इति लिङ्गव्यत्ययः । वैष्णव्यौ
 यज्ञसंबन्धिनी । हविर्ग्रहण्यामपः कृत्वा ताभ्यामुत्पुनाति
 सवितुर्व इति । सवितुः प्रेरकस्य प्रसवे प्रेरणे सति हे
 आपः वः युष्मान् उत्पुनामि उत्कर्षेण शोधयामि । केन ।
 अच्छिद्रेण छिद्रहीनेन पवित्रेण शोधकेन वायुरूपेण । सूर्यस्य
 रश्मिभिः शुद्धिहेतुभिरुत्पुनामीति संबन्धः । सव्ये कृत्वा दक्षिणे-
 नोदिङ्गयति [= उत्क्षिपति] देवीराप इति । उत्पूताभिरद्भिः
 पूरितामग्निहोत्रहवणीं सव्यहस्ते स्थापयित्वा मन्त्रमुच्चार्यन्
 दक्षिणहस्तेन ऊर्ध्वं चालयेत् । हे देवीः आपः द्योतनात्मिका
 आपः द्योतनात्मिका आपः यूयमद्य अस्मिन् दिने इमम्

* अयं मन्त्रभागः सप्तमे मन्त्रे व्याख्यातः ॥

इदानीं प्रवर्तमानं यज्ञम् अग्रे नयत पुरतः प्रवर्तयत निर्विघ्नं
 समापयत । किंभूता आपः । अग्रेगुवः अग्रे गच्छन्तीति
 अग्रेगुवः पुरतो निम्नदेशं प्रति गमनशीलाः । तथा अग्रेपुवः
 अग्रे पुनन्तीति अग्रेपुवः । अग्रे यस्मिन् पूर्वभागे गच्छन्ति
 तस्मिन् अपहृतिनिवारणेन शोधनशीलाः । यद्वा अग्रे
 पिवन्तीत्यग्रेपुवः । प्रथमं सोमरसस्य पानकर्त्र्यः । किञ्च
 यज्ञपतिं यजमानमग्रे नयतेत्यनुवर्तते । फलभोगाय प्रेरयत ।
 कथंभूतम् । सुघातुम् । सुष्ठु दक्षिणादिना दधाति यज्ञं
 पुष्पातीति सुघातुः तम् । यज्ञस्य पतिं पालयितारम् ।
 एको यज्ञपतिशब्दो योगेन व्याख्येय एको रूढ्या । तथा
 देवयुधम् । देवान् कामयत इति देवयुः । इदंयुरिदं
 कामयमान इति यास्कः ॥ १२ ॥

हे आपः इन्द्रः देवः वृत्रतूर्यं वृत्रवधे निमित्तभूते सति
 युष्माः युष्मान् अवृणीत । यूयमपि तमिन्द्रं वृत्रतूर्यं निमित्ते
 अवृणीध्वं वृत्रवत्यः सहकारित्वेन । प्रोक्षिताः स्थेति तासां
 प्रोक्षणम् । प्रोक्षिता यूयं तावद् भवथ । असंस्कृता
 अन्यसंस्कारक्षमा न भवन्तीति । हविः प्रोक्षति अग्नये त्वेति ।
 अग्नये त्वा त्वां जुष्टम् अभिरुचितं प्रोक्षामि । अन्यदपि
 हविस्तद्देवतोच्चारेण प्रोक्षणीयम् । पात्राणि प्रोक्षति
 दैव्यायेति । पात्राणि कृष्णाजिनोलूखलादीनि । हे यज्ञपात्राणि
 यूयं शुन्धध्वं शुद्धानि भवत । किमर्थम् । दैव्याय अग्न्यादि-
 देवतासंबन्धिने कर्मणे देवयज्यायं देवसंबन्धिन्ये यागक्रियायै
 दर्शादिकायै च । किञ्च अशुद्धाः नीचजातयस्तक्षादयः वः
 युस्माकं संबन्धि यदङ्गं पराजघ्नुः पराहतं कृतवन्तः छेदन-

तक्षणादिकाले स्वकीयहस्तस्पर्शरूपमशुचित्वं चक्रुः तदिदं वः युस्माकम् अङ्गं शुन्धामि प्रोक्षणेन शुद्धं करोमि ॥ १३ ॥

शर्मासीति कृष्णाजिनादानम् । अजिनस्य चर्ममिति मानुषं नाम शर्ममिति । देवं नाम । हे कृष्णाजिन त्वम् उलूखलस्य धारणार्थं शर्मं सुखहेतुरसि । तद् अवधूनोति अवधूतमिति । रक्षः कृष्णाजिने गूढम् अवधूतम् । कृष्णाजिनकम्पनेन भूमौ पातितम् । एवम् अरातयः अदानशीलाः पुरुषाः अपि पातिताः । कृष्णाजिनमास्तृणाति अदित्या इति । हे कृष्णाजिन अदित्याः भूमिदेवतायाः त्वग्रूपमसि । ततोऽदितिः भूमिस्त्वा त्वां प्रतिवेत्तु प्रतिगृह्य मदीयेयं त्वगिति जानातु । अद्रिरसीति तस्मिन् उलूखलं निदधाति । हे उलूखल त्वं यद्यपि वानस्पत्यः तथापि दृढत्वात् अद्रिरसि पापाणोऽसि । पुनः किंभूतः । पृथुबुध्नः स्थूलमूलः ग्रावासि दाढ्येन पापाणसदृशोऽसि । अदित्यास्त्वक् अधस्ताद् आस्तीर्णा कृष्णाजिनरूपा त्वां प्रतिवेत्तु स्वकीयत्वेन जानातु ॥ १४ ॥

हविरावपति अग्नेस्तनूरसीति । आहवनीयोऽत्र अग्निरुच्यते । तत्र हि हविः प्रक्षिप्तमग्निर्भवति । अत एवमुच्यते अग्नेस्तनूः शरीरमसीति । अथवा अग्निशब्देन यस्य देवतायै हविर्गृह्यते सा लक्ष्यते । तस्या अपि हविस्तनूर्भवतीति । किंभूतं हविः । वाचो विसर्जनम् । अपां प्रणयनकाले नियमिताया यजमानवाचः हविरावपनकाले विसर्गो भवति । तस्मादिदं हविः वाचो विसर्जनम् । देववीतये देवतर्पणाय त्वा गृह्णामि आवपामीत्यर्थः । बृहद्ग्रावेति भुसलमादत्ते । हे भुसल त्वं यद्यपि वानस्पत्यः

दारुमयः तथापि ग्रावासि दाढर्घेन पापाणसदृशोऽसि । तथा
दीर्घत्वेन बृहन् महानसि । स इदमित्यवदधाति । हे मुसल
त्वं देवेभ्यः अग्न्यादिदेवोपकारार्थम् इदं हविः व्रीहिरूपं
शमीष्व शमय । भक्षणविरोधितुपापनयनेन शान्तं कुरु ।
तस्यैव पदस्य व्याख्यानं सुशमि शमीष्वेति । सुशमि
सुष्ठु शान्तं यथा भवति तथा शमीष्व शमय । शान्ति-
द्विविधा । बाह्यतुपापनयनादाद्या । अन्तःस्थितमालिन्यस्याप-
नयनादन्या । तं द्विविधं तण्डुलसंस्कारं कुवित्यर्थः ।
हविष्कृदेहीति त्रिराह्वयति । यजमानः तत्पत्नी अन्यो वा यो
व्रीहीन् अवहन्ति स संबोध्याह्वयते । हे हविष्कृत् एहि
अत्रागच्छ । हविः करोतीति हविष्कृत् । त्रिवारमुक्तमर्थं
देवा मन्यन्त इति त्रिराह्वानम् ॥ १५ ॥

आहन्त्यन्यो दूपदुपले कुक्कुटोऽसीति । हे शम्यारूप
यज्ञायुधविशेष त्वं कुक्कुटोऽसि असुराणां मधुजिह्वश्चासि
देवानाम् । असुराः क्व क्वेति तान् हन्तुमिच्छन् यः अटति
सर्वत्र संचरति स कुक्कुटः । यद्वा कुक्कुटं कुत्सितशब्दं कुटति
तनोतीति कुक्कुटः । यद्वा कुक्कुटाख्यपक्षिवद् ध्वनिविशेषमसुर-
भीत्यर्थं तनोतीति कुक्कुट इत्युपचर्यते । मधुजिह्वकनामा
कश्चिद् देवानां भृत्यः । मधुर्मधुरभाषिणी जिह्वा यस्य ।
तद्रूपं हे यज्ञायुध त्वम् असुरान् पराभवन् यजमानस्य
इषमूर्जं चावद । अन्नं रसश्च यथा समागच्छति तथा शब्दं
कुरु । तव शब्देन असुरेषु पराभूतेषु तदीयमन्नं रसं च
यजमानः प्राप्नोति । ततः त्वया कृत्वा वयं संघातं संघातं
जेष्म असुरैः सह त्रिव्यमाणं तं तं संग्रामं जेष्म जयेमः ।

सम्यग् हन्यन्ते असुरा यत्रेति युद्धम् । मनोः राज्ञः एको
वृषभ आसीत् । तस्मिन् असुरघ्नी वाक् स्थिता । तस्मिन्
शब्दं कुर्वन्ति तं श्रुत्वेव असुरा अग्र्यन्ते । ततः किलाताकुली
नाम असुरयाजको मनुं गत्वा तेनैव ऋषभेण अयाजयताम् ।
ऋषभे हते सा वाङ् मनोजयां प्रविष्टा । तौ पुनः तथापि
मनुमयाजयताम् । ततः सा वाङ् यज्ञपात्राणि प्रविष्टा ।
अतः असुरपराभवाय तद्वाक्प्रकटनार्थं सम्यया वृषवुपलहननम् ।
वर्षवृद्धमसीति शूर्पमादत्ते । हे शूर्प त्वं वर्षवृद्धमसि । वर्षेण वृष्ट्या
तद्भूतजलेन वृद्धं वर्षवृद्धम् । वर्षवृद्धवेणुशलाकानिमित्तत्वात्
शूर्पस्य वर्षवृद्धत्वम् । प्रति त्वेति हविस्त्वपति । हे हविः
वर्षवृद्धं शूर्पं त्वा त्वां प्रतिवेत्तु स्वकीयत्वेन जानातु ।
व्रीहिशूर्पयोर्वर्षवृद्धत्वाद् भ्रातृत्वम् । परापूतमिति निष्पुनाति ।
रक्षः परापूतं निराकृतम् । शूर्पेण तुयेषु परापूतेषु तद्गतं
रक्षोऽपि तैः सह भूमौ पातितम् । अरातयः हविःप्रतिकूलाः
आलस्यादिशत्रवश्च परापूता निराकृताः । अपहतमिति
तुषान् निरस्यति । रक्षः अपहतम् दूरे अपनीय मारितम् ।
भूमौ पतितान् तुषान् दूरे निःसारयेत् । वायुर्ब इति
विविनक्ति । हे तण्डुलाः वायुः शूर्पंचलनोत्थः वः युष्मान्
विविनक्तु सूक्ष्मकणेभ्यः पृथक्करोतु । देवो व इति
पाश्यामोष्य अभिमन्त्रयते । हे तण्डुलाः सविता देवः वः
युष्मान् अच्छिद्रेण पाणिना अङ्गुलिविश्लेषहीनेन स्वहस्तेन
प्रतिगृह्णातु स्वीकरोतु । पात्रीप्रक्षेपसमये भूमौ पतनं मा
भूदिति सवितुर्ग्रहणं प्रार्थ्यन्ते । किमूतः सविता । हिरण्यपाणिः

हिरण्ययुक्ती अङ्गुलीयाद्याभरणयुक्ती पाणी यस्य च
हिरण्यपाणिः । यद्वा दैत्यैः प्राशिन्नप्रहारेण छिन्नो सवितुः
देवैः हिरण्यमयी कृतौ इति सवितुर्हिरण्यपाणित्वम् ॥ १६ ॥

पलाशशाखाया मूलदेशे छिन्नः काष्ठभाग उपवेपस्तमादत्ते
घृष्टिरसीति । उपवेप उच्यते । हे उपवेप त्वं घृष्टिरसि
प्रगल्भोऽसि । तीव्राङ्गाराणामितस्ततश्चालने प्रभुत्वादस्य
प्रागल्भ्यम् । अपाग्न इति अङ्गारान् प्राचः करोति । तत्र
त्रयोजनयः सन्ति । एकः आमात् । आमम् अपक्वम् अतीति
आमात् । लौकिकोऽग्निः । द्वितीयः क्रव्यात् । शवदाहे क्रव्यं
मांसमतीति क्रव्यात् । चित्ताग्निः । तृतीयो यागयोग्यः । तथा-
विधांस्त्रीनङ्गारान् गार्हपत्यात् प्राग्भागे पृथक्कृत्य तेषां
मध्ये यागयोग्यताहीनौ द्वावग्नी आमात्क्रव्यात्संज्ञौ तौ वारमितुं
गार्हपत्यं प्रत्युच्यते । हे अग्ने हे गार्हपत्य आमादमग्निम् अपजहि
तथा क्रव्यादमग्निं निःषेध निःशेषं दूरे गमय परित्यजेत्यर्थः ।
आ देवयजमित्यङ्गारमाहरति । हे गार्हपत्य देवयजं देवानां
यागयोग्यं तृतीयमङ्गारम् आवह समीपमानय । देवा इज्यन्ते
यस्मिन् असी देवयाद् तं देवयजम् । तं कपालेनावच्छादयति
ध्रुवमसीति । हे कपाल त्वं ध्रुवमसि स्थिरं भवसि ।
अङ्गारोपरि वर्तमानमपि इतस्ततो न पतसि । पृथिवी भूमि
दृंह दृढीकुरु । पुरोडाशपाकसमये त्वत्कृतव्यवधानेन भूमेर्दाहकृतं
शैथिल्यं न भविष्यतीत्यर्थः । किञ्च त्वाम् उपदद्यामि
अङ्गारे स्थापयामि । किमर्थम् । आतृव्यस्य शत्रोरसुरस्य
पाप्मनो वा वधाय हिसार्यम् । किंभूतं त्वाम् । ब्रह्मवनि
ब्रह्मणा ब्राह्मणेन वन्यते पुरोडाशनिष्पत्त्यर्थं स्वीक्रियते इति

ब्रह्मवनि । तथा क्षत्रवनि-। सजातवनीति समाने कुले
जाताः सजाताः यजमानस्ये ज्ञातयः तैर्वन्यत इति ॥ १७ ॥

सव्याङ्गल्यां शून्ये अङ्गारं निदधाति अग्ने ब्रह्मेति ।
हे अग्ने निधीयमानाङ्गाररूपं ब्रह्म प्रौढं कर्म अस्माभिः
क्रियमाणं गृष्णीष्व गृल्लीष्व । नाशकरक्षोवधेन अनुगृल्लीष्व ।
यद्वा ब्रह्म ब्राह्मणं मामनुगृल्लीष्व । अङ्गुलिदानासक्तं मा
दहेत्यर्थः । धरुणमिति पूर्वस्थापितकपालस्य पश्चाद्भागो
द्वितीयं निदधाति । हे द्वितीय कपाल त्वं धरुणं पुरोडाश-
स्य धारकमसि । अतो अन्तरिक्षं दृंह दृढीकुरु । ब्रह्मवनी-
त्यादि पूर्ववत् [मन्त्र १७] । पुरस्ताद् धर्ममसीति प्रथमस्य
पूर्वभागे तृतीयं कपालं स्थापयेत् । हे कपाल त्वं धर्म
धारकम् असि । दिवं दृंह द्युलोकं दृढीकुरु । अन्यत्
पूर्ववत् [मन्त्र १७] । विश्वाभ्य इति दक्षिणतः चतुर्थं कपालं
निदधाति । हे चतुर्थकपाल विश्वाभ्य आशाभ्यः सर्वदिग्भ्यः
सर्वदिग्दाढर्थाय त्वा उपदधामि । आग्नेयपुरोडाशस्य
अष्टाकपालत्वात् चतुर्णां स्थापितत्वात् अवशिष्टानां चतुर्णां
मध्ये द्वे द्वे दक्षिणोत्तरयोर्निदध्यात् चितः स्येति । हे
कपालविशेषा यूयं चितः स्थ प्रथमकपालोपचयकारिणः स्थ
भवथ । तथा ऊर्ध्वचितः स्थ ऊर्ध्वमुपहितानां द्वितीयादि-
कपालानामुपकारिणो भवथ । भृगूणामित्यङ्गारैरभ्यूहति ।
अङ्गारैः कपालानि छादयति । हे कपालानि यूयं भृगूणामङ्गिरसां
भृगुनामकानामङ्गिरोनामकानां देवर्षीणां तपसा तपोरूपेणाग्निना
अग्नेन तप्यध्वं तप्तानि भवत ॥ १८ ॥

शर्मासीत्यादीनि त्रीणि यजूंषि व्याख्यातानि [मन्त्र
 १४] । कृष्णाजिने दृपदं निदधाति धिपणासीति । हे शिले
 पेपणाधारभूते त्वं पर्वती पर्वतात्मिका तदुत्पन्ना । त्वं
 धिपणासि । धियं बुद्धिं कर्म वा सनोति व्याप्नोति ददाति वा
 इति धिपणा । अदित्याः भूमेस्त्वक् कृष्णाजिनरूपा तादृशीं त्वा
 त्वां प्रति वेत्तु त्वदवस्थानमनुजानातु । दृपदः पश्चात् अधस्तात्
 कृष्णाजिने शम्यामेतन्नामकयज्ञपात्रमुपदधाति दिव इति ।
 हे शम्ये दिवः द्युलोकस्य स्कम्भनीः स्तम्भनकारिणी त्वमसि ।
 दृपदि उपलामुपदधाति धिपणासीति । हे उपले उपरितनशिले
 त्वं धिपणासि पेपणव्यापारधारिकासि किंभूता । पार्वतेयी
 पर्वत्या अधस्तनदृपदः पुत्री पार्वतेयी बालस्वरूपा । अतः
 पर्वती मातृसमा त्वां प्रतिवेत्तु पुत्रीं जानातु ॥ १९ ॥
 दृपदि तण्डुलानावपति धान्यमसीति । हे हविः त्वं
 धान्यमसि । धिनोति प्रीणातीति धान्यम् । अतो देवान्
 अग्न्यादीन् धिनुहि प्रीणय । पिनष्टि प्राणाय त्वेति ।
 प्रकर्षेण अनिति सर्वदा मुखे चेष्टते इति प्राणः श्वासवायुः ।
 उद् अनिति ऊर्ध्वं चेष्टते इति उदानः उत्क्रान्तिवायुः ।
 व्यनिति व्याप्य चेष्टते इति व्यानो व्यापको बलहेतुर्वायुः ।
 हे तण्डुल त्वा त्वां प्राणाय प्राणदानार्थं पिनष्मीति शेषः ।
 एवमुत्तरत्र योजनीयम् । दीर्घामिति कृष्णाजिने प्रक्षिपति ।
 दीर्घामिविच्छिन्नां प्रसितिमनु कर्मसन्ततिमनुलक्ष्य आयुषे
 यजमानस्य आयुरभिवृद्धयर्थं हे हविः त्वां घां कृष्णाजिने
 दधामि । यजमानस्य आयुर्वृद्धौ सत्यां कर्मसन्ततिः प्रवर्तते इति
 भावः । देवो वः सवितेति मन्त्रशेषो व्याख्यातः [मन्त्र १६] ।

चक्षुषे त्वेतीक्षते । हे हविः चक्षुषे यजमानस्य चक्षुरिन्द्रिय-
पाटवाय त्वा त्वां पश्यामीति शेषः । आज्यं निर्वपति
महीनां पयोऽसीति । हे आज्य त्वं महीनां गवां पयोऽसि
क्षीरमसि । क्षीरोत्पन्नत्वाद् धृतं पयःशब्देनोच्यते । महोति
गोनाम ॥ २० ॥

पात्र्यां पिष्टान्यावपति देवस्य त्वेति । तदेतद्
हस्ताभ्यामित्यन्तं व्याख्यातम् [मन्त्र १०] । एतानि पिष्टानि
संवपामि पात्र्यां सम्यक् क्षिपामि । उपसर्जनीः प्रतिगृह्णाति
समाप इति । पिष्टसंवपनीया आपः उपसर्जन्यः । आप
उपसर्जनीरूपाः ओषधीभिः पिष्टरूपाभिः संपूच्यन्तां संगच्छन्तां
सम्यगेकीभवन्तु । तथा ओषधयः पिष्टारूपाः रसेन
उपसर्जनीरूपेण उदकेन संपूच्यन्ताम् । तथा रेवतीः रेवत्यः
आपः जगतीभिः पिष्टारूपाभिः संपूच्यन्ताम् । रेवत्य आपो
जगत ओषधय इति श्रुतेः । मधुमतीः माधुर्योपिता आपः
मधुमतीभिः माधुर्योपिताभिः पिष्टरूपौषधीभिः संपूच्यन्ताम्
॥ २१ ॥

संयौति जनयत्यै त्वेति । अपां पिष्टानां च मिश्रीकरणं
संयवनम् । हे जलपिष्टरूपपदार्थद्वय त्वां संयौमि सम्यङ्
मिश्रीकरोमि । किमर्थम् । जनयत्यै यजमानस्य प्रजोत्पादनार्थम् ।
जलपिष्टयोर्यथा मिश्रणं तथा शुक्रशोणितमिश्रणेन यजमानस्य
प्रजोत्पत्तिर्भवति । तदर्थं त्वां संयौमि । इदमग्नेरिति मिश्रीकृतस्य
पिष्टस्य अवदानाद्धितं पिण्डद्वयं कृत्वा पुनरमेलयिष्यन्
इदमग्नेः अग्निसंवन्धि भवतु इति प्रथमं पिण्डं स्पृशेत् ।
इदमग्नीषोमयोर्भवतु इति द्वितीयं स्पृशेत् । इपे

त्वेत्याज्यमधिश्रयति । हे आज्य इषे इष्यमाणवृष्ट्यर्थं त्वा
 त्वामधिश्रयामीति शेषः । आज्यप्रविलापनार्थं तत्पात्रस्याग्नी
 स्थापनमधिश्रयणम् । पुरोडाशमधिश्रयति धर्मोऽसीति । हे
 पुरोडाश त्वं धर्मोऽसि । धर्मशब्देन दीप्यमानः प्रवर्ग्य
 उच्यते । श्रप्यमाणतया दीप्यमानत्वात् प्रवर्ग्योऽसि । प्रवर्ग्यः
 सोमपागारम्भे विधिविशेषः । तथा विश्वायुः विश्वं कृत्स्नम्
 आयुर्यस्मात् स विश्वायुः । यस्माद् यजमानः सर्वमायुराप्नोतीति
 भावः । उरुप्रथा इति पुरोडाशं प्रथयति । सर्वकपालेषु
 संश्लेषयितुं तं प्रसारयति । हे पुरोडाश त्वं स्वभावतः
 उरुप्रथाः उरु विस्तीर्णं यथा तथा प्रथते प्रसरतीत्युरुप्रथाः ।
 अत इदानीमपि उरु प्रथस्व प्रख्यातो भव । किञ्च ते
 यज्ञपतिः तव यजमानः उरु विस्तीर्णं पुत्रपश्वादिभिः प्रथतां
 प्रख्यातो भवतु । अग्निष्ट इति अद्भिरभिमृशति । हे
 पुरोडाश अग्निः श्रपणाय प्रवृत्तः ते तव त्वचं त्वक्सदृश-
 मुपरितनभागं मा हिंसीत् मा विनाशयतु । अतिदाहेन
 मपीभावो विनाशः सोऽत्र मास्त्वित्यर्थः । अवघातपेपणोत्थः
 श्रपणाज्जायमानश्च हविष उपद्रवो जलस्पर्शेन शाम्यतीति
 भावः । देवस्त्वेति श्रपयति । हे पुरोडाश सविता देवः
 वर्षिष्ठे अत्यन्तवृद्धे नाके द्युलोकवर्तिनि नाकनाम्नि अग्नी
 त्वा त्वम् अधि अधिश्रित्य श्रपयतु प्रकवं करोतु । दिवि
 नाको नाम अग्निः रक्षोहा इति तित्तिरिवचनात् नाको नाम
 स्वर्गस्थोऽग्निः । यद्वा नाके स्वर्गे स्थितं पुरोडाशं नाके स्वर्गे
 स्थितो वा सविता देवः ॥ २२ ॥

मा भेरिति पुरोडाशमभिमृशति । हे पुरोडाशः त्वं
 मा मेः भयं मा कार्पीः । मा संविक्थाः चलने मा
 कार्पीः । अतमेरुरिति पुरोडाशं भस्मना अभिर्वासयति ।
 यज्ञः यागहेतुः पुरोडाशः अतमेरुः भूयात् । भस्माच्छादनेन
 ग्लानिरहितो भवतु । तमु ग्लानी । ताम्यतीति तमेरुः ।
 न तमेरुरतमेरुः । यजमानस्य प्रजा पुत्रपौत्रप्रपौत्रादिः
 अतमेरुः ग्लानिरहिता भूयात् । पात्र्यङ्गुलिप्रक्षालनमाप्तेभ्यो
 निनयति त्रितायेति । हे पात्र्यङ्गुलिप्रक्षालनोदक त्रिताय
 त्रितनाम्ने देवाय त्वां निनयामीति शेषः । तथा द्विताय
 त्वा निनयामि । तथा एकताय त्वा निनयामि । पूर्वं
 कुतश्चिद् हेतोः भीतोऽग्निरपः प्राविशत् । ततो देवास्तं
 शात्वा जगृहुः । तदा अग्निना वीर्यमप्सु मुक्तम् । तत
 आप्त्या उत्पन्नाः त्रितद्वितकतसंज्ञाः । ते देवैः सह चरन्तो
 यज्ञे पात्रीप्रक्षालनजललक्षणं भागं लेभिरे । इत्येवं श्रुतिकथा
 अत्रानुसंधेया ॥ २३ ॥

देवस्य त्वेति स्फ्यमादत्ते । स्फ्यो यज्ञसाधनविशेषः ।
 देवस्य त्वेति व्याख्यातम् [मन्त्र १०] । देवेभ्यः देवोपकारार्थम्
 अध्वरकृतम् । अध्वरं करोतीति अध्वरकृत् वेदिखननादि-
 द्वारेण । तम् । आददे स्फ्यमहं गृह्णामि । तं सतृणं संव्ये
 कृत्या दक्षिणेन आलभ्य जपति इन्द्रस्य बाहुरिति । हे
 स्फ्य त्वमिन्द्रस्य दक्षिणो बाहुरसि । किंमूतः स्फ्यः ।
 सहस्रभृष्टिः । भृष्टिः भर्जनं पाकः मारणमिति यावत् ।
 सहस्रसंख्याकानां शयूणां भृष्टिर्यस्य स सहस्रभृष्टिः । तथा
 शततेजाः । शतं तेजांसि यस्य सः । बहुधा दीप्यमानः ।

किञ्च वायुरसि । वायुसदृशोऽसि । अत एव तिग्मतेजाः
तीक्ष्णतेजाः । यथा वायुर्वह्नि प्रदीप्य तीव्रां ज्वालामुत्पादयन्
तीव्रतेजा भवति एवं सप्योऽपि स्तम्बच्छेदरूपं कर्म
कुर्वन्तीव्रतेजा उच्यते । तथा द्विपतो वधः । हन्तीति
वधः । कर्मद्वेयिणामसुरादीनां हन्तेत्यर्थः ॥ २४ ॥

पृथिवि देवयजनीति पृथिवीं प्रहरति । हे पृथिवि हे
देवयजनि । देवा यस्याम् इज्यन्ते सा देवयजनी तस्याः
संबोधने हे देवयजनि । ते तव ओषध्यास्तृणरूपाया मूलमहं
मा हिंसिषं मा विनाशयामि । व्रजं गच्छेति पुरीषमादत्ते ।
स्फ्यप्रहारोत्पन्ना मृत् पुरीषमुज्यते । हे पुरीष त्वं व्रजं
गच्छ । व्रजन्ति गच्छन्ति स्थातुं गावो यत्र स देशो व्रजः तं
गच्छ । किंभूतम् । गोष्ठानम् । गवां स्थानम् । वर्षतु त इति
वेदिं प्रेक्षते । हे वेदे ते तुभ्यं त्वदर्थं द्यौः द्युलोकाभिमानी
देवो वर्षतु जलसेकं करोतु । वर्षणेन खननजनितदुःखशान्तिरस्तु
इत्यर्थः । वधानेति सप्योत्खातां मृदमुत्करे करोति । हे
देव सवितः योऽस्मान् द्वेष्टि वयं च यं शत्रुं द्विष्मः
तमुभयविधं शत्रुं परमस्यां पृथिव्यां वधान । परमा अन्तिमा
यत्र अन्धतामिस्रो नरकः तत्र । कैर्वन्धनं कर्तव्यं तदाह ।
शतेन पाशैः शतसंख्याकाभिः बन्धनरज्जुभिः । किञ्च अस्माद्
अन्धतामिस्रात् नरकात् तं मा मीक् कदाचिदपि मा
मुञ्च ॥ २५ ॥

अपाररुमिति द्वितीयवारं प्रहरति । पृथिव्यै देवयजनात्
पृथिव्याः संबन्धिनो देवयजनास्याद् वेदिस्थानात् अररुम्
अररुनामानम् असुरम् अप वध्यासम् अपनीय यदा हतो

भवति, तथा करवाणि । व्रजं गच्छेति पूर्ववत् [मन्त्र २५] । अभिन्यस्यति अग्नीद्^१ उत्करम्^२ अररो दिवमिति । हे अररो त्वं दिवं द्युलोकं मा पप्तः मा गमः । तृतीयवारं प्रहरति द्रप्सस्ते द्यामिति । हे वेदिदेवते ते तव पृथिवीरूपाया यो द्रप्सः उपजीव्यो रसः द्यां द्युलोकं मा स्कन् मा स्कन्दतु मा गच्छतु । व्रजं गच्छेति पूर्ववत् [मन्त्र २५] ॥ २६ ॥

पूर्वं प्रतिगृह्णाति गायत्रेण त्वेति । यस्मात् प्रदेशात् अरर्हनिष्कासितस्तत्र वेदेः इयत्तां निश्चेतुं दक्षिणादिदिवत्रये स्प्येन रेखात्रयकरणं पूर्वंः परिग्रहः । विष्णुर्देवता मन्त्रत्रयस्य । हे विष्णो त्वा त्वां गायत्रेण छन्दसा गायत्र्यादिच्छन्दस्त्रयरूपतया भावितेन स्प्येन दिवत्रये प्रतिगृह्णामि । ततः छन्दोदेवताः दिवत्रये असुरेभ्यस्त्वां पालयिष्यन्ति । उत्तरं परिगृह्णाति सुक्ष्मा चासीति । वेदिखननात् पूर्वं क्रियमाणः पूर्वंः परिग्रहः पश्चात् क्रियमाणः उत्तरः परिग्रहः । तत्रापि पूर्ववत् दिवत्रये स्प्येन रेखात्रयं कार्यम् । हे वेदे त्वं सुक्ष्मा शोभना भूमिः शिवा द्यान्ता चासि । खननेन अश्मादिदोषनिवर्तनं भूमेः शोभनत्वम् । अग्नस्य असुरस्य निष्कासनेन शान्तत्वम् । एकोऽयं मन्त्रः । स्योना सुखरूपा चासि । सुपदा । सुष्टु सीदन्ति देवा यस्यां सा सुपदा । सम्यगुपवेशनयोग्या चासि । द्वितीयोऽयं मन्त्रः । ऊर्जस्वती पयस्वती चासि । ऊर्जःशब्दोऽग्नवाची पयःशब्दस्तद्विकारदध्यादिवाची तदुभयवती । तृतीयोऽयं मन्त्रः ॥ २७ ॥

१. अग्नीद् एतग्रामक ऋत्विग्विशेषः ।

२. उत्करम् उत्पातं मूलमूहम् ॥

वेदिमनुमाष्टि पुरा क्रूरस्येति । अत्र इयमाख्यायिका
 मन्त्रेऽभिप्रेता । कदाचिद् देवानामसुरैः सह संग्राम उपस्थितः ।
 तदा देवैः मिथो मन्त्रितम् । यद् अस्या भूमेरुत्कृष्टं
 देवयजनस्थलं तच्चन्द्रे संस्थाप्य युद्धं कुर्मः । तत्र यद्यप्यस्माकं
 पराजयः स्यात् तदा देवयजने यागं विधाय पुनर्देत्यपराजयं
 करिष्याम इति । एवं संमन्त्र्य भूमेः सारभागं देवयजनं
 चन्द्रे स्थापयामासुः । तत् कृष्णवर्णमिदानीमपि दृश्यते ।
 विरप्सीति महन्नाम । विविधं रपति वेदत्रयरूपेण शब्दं
 करोतीति विरप्सी । यज्ञो वेदित्वं प्राप्तो विष्णुः संबोध्यते ।
 हे विरप्सिन् विष्णो परमेश्वर त्वं शृणु । अनुगृहाणेति
 शेषः । क्रूरशब्दोऽत्र संग्रामवाची । विविधं सर्पन्ति योधा
 यस्मिन् इति विसृप् । पञ्चम्यर्थो पण्ठयौ । विसृपो
 नानायोधयुतात् क्रूरात् युद्धात् पुरा देवाः जीवदानुं जीवं
 ददातीति जीवदानुः तां जीवस्य धात्रीं सारभूतां मां
 पृथिवीम् उदादाय ऊर्ध्वं गृहीत्वा स्वधामिः वेदैः सह
 चन्द्रमसि इन्दौ ऐरयन् प्राक्षिपन् स्थापयामासुः तामु तामेव
 चन्द्रस्यां पृथिवीम् अनुदिश्य दर्शनेन संपाद्य संव भूमिः
 अस्यां वेद्यां विद्यते इति भावयित्वा घीरासः घीराः
 मेघाविनः यजन्ते यागं कुर्वन्ति । स्वधाशब्दो यद्यप्यघ्नवाची
 तथाप्यत्र अघ्नहेतुभूता वेदत्रयी कथ्यते । अनेन मन्त्रेण
 खातायां वेद्यां लोष्टकृतवैषम्यनिवृत्तये समीकरणरूपं मार्जनं
 कुर्यात् । प्रोक्षणीरासादयेति अग्नीघ्नं प्रति प्रैपः । प्रोक्ष्यन्ते
 आभिरिति प्रोक्ष्यः आपः ता आसादय वेद्यां स्थापय ।
 द्विपतो वध इति स्फ्यमुदञ्चं प्रहरति । हे स्फ्य त्वं
 द्विपतः शत्रोर्वधोऽसि हिंसकोऽसि ॥ २८ ॥

अथ स्रुवमादत्ते । तं प्रतपति प्रत्युष्टमिति । तदेतद् व्याख्यातम् [मन्य ७] । तं संमाष्टि अनिशितोऽसीति । हे स्रुव त्वम् अनिशितोऽसि अतीक्ष्णोऽसि । अस्मद्विषये तीक्ष्ण उपद्रवकारी न भवसीत्यर्थः । सपत्नक्षित् । सपत्नान् अस्मच्छत्रून् क्षिणोति हिनस्तीति सपत्नक्षित् । अत एव त्वां संमाज्मि सम्यक् शोधयामि । किंभूतं त्वाम् । वाजिनम् । वाजः अन्नमस्यास्तीति वाजिनं यज्ञ-द्वारा अन्नहेतुत्वाद् अन्नवन्तम् । यद्वा वाजो यज्ञस्तद्वन्तम् । किमर्थं संमाज्मि । वाजेध्यायं । वाजस्य इध्यायं यज्ञस्य द्दीप्यं प्रकाशनार्थम् । शोधितेन स्रुवेण आज्ये गृहीते हुते च सति अग्निर्दीप्यते । तद्दीप्या आहुतिफलभूतमन्नं प्रकाशितं भवतीत्यर्थः । स्रुचं संमाष्टि प्रत्युष्टमिति । स्त्रीत्वं विहाय सर्वं पूर्ववत् । जुहू-उपभृद्-ध्रुवसंज्ञास्तिस्रः स्रुचः । ताः सर्वाः अनेन मन्त्रेण प्रतप्य वेद्यां स्थापनार्थम् अध्वर्यवे दीयन्ते ॥ २९ ॥

यौक्त्रेण पत्नीं संनहति । अदित्यं रास्नासीति । हे यौक्त्र अदित्याः संबन्धिनी या रास्ना सा त्वमसि । रास्ना रक्षना । दक्षिण पाशमुत्तरे प्रतिमुच्य ऊर्ध्वमुद्गूहति विष्णोर्वेष्य इति । हे दक्षिणपाश त्वं विष्णोः यज्ञस्य वेप्योऽसि व्यापकोऽसि । आज्यमुद्गासयति ऊर्जे त्वेति । हे आज्य त्वामुद्गासयामि । किमर्थम् । ऊर्जे उत्तमरसलाभाय । विलापितं घृतं सुस्वादु भवतीति । पत्नी आज्यमवेक्षते अदध्वेनेति । हे आज्य अदध्वेन अनुर्पाहिसितेन चक्षुषा त्वामवपश्यामि । अवाचीनं यथा तथा अधोमुखी सती

पश्यामि । किञ्च हे आज्य त्वमग्नेः जिह्वासि । यदाज्यमग्नी
हूयते तदा जिह्वेव ज्वालोत्पद्यते अतस्त्वम् अग्नेर्जिह्वा ।
किंभूता । देवेभ्यः सुहूः । सुष्ठु हूयन्ते आहूयन्ते अनया
सा सुहूः । ज्वालां दृष्ट्वा देवाः आयान्तीति । उपकृत्य
प्रत्युपकारं प्रार्थयते धाम्ने धाम्ने इति । अतो मे मम
धाम्ने धाम्ने भव । तथा यजुषे यजुषे च भव । धाम
स्थानम् । मम यज्ञस्य यावन्ति स्थानानि भवन्ति यावन्ति
यजूंषि तावन्ति व्याप्नुहीत्यर्थः ॥ ३० ॥

आज्यमुत्पुनाति सवितुस्त्वेति । व्याख्यातमेतत् । [मन्त्र
१२] । प्रोक्षणीरुत्पुनाति । सवितुवं इति पूर्ववत् ।
आज्यमवेक्षते तेजोऽसीति । यो ह्येतद् भक्षयति ददाति
जुहोति वा तस्य तेजःप्रभृतीनि भवन्तीति वाक्यार्थः ।
यद्वा एतद्गुणयुक्तमाज्यमस्तीति वाक्यार्थः । आज्यं गृह्णाति
धामेति । हे आज्य त्वं धाम स्थानमसि । धीयते स्थाप्यते
चित्तवृत्तिर्देवैरग्रेति धाम । तथा नाम । नामयति आत्मानं
प्रति सर्वाणि भूतानीति नाम । आज्यं दृष्ट्वा सर्वेऽप्यत्तुं
नमन्ति । तथा देवानां प्रियम् इष्टम् । अनाधृष्टम् अनभिभूतम् ।
देवयजनम् । देवा अनेन इज्यन्ते इति देवयजनम् ।
ईदृशं त्वमसि इत्यतः त्वां गृह्णामीति शेषः ॥ ३१ ॥

यन् मनः जाग्रतः पुरुषस्य दूरम् उदैति उद्गच्छति ।
 चक्षुराद्यपेक्षया मनो दूरगामीत्यर्थः । यच्च दैवं देवो
 विज्ञानात्मा सोऽनेन गृह्यते इति दैवम् । तद्गु । यदः स्थाने
 तच्छब्दः उकारश्चार्थः । यच्च मनः सुप्तस्य पुंसः तथैव
 एति यथा गतं तथैव पुनरागच्छति स्वापकाले सुपुप्तावस्यायां
 पुनरागच्छति । यच्च दूरंगमं दूरं गच्छतीति दूरंगमम्
 अतीतानागतवर्तमानव्यवहितविप्रकृष्टग्रहीतृ । यच्च ज्योतिषां
 प्रकाशकानां श्रोत्रादीन्द्रियाणामेकमेव ज्योतिः प्रकाशकं
 प्रवर्तकम् । मनःप्रवर्तितान्येव श्रोत्रादीन्द्रियाणि स्वविषये
 प्रवर्तन्ते इत्यर्थः । तन् मे मनः शिवसंकल्पमस्तु । शिवः
 कल्याणकारी धर्मविषयः संकल्पो यस्य तत् तादृशमस्तु ॥ १ ॥

येन मनसा मनीषिणः मेधाविनः यज्ञे कर्माणि
 कुर्वन्ति । किमूताः मनीषिणः । अपसः अपस्विनः कर्मवन्तः
 कर्मनिष्ठा इत्यर्थः । पुनः किमूताः । विदधेपु यज्ञविधि-
 विधानेषु धीराः धीमन्तः । किञ्च यन् मनः अपूर्वम् । न
 विद्यते पूर्वं इन्द्रियं यस्मात् तत् अपूर्वम् । इन्द्रियेभ्यः
 पूर्वं मनसः सृष्टेः । यच्च मनः यक्षं यष्टुं शक्तं पूज्यं
 वा । यच्च मनः प्रजानां प्राणिमात्राणाम् अन्तः । तन्मे
 मनः इति पूर्ववत् [मन्त्र १] ॥ २ ॥

यन् मनः प्रज्ञानं प्रकर्षेण ज्ञानजनकम् । उत अपि
च यन् मनः चेतः चेतयितृ ज्ञापयितृ । यद्वा विशेषप्रतिपत्तिः
प्रज्ञा सामान्यप्रतिपत्तिः चेतः इति यन् मनः सामान्यविशेष-
ज्ञानजनकम् । यच्च मनः धृतिः धैर्यरूपम् । यच्च मनः
प्रज्ञासु अमृतम् अन्तर्ज्योतिः । येन च विना किञ्चिदपि कर्म
न क्रियते । तन्मे मनः इति पूर्ववत् [मन्त्र १] ॥ ३ ॥

— अमृतेन नित्येन द्वाश्वतेन येन मनसा भूतं भूतकालीनं
भुवनं वर्तमानकालीनं भविष्यत् भविष्यत्कालीनम् इदं सर्वं
वस्तुजातं ज्ञातम् । येन च होतृमन्त्रावरुणादिसप्तहोतृमान्
अग्निष्टोमः यज्ञः त्रायते तन्यते क्रियते । तन्मे मनः इति
पूर्ववत् [मन्त्र १] ॥ ४ ॥

यस्मिन् मनसि ऋचः प्रतिष्ठिताः । यस्मिन् सामानि
यजूंषि च प्रतिष्ठितानि । मनसः स्वास्थ्ये एव वेदत्रयीस्फूर्तः ।
कयमिव । रथचक्रनाभौ आराः इव । किञ्च यस्मिन् मनसि
प्रज्ञानां सर्वं चित्तं ज्ञानम् ओतम् पटे तन्तुसन्तानमिव
स्थितम् । तन्मे मनः इति पूर्ववत् [मन्त्र १] ॥ ५ ॥

यन् मनः यथा सुषारथिः अश्वान् अत्यर्थं नयति
तथा मनुष्यान् अत्यर्थम् इतस्ततः सर्वतश्च नयति । यच्च
मनः सुषारथिः यथा वाजिनः वेगवत्तः अश्वान् अभीशुभिः
प्रग्रहैः नियमयति तथा मनुष्यान् नियमयति । उपमाद्वयं
नयननियमनरूपकार्यद्वयज्ञापनार्थम् । यच्च मनः हृदि प्रतिष्ठितम्
अजिरं जरारहितं जविष्ठं वेगवच्च । तन्मे मनः इति
पूर्ववत् [मन्त्र १] ॥ ६ ॥

*कृ. य. तै. का. ३. प्रपा. ५. अनु. ६

हे पत्नि त्वां पयसा घृतेन च निमित्तभूतेन
संनह्यामि तदुभयसिद्धयर्थं सम्यग् योक्त्रेण वध्नामि ।
तयोपधीभिः सहितां अप उद्दिश्य तदुभयसिद्धयर्थं त्वां
संनह्यामि । प्रजया निमित्तभूतया अहमध्वर्युरद्यास्मिन् कर्मणि
त्वां संनह्यामि । अस्मे, अस्मासु वाजमघ्नं सनवः सनितुं
दातुं सा पत्नी दीक्षिता भवतु ॥

ब्रह्मणो ब्राह्मणस्य यजमानस्य पत्नी प्रैतु पत्नीशालाया
निर्गत्य प्रकर्षेण गच्छतु । [वर्णेन यथा शोभना दृश्यते
तथा वेदिं सीदतु यज्ञवेदिमुपगच्छतु ।] ॥

अथाहम् इह स्वे लोके स्थाने विशा उपविशामि ।
कीदृशी । अनुकामिनी यजमानस्य आनुकूल्यं कामयमाना ॥

हे अग्ने सुप्रजसः शोभनापत्याः सुपत्नीर्धर्मपत्न्यो
वयमदब्धासः केनाप्यतिरस्कृताः सत्यः त्वामुपसेदिम तव
समीपे उपविष्टाः स्मः । कीदृशं त्वाम् । सपत्नदम्भनं
वैरिनाशकम् । अदाम्यं केनाप्यतिरस्कार्यम् ॥

सुकेतः शोभनज्ञानयुक्तः सविता प्रेरकोऽन्तर्यामी यं
योक्त्ररूपं वरुणस्य पाशं पूर्वमवध्नीत तमिमं विप्यामि

* अयं संक्षेपः कृष्णयजुर्वेदीयतैत्तिरीयसंहितायाः श्रीरायणाचार्य-
विरचितवेदार्थप्रकाशाख्यभाष्यात् कृतः ॥

विमुञ्चामि । ततः सुकृतस्य फलभूते उत्तमे लीके घातुश्च
परमेश्वरस्य योनौ स्थाने पत्या सह मे स्योनं सुखं करोमि ॥

हे पत्नि प्रेहि शालामुखीयस्थानान् निर्गत्य पद्मेजनीरपः
[= पादप्रक्षालनार्थं जलम्] आनेतुं प्रकर्षेण गच्छ । उदेहि
विलम्बमकृत्वा उत्थाय गच्छ । ऋतस्य वामीः यज्ञस्य
प्रेरकोऽयमग्निस्ते गमनमनुमन्यमानोऽग्रं नयतु पुरतः प्रेरयतु ।
अदितिर्भूमिश्च मध्यं ददताम् उभयोः पार्श्वयोर्मध्येऽवस्थितं
मार्गं प्रयच्छतु । त्वं च रुद्रावसृष्टासि क्रूरेणोपद्रवकारिणा
देवेन विमुक्तासि । अतो युवा नामासि युवतिर्वा वाघकेभ्यः
पृथग्भूता वासि । इत्यमाकारयन्तं मां नेष्टारं मा हिंसीर्मा
वाघस्व ॥

हे आपो वो युष्मान् पद्मेजनीर्गृह्णामि । किमर्थम् ।
वस्वादिदेवप्रीत्यर्थम् । किंच यज्ञार्थमपि पद्मेजनीर्वो
गृह्णामि ॥

अत्र सादयामीत्येतावानाम्नातो मन्त्रः । तस्य च
शेषत्वेन वसुभ्य इत्यादिकं गृह्णामीतिपदव्यतिरिक्तं सर्वमनुपज्य
पूर्ववद् व्याख्येयम् ॥

हिकारमुच्चार्य अनन्तरमुद्गाता यथा पत्नीं पश्यति
तथा अध्वर्युरिमं मन्त्रमुच्चारयन् प्रदर्शयेत् । हे अग्ने
विश्वस्य ते संदृशि विश्वात्मकस्य तव कटाक्षवीक्षणे सति ।
तथा विश्वमस्य अस्तीति विश्वावान् । वृष्णिष्यं बलमस्य
अस्तीति वृष्णिष्यावान् । तादृशस्य तव वीक्षणे सति
वामीर्वननीयस्य अनुष्ठानस्य प्रवर्तकोऽहं विश्वा रेषांसि

बहुपुत्रकारणानि सर्वाण्यपि वीर्याणि धिपीय अनुक्रमेण पत्न्यां स्थापयेय ॥

अयं यज्ञो देवान् अगन् प्राप्नोत् । देवीद्योतमाना आपो देवेभ्योऽस्मदीयं यज्ञं नितरामशिषन् विस्पष्टमुक्तवत्यः । अस्मिन् यजमाने सुन्वति सोमाभिषवं कुर्वति स्वाहाकृताः स्वाहाकारेण संपादिताः समुद्रसमाने स्वर्गेऽवस्थिता आशिषः फलविशेषा ये संपद्यन्ते ते सर्वेऽप्यनुक्रमेण गन्धर्वं पत्न्या मम गन्धर्ववत् प्रियं यजमानमातिष्ठत प्राप्नुवन्तु । वातस्य यज्ञप्रवर्तकस्य वायोः पतन् पतने प्रेरणे सति इडः फलसाधनभूताः स्तोत्रविशेषा [अनु] ईडिताः ऋत्विग्भिः प्रयुक्ताः । तस्मात् तत् फलं सर्वं यजमानः प्राप्नोत्विति तात्पर्यार्थः ॥

अत्र विनियोगसंग्रहः—

सं त्वा पत्न्यां योक्त्रबन्धः प्रेतु शालामुखे नयेत् ।

अथाहमुपविश्येषा सुप्रजेति जपेदथ ॥

इमं काले योक्त्रमोकः प्रेहि पत्नीमुदानयेत् ।

वसु पन्नेजनीः पत्नी गृहीत्वा तेन सादयेत् ॥

विश्वस्य पत्नीमुद्गात्रा संख्यापयति सा त्वगन् ।

अपः प्रवर्तयत्यूरावत्र मन्त्रा दश स्मृताः ॥



कृ. य. सं. का. ४. प्रपा. २. अनु. ६

युगशब्दः कालवाचो । त्रियुगं वर्षाः शरद् वसन्त
इति कालत्रयमुद्दिश्य पुरा सृष्ट्यादौ देवेभ्यः सकाशाद् या
ओषधय उत्पन्नाः वभ्रूणां प्राणिभरणसमर्थानां परिपाकेन
पिङ्गलवर्णानां वा तासामोषधीनां शतं घामानि शतसंख्याकान्
जातिभेदान् सप्त च विशेषाकारेण ग्राम्यान् आरण्याश्च
सप्त धान्यभेदान् अवेक्ष्य मन्दामि हृष्यामि ॥ १ ॥

हे अम्ब मातृस्थानीया ओषधयो वो युष्माकं घामानि
जातिभेदाः क्षेत्राणि वा शतं सन्ति । उत अपि च वो
युष्माकं रुहः प्ररोहा अङ्कुराश्च सहस्रं सन्ति । शतं
सहस्रमित्याभ्यामपरिमितत्वमुपलक्ष्यते । अथैवं बहुभेदोपेतत्वे
सति शतसंख्याकाः क्रतवो याभिर्युष्माभिर्निष्पाद्यन्ते तादृश्यः
शतक्रत्वो यूयं मे मदीयमिमं यजमानमगदं कृत
क्षुत्पिपासादिरोगरहितं कुरुत ॥ २ ॥

अत्र ओषधयो नानाविधैर्विशेषणैः प्रशस्यन्ते । पुष्पावतीः
काश्चिदोषधयः पुष्पमात्रपर्यवसायिन्यो न तु फलन्ति ।
प्रसूवतीरन्या ओषधयः पुष्पपूर्वकफलोत्पत्ति [पर्यन्त]—
स्थायिन्यः । फलिनीरपराः काश्चिदोषधयः पुष्पं विना केवलेन
फलेन युक्ताः । उत अपि च अफलाः अन्याः काश्चिदोषधयः
फलेन तद्धेतुपुष्पेण च विरहिताः । वीरुधः काश्चिदोषधयो
लतारूपाः । पारयिष्णवः फलपाकान्तत्वं परित्यज्य पारं

बहुसंवत्सरावसानं प्राप्तुं, शीलं यासां तास्तथाविधाः । तद्
यथा नागवल्लीप्रभृतयः । एताः सर्वा ओपधयोऽश्वा इव
सजित्वरीः । यथाऽश्वा युद्धे बहवः सह शीघ्रं गत्वा
जयशीला भवन्ति एवमोपधयोऽपि बह्व्यः सहोत्पन्नाः
फलपर्यन्तलक्षणजयशीला भवन्ति ॥ ३ ॥

हे मातरो मातृसमाना देवीर्देव्यः । इतिशब्दोऽत्र
हेत्वर्थे वर्तते । यस्मादोपधीर्यमोपधयस्तत् तस्माद् वो
युष्मानुपद्भुवे प्रार्थये । ओपो दाहः फलपाको धीयते
स्थाप्यते यासु ता ओपधयः । अतो युष्मान् प्रति प्रार्थनमुचित-
मित्यर्थः । कथं प्रार्थनमिति तदुच्यते । रपांसि विघ्नतीः
पापानि विनाशयन्त्यो रपश्चातयमानाः पापफलं दुःखमपि
विनाशयन्त्य इत प्राप्नुत ॥ ४ ॥

हे ओपधिदेवताः वो युष्माकमश्वत्ये निपदनं पर्णे
पलाशवृक्षे वो युष्माकं वसतिः कृता निवासकारणं गृहं
कृतम् । देवताधिष्ठितत्वादेव लोके अश्वत्यवृक्षः प्रदक्षिणा-
नमस्कारादिभिः पूज्यते पलाशवृक्षश्चेध्मादिरूपेण कर्मसाधनं
संपन्नः । ईदृश्योपि मयं गोभाज इत् भवदीयस्यावरूपेण
भूमिभाज एव भूत्वा अस्य किल स्थिता इत्येतल्लोके
प्रसिद्धम् । तत् किमर्थमिति तदुच्यते । यद् यस्मात्
कारणात् पूरुषं मनुष्यं सनवय अन्नदानेन पोषयथ तस्मादेवं
स्यावरूपावस्थानम् इत्यर्थः ॥ ५ ॥

यद् यदा अहं वाजयन् अन्नमिच्छन् इमा ओपधीर्हस्ते
आदधामि तदानीमेव यक्षस्य क्षुधादिरोगस्य आत्मा स्वरूपं
पुरा नश्यति भोजनात् प्रागेव नष्टसदृशो भवति । तत्र

दृष्टान्तः । यथा लोके जीवगृभो धीवरैर्जीवस्य शशादेग्रंहणात्
पुरा भीतः शशः कर्णाभ्यां नेत्रे पिघाय भूमिसंश्लिष्टो मृत
इव तिष्ठति तद्वत् ॥ ६ ॥

यद् यदा ओपधयः सर्वाः संगच्छन्ते फलदानाय
क्षेत्रसंगता भवन्ति । तत्र दृष्टान्तः । राजानः समिताविव ।
यथा युद्धे प्रतिपक्षिणः सेनां जेतुं परस्परमनुकूला राजानः
संगच्छन्ते तद्वत् । तदानीं संगतास्वोपधिषु विप्रो मेघावी
रसवीर्यभावनाभिज्ञो यः पुरुषः स भिषगुच्यते क्षुधादिरोग-
चिकित्सक इत्यभिधीयते । कथं भिषक्त्वमिति तदुच्यते ।
रक्षोहा पक्वाभिरेताभिः पुरोडाशं राक्षोघ्नं कृत्वा रक्षसां
हन्ता तदुपद्रवरूपं रोगं विनाशयति । अमीवचातनः
ओपधिजन्यपथ्यादिभिरमीवान् रोगांश्चातयति विनाशयती-
त्यमीवचातनः ॥ ७ ॥

हे ओपधयो वो युष्माकं निष्कृतिर्नाम क्षुधादिविनाशनमेव
माता मातृवदुत्पत्तिनिमित्तम् । क्षुदादिकं निवारयितुमेव हि
भवतीनामुत्पत्तिः । अथैवं सति यूयं संकृतीः स्थ सम्यक्
स्वकार्ये क्षमा भवत । सराः क्षुदादीनामपवारयिष्यः पतत्रिणीः
पतत्रं पत्रं तस्मात् प्रत्यागमनं तेनागमनेन उपेताः स्थन
भवत । यत् क्षुदादिकमामयति रोगवद्वाधते तत् निष्कृत
विनाशयत ॥ ८ ॥

हे ओपधयो वो युष्माकं मध्ये अन्या काचिदोपधिव्यक्तिः
अन्यामितरामोपधिव्यक्तिमवतु रक्षतु ! तथा रक्षिता सा
अन्यापि अन्यस्या रक्षिकाया उपावत समीपमागत्य तामप्यवतु ।

संभूयकारित्वात् परस्पररक्षकत्वमुचितम् । तथाविधाः सर्वा
हे ओषधयः संविदानाः परस्परमैकमत्यं गता इदं मे मदीयं
वचो वाक्यं प्रार्थनारूपं प्रावत प्रकर्षेण रक्षत ॥ ९ ॥

ओषधीनां शुष्माः, तद्रूपभोगजन्या बलविशेषा उदीरते
उद्गच्छन्ति । तत्र दृष्टान्तः । गावो गोष्ठादिव । यथा
गावो निवासस्थानाद् गृहादरण्यदेशं प्रत्युद्गच्छन्ति तद्वत् ।
कीदृशीनामोषधीनाम् । पूरुष तवात्मानं धनं सनिष्यन्तीनां
हे यजमान त्वदीयं शरीरं धनमिव दातुमिच्छन्तीनाम् ।
यथा धनं दास्यन्ति एवमोषधयोऽपि त्वदीयशरीराकारेण
परिणताः शरीरं दास्यन्तीत्यर्थः ॥ १० ॥

परिणताः शरीरस्य उपरि स्थिता उदरमध्ये प्रविष्टा
विद्वाः सर्वा ओषधयो अति अजीर्णादिदोषम् अतिलङ्घ्य
अक्रमुः क्रान्ता देहे व्याप्ता इत्यर्थः । तत्र दृष्टान्तः ।
स्तेन इव व्रजम् । यथा रात्रौ गुप्तचोरो गोष्ठं प्रविश्य
गामपहर्तुं सावधानो गोशालां सर्वतो व्याप्नोति तद्वत् ।
तनुवां शरीराणां संबन्धि यत् किञ्च रपो ज्वरशिरोव्याधि-
गुल्मातिसारादिरूपं पापफलं यत् किञ्चिदस्ति तत् सर्वमोषधयः
प्राचुच्युदुः विनाशितवत्यः ॥ ११ ॥

हे यजमान ते तवात्मानं शरीरं या ओषधय
आतस्युः आक्रम्य तिष्ठन्ति या ओषधयः परुःपरुराविविशू-
रमरूपेण तत्तत् पर्वं प्रविष्टवत्यस्ताः सर्वास्ते तव यक्ष्मं
रोगं विवाधन्तां विशेषेण नाशयन्तु । तत्र दृष्टान्तः ।
मध्यमशीरिव । मध्यमेन स्वकीयपरकीयपक्षपातरहितेन

शास्त्रीयमार्गेण घेते वर्तते इति मध्यमशीः । तादृशो राजा
दुष्टान् प्रत्युग्रो भूत्वा यथा तान् विनाशयति तद्वत् ॥ १२ ॥

श्लेष्मावरुद्धकण्ठजन्यध्वनेरनुकरणार्थोऽयं किकिशब्दः ।
तेन किकिना ध्वनिविशेषेण क्षीव्यति व्यवहरतीति
रोगविशेषः किकिदीविः । स च श्लेष्मजन्यः । श्येनवत्
तीव्रतरत्वात् पित्तजन्यो रोगः श्येनः । हे यक्ष्म राजयक्ष्मादिरोग
त्वं पित्तजन्येन श्लेष्मजन्येन च रोगेण साकं प्रपत प्रकर्षेण
नष्टो भव । तथा वातस्य ध्राज्या वातरोगस्य गत्या
व्याप्त्या साकं नश्य नष्टो भव । तथा यया पीडया
निहतोऽस्मि हा कण्टमिति शब्दं करोमि सा निहाका तया
सह नष्टो भव ॥ १३ ॥

काचिदोषधिजातिरश्वावती । अश्वा अस्यां सन्तीति
अश्वावती । ओषधिसमृद्धौ सत्यां धनद्वारेण अश्वा लभ्यन्ते
इत्यर्थः । अन्या काचिदोषधिजातिः सोमवती । सोमयागो-
ऽस्यामस्तीति सोमवती । धान्यसमृद्धौ सत्यां सोमयागः
कर्तुं शक्यत इत्यर्थः । अपरा ऊर्जयन्ती ऊर्जं बलं प्राणचेष्टां
वा करोतीत्यर्थः । अन्या जातिरुदोजाः । उत्कृष्टमोजः
अष्टमधातुरूपं यस्या सा उदोजाः । अन्नद्वारेण शरीरधातून्
पोषयतीत्यर्थः । ताः सर्वा ओषधीरहमावित्ति लब्धवान्
अस्मि । किमर्थम् । अस्मा अरिष्टतातये । अरिष्टस्य
तातिः अरिष्टतातिः । अस्य यजमानस्य हिंसाराहित्यायेत्यर्थः
॥ १४ ॥

तदेवमोषधिवापार्था ऋचश्चतुर्दशाम्नाताः । अथान्नैव
विकल्पिताः पङ् ऋच आम्नायन्ते ॥

या ओषधयः फलयुक्ता याः फलरहिता याश्च पुष्परहिता
याश्च पुष्पयुक्तास्ताः सर्वा वृहस्पतिप्रसूता सत्यो नः
अस्मान् अंहसः पापात् मोचयन्तु ॥ १५ ॥

सोमो राजा यासां ताः सोमराज्यः । तादृश्यो या
ओषधयः पृथिवीमनु प्रविष्टाः तासां मध्य इदानीमुप्यमाने
हे ओषधे त्वमुत्तमासि । अतो नः अस्मान् जीवातवे
जीवनौषधाय प्र सुव प्रकर्षेण प्रेरय ॥ १६ ॥

द्युलोकात् पतन्तो वृष्टिविन्दव ओषधिरूपेणोत्पद्यन्ते ।
दिवः परि स्वर्गस्योपरितनप्रदेशात् अवपतन्तीः अधस्ताद्
भूमौ पतन्त्य ओषधयः अवदन् एतद् वचनमुक्तवत्यः ।
कीदृशं वचनमिति तदुच्यते । यं जीवेमश्नवामहे व्याप्नुमः
स पुरुषो न रिप्याति नैव विनश्यति ॥ १७ ॥

याश्चौषधिदेवता इदं मदीयं प्रार्थनमुप शृण्वन्ति
याश्चान्या ओषधिदेवता दूरं यथा भवति तथा परागताः
सत्य ईपच्छृण्वन्ति ताः सर्वा ओषधिदेवता इह कर्मणि
संगता भूत्वा अस्मै यजमानाय भेषजं संदत्त क्षुदादिरोगचिकित्सां
सम्यक् कुरुत ॥ १८ ॥

हे ओषधयो वो युष्माकं खनिता चिकित्सायै युष्मदीयं
मूलं ग्रहीतुं खननस्य कर्ता मा रिपन् मा विनश्यतु । अहं
च यस्मै रुग्णाय चिकित्सार्थं खनामि युष्मन्मूलं ग्रहीतुं
खननं करोमि सोऽपि मा विनश्यतु । किं बहुना । अस्माकं
संबन्धि यद् द्विपद् चतुष्पद् वा प्राणिजातं युष्मदुपजीवति
तत्सर्वं रोगरहितमस्तु ॥ १९ ॥

ओषधय ओषधिदेवताः स्वकीयेन स्वामिना सोमेन
राज्ञा संह संवादं कुर्वन्ति । कथं संवाद इति तदुच्यते ।
यस्मै रुग्णाय चिकित्सामस्मदीयमूलादिना ब्राह्मणः करोति
हे राजन् तमातुरं वयं पारयामसि व्याधेरुत्तारयामः ॥ २० ॥

ॐ तिलमाषव्रीहियवाः प्रियङ्गवणवो गोधूमाश्चेति सप्त
ग्राम्या ओषधयः । वेणुश्यामांकनीवारजतिला ग्वीधुका
मर्कटका गर्भुताश्चेति सप्त आरण्या ओषधयः । नानाविध-
स्यान्नस्य बीजवापेन नानाविधमन्नमाप्नोति । अत्र विनियोग-
संग्रहः—

या जा ग्राम्यास्तथारण्याः कृष्टाकृष्टभुवोर्वपेत् ।

चतुर्दशभिरन्यास्तु पटत्रैव विकल्पिताः ॥



यद् यदा वर्मी कवचयुक्तो राजा समदां शत्रूणामुपस्थे
समीपे याति तदा जीमूतस्य मेघस्य प्रतीकं मुखमिव
भवति । सैन्यद्वयं युद्धाय यदा मिलति तदानीं वपितुं
यतस्तत आगताः प्रौढा मेघा यथान्तरिक्षे सर्वमावृण्वन्ति
एवं भूमिं सर्वां व्याप्तं भवतीत्यर्थः । तस्मिन् काले हे
राजन् अनाविद्धया परकीयप्रहाररहितया तनुवा स्वशरीरेण
युक्तो भूत्वा विजयं प्राप्नुहि । वर्मणः कवचस्य तादृशो
महिमा त्वां पिपतुं पालयतु ॥ १ ॥

वयं घन्वना घनुपा गा जयेम परकीयान् गवादीनाहराम ।
तथा घन्वना आजि युद्धं जयेम । तथा घनुपा तीव्राः
शूरभटोपेताः समदो मदसहिताः परकीयसेनाः जयेम । इदं
घनुः शत्रोरस्मदीयवैरिणः अपकामं कृणोति कामेभ्योऽ-
पनयोऽपकामः तं कृणोतु करोतु । किं बहुना सर्वा अपि
प्रदिशः उत्कृष्टान् सर्वदिग्बलिशत्रून् जयेम ॥ २ ॥

इयं ज्या घनुपि आरोपिता मौर्वी वक्ष्यन्ती इव
किंचिद् रहस्यं वाक्यं वदियन्ती इव कर्णम् [इत् आ]
गनीगन्ति कर्णसमीपमागच्छति । तत्र दृष्टान्तः । प्रियं सखायं
परिपस्वजाना प्रीतियुक्तं सखिसमानं विश्रम्भव्यवहारयोग्यं
भर्तारमालिङ्गन्ती योपेव शिङ्गक्ते अव्यक्तं शब्दं करोति ।

सा यथा स्वकीयं योगक्षेमं शनैः कथयति तद्वदियमपि ज्या
शब्दयतीत्यर्थः । कीदृशी ज्या । अधि घन्वन् घनुप उपरि
वितता विशेषेण प्रसारिता समने युद्धे पारयन्ती युद्धसमाप्ति
गमयन्ती ॥ ३ ॥

[इमे आर्त्ता] ते घनुपः कोटयौ विस्फुरन्ती विस्फुरन्त्यौ
पुनः पुनः प्रवर्तमाने सत्यौ संविदाने परस्परमैकमृत्यं गते अमित्रान्
अत्यन्तविरोधिनः शत्रूनपविध्येताम् । कीदृशे कोटयौ । समने
युद्धे योपेव आचरन्ती तद्वत् मधुरशब्देन हितं बोधयन्त्यौ ।
पुनः कीदृशे । माता पुत्रमिव तद्वद्वितकारिण्यादित्यर्थः ।
उपस्थे विभृताम् ॥ [अत्र समनेव इत्यस्य पदपाठीयः
पदच्छेदः समना इव इत्यतः समने युद्धे इति
भाष्यकारीयविवरणं न समीचीनं प्रतिभाति । अथवा समना
इत्यस्यार्थः समने भाष्यकारैः कृतः स्यात्-इति] ॥ ८४ ॥

अयमिषुधिर्बाणाधारः समनाऽवगत्य समने युद्धे प्राप्य
चिश्चा कृणोति बाणाकर्पणवेलायामव्यक्तं ध्वनिं करोति ।
तस्य ध्वनेरनुकरणं चिश्चेति । कीदृश इषुधिः । बह्वीनामिषूणां
पालकः । अत एवास्य पितृस्थानीयस्य पुत्रस्थानीय इषुसंघो
बहुविधः । सोऽयमिषुधिः पृष्ठे निनद्धः पृष्ठभागे नितरां
वद्धः प्रसूतो घानुष्केण प्रेरितो बाणाकर्पणे सङ्काः सम्यक्
प्राप्ताः सर्वा अपि घृतना जयति ॥ ५ ॥

सुपारथिः सुशिक्षितोऽयं सारथिः स्वयं रथे तिष्ठन्
यत्र यत्र कामयते गन्तुं तत्र तत्र पुरः पुरस्ताद् बाजिनोऽश्वान्
नयति प्रेरयति । हे ऋत्विग्यजमाना अश्वधारणहेतूनां रथमीनां

महिमानं पनायत महिम्नः वाचां स्तुतिं कुरुत । स्तुतिप्रकार उच्यते । रश्मय एते प्रग्रहाः सारथेमनोऽनुसृत्य पश्चाद् यच्छन्ति नियता भवन्ति । सारथेमनोवृत्तिः पुरस्तात् प्रवर्तते तेनैव प्रकारेण पश्चाद् अश्वानां नियमं कुर्वन्तीत्यर्थः ॥ ६ ॥

एतैश्चवाः तीघ्रानत्युच्चान् घोपान् हेपाशब्दान् कृण्वते कुर्वते । कीदृशा अश्वाः । वृषपाणयः । सेचनवाचिना वृषशब्देन शक्तिरूपलक्ष्यते । पाणिशब्दः पादलक्षकः । गन्तुं शक्ताः पादा येषां ते वृषपाणयः । रथेभिः सह वाजयन्तो रथैः सह शीघ्रं गच्छन्तः । प्रपदैः पादाग्रैः खुरैरभिधान् वैरिणोऽवक्रामन्तः । तादृशा अश्वा अनपव्ययन्तः प्रत्यापत्तिमकुर्वन्तो भीतिरहिता इत्यर्थः । शत्रून् क्षिणन्ति हिंसन्ति ॥ ७ ॥

यत्र यस्मिन्नल्पे शकटे अस्य यजमानस्यायुधं धनुरादिकं वर्मं कवचं च इत्येवमादिकं निहितं स्थापितं तस्य शकटस्य रथवाहनमिति नामधेयम् । प्रत्यागत्य रथोऽस्मिन् शकटे स्थाप्यत इति तच्छकटं रथवाहनम् । तस्य हविर्वंदुपकारकत्वाद् हविष्यम् । तत्र तस्मिन् रथवाहने शकटे विश्वाहा सर्वेष्वपि दिनेषु सुमनस्थमानाः सीमनस्यं प्राप्ताः वयं शर्मं सुखगमनहेतु रथमुपसदेम उपेत्य स्थापयाम ॥ ८ ॥

ये पितरोऽस्मदीयाः सन्ति त एतैर्विशेषणैर्विशिष्टाः । कानि विशेषणानीति तान्युच्यन्ते । स्वादुपंसदः अस्माभिः समपिते स्वादुन्यन्ने सम्यक् सीदन्ति तेन तृप्ता इत्यर्थः । वयोधाः अस्मदीयस्य वयस आयुषः स्थापयितारः । कृच्छ्रे

व्यसने प्राप्ते सति रक्षार्थं श्रीयन्ते प्राणिभिः सेव्यन्ते इति
कृच्छ्रेऽश्रितः । शक्तीवन्तः शक्तियुक्ताः । गभीरा अगाधबुद्धयः ।
चित्रा विविधा हस्त्यश्वादिरूपा सेना येषां ते चित्रसेनाः ।
इषुभिर्योद्धुमतिबला इषुबलाः । अमृघ्राः परैर्योद्धुमशक्त्याः ।
सन् विद्यमानो लोके प्रसिद्धो यः शूरः तस्मादप्यतिशूराः
सतोवीराः । उरवो विस्तीर्णा धनसेनादिसमृद्धाः । व्रातं
परकीयभटानां संघातं सहन्ते अभिभवन्तीति व्रातसाहाः ॥ ९ ॥

येऽस्मदीयाः पितरः ते ब्राह्मणासो ब्रह्म वेदः
तदर्थं परा ब्राह्मणाः । अत एव अस्मासु सोम्यासः सोम्याः
अनुग्रहपरा इत्यर्थः । यथैते पितरस्तथा द्यावापृथिवी उभे
अपि अनेहसा अनेहसि सर्वस्मिन्नपि काले नः अस्मान् प्रति
शिवे शान्ते अनुग्रहपरे भवतामिति शेषः । तथा ऋतावृधो
यज्ञस्य वर्धयिता पूषा पोषको देवो नोऽस्मान् दुरितात्
पातु । हे पितृसमूह रक्ष अस्मान् पालय ।
नोऽस्माकमघशंसः पापशंसनपरा निन्दका माकिरीशत
निन्दितुं समर्था मा भूवन् ॥ १० ॥

पितृसंबन्धिनी येयमिषुः प्रशस्यते अस्याः इषोः सुपर्णं
पृष्ठेऽवस्थितं शोभनं पतन्तं भागं वस्तु आच्छादयति ।
अथास्या इषोर्दन्तः शल्यं मृगदन्तवत् तीक्ष्णम् ।
सेयमिषुर्गोभिर्गोसंबन्धिभिः संनद्धा दूढं बद्धा । तादृशेयमिषुः
प्रसूता पितृभिः प्रेरिता सती पतति सहसा गर्च्छति ।
कुत्रेति तदुच्यते । नरः पुरुषा योद्धारो यत्र यस्मिन्
परसंन्ये सं च वि च द्रवन्ति प्रथमम् उत्सुकाः सन्तः
प्राप्नुवन्ति पश्चाद् भीताः सन्तः पलायन्ते च । तत्रेयमिषुः

पततीति... पूर्वग्रान्वयः । तादृश्यः पितृणामिपवोऽस्मभ्यं शर्म
यंसन् सुखं यच्छन्तु ॥ ११ ॥

ऋजीतिशब्द इषुवाची । हे ऋजीते अस्मान् परि
वृद्धग्धिः परितो वजितान् कुरु । नः अस्माकं तनूः अस्मा
भवतु पापाणवद् दृढा भवतु । सोमो नः अस्मान् अधि
ब्रवीतु अधिका एते मान्या इति कथयतु । अदितिः शर्म
यच्छन्तु सुखं यच्छन्तु ॥ १२ ॥

कशाधारिणः सारथय एषामश्वानां सानु पर्वतसानुसदृशं
पाश्वर्मा जङ्घन्ति सर्वतस्ताडयन्ति । तथा पृष्ठभागानुप
जिघ्नते उपेत्य ताडयन्ति । तथाविधताडनहेतुभूते हे
अश्वाजनि अश्वप्रेरके कशे प्रचेतसः ताडनेन प्रकृष्टगमने
चित्तयुक्तान् समत्सुं युद्धेषु बोदय प्रेरय ॥ १३ ॥

धानुष्कंर्वामहस्तः केनचित् चर्मविशेषेण वेष्टयते ।
तत्रायं दृष्टान्तः । अहिरिव भोगैः । यया सपः
स्यक्कीयशरीरवेष्टनैः पुरुषस्य हस्तं पादं वा वेष्टयति तथायं
चर्मविशेषः पुरुषस्य बाहुं पर्वेति परितो व्याप्नोति । किं
कुर्वन् । ज्याया आकर्णमाकुप्य सहसा मुक्ता या हेतिस्तां
परिघाघमानः परितो निवारयन् । ज्यायाः प्रहारश्चर्मण्येव
लगति न ॥ बाहौ । हस्ते स्थित्वा ज्याघातेन हन्यमानश्चर्म-
विशेषो हस्तघ्नः । सोऽस्मान् सर्वस्मादुपद्रवात् पातु । तत्र
दृष्टान्तः । विद्या वयुनानि विद्वान् सर्वान् मार्गानिभिजानानः
पुमान् पुमांसमन्यं पुरुषं यया पालयति तद्वदिति शेषः ॥ १४ ॥

हे वनस्पते वनस्पतिनिष्पन्न रथ बीडघङ्गो हि
दृढान्त एव भूयाः । कीदृशस्त्यम् । अस्मत्सखा अस्मान्

सखिवत् स्निग्धः । प्रतरणः प्रकृष्टगमनसो धनभूतः । सुवीरः
शोभनैर्वीरैर्भटैरुपेतः । गोभिः संनद्धोऽसि गवादिचर्मरज्जुभिः
सम्यग् वद्धोऽसि । वीडयस्व अत्यन्तं दृढो भव । ते तव
आस्यतां जेत्वानि जेतव्यानि परसैन्यानि जयन्तु ॥ १५ ॥

हे यजमान त्वं रथमिमं हविषा बलिकर्मणा यज
पूजय । कीदृशं रथम् । दिवः पृथिव्याः परि ओज उद्धृतं
ध्रुलोकाद् भूलोकाच्च सर्वतो बलमानीय संपादितम् । तथा
वनस्पतिभ्योऽपि परितः सहो बलमानीय आभृतं संपादितम् ।
तथा अपामोज्जमानम् अप्संबद्धमोज आनीय निष्पादितम् ।
गोभिर्गवादिविकारैः स्नावभिश्चर्ममयरज्जुभिश्च परित आवृतम्
इन्द्रस्य वज्रमिव दृढीभूतम् ॥ १६ ॥

यथा इन्द्रस्य वज्रोऽप्यन्तं दृढः यथा च मरुतामनीकं
सैन्यं बहुभिर्भटैरुपेतं यथा मित्रस्य गर्भः अत्यन्तं सुरक्षितः
यथा वरुणस्य नाभिः केनापि तिरस्कर्तुं न शक्यः तथा विधेर्गुणैरुपेत
हे देव रथ नः अस्मदीयामिमां हव्यदाति हविर्दानं जुषाणो
हव्या अस्मद्दत्तानि हव्यानि प्रति गृभाय प्रत्येकं गृहाण ॥ १७ ॥

रथसमीपवर्तिदुन्दुभिरपि एवमहिमा किंभूतः पुनर रथ
इति विवक्षया दुन्दुभिः प्रशस्यते । हे दुन्दुभे पृथिवीमुपश्वासय
त्वदीयेन शब्देन पूरय । उत अपि च द्यां ध्रुलोकमप्युपश्वासय ।
पुरुषा पुरुषु ध्रुलोकभूलोकादिस्थानेषु विष्टितं विशेषेण
स्थितं सर्वं जगत् ते तव शब्दं मनुतां जानातु । स
त्वमिन्द्रेण अन्यदेवैश्च सजुः समानप्रीतिः सन्न सन्नस्मदीयान्
दूराद् दवीयो दूरादप्यत्यन्तं दूरदेशं प्रत्यपरोष अपसारय ॥ १८ ॥

हे दुन्दुभे बलं परकीयसैन्यं प्रति आपन्नदय आप्नोरां
गुरु अमुं जहि अमुं प्रहरेत्यत्यन्तभीतिहेतुं शब्दं गुरु । नः

अस्माकम् ओजो बलम् आ धाः आधेहि सम्यक् संपादय ।
 दुरिता वाधमानोऽस्मदीयानि दुरितानि विनाशयन् निष्टनि-
 हि गर्जनसमानम् अस्मदुत्साहहेतुं शब्दं कुरु । दुच्छुनान्
 दुष्टचित्तान् पुरुषान् इतः अस्मात् अपप्रोथ अपसारय ।
 त्वमिन्द्रस्य मुष्टिरसि वज्रधारकमुष्टिसमानोऽसि अतो
 वीडयस्व दृढीभव । ईदृशैर्दुन्दुभिध्वनिभिः सहितोऽयं रथः
 प्रवर्तते इति तात्पर्यार्थः ॥ १९ ॥

हे इन्द्र अमूः परकीयसेनाः समन्ताद् अज प्रेरय
 पलायिताः कुरु । इमाः अस्मदीयाः सेनाः प्रत्यावर्तय
 अक्षताः सत्यो यथा प्रत्यावृत्ता भवन्ति तथा कुरु । अयं
 दुन्दुभिः केतुमत् ज्ञानवद् अस्मदीयो जयो यथा सर्वैर्ज्ञायते
 तयां वावदीति भृशं ध्वनिं करोति । अश्वपर्णा अश्वपत्रा
 अश्ववाहनयुक्ता इत्यर्थः । तादृशा नो नरः अस्मदीयाः
 पुरुषाः संचरन्ति सम्यग् विश्रम्भेण चरन्तु । अस्माकं
 संबन्धिनो ये रथिनः मुख्यपुरुषाः ते जयन्तु ॥ २० ॥
 अत्र विनियोगसंग्रहः—

अथाश्वमेधे जीमूत कवचं प्रतिमुञ्चति ।
 धन्वना धनुरादत्ते वक्ष्यन्ती ज्यामभिस्पृशेत् ॥ १ ॥
 ते संमृशेद् धनुष्कोटयो बह्वीतीपुधिवन्धनम् ।
 रयेति सारथि तीव्रानश्वानप्यभिमन्त्रयेत् ॥ २ ॥
 रथ. काले रथः स्थाप्यो भजेत् स्वादुशयात् पितॄन् ।
 ऋज्यात्मानमभिस्पृश्य ह्या जटघेत्याहरेत् कश्याम् ॥ ३ ॥
 हस्तं मन्त्रयतेऽहीति रथं तु वनपञ्चभिः ।
 दुन्दुभि वादयेदामूरत्र मन्त्रास्तु विशतिः ॥ ४ ॥

* अथर्ववेदः

४०

का. १ सू. १ ।

यच्छब्दोत्र प्रसिद्धार्यवाची । ये लोकवेदप्रसिद्धाः त्रिसप्ताः
त्रयो वा सप्त वा भावाः । तदयमर्थः । पृथिव्यादयस्त्रयो
लोकाः । तेषामधिष्ठातारः अग्निवाय्वादित्याः । सत्त्वरजस्तमो-
गुणाः । ब्रह्मविष्णुमहेश्वराः । इत्येवमाद्याः त्रिसंख्या-
क्रान्ताः ये सन्ति ते सर्वे अत्र त्रिशब्देन विवक्षिताः । तथा
सप्त ऋषयः । सप्त ग्रहाः । सप्त मरुद्गणाः । सप्त लोकाः ।
सप्त च्छन्दांसि । इत्याद्यां ये सप्तसंख्याक्रान्ताः सन्ति ते सर्वे
अत्र सप्तशब्देन अभिमताः । त्रिसंख्याक्रान्ताः सप्तसंख्या-
क्रान्ता वा इति यावत् । यद्वा । त्रिः सप्त त्रिसप्ताः । त्रिरावृत्त-
सप्तसंख्यायुक्ता इत्यर्थः । ते चैवं द्रष्टव्याः । प्रसिद्धसूर्या-
धिष्ठितप्राचीदिग्व्यतिरिक्ताः सप्तभिः सूर्यैरधिष्ठिताः सप्त
दिशः । होतृप्रभृतयो वषट्कर्तारः । विवस्वद्व्यतिरिक्ताः
सप्त आदित्या इति । यद्वा । सप्त सिन्धवः सप्त लोकाः
सप्त दिशः इत्येवं त्रिसप्ताः । सप्त ग्रहाः सप्त ऋषयः
सप्त मरुद्गणा इति वा त्रिसप्ताः । अथ वा । त्रिगुणिता

* अयं मन्त्रोऽथीसायणाचार्यविरचितात् अथर्ववेदार्थप्रकाशाख्यानं
अथर्वगंहिनाभाष्यान्तं श्रुतः ॥

सप्त संख्या येष्विति बहुव्रीहिः । एकविंशतिसंख्याका इत्यर्थः ।
 ते च द्वादश मासाः पञ्चवर्तवस्त्रय इमे लोका असावादित्य
 एकविंशः (तै. सं. ७. ३. १०. ५) इति प्रसिद्धाः परिगृह्यन्ते ।
 यद्वा । शरीरारम्भकाणि पञ्च महाभूतानि पञ्च प्राणाः पञ्च
 ज्ञानेन्द्रियाणि पञ्च कर्मेन्द्रियाणि अन्तःकरणं चेति । एवम्
 उक्तलक्षणाः त्रिसप्तसंख्या ये देवाः परियन्ति । प्रतिदिनं
 प्रतिवत्सरं प्रतिकल्पं प्रतिशरीरं यथोचितं पर्यावर्तन्ते । किं
 कुर्वाणाः । विश्वा विश्वानि सर्वाणि रूपाणि प्रतिनियता-
 कारान् जगदनुग्रहार्थं विभ्रतः धारयन्तः । यद्वा । रूप्यन्ते
 इति रूपाणि चेतनाचेतनात्मकानि वस्तूनि विभ्रतः अभिमत-
 फलप्रदानेन पोषयन्तः । वाचस्पतिः वाचः वेदात्मिकायाः
 पतिः पालकः स्वामी । निसर्गसिद्धत्वेन नित्यानामपि वेदानां
 प्रथमतः तन्मुखादभिव्यक्तेस्तस्य स्वामित्वव्यपदेशः । पदद्वय-
 मपि परस्परसापेक्षतया एकार्थतावृत्तित्वात् निरूढत्वाच्च
 ब्रह्मणः संज्ञा । तेषां प्रागुदीरितानां त्रिसप्तानां देवानां
 बला बलानि तत्तदसाधारणसामर्थ्यानि श्रुतधारणादीनि मे-
 मम मेधादिफलाधिपतयः तन्वः तन्वाः शरीरस्य अद्य इदानीं
 मेधाजननादिकर्मकाले दधातु विदधातु करोतु ॥ अस्य
 सूक्तस्य मेधाजनने विनियोगाभिधानात् तस्य च अधीत-
 वेदशास्त्रादिधारणसामर्थ्याधानरूपत्वात् वेदानाम् अधिपति-
 ग्रहणं तत् कर्तुम् शक्नोतीति ब्रह्मप्रार्थनमत्र कृतम् । अनेनै-
 वाभिप्रायेण श्रुतिरपि तद्वाचकशब्दान्तरं परिहृत्य वाचस्पति-
 शब्देन ब्रह्माणं निरदिक्षत् ॥ १ ॥

का. १. सू. १

हे वाचस्पते वाचः वेदरूपायाः पालयितर्देव । ईदृश
 हे ब्रह्मन् देवेन द्योतनात्मकेन मनसा अन्तःकरणेन । अनु-
 ग्रहबुद्ध्या इत्यर्थः । सकलेन्द्रियानुग्राहकत्वात् सत्त्वगुणपरि-
 णामरूपत्वेन स्वच्छत्वाच्च मनसो द्योतनात्मकत्वम् । तादृशेन
 मनसा सह संगतः सन् पुनरेहि । क्रियाभ्यावृत्युपलक्षणार्थोयं
 पुनःशब्दः । अभिमतफलप्रदानार्थं पुनःपुनः मत्समीपम्
 आगच्छेत्यर्थः । यद्वा । वसोः वासकस्य प्राणस्य पते स्वामिन्
 प्रजापते नि रमय अभिमतग्रामादिलक्षणफलप्रदानेन नितराम्
 अस्मान् क्रीडय । यतस्त्वं वसुपतिः अतस्तव ग्रामादिविविध-
 फलप्रदानशक्तिरस्ति । तस्मादस्मदपेक्षितानां विविधफलानां
 साकल्येन प्रदानात् निरन्तरं सुखयेत्यर्थः । इदानीं ग्रामादि-
 विविधसंपत्त्या सर्वोत्कृष्टताम् आत्मनः प्रार्थयते । मय्येवास्तु
 त्वया दत्तं ग्रामादिकम् अनन्यसाधारण्येन मय्येव वर्तताम् ।
 अन्ययोगव्यवच्छेदार्थोयम् एवकारः । मेधाजननस्य प्राधान्यं
 दर्शयितुं विप्रपरिव्राजकन्यायेन पार्थक्येन निर्दिशति मयि
 श्रुतमिति । श्रुतम् उपाध्यायाद् विधितोधीतं वेदशास्त्रादि-
 कमपि मय्येव अस्तु इत्यनुपङ्गः । सम्यगधीतस्यापि वेदादेः
 प्रायेण विस्मरणसंभवाद् अधीतस्य धारणार्थं मह्यं मेधां
 प्रयच्छेत्यर्थः ॥ २ ॥

हे वाचस्पते इहैव अस्मिन्नेव साधके जने उभे श्रुत-
 धारणलक्षणां मेधां विविधभोगहेतुभूतां ग्रामादिसंपदं च ।
 अनयोः ऐहिकामुष्मिकफलसाधनेन व्यवस्थितत्वात् कोटिद्वयेन
 निर्देशः । ते उभे अपि फले अभि वि तनु अभितो विस्तीर्णे
 कुरु । सर्वजनेभ्योपि मय्येव प्रभूते कुर्वित्यर्थः । तत्र

दृष्टान्तः । ज्यया मौर्व्या घनुपि आरोपितया आर्त्नी इव
 अटन्याविव । ते यथा अभिवितन्येते तथेत्यर्थः । अनेन स्वरसतः
 अप्राप्तयोरपि बलात् प्रापणम् उक्तम् इति द्रष्टव्यम् । यद्वा ।
 इहैव अभि वि तनु । अभिमतं फलम् इति शेषः ।
 उभे आर्त्नी इवेति उभशब्दस्य उत्तरत्र संबन्धः । इदानीं
 प्राप्तस्य फलस्य स्थैर्यं प्रार्थयते । वाचस्पतिः विधाता नि
 यच्छतु स्वात्मने दत्तं निखिलम् फलं नियमयतु । यथा मां
 न जहाति तथा स्थिरीकरोतु इत्यर्थः । अभिमतफलस्य
 अयोगव्यवच्छेदम् उक्त्वा अन्ययोगव्यवच्छेदमाह ।
 मय्येवास्तु मयि श्रुतमिति ॥ ३ ॥

वाचस्पतिः वाचः पालयिता देवः उपहूतः समीपम्
 आहूतः । सत्स्वपि अन्येषु देवेषु असावेव मम अभिलषित-
 फलप्रदातेति अस्माभिः प्रार्थित इत्यर्थः । यतो मयोप-
 हूतः ततो हेतोर्वाचस्पतिः स देवः अस्मान् मेघाजननादि-
 फलकामान् उप ह्वयताम् तत्तत् फलं प्रदातुं स्वसमीपम्
 आह्वयतु । यद्वा । तत्तत्फलप्राप्तिम् अभ्यनुजानातु ।
 उपपूर्वो ह्वयतिः अभ्यनुज्ञानेपि वर्तते । तेन उपहूताः सन्तो
 वयं श्रुतेन विधितोधीतेन वेदशास्त्रादिना सं गमेमहि
 संगच्छेमहि । वाचस्पतिप्रसादप्राप्तया मेघया कृत्स्नं
 वेदशास्त्रं प्राप्नुवामेति भावः । अधीतस्य वेदशास्त्रस्य
 स्वस्मिन् सर्वदावस्थानं प्रार्थयते मा श्रुतेनेति । श्रुतेन
 उक्तलक्षणेन मा वि राधिपि विराद्धो विमुक्तो मा भूवम् ।
 सर्वदा वेदशास्त्रादिसहितो भूयासम् इत्यर्थः ॥ ४ ॥

जनासः हे जनाः ज्ञातुकामा यूयम् इदं वक्ष्यमाणं वस्तु
विदथ जानीथ । किं तद् इत्यत आह । मन्त्रद्रष्टा ऋषिः महत्
महत्त्वगुणयुक्तं व्यापकं ब्रह्म ब्रह्मणः प्रथमकार्यम् [उदकम्]
तादृशं ब्रह्म वदिष्यति कथयिष्यति । तस्य उदकस्य प्रति-
नियतं निवासस्थानं वक्तु लोकप्रतीतिसिद्धं स्थानम् अपवदति ।
तत् उदकात्मकं ब्रह्म पृथिव्यां भूमौ न । तिष्ठतीति शेषः ।
ननु लोकप्रतीतिसिद्धद्युलोक एवेत्यत आह । नो नैव दिवि
द्युलोके । तिष्ठतीति शेषः । तर्हि संभाविता लोकद्वये
अविद्यमानस्य तस्य खपुष्पकल्पनेत्यत आह । येन उक्तेन
उदकेन वीरुधः विरोहणशीलाश्च ओषधयः प्राणन्ति जीवन्ति ।
उदकम् अन्तरेण अनुपपद्यमानं वीरुधां जीवनं तत्सत्तायाः
कल्पकम् इति तस्य नासत्त्वम् इत्यर्थः ॥ १ ॥

आसां वीरुधां स्थाम स्थानं स्थितिहेतुभूतम् उदकम्
अन्तरिक्षे द्यावापृथिव्योर्मध्यवर्तिनि लोके वर्तत इति शेषः ।
यद्वा । आसां वीरुज्जीवनहेतुभूतानाम् अपां स्थाम स्थानम्
अन्तरिक्षे अन्तरिक्षलोके । आह च भगवान् पतञ्जलिः
महाभाष्ये । अन्तरिक्षे महत् समुद्रं विततम् अस्ति
इति । श्रूयते च । अस्मिन् महत्पणवेन्तरिक्षे
(तै. सं. ४.५.११.१) इति । तत्र दृष्टान्तः । श्रान्त-

सदामिव । तपसा कृच्छ्रचान्द्रायणादिना श्रान्ताः सन्तः
सीदन्ति निवसन्ति सुखोपभोगार्थम् इति श्रान्तसदः यक्ष-
गन्धर्वादयः । तेषां यथा अन्तरिक्षे स्थानम् । यक्षगन्धर्वा-
प्सरोगणसेवितम् अन्तरिक्षम् - (नृ. पू. ता. १-) इति
श्रुतेः । तथेति पूर्वसंबन्धः । इवेन विभक्त्यलोपः
पूर्वपदप्रकृतिस्वरत्वं च वक्तव्यम् - इति - समासः ।
लोकान्तरगतत्वेन तद् उदकं भूलोकनिवासिनाम् अनुपकारकम्
इत्याद्यङ्क्याह आस्थानम् इति । अस्य अस्मिन् लोके परिदृश्य-
मानस्य भूतस्य लब्धसत्ताकस्य स्यावरज्ज्मात्मकस्य जगत
आस्थानम् । आ समन्तात् तिष्ठन्ति जीवन्ति अनेनेति
आस्थानम् । वृष्टिद्वारा जगज्जीवनकारणम् इत्यर्थः । तस्य
दुर्ज्ञानत्वमाह । तत् कारणभूतम् उदकं वेधसः विधातारो
मन्वादयो जानन्ति न वा विदुः न वा जानन्ति ।
सर्वस्रष्टृणां तेषामपि संदिग्धं किल तत् किमु वक्तव्यम्
अर्वाचीनानां मनुष्याणां दुर्ज्ञेयम् इत्यर्थः ॥ २ ॥

तस्य उदकस्य उत्पत्तिप्रकारमाह । रोदसी हे घावा-
पृथिव्यौ रेजमाने कम्पमाने जलम् उत्पादयितुं व्याप्रियमाणे ।
रेजु कम्पने इति घातुः । म्यसते रेजत इति भयवेपनयोः इति
यास्कः (नि. ३. २१) । भूमिः चकाराद् घोरश्च युवां यत्
प्रागुदीरितम् उदकं निरतक्षतम् उदपादयतम् । तत् उदकम्
अद्य इदानीं वर्तमानकाले सर्वदा सर्वस्मिन् काले आद्रंम्
आद्रं गुणयुक्तं शोपरहितम् । वर्तते इति शेषः । वृष्टिद्वारा
उदके निर्गतेऽपि पुनरपि अन्तरिक्षगतम् उदकम् अनुपक्षीणं

वर्तत इत्यर्थः । तत्र दृष्टान्तः । समुद्रस्येव स्रोत्याः ।
यथा समुद्रगामिन्यो नद्यः अक्षीणोदका वर्तन्ते तद्वद्
इत्यर्थः ॥ ३ ॥

विशिष्टकारणजन्यत्वेन आप्यं श्रृंष्ट्यं सूचयितुं
कारणत्वेन उक्ते द्यावापृथिव्यौ प्रशंसति । विश्वम् । कर्मणि
पृष्ठ्यभावश्छान्दसः । विश्वस्य अन्याम् अन्या द्यौः अभीवारः
अभितो वरणं छादनम् । भवतीति शेषः । अथ वा विश्वं
कृत्स्नं जगत् अन्याम् अन्यया दिवा । व्यत्ययेन द्वितीया ।
अभीवारः अभिवृतम् । आच्छन्नमित्यर्थः । लिङ्गव्यत्ययः ।
अथ वा विश्वं कर्तृभूतं जगत् अन्यां दिवमुद्दिश्य अभीवारः ।
अभितः संभजनयुक्तं वृष्टिविषयप्रार्थनायुक्तमभूत् । तदुक्तं
विश्वम् अन्यस्यां पृथिव्याम् अधिश्रितम् आश्रितं वर्तते ।
दिवे उक्तलक्षणाय द्युलोकाय विश्ववेदसे । वेद इति धननाम ।
विश्वस्य जगतो धनभूताय । वृष्टिप्रदानेन सर्वधनहेतुत्वाद्
धनात्मकत्वम् । यद्वा वेद इति ज्ञाननाम । विश्वं विश्वविषयं
ज्ञानं यस्याः सा तथोक्ता तस्यै । तथा पृथिव्यै विश्वाधार-
भूतायै । परस्परसमुच्चयार्थो नकारो । नमः अन्ननामेतत् ।
हविलक्षणम् अन्नं नमस्कारं वा अकरवम् करोमि ॥ ४ ॥

वेनतेः कान्तिकर्मसु पाठाद् दीप्यमान आदित्यो वेन
 इत्युच्यते । वेनो वेनतेः कान्तिकर्मण इति हि यास्कः ।
 गुहा गुहायाम् । गुहारूपे सर्वप्राणिहृदये यत् श्रुत्यन्तर-
 प्रसिद्धं सत्यज्ञानादिलक्षणं परमं ब्रह्म । यत्र यस्मिन्
 अधिष्ठानरूपे ब्रह्मणि विश्वम् आरोपितं कृत्स्नं जगत्
 एकरूपम् एकाकारं भवति । तत् उक्तलक्षणं ब्रह्म वेनः
 पश्यत् अपश्यत् । स्वानन्यत्वेन साक्षात्कृतवानित्यर्थः । पृथिनः ।
 दिवश्च आदित्यस्य च साधारणनामैतत् । प्राप्तोज्जलवर्णं
 आदित्यः । इदं भूतभौतिकप्रपञ्चजातम् अदुहत् ।
 अनुद्भूतनामरूपात्मकं जगत् ब्रह्मानन्यत्वेन सर्वशक्तित्वाद्
 उद्भूतनामरूपत्वेन व्यक्तम् अकार्पीद् इत्यर्थः । जायमानः
 उत्पद्यमानाः [व्राः] । त्रियन्ते इति व्राः । आवृतात्मानः
 प्रजाः स्वविदः । स्वःशब्दाभिधेयम् आदित्यं स्वोत्पादकं
 विदन्ति जानन्तीति स्वविदः । अभ्यनूपत । आभिमुख्येन
 तम् आदित्यं स्तुवन्ति ॥ यद्वा । वेनः पर्जन्यात्मा
 मध्यमस्थानो देवः । तत् आदित्यमण्डलस्थम् उदकं पश्यति ।
 तदेव विशिनष्टि । परमम् उत्कृष्टं गुहारूपे आदित्यमण्डले
 यद् उदकम् अस्ति । यत्र च उदके विश्वम् जगत् एकरूपं
 नैमित्तिकप्रलय उदकात्मकं भवति । अथवा यत्र यस्मिन्नुदके

विषये विश्वम्^१ एकरूपम् उपजीव्यत्वेन एकाकारबुद्धिमद्
भवति । तत् पश्यतीति संबन्धः । इदम् । उदकनामैतत् ।
उदकम् उक्तम् उदकं पृथिनः आदित्यः तद्रश्मिसमूहो वा
अदुहत् वर्षन्ति । जायमानाः पृश्नेरुत्पद्यमानाः स्वर्विदः
सुखस्य लम्भयित्रीः आः त्रियमाणाः संभज्यमानाः स्वीक्रिय-
माणा अपः सर्वे जना अभ्यनूपत अभिष्टुवन्ति । एवम्
उक्तलक्षणः सर्वज्ञ आदित्यः शुभाशुभविज्ञानं करोतु इति
विज्ञानकर्मणा संबन्धः ॥ १ ॥

अमृतस्य अविनाशिनो ब्रह्मणः स्वरूपं विद्वान् जानन्
गन्धर्वः । गावो रश्मयः तान् धारयतीति गन्धर्वः आदित्यः ।
गां वेदलक्षणां वाचं वा धारयतीति गन्धर्वः । तत् उक्त-
लक्षणं ब्रह्म प्रवोचेत् प्रब्रवीतु । उपासकेभ्य इति शेषः । किं
तद् इति तदाह । परमं क्रियाफलभूतविनश्वरस्वर्गाद्यपेक्षया
उत्कृष्टं धाम पुनरावृत्तिरहितं स्थानम् । उक्तं हि भगवता ।
न तद् भासयते सूर्यो न शशाङ्को न पावकः । यद् गत्वा
न निवर्तन्ते तद् धाम परमं मम ॥ (भ. गी. १५. ६)
इति । गुहा गुहायां हृद्रूपायां स्थितं यत् तत्त्वं तद् बोचेत्
इति संबन्धः । हृदयस्थस्य नित्यापरोक्षस्य परतत्त्वस्य
उपदेश्यत्वम् अनुपपन्नम् इत्यत आह त्रीणि पदानीति ।
अस्य परमात्मनः त्रीणि पदानि गुहा गुहायां निहितानि ।
यद्यपि अत्र निरुपाधिकस्य ब्रह्मणो निरवयवत्वात् पादकल्पना
नोपपद्यते तथापि भूतभौतिकप्रपञ्चजातात् तदुपादानस्य
आत्मनो निरतिशयमहत्त्वं प्रतिपादयितुं त्रिपदत्वम् उक्तमिति
अविरोधः । गुहानिहितपदार्थवत् अज्ञातम् अपरिच्छिन्नं ब्रह्म

उपदेशैकसमधिगम्यम् अस्तीति तात्पर्यार्थः । यद्वा अस्य पूर्वोक्तस्य परब्रह्मणः त्रीणि पदानि पद्यन्ते गम्यन्ते मुमुक्षुभिः प्राप्यन्त इति पदशब्देन अंशीभूता विराड्हिरण्यगर्भेश्वरा उच्यन्ते । गुहा । गूहयति संवृणोति परिच्छिनत्ति परमात्मानम् इति गुहा भाया । तत्र निहितानि समष्टिरूपेण उपहितानि । गुरुपदेशजनितब्रह्मावबोधस्य प्रयोजनम् आह । यः शमदमादि-संपन्नोऽधिकारी तानि तत् पादत्रयोपलक्षितं निष्कलं ब्रह्म वेद जीवेश्वरोपाधिपरित्यागेन साक्षात्करोति स विद्वान् पितुः स्वजनकस्यापि पिता कारणभूतः असत् भवति । सर्वजगदधिष्ठानभूतब्रह्मीभावेन स्वस्यापि सर्वजगत्कारण-त्वोपपत्तेः । तदुक्तं सामब्राह्मणे । शिशुर्वा आज्झिरसो मन्त्रकृतां मन्त्रकृदासीत् । स पितृन् पुत्रका इत्यामन्त्रयत् । इत्यादि । स्मर्यन्ते च । अध्यापयामास पितृन् शिशुराज्झिरसः कविः । पुत्रका इति होवाच ज्ञानेन परिगृह्य तान् ॥ ते तमर्थमपृच्छन्त देवानागतमन्यवः । देवाश्चैनान् समेत्योचुन्याम्यं वः शिशु-रवतवान् ॥ (मनु. २. १५१-१५२) इति । अथ वा तानि विराड्हिरण्यगर्भेश्वरतत्त्वानि वेद प्रणवावयवैः अकारादिभिः व्यष्टिरूपाणां विद्वतैजसप्राज्ञानां समष्टिरूपविराटादितादात्म्य-ज्ञानपुरःसरं तुरीयं वस्तु यो वेद स पितुः पिता असाद् इति पूर्ववत् ॥ २ ॥

ग भूपरिमकः परमात्मा नः अस्माकं पिता पालयिता । न केवलं पालकः किन्तु जनिता जनयिता उत्पादकः । उत अपि यः सः उक्त एव बन्धुः भ्रात्रादिरूपो बन्धुवर्गः । इदानीं सरयु गयं गताम् आह । पामानि कर्मकण्डभूतस्यर्गादि-

स्थानानि । तत्र स्थितानि विश्वा विश्वानि सर्वाणि । भवन्ति सत्तां लभन्ते उत्पद्यन्ते इति भुवनानि भूतजातानि च वेद । स्वाध्यस्तं कृत्स्नप्रपञ्चं स्वाभिन्नं जानातीत्यर्थः । तथा य उक्तः परमात्मा एक एव देवानाम् इन्द्रादीनां स्वसृष्टानां *नामघाः । इन्द्रमित्रादीनि नामानि दधाति विदधाति करोतीति नामघाः । यद्वा इन्द्राग्न्यादिदेवतात्मकः सन् तत्तन्नामानि स्वयमेव धत्ते इति नामघाः । तथा चाम्नायते । तदेवाग्निस्तद् वायुस्तत् सूर्यस्तद् चन्द्रमाः । तदेव शुक्रं तद् ब्रह्मा तदापस्तत् प्रजापतिः ॥ (तै. आ. १०. १. २.) इति । इन्द्रं मित्रं वरुणमग्निमाहु रथो दिव्यः स सुपर्णो गरुत्मान् । एकं सद् विप्रा बहुधा वदन्ति अग्निं यमं मातरिरिवानमाहुः ॥ (ऋ. १. १६४. ४३) इति उक्त-लक्षणम् आत्मानं विषयीकृत्य सर्वाणि [भुवना] भुवनानि भूतजातानि । संप्रश्नम् । किंविधोयमात्मा इति संभूय क्रियमाणः प्रश्नः संप्रश्नः । तं यन्ति प्राप्नुवन्ति । यतो वाचो निवर्तन्ते (तै. आ. ८. ९) इत्यादिश्रुत्या परतत्त्वस्य अवाद्भनसगोचरत्वात् तत्स्वरूपं निश्चेतुम् असमर्थाः सन्तो जिज्ञासवः किमयमात्मा ज्ञानादिगुणकः उत निर्गुणः परिच्छिन्नः अपरिच्छिन्नो वा जगतः किं निमित्तकारणमेव उत उपादान-कारणमपि इत्येवमादिसंशयम् आपद्यन्ते इत्यर्थः । अथ वा संप्रश्नम् । क्रियाविशेषणमेतत् । संगतः प्रश्नः संप्रश्नः । तत्पूर्वकं गुरुशास्त्रोपदेशतस्तमेव परमात्मानं यन्ति । तदेक्यं लभन्त इत्यर्थः ॥ ३ ॥

ज्ञानोत्तरकालं तत्त्वविद् ब्रूते । द्यावापृथिवी द्यौश्च
 पृथिवी च द्यावापृथिव्यौ । तदुपलक्षितं कृत्स्नं जगत् सद्यः
 तदानीं तत्त्वज्ञानसमकालमेव पर्यायिन् परिः प्राप्तयानस्मि ।
 स्वाभेदेनावगतस्य ब्रह्मणः सर्वात्मिकत्वाद् इति भावः ।
 ऋतस्य सत्यस्य सत्याद् ब्रह्मणः प्रथमजाः भूतभीतिकप्रपञ्च-
 जातात् पूर्वम् उत्पन्नः सूत्रात्मा । उपातिष्ठे । स यथा
 समष्टिरूपेण कृत्स्नं जगत् व्याप्य अवतिष्ठते तद्वद्
 अहमस्मीत्यर्थः । सद्यः प्राप्तिं दृष्टान्तेन उपपादयति वाच-
 मिवेति । वक्तारि प्रयोक्तारि स्थितां वाचं निकटस्थिता
 बोद्धारो यथा प्रयोगसमकाल एव अवगच्छन्ति तथेत्यर्थः ।
 यद्वा ज्ञानिना प्राप्यस्य तत्त्वस्य सर्वात्मिकताम् आह वाच-
 मिवेति । प्रथमार्थे द्वितीया । वाक् रवात्मकं विततं शब्दब्रह्म
 वक्तारि पुरुषे परिच्छिन्नं सत् यथा आविर्भवति । यथाहु-
 राचार्याः । स रवः श्रुतिसंपन्नैः शब्दब्रह्मेति कथ्यते । स
 तु सर्वत्र संस्पृतो जाते भूताकरे पुनः । आविर्भवति देहेषु
 प्राणिनाम् अर्थविस्तृतः ॥ इति । एवं परमात्मा भुवनेष्ठाः ।
 मायातत्कार्यात्मके भुवने भूतजाते तिष्ठति उपहितः
 सन् वर्तत इति भुवनेष्ठाः । एष परमात्मा धास्युः
 पोषणेच्छावान् । हेतुगर्भविशेषणमेतत् । पोषणाद्धेतोः तत्रतत्र
 भूतेषु वर्तत इत्यर्थः । यद्वा धासिरित्यन्ननाम । तदुपलक्षितं
 भोग्यजातम् आत्मन इच्छतीति धास्युः । निष्क्रियस्य सतः
 कथं पोषकत्वं चेति तत्राह नन्वेषो अग्निरिति । एष
 परमात्मा अग्निः ननु वैश्वानरात्मना पोषको भोक्ता
 खलु । श्रूयते हि वाजसनेयके । एतावद् वा इदमन्नं चैवान्नादश्च

सोम एवाध्रमस्निरन्नादः । इति । भगवताप्युक्तम् । अहं
वैश्वानरो भूत्वा प्राणिनां देहमाश्रितः । प्राणापानसमायुक्तः
पचाम्यन्नं चतुर्विधम् ॥ (भ. गी. १५-१४) इति ॥ ४ ॥

विश्वा विश्वानि भुवनानि पृथिव्यादीन् कर्मफलभूतान्
लोकान् पर्यायम् ज्ञानोत्पत्तेः प्राक् खलु परितः प्राप्नवम् ।
परितो गमनस्य प्रयोजनम् आह । ऋतस्य सत्यस्य ब्रह्मणः
तन्तुम् पटस्य तन्तुवत् जगतः कारणभूतम् विततं व्याप्तं
स्वरूपं दृशे द्रष्टुं पर्यायम् इति संबन्धः । कम् इति पादपूरणः ।
तथा च यास्कः । पादपूरणास्ते मिताक्षरेष्वनर्थकाः कमीमिद्विति
॥ (नि. १. ९) इति ॥ यद्वा ऋतस्य पुण्यापुण्यलक्षणकर्मणः
कारणभूतं तन्तुं तन्तुवद् बन्धनहेतुं मूलाज्ञानं विततम् अनादि-
त्वेन विस्तीर्णम् । छित्त्वेत्यध्याहारः । कम् सुखात्मकं ब्रह्म
दृशे द्रष्टुं पर्यायमिति योजना । द्रष्टव्यं ब्रह्मैव विशिनष्टि यत्र
देवा इत्यधर्चने । यत्र यस्मिन् ब्रह्मणि देवा इन्द्राद्या अमृतम्
अविनश्वरं परमानन्दम् आनशानाः अश्नुवानाः प्राप्नुवन्तः
समाने योनी एकस्मिन्नेव कारणभूते ब्रह्मणि ऐरयन्त स्वात्मानम्
अगमयन् । तदेकीभूता इत्यर्थः । अथ वा तत्त्ववित् स्वानु-
भवमाविष्करोति । यत्र ब्रह्मणि मनोवृत्तिभिः साक्षात्कृते
अमृतम् अनश्वरनिरतिशयानन्दम् आनशानाः प्राप्नुवन्तो देवा
इन्द्रियाणि समाने योनी साधारणे कारणभूते ब्रह्मणि
अध्यैरयन्त प्राप्नुवन्ति । लीना भवन्तीत्यर्थः । अयं द्वयेपि
तद् ब्रह्म द्रष्टुम् इति संबन्धः ॥ ५ ॥

द्यौश्च पृथिवी च द्यावापृथिव्यौ । उरु विस्तीर्णम्
 अन्तरिक्षम् । तयोर्मध्ये वर्तमानोऽन्तरिक्षलोकः । क्षेत्रस्य ।
 क्षियन्ति निवसन्ति अस्मिन्निति क्षेत्रम् उक्तं लोकत्रयम् ।
 तस्य पत्नी अधिपतिः देवता क्रमेण अग्निवायुसूर्यात्मिका ।
 अद्भुतः त्रिविक्रमरूपत्वेन सर्वलोकव्यापनाद् आश्चर्यभूतः
 उरुगायः उरुभिमंहानुभावं बह्वभिर्वा गीयमानः स्तूयमानः
 लोकानां पालको विष्णुः । उत अपि च वातगोपम् । वातो
 वायुः सूत्रात्मा गोपाः गोपायिता यस्य । यद्वा वातेन
 गोप्यमानं धार्यमाणं वातगोपम् । उरु विस्तीर्णं ब्रह्माण्डान्तर्व्यापि
 अन्तरिक्षं महाकाशम् । एवं ये लोकास्तदधिपतयश्च सन्ति
 ते सर्वे इह अस्मिन् अभिचारकर्मणि मयि अभिचारके
 तप्यमाने दीक्षानियमेन उपवासादिना क्लिश्यमाने सति तप्यन्तां
 संतप्ता भवन्तु । अहं यथा द्वेष्यं नाशयितुम् उद्युक्तोऽस्मि एवं
 भवन्तोपि शत्रोः स्थानाद्यप्रदानेन हिंसका भवन्तु इत्यर्थः ॥ १ ॥

हे देवा इदं वक्ष्यमाणं भद्राक्यं शृणुत । ये यूयं
 यज्ञियाः यज्ञार्हाः स्थ भवथ । किं तद् इति तद् आह ।
 भरत् देवानां पोषकं वाजो हविलक्षणम् अन्नं यस्य सोऽयं
 भरद्वाजः वपट्कारेण देवानां हविषः प्रदाता एतन्नामको
 महर्षिः मह्यम् मदर्थं मदभिलषितसिद्धये उक्तानि शस्त्राणि
 शंसति पठति । यद्वा उक्तशब्दः स्तावकमन्त्रमात्रोपलक्षणपरः ।

अभिचारकर्मोचितदेवतास्तुतिपरान् मन्त्रान् प्रयुङ्क्त इत्यर्थः ।
 यः शत्रुः अस्माकम् इदं पूर्वं सन्मागंप्रवृत्तं मनः मानसं
 हिनस्ति धाधते । अनभिमतकार्यकरणेन इष्टविधातेन च यो
 विक्षिप्तं करोति स शत्रुः पाशे पाशेन मत्कृताभिचारकर्मरूपेण
 बद्धः निरुद्धगतिः सन् दुरिते दुर्गते मरणरूपे नियुज्यतां
 नियुक्तो भवतु । अनेन कर्मणा मृतिं प्राप्नोतु । इत्येतत्
 शृणुतेति पूर्वोक्तं संबन्धः ॥ २ ॥

[पूर्वं] देवाः सामान्येन प्रार्थिताः । इदानीं तत्प्रधानभूतः
 इन्द्रः प्रार्थ्यते । हे सोमप । सोमं पिबतीति सोमपः ।
 सोमपानेन सर्वदा संतुष्टमानस हे इन्द्र इदं वक्ष्यमाणं मदीयं
 वाक्यं शृणुहि शृणु । तदेव दर्शयति यद् इति । शोचता
 द्वेष्यकृतापकारैः शोकार्तेन हृदा मनसा त्वा त्वां जोहवीमि
 पुनः पुनराह्वयामि । आर्तस्य अनन्यगतिकस्य मम वचनं
 मा उपेक्षिष्ठा इति क्रियासमभिहारेण सूचितम् । जोहवीमीति
 यत् तद् इदमिति संबन्धः । तं शत्रुं वृक्षामि छिनधि ।
 किमिव । कुलिशेन वज्रसदृशेन परशुना वृक्षम् इव । यो
 अस्माकमित्यादि व्याख्यातं [द्वितीयायामृचि] ॥ ३ ॥

तिसृभिः त्रिसंख्याकाभिः अशीतिभिः तृचाशीतिभिः
 तत्संख्याक्रान्तैस्तृचैः तत्प्रतिपाद्येन्द्रदेवतया वा सामगेभिः
 सामगैरुद्गात्रादिभिः तत्प्रयुक्तैः स्तोत्रैर्वा आदित्येभिः आदित्यै-
 र्द्वादशभिः वसुभिः अष्टभिः अङ्गिरोभिः प्रसिद्धैः दीर्घसत्रानुष्ठा-
 तृभिर्मंहर्षिभिः । वस्वादित्यसमभिव्याहाराद् अङ्गनाद्
 व्यापनाद् रुद्रा वा अङ्गिरःशब्देन प्रत्येतव्याः । तैः सह ।

पितृणाम् अस्मत्पूर्वपुरुषाणाम् इष्टापूर्तम् । इष्टं श्रुतिविहितं
यागादि । पूर्तं स्मृत्युक्तं कूपारामतटाकादि । तदुभयजनितं
सुकृतं नः अस्मान् अवतु शत्रोः सकाशाद् रक्षतु । यद्वा
स्तुतशस्त्रैर्वसुहृदादित्यरूपाभिः सवनदेवताभिश्च निष्पादितं
पितृणाम् इष्टापूर्तम् अस्मान् अवतु इति । रक्षाप्रार्थनायाः
प्रयोजनम् आह । अमुम् अपकर्तारम् अमुकनामानं शत्रुं दैव्येन
देवसंबन्धिना । मत्कृताभिचारजनितकृत्यारूपदेवताकृतेनेत्यर्थः ।
हरसा क्रोधेन आ ददे स्वीकारोमि । निगृह्णामीत्यर्थः ॥ ४ ॥

द्यावापृथिवी हे द्यावापृथिव्यौ मा शत्रुनिरसनार्थं दीप्तं
माम् अनुश्रुवामपि आ दीप्ते भवतम् । शत्रुजयार्थम् आनुकूल्यं
कुरुतम् इत्यर्थः । विश्वे देवासः हे विश्वे देवाः एतन्नामानो
गणदेवा मा शत्रुजयार्थम् उद्युक्तं माम् अनु [आ रभध्वम् शत्रुं
निग्रहीतुम् उद्युक्तं माम् अनुगता भवत । तथा हे सोम्यासः
सोमार्हा अङ्गिरसः हे तथाविधाः पितरः एतन्नामानो देवाः ।]
यूयमपि आ रभध्वम् इति पूर्वोण संबन्धः । प्रार्थनायाः प्रयोजनं
दर्शयति । अपकामस्य अनभिमतस्य कार्यस्य द्रोहस्य कर्ता
शत्रुः पापं मृतिलक्षणम् आच्छेत्तु प्राप्नोतु ॥ ५ ॥

हे मरुतः एकोनपञ्चाशत्संख्याका गणदेवाः यः शत्रुः
नः अस्मान् अतीव अतिक्रान्त इव मन्यते आत्मानं जानाति ।
यश्च शत्रुः । वाशब्दः चार्थः । क्रियमाणम् अस्माभिरनुष्ठीय-
मानं ग्रहा मन्यसाध्यं कर्म निन्दिषत् निन्देत् । तस्मै
उभयविधाय शत्रवे तपूँषि तापकानि तेजांसि आयुधानि वा
वृजिनानि वर्जकानि बाधकानि सन्तु । द्यौः आदित्यः

द्युस्थानत्वात् । ब्रह्मद्विपं मदीयं कर्म द्विपन्तं शत्रुम्
अभिसंतपाति अभितः संतपतु ॥ ६ ॥

सप्त सप्तसंख्याकान् प्राणान् शीर्षण्यान् चक्षुरादी-
न्द्रियाणि । छिद्रापेक्षया सप्तसंख्या । अष्टौ मन्यः धमन्यः
कण्ठगता नाडीविशेषाः । तान् अष्टौ अष्टसंख्याकान्
प्रधानभूतांश्च वृश्चामीत्यन्वयः । ते तव संवन्धिनः तान्
प्रसिद्धान् अवशिष्टावयवान् ब्रह्मणा मन्त्रेण तत्साध्याभिचार-
कर्मणा वा वृश्चामि छिनधि । एवं मन्त्रप्रभावेण
छिन्नसर्वाङ्गः त्वं यमस्य अन्तकस्य सदनं गृहम् अयाः याहि
गच्छ । गमनप्रकारमाह । अग्निदूतः अग्निदूतः अनुचरो
यस्य स तथोक्तः दाहार्थं तस्यैव आनीयमानत्वात् । अरंकृतः
अलंकृतः शवालंकारेण विभूषितः ॥ ७ ॥

समिद्धे सम्यग्दीप्ते ज्वलिते जातवेदसि अग्नौ । जातानि
जनिमन्ति भूतानि वेत्ति तैर्विद्यते ज्ञायते इति वा जातेषु
सर्वेषु भूतेषु वैश्वानररूपेण विद्यते सत्तां लभत इति वा
जातवेदाः । यदुक्तं यास्केन । जातवेदाः कस्मात् । जातानि
वेद जातानि वैनं विदुः जातेजाते विद्यत इति वा ।
(नि. ७. १९) इत्यादि । तस्मिन्नग्नौ हे शत्रो ते तव
पदं छिन्नपर्णसहितं पदपांसुम् आ दधामि प्रक्षिपामि ।
आष्ट्रेऽग्निसंतप्ते भर्जयामीत्यर्थः । अग्निः शरीरं त्वदीयं
वेवेष्टु पदपांसुद्वारा पादं प्रविश्य कृत्स्नम् अङ्गं व्याप्नोतु ।
दहतु इत्यर्थः । वागपि वागिन्द्रियं च असुं प्राणं गच्छतु
प्राप्नोतु । उपलक्षणमेतत् । सर्वेन्द्रियव्यवहारशून्यो भवतु
इत्यर्थः ॥ ८ ॥

हे अग्ने संभलः संभाषकः समादाता वा कन्यार्थी
 पुरुषः नः अस्माकं कन्यावतां सुमतिं शोभनां बुद्धिम्
 आगमेत् आगच्छतु अस्मद्बुद्धयनुसारेण सर्वलक्षणसंपूर्णः
 अभिलषितो वरः प्राप्नोतु । यद्वा संभलो हिंसकः पूर्वम्
 अभिलाषविधाती कन्याम् अनिच्छन् पुरुषः सुमतिम् एतत्कामना-
 युक्तां कल्याणीं बुद्धिं प्राप्य नः अस्मान् आ गमेत् ।
 कन्यां वरयितुम् इति शेषः । आगत्य च भगेन भाग्येन
 सह नः अस्मदीयाम् इमां कुमारीम् । आ गमेत् इत्यनुषङ्गः ।
 ततः समनेषु समानमनस्केषु । सलोपश्छान्दसः । यद्वा समानं
 मन्यमानेषु सहृदयेषु । वरेषु वरयितृषु कन्यावरणार्थम्
 आगतेषु वरपक्षीयेषु । तेषु जुष्टा प्रीता वरयितृपुरुषसंमता
 सती वल्गुः रुचिरा प्रीतिजननी स्यात् । [ओपम्] ऊपम् ऊपति
 रुजति अपनुदति दुःखजातम् इति ऊपम् सुखकरम् पत्या सह
 निवाससाधनं सौभगं सौभाग्यम् अस्यै अस्याः [कुमार्याः]
 अस्तु भवतु । पष्ठधर्थे चतुर्यी ॥ १ ॥

सोमजुष्टम् सोमदेवेन सेवितं ब्रह्मणा परिवृढेन गन्धर्वेण
 च जुष्टम् । अयंम्णा । अत्र अयंमशब्देन विवाहाग्निरुच्यते ।
 तेन च संभृतं स्वीकृतं भगं कन्यारूपं भागधेयं धातुः । धाता
 गर्भं दधातु ते (ऋ. १०. १८४. १) इति प्रसिद्धस्य देवस्य
 सत्येन अनुज्ञारूपेण यथार्थवचनेन पतिवेदनं देवताव्यति-

रिक्तस्य मनुष्यरूपस्य पत्युलम्बकं कृणोमि करोमि ।
 सोमादिदेवताप्रयोपभोगानन्तरं कन्याया मानुषपतिसम्बन्धः
 श्रुत्यन्तरे समाम्नायते । सोमः प्रथमो विविदे गन्धर्वो विविद
 उत्तरः । तृतीयो अग्निष्टे पतिस्तुरीयस्ते मनुष्यजाः ॥
 (ऋ. १०. ८५. ४०) इति ॥ २ ॥

हे अग्ने इयम् अस्मदीया नारी कुमारी पतिं विदेष्ट
 विन्दतां लभताम् । हि यस्मात् सोमो राजा सुभगां सौभाग्य-
 युक्तां कृणोति करोति । पतिलाभानन्तरं पुत्रान् सुवाना
 जनयन्ती महिषी महनीया श्रेष्ठा भार्या भवति भवतु ।
 इत्थं पतिं गत्वा लब्ध्वा सुभगा सौभाग्ययुक्ता सती
 विराजतु विशेषेण तेजस्विनी भवतु ॥ ३ ॥

*मधवान् महनीयभोग्यपदार्ययुक्तः चारुः शोभनः
 मृगाणाम् आखरः निजावासप्रदेशः । स प्रदेशः प्रियः सन्
 यथा येन प्रकारेण सुपदाः सुखेन स्थातुं योग्यो बभूव भवति ।
 एव एवम् इयं नारी भगस्य भाग्येन जुष्टास्तु । किं कुर्वती ।
 पत्या भर्ता सह संप्रिया संप्रियाणि सम्यक् प्रीतिकराणि
 भोग्यानि वस्तूनि *अभिराधयन्ती अभिवर्धयन्ती । यद्वा पत्या
 सह संप्रिया संप्रीयमाणा अभिराधयन्ती पुत्रपदवादिभिः
 समृद्धा भवन्ती ॥ ४ ॥

भगस्य भाग्यस्य प्राप्तिसाधनभूतां पूर्णाम् अभिमतफलैः
 परिपूरिताम् अनुपदस्वतीं क्षयरहितां नावं हे कन्ये त्वम्
 आ रोह । तथा उक्तलक्षणया नावा उप अभिलप्यमाण-

* श्रीसायणाचार्याभिमतौ पाठौ मधवाश्चारु इति अभिराधयन्ती
 इति च प्रतिभातः ॥

पतिसमीपं प्रतारय आत्मानं प्रापय । प्रतिकाम्यः अयमेव
मे भर्ता स्याद् इति प्रतिनियतं काम्यमानो यो वरः पतिः
तस्य समीपम् इति पूर्वत्र संबन्धः ॥ ५ ॥

हे घनपते वैश्रवण वरं वरयितारं पतिम् आ क्रन्दय
एषा कन्या मे जाया भूयाद् इति संततम् उद्घोषय
अभिधापयेत्यर्थः । यद्वा वरम् आक्रन्दय एतत्कन्याभिमुखम्
आह्वय । तथा आमनसम् अभिमुखमनस्कं कृणु कुरु । किंच
सर्वं प्राणिजातं प्रदक्षिणं प्रदक्षिणाचारं विवाहानुकूलव्यापारं
कृणु कुरु । यो वरः प्रतिकाम्यः तस्मै सर्वं प्रदक्षिणं कुरु
इति संबन्धः ॥ ६ ॥

इदं हिरण्यं हिरण्मयालंकारः गुग्गुलु धूपनद्रव्यविशेषः
प्रसिद्धः । अयम् औक्षः प्रलेपनद्रव्यम् । तत्स्वरूपं च
कौशिकमूत्रभाष्यकारेर्दक्षितम् । आवपेत् सुरभीन् गन्धान्
क्षीरं सर्पिस्तयोदके । एतदायनमित्याहुरौक्षं तु मधुना सह ॥
इति । अथो अपि च तेषाम् अलंकारादीनाम् अधिष्ठाता
भगः एतन्नामा देवः । एते सर्वे धारणधूपनलेपनैः हे कुमारि
त्वां पतिभ्यः सोमगन्धर्वाग्निभ्यः प्रतिकामाय प्रतिनियतम्
एनां कन्यां कामयमानं भानुष पति वेत्तवे वेत्तुं लब्धुम्
अदुः दत्तयन्तः ॥ ७ ॥

हे कन्ये ते त्वाम् अभिञ्क्ष्य सविता सव्यस्य प्रेरको
देवः आ नयतु वरम् आगमयतु । यः प्रतिकाम्यः पतिः
सोऽपि नयतु उपयम्य त्वां स्वगृहं प्रापयतु । तथा हे
ओषधे श्रीमहात्मने त्वम् अस्यै कुमार्यै घेहि पतिं विघेहि
प्रयच्छेत्यर्थः ॥ ८ ॥

हे अग्ने असौ स्वराष्ट्रात् प्रच्युतो राजा अचिक्रदत्
 पुनः स्वराष्ट्रप्रवेशाय त्वाम् आह्वयति प्रार्थयते इत्यर्थः ।
 स त्वदनुग्रहात् इह स्वराष्ट्रे स्वपाः स्वकीयानां प्रजानां
 पालकः *सुकर्मा वा भुवत् भवतु । तद्रक्षणार्थं त्वं च उरुची
 उरुच्यौ उवंञ्चने व्यापनशीले इत्यर्थः । ईदृशौ रोदसी
 रोदस्यौ द्यावापृथिव्यौ व्यचस्व व्याप्नुहि । अपि च विश्ववेदसः
 सर्वविषयज्ञानयुक्ता मरुतः एतन्नामान एकोनपञ्चाशत्संख्याका
 देवाः हे अग्ने त्वा त्वां युञ्जन्तु प्राप्नुवन्तु । त्वत्सहाया
 भवन्तु इत्यर्थः । [नमसा] नमस्कारेण युक्तं रातहव्यं
 दत्तहविष्कम् अमुम् उक्तलक्षणं राजानम् आ नय पुनः
 स्वराष्ट्रं प्रापय ॥ १ ॥

अरुपासः आरोचमानाः दीप्यमानाः । अरुप आरोचनाद्
 इति यास्कः (नि. १२. ७) । ऋत्विजः दूरे चित् सन्तम् ।
 चित्-शब्दः अप्यर्थे । स्वर्गे वसन्तं विद्यमानमपि विप्रं
 मेधाविनम् इन्द्रं सख्याय अस्य राज्ञः सखिकर्मणे साहाय्या-
 चरणाय आ च्यावयन्तु आगमयन्तु । आनेतव्यस्य इन्द्रस्य
 आधिक्यं दर्शयति । यत् यस्मात् कारणाद् देवाः प्रसिद्धाः

* नायमर्थः. प्रतिद्वन्द्वानुसारी । अथर्ववेदीयस्य पदपाठस्य वा न
 तथादरो यथा ऋग्वेदीयस्य ॥

अस्मा इन्द्राय गायत्रीं सोमाहरणादिना प्रख्यातवीर्यं गायत्र्याख्यं
 छन्दः बृहतीम् अस्मात् न्यूनाधिकाक्षराणाम् अन्येषां छन्दसां
 प्रधानभूताम् अकम् अर्चनसाधनभूतं मन्त्रात्मकं बृहदुक्थात्मकं
 शस्त्रं सौत्रामण्या । सुष्ठु त्रायते इति सुत्रामा इन्द्रः ।
 तद्देवत्यया क्रियया दधृपन्त अधारयन् गायत्र्यादिभिरिन्द्रम्
 अतिशयितवीर्यम् अकुर्वन्नित्यर्थः । यद्वा गायत्र्यादिकम् अस्मा
 इन्द्राय प्रायच्छन् इति शेषः । तथा सौत्रामण्या एतन्नामकेन
 हविर्यज्ञेन देवा दधृपन्त पूर्वं विस्रस्तावयवम् इन्द्रं पुनः
 सर्वावयवोपेतम् अकुर्वन्नित्यर्थः । श्रूयते हि । इन्द्रस्य सुपु-
 वाणस्य दशधेन्द्रियं वीर्यं परापतत् । तद् देवाः सौत्रामण्या
 समभरन् (तै. सं. ५. ६. ३. ४) इति । तस्माद् अति-
 शयितवीर्ययोगात् तमेव आ च्यावयन्तु इति संबन्धः ॥ २ ॥

हे परैरवरुद्धराष्ट्र राजन् त्वा त्वां वरुणो राजा
 अद्भुतः स्वसंबन्धिनीभ्यः सकाशाद् ह्वयतु आकारयतु ।
 तथा सोमः लतारूपेण अवस्थितः पर्वतेभ्यः स्वनिवास-
 स्थानेभ्यः त्वा त्वां ह्वयतु । इन्द्रश्च विट्पतिः । आभ्यः
 यासु प्रजासु त्वम् इदानीं निवससि आभ्यः विट्भ्यः
 प्रजाभ्यः सकाशात् त्वा त्वां ह्वयतु । राज्यभ्रष्टस्य राज्ञः
 त्रीणि निवासस्थानानि संभावितानि । समुद्रमध्यं पर्वता
 देशान्तरं वा । तेभ्यः सर्वेभ्यः स्वकीयेभ्यो वरुणादयः त्वाम्
 आह्वयन्तु । पुनः स्वराज्यप्रवेशायेत्यर्थः । एवं तैर्देवैः
 आहूतस्त्वम् इमाः स्वकीयाः पूर्वं पालिता विशः प्रजाः
 श्येनो भूत्वा । श्येनः पक्षिविशेषः । स इव क्षीघ्रगतिः
 परैरनाधपितश्च भूत्वा आ पत आगच्छ ॥ ३ ॥

ध्येनः संसनीयगतिः पुंस्यानो देवः अन्यक्षेत्रे परराष्ट्रे
 अवरुद्धं शत्रुभिर्निरुद्धं परन्तं वर्तमानम् अत एव हव्यं
 ह्यातव्यम् । ईदृशं तं राजानं परस्मात् परराष्ट्राद् आ
 नयतु स्वदेशं प्रति प्रापयतु । तथा हे राजन् ते तव
 अश्विना अश्विनो देवो पन्थां पन्थानम् आगमनमार्गं सुगं
 सुप्तेन गन्तुं योग्यं निरोधकशत्रुशून्यं कृणुतां कुरुताम् । हे
 सजाताः समानजन्मानो बन्धवः यूयम् इमं पुनः स्वराष्ट्रं
 प्रविष्टं राजानम् अभिसंविशध्वम् अभितः सर्वतः प्रविश्य
 संविशध्वम् उपविश्य सेवध्वम् ॥ ४ ॥

प्रतिजनाः हे राजन् त्वा त्वां *वयन्तु सांतत्येन
 सेवन्ताम् । तथा प्रतिमित्राः प्रतिकूलानि मित्राणि अवृपत
 विरोधं परित्यज्य, संभजन्ताम् । इन्द्राग्नी विश्वे देवाश्च
 विदि । जातावेकवचनम् । विक्षु प्रजासु *ते तव क्षेमं
 रक्षणम् अदीधरन् धारयन्तु कुर्वन्तु ॥ ५ ॥

हे राजन् ते तव हवं स्वराष्ट्रप्रवेशविषयं पुनराह्वानं
 यः सजातः समानजन्मा समबल इत्यर्थः । यश्च निष्टयः
 नीचः निकृष्टबल इत्यर्थः । अनयोः अन्यतरः कश्चिद्
 विवदत् विवदेत् नानुमन्येत । हे इन्द्र तम् उभयविधं
 शत्रुम् अपाञ्चम् अपगतं बहिष्कृतं कृत्वा अथ अनन्तरम्
 इमं प्रकृतं राजानम् इह अस्मिन् राष्ट्रे अव गमय बोधय
 अस्य राष्ट्रस्य अयमेव राजेति प्रख्यापयेत्यर्थः ॥ ६ ॥

* श्रीसायणाचार्यपाठी तु वयन्तु इति देवास्ते इति च ॥

हे राजन् त्वा त्वां राष्ट्रं शत्रुभिराक्रान्तं स्वकीयं
 राज्यम् आ गन् पुनरागमत् । ततः त्वं वर्चसा बलेन सह
 उदिहि उदितः प्रख्यातो भव । अनन्तरं प्राक् पूर्वं विशाम्
 प्रजानां सर्वासां पतिः पालकः सन् एकराट् निःसपत्नी
 मुख्यो राजा भूत्वा त्वं वि राज विशेषेण दीप्यस्व । हे राजन्
 त्वा त्वां सर्वाः प्रदिशः प्रकृष्टा दिशः प्राच्याद्याः तदभि-
 मानिन्यो देवताः तत्रस्था जना वा ह्वयन्तु स्वामित्वेन
 अनुजानन्तु । इह अस्मिन् स्वकीये राष्ट्रे उपसद्यः सर्वैरुप-
 सदनीयः सेव्यः नमस्यः नमस्कार्यश्च भव । नमस्यः
 नमस्कारार्हः ॥ १ ॥

हे राजन् त्वां विशः प्रजा राज्याय । राज्ञो भावः कर्म
 वा राज्यम् । राजभावाय राजकर्मणे वा वृणतां संभजन्ताम् ।
 तथा इमाः परिदृश्यमानाः प्रदिशः प्राच्याद्याः पञ्च मध्यदिशा
 सह पञ्चसंख्याका देवीः देव्यो द्योतमानाः । वृणताम् इति
 संबन्धः । ततः राष्ट्रस्य वर्ष्मन् वर्ष्मणि शरीरे स्वपालनीयभू-
 शरीरे इत्यर्थः । तत्रापि ककुदि ककुदीवोन्नते स्थाने प्रशस्ते
 वा सिंहासने श्रयस्व आस्व । ततः उपवेशानन्तरम् उग्रः
 उद्गूर्णबलः शत्रुभिरनभिभाव्यः सन् वसूनि धनानि नः
 अस्माकं सेवकानां वि भज यथायोग्यं प्रयच्छ ॥ २ ॥

हे राजन् त्वा त्वां सजाताः समानजन्मानः अन्ये राजानो हविनः । हवम् आह्वानम् आज्ञारूपम् एषाम् अस्तीति हविनः । तादृशाः सन्तः । अच्छ इत्याभिमुख्ये । [यन्तु] अभिगच्छन्तु । सर्वे राजानः त्वदाज्ञावशवर्तिनो भवन्तु इत्यर्थः । [तथा] अजिरः त्वया प्रेरितो गमनशीलो वा दूतः त्वदीयो भटः अग्निः । लुप्तोपमम् एतत् । अग्निरिव अप्रघृण्यः सं चरातं संचरतु । अपि च जायाः भार्याः पुत्राश्च तदुपलक्षिताः सर्वे बान्धवाः सुमनसः पुनः स्वराष्ट्र-प्राप्त्या सौमनस्ययुक्ता भवन्तु । उग्रः उद्गूणंवलस्त्वं बहुम् अधिकं बहुविधं वा बलिम् उपायनं करं वा प्रति पश्यासै प्रतिमुखम् आगतं पश्य ॥ ३ ॥

हे राजन् त्वा त्वाम् अग्रे प्रथमम् अश्विना अश्विनी देवी उभा उभौ मित्रावरुणा मित्रावरुणौ च ह्वयन्तु इति संबन्धः । तथा त्वा त्वां विश्वे देवा मरुतश्च ह्वयन्तु राज्यप्रवेशं कारयन्तु । अथ अथ राज्यप्रवेशानन्तरं हे राजन् मनः त्वदीयं वसुदेयाय अर्थिभ्यो धनप्रदानाय कृणुष्व कुरु । ततो न इत्यादि व्याख्यातं [द्वितीयायामुचि] ॥ ४ ॥

हे दूरदेशस्थित राजन् परावतः । दूरनामैतत् । परमस्याः परावतः अत्यन्तदूरदेशात् आ प्र द्रव स्वराष्ट्राभिमुखं शीघ्रम् आगच्छ । स्वराष्ट्रं प्रविशतः ते तव उभे द्यावापृथिव्यौ शिवे मङ्गलकारिण्यौ स्तां भवताम् । तत् तस्मिन् त्वदा-गमनविषये अयं वरुणो राजा तथा यथा प्रागुक्तं तथा तेनैव प्रकारेण आह ब्रूते । सोऽयम् उक्तो वरुणः त्वा त्वाम् आह्वत् आह्वयति । स वरुणेन आहूतः त्वम् इदं स्वराष्ट्रम् उपैहि उपागच्छ ॥ ५ ॥

इन्द्रेन्द्र । आदरार्थं पुनर्वचनम् । हे इन्द्र परमेश्वर्य-
युक्त मनुष्याः मनुष्यान् अस्मान् । यद्वा मनोरपत्यभूताः
प्रजाः प्रति परेहि आगच्छ । हि यस्मात् कारणात् हे इन्द्र
त्वं वरुणैः वरुणेन संविदानः ऐकमत्यं प्राप्तः । पूजायां
बहुवचनम् । सम् अज्ञास्थाः एतदाह्वानविषये समानज्ञानवान्
असि । तस्माद् आगच्छेति संवन्धः । सोऽयं वरुणेन ऐकमत्यं
प्राप्तः इन्द्रः हे राजन् त्वा त्वाम् अह्वत् आह्वयति । ततः
स्वराष्ट्रं प्रविशेति शेषः । प्रविश्य च स्वे स्वकीये सधस्थे
सहस्याने स्वराष्ट्रे वर्तमानः स राजा देवान् इन्द्रादीन्
यक्षत् यजतु । स उ स एव राजा विशः प्रजाः कल्पयात्
स्वस्वव्यापारेषु कल्पयतु नियुद्धक्ताम् ॥ ६ ॥

रेवतीः रैमत्यः धनवत्यः । पथ्याः पथोज्ज्वेताः मार्ग-
हितकारिण्यः एतत्संज्ञा देवताः । यद्वा पथ्याः पथि साधवः ।
रेवतीः आपः । तदभिमानिन्यो देवताः । आपो वै
रेवतीः (तै. ब्रा. ३. २. ८. २.) इति श्रुतेः । ता
विशेष्यन्ते । बहुधा बहुप्रकारं वर्तमाना विरूपाः विविधा-
काराः एवंविधा याः सन्ति ताः सर्वाः संगत्य संभूय हे
राजन् ते तव वरीयः उत्तरं श्रेयः अश्नन् कुर्वन्तु । हे
राजन् ताः सर्वा देवताः संविदाना ऐकमत्यं प्राप्ताः सत्यः
[त्वा] ह्वयन्तु त्वां राष्ट्रप्रवेशार्थम् आह्वयन्तु । ताभिराहूतः
इह अस्मिन् राष्ट्रे उग्रः उद्गूर्णवलस्त्वं सुमनाः संतुष्टमनाः सन्
दशमीं नवतिसंवत्सरोर्ध्वभाविनीं वर्षदशकात्मिकां चरमा-
वस्थाम् । अत्यन्तसंयोगे द्वितीया । तावत्पर्यन्तं वस निवस ।
जरापर्यन्तं स्वकीयं राज्यं निष्कण्टकं भुङ्क्ष्वेत्यर्थः ॥ ७ ॥

अहं व्यवहर्ता इन्द्रम् परमेश्वरोपेतं देवं वणिजं
 वाणिज्यकर्तारं चोदयामि प्रेरयामि प्रवर्तयामि । सेः
 वणिक्त्वेन प्रेरित इन्द्रो नः अस्मान् ऐतु आगच्छतु ।
 आगत्य च नः अस्माकं पुरेता पुरतो गन्ता अस्तु भवतु ।
 किं कुर्वन् । अरार्ति वाणिज्यविघातकं शत्रुं परिपन्थिनं
 पर्यवस्यातारं मार्गनिरोधकं चोरं मृगं व्याघ्रादिकं च नुदन्
 हिसन् ईशानः ईश्वरो नियन्ता स इन्द्रः मह्यं वणिजे धन-
 दाः वाणिज्यलाभरूपधनप्रदाता अस्तु भवतु ॥ १ ॥

ते प्रसिद्धा देवयानाः । देवा यान्ति येष्विति देवयानाः ।
 देवानुकूल्ययुक्ता इत्यर्थः । यद्वा दीव्यन्ति व्यवहरन्तीति
 देवा वणिजः । ते यत्र यान्ति ते देवयानाः । प्रहताः [प्रसिद्धाः]
 इत्यर्थः । ईदृशा बहवः बहुदेशसंबन्धिनो ये पन्थानः मार्गाः
 द्यावापृथिवी अन्तरा द्यावापृथिव्योर्मध्ये संचरन्ति वर्तन्ते ।
 ते मार्गाः पयसा घृतेन च मा मां जुपन्तां सेवन्ताम् ।
 मार्गश्रमनिवर्तकक्षीरघृतोपलक्षिताश्रपानोपेता भवन्तु इत्यर्थः ।
 यथा येन प्रकारेण अहं क्रीत्वा पण्यं विक्रीय धनं लाभसहितं
 मूल्यधनम् आहराणि स्वगृहं प्रापयाणि तथा जुपन्तामिति
 संबन्धः ॥ २ ॥

हे अग्ने इच्छमानः वाणिज्यलाभं कामयमानः सोऽहम्
 इध्मेन इन्धनसाधनेन समित्समूहेन घृतेन आज्येन च सह

हव्यं हविः जुहोमि । किमयंम् । तरसे वेगाय शीघ्रगमनाय
 वलाय शरीरसामर्थ्याय च । ब्रह्मणा मन्त्रेण स्तोत्ररूपेण
 वन्दमानः त्वां स्तुवन् देवीं द्योतमानां व्यवहारकुशलाम् इमां
 मदीयां धियं वृद्धिं शतसेयाय । शतमिति अपरिमितनाम ।
 असंख्यातघनलाभाय यावद् अहम् ईशे शक्नोमि लब्धुं
 तावज्जुहोमीति संबन्धः । यद्वा यावद् अहम् ईशे ईश्वरो
 घनाढ्यो भवामि तावत् [ब्रह्मणा वन्दमानः] स्तोत्रेण स्तुवन्
 [देवीं] द्योतमानाम् इमां धियम् । धीरिति कर्मनाम । इदं
 वाणिज्यलाभनिमित्तं होमलक्षणं कर्म करोमीति शेषः ॥ ३ ॥

हे अग्ने नः अस्माकम् इमां शरणिं प्रवासनिबन्धनां
 व्रतलोपलक्षणां हिंसां मीमृषः क्षमस्व । यम् अध्वानं मार्गं
 दूरम् अगाम गतवन्तः स्म । तदध्वगमनजनिताम् इमां
 शरणिम् इति पूर्वत्रान्वयः । यद्वा यम् अध्वानं दूरम् अगाम
 इमां शरणिम् इमम् अध्वानं नः अस्मान् मीमृषः मर्षयं
 तितिक्षाय । तज्जनितदुःखनिवर्तने सह्यं कुर्वित्यर्थः । प्रपणः
 व्यवहर्तुं पण्यद्रव्यस्य परिमाणकल्पनम् । विक्रयः तस्यैव
 सलाभमूल्यस्वीकारेण परेषां प्रदानम् । तदुभयमपि नः
 अस्माकं शुभं सुखं यथा भवति तथा अस्तु भवतु । तथा
 प्रतिपणः । प्रत्यानेतुं परद्रव्यस्य परिमाणकल्पनं प्रतिपण
 इत्युच्यते । सोऽपि मा मां फलिनं प्रभूतलाभोपेतं कृणोतु ।
 हे इन्द्राग्नी युवां संविदानो संजानानो ऐकमस्यं गतो इदं
 मया द्रूयमानं हव्यं हविः जुपेथां सेवेथाम् । युवयोः प्रसादात्
 नः अस्माकं चरितम् आचरितं विक्रयादिकम् उत्थितं तस्माद्
 व्यवहाराद् उत्पन्नं लाभयुक्तं घनं च शुभं सुखम् अस्तु ॥ ४ ॥

हे देवाः धनेन मूल्यधनेन धनं वृद्धियुक्तं धनम् इच्छमानः
अहं येन धनेन प्रपणं व्यवहर्तुं परिमाणकल्पनं चरामि करोमि
तत् मे मदीयं धनं भूयः बहुतरं भवतु कनीयः अल्पतरं मा
भवतु । किञ्च हे अग्ने सातं लाभं धनन्तीति सातहनः तान्
सातघ्नः लाभप्रतिबन्धकान् देवान् हविषा हूयमानेन नि पेष
परितोप्य निवारय ॥ ५ ॥

येनेति यत् पूर्वोक्तं धनं तस्मिन् मे मदीये धने रुचिं
सर्वजनप्रीतिं धनप्रदानेन आदानेच्छाम् इन्द्रः आ दधातु
स्थापयतु । तथा प्रजापत्यादयश्च रुचिं कुर्वन्तु ॥ ६ ॥

हे होतः देवानाम् आह्वातः वैश्वानर विश्वनरहित
अग्ने त्वा त्वां वयं नमसा हविलक्षणेन अग्नेन सह उप
स्तुमः उपेत्य स्तोत्रं कुर्मः । स स्तुतः त्वं नः अस्माकं
प्रजामु पुत्रपौत्रादिलक्षणासु आत्मसु अस्मासु गोषु अस्मदीयेषु
पशुषु प्राणेषु च जागृहि बुध्यस्व । प्रजादिषु दुःखलेशोऽपि
यथा न प्राप्नोति तथा रक्षन् अवहितो वर्तस्वेत्यर्थः ॥ ७ ॥

हे जातवेदः जातानां वेदितः अग्ने तिष्ठते स्वर्गृहे नित्यं
वर्तमानाय ते तुभ्यं विश्वाहा सर्वाणि अहानि सदमित् सदैव
भरेम हरेम हविरिति शेषः । तत्र दृष्टान्तः । अश्वायेव ।
स्वर्गृहे वर्तमानाय अश्वाय कालेकाले यथा घासः प्रदीयते तद्वत् ।
हे अग्ने ते तव प्रतिवेशाः परिचरणादिना प्रत्यासन्ना वयं
रायः धनस्य पोषेण समृद्ध्या इया इष्यमाणेन अग्नेन च सं
मदन्तः संमाद्यन्तो हृष्यन्तः मा रिपाम विनष्टा मा
भूम ॥ ८ ॥

का. ३ सू. ३०

हे विवदमाना जनाः युष्माकम् अविद्वेषं विद्वेषाभावोप-
लक्षितं सांमनस्यं कर्म कृणोमि करोमि । कीदृशं तत्
सांमनस्यम् । सहृदयं समानहृदयरूपेतं समानचित्तवृत्तियुक्त-
मित्ययं । ततो यूयमपि जातं वत्सम् *अध्याः अहन्तव्या
गाव इव अन्योन्यं परस्परम् अभि हृत आभिमुख्येन
कामयध्वम् ॥ १ ॥

पुत्रः तनयः पितुः अनुव्रतः अनुकूलकर्मा भवतु । यत्
पिता कामयते तत्कर्मकारी भवतु मात्रा च समानमनस्को
भवतु । किञ्च पत्ये भर्त्रे जाया भार्या मधुमतीं माधुर्यवती
शन्तिवां सुखयुक्तां वाचं वदतु ॥ २ ॥

भ्राता सोदरः भ्रातरं मा द्विष्यात् दायभागादि-
निमित्तेन भ्रातृविषयम् अप्रियं मा कुर्यात् । उत अपि च
स्वसारं भगिनीं स्वसा मा द्विष्यात् । किञ्च ते सर्वे भ्रात्रा-
दयः सम्यञ्चः समञ्चनाः समानगतयः सव्रताः समान-
कर्माणो भूत्वा भद्रया कल्याण्या वाचा वाग्निन्द्रियेण [यूयं]
वदत [भवन्तः] वदन्तु ॥ ३ ॥

* श्रीसायणाचार्यपाठस्तु अध्या. इति सविस्मयः प्रतिभाति ॥

येन ग्रहणा देवा इन्द्रादयः न वियन्ति विमर्ति न
प्राप्नुवन्ति । नो च नैव च मियः परस्परं विद्विषते विद्वेपं
न कुर्वते । तत् संज्ञानं समानज्ञाननिमित्तम् ऐकमत्यापादकं
ग्रहा मन्त्रात्मकं सांमनस्यं वः युष्माकं गृहे पुरुषेभ्यः पुरुषार्थं
कृष्मः कुर्मः ॥ ४ ॥

ज्यायस्वन्तः ज्यायस्त्वगुणोपेताः ज्येष्ठकनिष्ठभावेन
परस्परम् अनुसरन्तः इत्यर्थः । चित्तिनः समानचित्तयुक्ताः
संराधयन्तः समानसंसिद्धिकाः समानकार्या इत्यर्थः । मधुराः
समानकार्योद्बिहनाः । इत्थं चरन्तः वर्तमानाः यूयं मा वि
मोष्ट मा पृथग् भूत वियुक्ता मा भवतेत्यर्थः ।
अन्योन्यस्मै परस्परं वल्गु शोभनं प्रियवाक्यं वदन्तः
भाषमाणा यूयम् ऐत आगच्छत । अहमपि हे जनाः वः
युष्मान् सधीचीनान् सहाञ्चतः कार्येषु सह प्रवृत्तान् संमनसः
समानमनस्कान् कृणोमि करोमि ॥ ५ ॥

हे सांमनस्यकामाः वः युष्माकं समानी एका प्रपा
पानीयशाला भवतु । अन्नभागश्च सहैव भवतु । परस्परानु-
रागवशेन एकत्रावस्थितम् अन्नपानादिकं युष्माभिरुप-
भुज्यताम् इत्यर्थः । तदर्थम् अहं वः युष्मान् समाने योक्त्रे
एकस्मिन् बन्धने स्नेहपाशे सह युनज्मि सह बध्नामि ।
अपि च सम्यञ्चः संगताः एकफलार्थिनो भूत्वा समानज्ञानाः
सन्तः अग्निं सपर्यंतं पूजयत । कथमिव स्थिताः इति
तत्राह । अरा नाभिमिव अभितः । रथचक्रस्य मध्यछिद्रं
नाभिः । तस्या अभितो वर्तमाना अराः चक्रावयवाः

कीलका नियतस्थानाः परिवेष्ट्य वर्तन्ते एवम् एकम् अग्निम्
अभितो वर्तमानाः परिचरतेत्यर्थः ॥ ६ ॥

सध्रीचीनान् सह प्रवर्तमानान् एककार्यकरणे सहोद्युक्तान्
सौमनसः समानमनस्कान् वः युष्मान् कृणोमि करोमि । तथा
युष्माकम् एकक्षुष्टिम् एकविधं व्यापनम् एकविधस्य अन्नस्य
भुक्तिं वा करोमि । संवनेन वशीकरणेन अनेन सांमनस्यकर्मणा
युष्मान् सर्वान् वशीकरोमीत्यर्थः । अमृतं द्युलोकस्थम्
अजरामरत्वप्रापकं पीयूषं रक्षमाणाः ऐकमत्येन पालयन्तः
देवाः [इव] इन्द्रादयो यथा सौमनस्ययुक्ता भवन्ति एवं
वः युष्माकं सायंप्रातः एतदुपलक्षिते सर्वस्मिन् काले सौमनसः
सौमनस्यं शौभनमनस्कत्वम् [अस्तु] भवतु ॥ ७ ॥



भूतः समृद्धः अभिषेकेण प्राप्तैश्वर्यः भूतेषु समृद्धेषु
जनपदेषु स्वाम्यमात्यादिप्रकृतिजनेषु वा पयः । उपलक्षण-
मेतत् । क्षीरोपलक्षितं भोज्यं वस्तुजातम् आ दधाति
स्थापयति । सर्वेषामनुजीविनाम् अन्नप्रदो भवतीत्यर्थः । अतः
एव सः अभिषिक्तो राजा भूतानां प्राणिनाम् अधिपतिः
अधिष्ठाता स्वामी बभूव । मृत्युः धर्मराजः धर्माधर्मप्रविभागेन
दुष्टनिग्रहक्षिष्टपरिपालने कारयितुं तस्य राज्ञो राजसूयं
चरति । राजा सूयते अनुजायते रक्षणविधौ येन कर्मणा
तद् राजसूयम् अभिषेकारूपम् इदं कर्म अनुतिष्ठतीत्यर्थः ।
स कृताभिषेको राजा राज्यम् । राज्ञः कर्म दुष्टनिग्रहक्षिष्ट-
परिपालनादिकं राज्यम् । तद् अनु मन्यताम् अङ्गीकरोतु ॥ १ ॥

हे राजन् सिंहासनं हस्त्यश्वरथादियानं च अभि प्रेहि
अभिलक्ष्य प्रगच्छ । मा अप वेनः । अपकामम् अनिच्छां
मा कार्षीः । उग्रः उद्गूर्णवलः दुरासदः चेत्ता चेतिता
कार्याकार्यविभागज्ञानशीलवान् इत्यर्थः । अत एव सपत्नहा
सपत्नानां शत्रूणां हन्ता । राजासनादिसमीपं गत्वा च
मित्रवर्धनः यानि राजमित्राणि महामात्रादीनि सन्ति तेषां
वर्धयिता सन् आ तिष्ठ राजासनं हस्त्यश्वादियानं च आरोह ।
एवंभूताय तुभ्यं देवा इन्द्रादयो लोकपालाः अधि ब्रुवन्
[अधिब्रुवन्तु] । अधिवचनं पक्षपातेन वचनम् । मदीयोऽयम्
इति त्वाम् अनुगृह्णन्तु ॥ २ ॥

आतिष्ठन्तम् सिंहासनादिकम् आरोहन्तं विश्वे सर्वे
 जनाः पर्यभूयन् परितः अलंकुर्वन्तु । [यद्वा] परितो भवन्तु
 वर्तन्ताम् । सेवन्तामित्यर्थः । आस्थानानन्तरं श्रियं वसानः
 राजलक्ष्मीं धारयन् स्वरोचिः स्वायत्तदीप्तिः चरति
 राज्यपरिपालने वर्तते । [वृष्णः समर्थस्य] असुरस्य शत्रूणां
 निरसितुः । यद्वा असून् प्राणान् राति प्रयच्छति पादाक्रान्तानां
 द्विषाम् इति असुरः । ईदृशस्य तस्याभिषिक्तस्य राज्ञः
 तन्नाम अभिषेकसमये कृतं सुन्दरपाण्ड्यादिकं नाम महत्
 अधिकं यन्नामश्रवणमात्राद् भीताः शत्रवः पलायन्ते
 [तावृक्षम्] । तादृक्षनामाङ्कितो राजा विश्वरूपः शत्रुमित्र-
 कलत्रादिषु नानाविधरूपः सन् अमृतानि अमृतत्वप्रापकानि
 दण्डयुद्धादीनि अध्ययनादीनि च कर्माणि वा तस्थौ वा
 तिष्ठतु । आचरतु इत्यर्थः ॥ ३ ॥

वैयाघ्रे व्याघ्रस्य विकारश्चर्मं वैयाघ्रम् । व्याघ्र-
 चर्मणि अधि उपरि उपविष्टः सन् व्याघ्रः व्याघ्रवद्
 दुग्धघर्षो भूत्वा महीः महतीः प्राच्याद्या दिशः वि क्रमस्व
 विजयस्व । विक्रमेण शौर्येण व्याप्नुहि इत्यर्थः । हे राजन्
 एव तेजस्विनं त्वा त्वां सर्वा विशः प्रजाः वाञ्छन्तु
 स्वामित्वेन इच्छन्तु । त्वदाज्ञावशे वर्तन्ताम् इत्यर्थः । तथा
 दिव्याः दिवि भवाः पयस्वतीः पयस्वत्यः सारस्वत्यः आपश्च
 त्वां वाञ्छन्तु । त्वद्विपये अनावृष्टिर्मा भूद् इत्यर्थः ॥ ४ ॥

दिव्या दिवि भवा या आपः पयसा स्वकीयेन
 सारभूतेन रसेन मदन्ति प्राणिनः तर्पयन्ति । याश्च अन्तरिक्षे
 वर्तमाना आपः उत वा अपि वा पृथिव्यां भूम्याम् अवस्थिता

तासां सर्वासां लोकत्रयव्याप्तानाम् अपां वर्चसा बलकरेण
सारेण हे राजन् त्वा त्वाम् अभि पिञ्चामि ॥ ५ ॥

हे राजन् त्वा त्वां प्रागुक्ताः दिव्याः [पयस्वतीः]
पयस्वत्यः आपः स्वकीयेन वर्चसा अभि [असिचन्] आभि-
मुख्येन [सिञ्चन्तु] । यथा त्वं मित्रवर्धनः मित्राणां वर्धयिता
असः भवेः । सविता सर्वप्रेरको देवः त्वा त्वां तथा कर्तुं
करोतु ॥ ६ ॥

या आपो दिव्या इति प्राग् उक्ता आपः एना इति
अन्वादिश्यन्ते । एना एता उक्ता आपः । [व्याघ्रं] व्याघ्रवत्
पराक्रमयुक्तं परिपस्वजानाः परितः अभितः अतिशयेन
आलिङ्गन्त्यः । मातरो वत्सम् इव अत्यन्तं प्रीणयन्त्य इत्यर्थः ।
सिंहं सहनशीलं यद्वा सिंहतुल्यपराक्रमं राजानं हिन्वन्ति
वीर्यप्रदानेन प्रीणयन्ति । किमर्थम् । महते सौभाग्याय अधिकाय
सौभाग्याय । तत्र दृष्टान्तः । समुद्रं नेति । यथा नदीरूपा
आपः समुद्रं प्रीणयन्ति तद्वत् अभिपेकसाधनभूता आपः
राजानं प्रीणयन्ति इत्यर्थः । यद्वा समुद्रशब्देन वरुण उच्यते ।
समुद्रं न वरुणमिव । अप्सु उदकेषु परितो वर्तमानेषु
अन्तः मध्ये तस्थिवांसं स्थितवन्तं द्वीपिनं शार्दूलवद् अप्रघृष्यं
राजानं सुभुवः । सुष्ठु भवन्ति समृद्धा भवन्तीति सुभुवः
सेवकजनाः । ते मर्मज्यन्ते पुनः पुनः अङ्गप्रत्यङ्गानि
अभिपेकेण शोचयन्ति । यद्वा पट्टवस्त्रकटकमुकुटादिभिः
अलंकुर्वन्ति ॥ ७ ॥

बृहन् महान् परिवृढो वा वरुणः एषां दुरात्मनां
 शत्रूणाम् अधिष्ठाता नियन्ता सन् तैः कृतं सर्वम् अन्याय्यम्
 अन्तिकादिव पश्यति समीपदेशादिव जानाति । न तस्य व्यव-
 धायकं किञ्चिद् अस्ति इत्यर्थः । यो वरुणः [चरन् सन्] तावत्
 सातत्येन वर्तमानं मन्यते । सर्वं जगत् जानाति इत्यर्थः ।
 ईदृग्विधज्ञानसद्भावं वरुणस्य उपपादयति सर्वम् इति ।
 व्यवहितं विप्रकृष्टं स्थिरं नश्वरं स्थूलं सूक्ष्मम् इति एतादृगु
 इदं सर्वम् अतिरोहितज्ञानत्वाद् देवाः विदुः जानन्ति ॥ १ ॥

पूर्वस्याम् ऋचि एषाम् इत्युक्तम् । तत्र इदमा
 [इदम्-शब्देन] के पुनः प्रतिनिदिश्यन्ते इति तान् निदिशति
 यस्तिष्ठतीति पूर्वार्धेन । यः शत्रुः तिष्ठति अभिमुखम्
 अवतिष्ठते यश्चरति गच्छति यश्च वञ्चति कौटिल्येन
 प्रतारयति यः शत्रुः निलायं निलयनेन अनिर्गमनेन चरति
 यः शत्रुः प्रतङ्गं प्रकर्षेण कृच्छ्रजीवनं प्राप्य चरति वर्तते ।
 एषां शत्रूणामिति पूर्वेण संबन्धः । अन्तिकादिव पश्यतीति
 यद् उक्तं तदपि समर्थयते द्वौ संनिपद्येत्युत्तरार्धेन । द्वौ
 पुरुषौ रहसि संनिपद्य उपविश्य यत् कार्यं मन्त्रयेते गुप्तं
 भापेते तयोः गुप्तं भापमाणयोः तृतीयः त्रित्वसंख्याप्रकरः
 सन् राजा ईश्वरो वरुणः स्वसार्वभ्येन तत् सर्वं वेद

का. ४. सू. १६

जानातीत्यर्थः । ततश्च अकार्यचिन्तावसर एव तान् निग्रहीतुं
वरुणः शक्नोतीत्यर्थः* ॥ २ ॥

उतशब्दः अप्यर्थे । इयं सर्वाधिष्ठानत्वेन निहिता
भूमिरपि राज्ञः ईश्वरस्य दुष्टनिग्रहे अधिकृतस्य वरुणस्य
वशे वर्तते । उप अपि च असौ विप्रकृष्टा बृहती महती
दूरेअन्ता दूरे विप्रकृष्टे देशे अन्ते अन्तिके च भवतीति
दूरेअन्ता । यत एवं व्याप्य वर्तते अतो बृहतीति भावः ।
एवंरूपा द्यौश्च वरुणस्य राज्ञो वशे वर्तते । बृहती दूरेअन्तेति
विशेषणद्वयं भूभ्या अपि योज्यम् । अत एव दूरेअन्ते इति
धावापृथिव्योर्नामसु पठितम् [निघ. ३. ३०] । उतो अपि
च समुद्रौ पूर्वपश्चिमौ वरुणस्य राज्ञः कुक्षौ दक्षिणोत्तर-
पार्श्वभेदेन अवस्थिते द्वे उदरे । एवं भूभ्यादिकं कृत्स्नं
जगद् व्याप्य वर्तमानोऽपि अस्मिन् अल्पेपि उदके तटाक-
हृदादिगते निलीनः अन्तर्हितो भवति ॥ ३ ॥

उत अपि च यः शत्रुः अनर्थकारी परस्तात् [बहिर्दूरे]
द्याम् अन्तरिक्षप्रदेशम् अतिसर्पात् अतिक्रम्य सर्पेत् गच्छेत् ।
यद्वा सुकृतप्राप्यं द्यां स्वर्गम् अतिक्रम्य अपथे प्रवर्तते इत्यर्थः ।
स शत्रुः वरुणस्य राज्ञः पार्श्वेभ्यः न मुच्यते न मुच्येत ।
तैर्बद्ध एव वर्तताम् इत्यर्थः । कथं द्युलोकस्थो वरुणः मनुष्य-
कृतम् अपराधं जानातीति तत्राह । दिवः स्पश इति ।

* अकार्यचिन्तासमकालमेव प्रादुर्भवश्चापधरः पुरस्तात् ।
अन्तःशरीरेष्वपि यः प्रजानां प्रत्यादिदेशाविनयं विनेता ॥
(रघुवंश ६-३९) इति कालिदासीयः श्लोकः अत्रार्थानुसंधेयः ॥

दिवः. द्युलोकात् निर्गता अस्य वरुणस्य स्पशः चारा इदं
पार्थिवं स्थानं प्र चरन्ति प्राप्य संचरन्ति । ते च सहस्राक्षाः
सहस्रसंख्याकैर्दर्शनोपायैर्युक्ताः सन्तः भूमिम् अति पश्यन्ति ।
भूलोकवृत्तान्तं सर्वम् अतिशयेन साक्षात्कुर्वन्तीत्यर्थः ॥ ४ ॥

रोदसी अन्तरा द्यावापृथिव्योर्मध्ये यत् प्राणिजातं
वर्तते तथा परस्तात् [तयोर्वेहिः] यत् प्राणिजातम् अस्ति
तत् सर्वं वरुणो राजा विचष्टे विशेषेण पश्यति । तस्मात्
तेषां जनानां प्राणिनां निमिषः निमेषणव्यापारस्य । उपलक्षण-
मेतत् । अक्षिपरिस्पन्दोपलक्षितस्य अस्य साध्वसाधुकर्मणः
संख्याता परिमाणयिता वरुणः तानि पापिनां शिक्षाकर्माणि
तत्तत्पापानुसारेण नि निनोति निक्षिपति । तत्र दृष्टान्तः ।
अक्षानिवेति । इवघ्नी स्वम् आत्मानं घनं च हन्तीति
कितवः इवघ्नी । तथा च यास्कः । इवघ्नी कितवो भवति
स्वं हन्ति [नि. ५. २२] इति । यथा कितवः अक्षान्
आत्मनो जयार्थं निक्षिपति तद्वद् इत्यर्थः ॥ ५ ॥

हे वरुण ये त्वदीयाः पाशाः सप्तसप्त उत्तममध्यमा-
धमभेदेन प्रत्येकं सप्तसंख्याकाः त्रेधा त्रिप्रकारं विसिताः
तत्र तत्र पापिनां निग्रहाय जालवद् बद्धाः रुशन्तः तत्तत्पापानु-
सारेण पापिष्ठान् हिंसन्तः तिष्ठन्ति सर्वे ते पाशाः अनृतं
वदन्तं पापकृतम् अस्मदीयं शत्रुं छिनन्तु छिन्दन्तु । यस्तु
सत्यवादी सत्यवदनशीलः पुण्यकृत् तम् अतिसृजन्तु
विमुञ्चन्तु ॥ ६ ॥

हे वरुण शतेन शतसंख्याकैः त्वदीयैः पाशैः एनम्
अनृतवादिनं शत्रुम् अभिघेहि वधान । वद्ध्वा निगृहाणेत्यर्थः ।

अभिपूर्वो दधातिर्वन्धने वर्तते । यथा अश्वाभिधानीम् आ
दत्ते [तै. सं. ५. १. २. १.] इति । हे नृचक्षः नृणां
मनुष्याणां साध्वसाधुचरित्राणां विवेकेन द्रष्टः । ईदृश हे
वरुण अनृतवाक् अनृतं ब्रुवन् पुरुषः ते त्वत्तः [मा] मोचि
विमुक्तो विसृष्टो मा भूत् । किन्तु जात्मः असमीक्ष्यकारी
स्वकीयम् उदरं श्रंशयित्वा जलोदररोगेण स्रस्तं कृत्वा अबन्धः
बन्धरहितः प्रान्तेषु अकृतबन्धनः असेः कोश इव परिकृत्यमान
आस्ताम् त्वत्पाशबद्ध एव वर्तताम् । अत एव अन्यत्र
आम्नातम् । अनृते खलु वं क्रियमाणे वरुणो गृह्णाति
[तै. ब्रा. १. ७. २. ६] इति ॥ ७ ॥

समानम् आमयति व्याधितो भवति [पुरुषोज्जेनेति]
समाम्यः । ईदृशो यो वरुणः । लुप्ततद्धितोऽयं निर्देशः ।
वारुणः पाशः इत्यर्थः । विगमनेन विविधं वा आमयति
[व्याधितो भवति] पुरुषोज्जेनेति व्याम्यो यः पाशः । तथा यो
वरुणः वरुणसंबन्धी पाशः संदेश्यः समानदेशे भवः । यश्च
विदेश्यः विदेशे भवः । यश्च वरुणः वरुणसंबन्धी पाशो
दैवः देवेषु भवः । यश्च वरुणपाशो मानुषः मनुष्येषु प्रयुक्तः ।
तैः त्वा सर्वैः पाशैः अभि ध्यामि अभिदधामि बध्नामि
इत्यर्थः । तथा हे शत्रो ते तुभ्यं तान् सर्वान् पाशान्
अनुलक्षीकृत्य संदिशामि संप्रयच्छामि । असौ इत्यस्य स्थाने
संबुद्ध्या शत्रुनामग्रहणम् । आमुष्यात्यजेति गोत्रतो निर्देशः ।
अमुष्याः पुत्रेति अदःशब्दस्थाने मातृनामनिर्देशः ॥ ८-९ ॥

[वरुणेन पूर्वम् अथर्वणे एकां पृश्निर्गोः दत्ता प्रतिश्रुता वा आसीत् । दत्त्वा पुनरदातारं प्रतिश्रुत्य वा न दातारं वरुणं प्रति क्रुपितेन अथर्वणा अभिहितं हे वरुण पृश्नि दक्षिणां ददावान् त्वं हे पुनर्मघ मनसा अचिकित्सीः इति । एवम् अभिहितवन्तम् अथर्वणं प्रति वरुणो ब्रूते ।

‘पृश्निं दक्षिणां ददावान् त्वं हे पुनर्मघ वरुण मनसा अचिकित्सीः इत्येवंरूपं वचनं हे अथर्वन् महे असुराय मह्यं वरुणाय इह त्वं कथम् अन्नवीः त्वेपनृम्णः त्वं हरये पित्रे कथम् अन्नवीः इति ॥

पृश्निः पृश्निवर्णा गौः । पृश्निः द्यौः । तत्सदृशवर्णा गौः अपि पृश्निः । पुनर्मघः मघं घनं दत्त्वा यः पुनरादत्ते स पुनर्मघः । अचिकित्सीः प्रतिश्रुता अपि पृश्निर्गोः अस्मि न दातव्या दत्ता अपि वा पुनरादेया इति विचारितवान् असि । महे महते । असुराय ईश्वराय । त्वेपनृम्णः प्रदीप्त-वलः उद्धतः । हरये हरिद्वर्णाय दीप्ताय ॥

तथा च अयम् ऋगर्थः ॥

हे अथर्वन् अहम् वरुणः महान् समर्थश्च अस्मि । किञ्च दीप्तिमान् तव पितृतुल्यश्च अस्मि । तादृशाय मह्यम्

* अस्य सूक्तस्य श्रीसायणाचार्यविरचिता व्याख्या नोपलभ्यते ॥

उद्धतो भूत्वा त्वम् एवंप्रकारकं वचनं श्रयोषि । किंप्रकारकं
वचनम् इति चेत् उच्यते । पृश्निवर्णा गाम् एकवारं प्रतिश्रुत्य
पुनर् न ददामि दत्तां वा पुनराददासि इत्येवंरूपम् ॥ १ ॥

किञ्च हे अथर्वन् न अहं कामेन स्वच्छन्देन केनापि
कारणेन, विना पुनर्मघः भवामि । त्वां सं वक्षे । त्वां
परीक्षे । त्वां परीक्षितुकामः अहम् एताम् पृश्निम् उपाजे
पुनराददामि । कमिति पादपूरणो निपातः । हे अथर्वन्
केन काव्येन कृत्वा त्वं दक्षिणाहंः केन च-ज्ञातेन त्वं ज्ञान-
वान् सन् दक्षिणाहं इत्येतत् परीक्षितुं मया पृश्निः पुनरादत्ता
प्रतिश्रुत्य वा न दत्ता ॥ २ ॥

एवम् उक्तवन्तं वरुणं प्रति अथर्वा ब्रूते ।

हे वरुण अहं सत्य परमार्थतः काव्येन गभीरः अस्मि ।
किञ्च ज्ञातेन अहं सत्यं परमार्थतः जातवेदाः अस्मि । अस्ति मे
गभीरं ज्ञानम् । अस्ति मे अतीन्द्रियवस्तुदर्शनसामर्थ्यम् । एवंभूतं
वेदः ज्ञानं मे जातम् अतोऽहं परमार्थतो जातवेदाः । काव्यं
नाम कवित्वं श्रान्तदर्शित्वम् अतिगूढवस्तुदर्शनसामर्थ्यम् ।
तच्च मे परमार्थतः अस्ति । अतः सर्वथा अहं दक्षिणाहंः ।
एवंविधं तव सामर्थ्यं विद्यते इत्यत्र किं प्रमाणम् इति चेत्
उच्यते । यद् व्रतम् अहं धारयामि तत्र विघ्नम् उत्पादयितुं स्व-
सामर्थ्येन न कश्चिद् दासजातीयः न वा कश्चिद् आर्यजातीयो
जनः शक्तः अतोऽहं सर्वथा समर्थः दक्षिणाहंश्च अस्मि ॥ ३ ॥

अपि च हे स्वधावन् स्वतःसामर्थ्यावन् वरुण न
केवलम् अहमेव एतादृशसामर्थ्यावान् । त्वमपि तादृशसामर्थ्य-
युक्तः । न त्वत् अन्यः कोऽपि कवितरः । अन्यः कश्चिद् न

त्वाम् अतीन्द्रियवस्तुज्ञानविषये अतिशेते । न वा मेघया
 धीरतरः । न वा अन्यः कश्चिद् बुद्धिविषयेऽपि त्वाम्
 अतिशेते । इन्द्रियागोचरज्ञानवान् कविः इन्द्रियगोचरज्ञानवान्
 धीरः इति कविधीर-शब्दयोः अर्थभेदः । किञ्च त्वं ता विश्वा
 तानि सर्वाणि भुवनानि प्राणिजातानि वेत्स्य जानासि । अपरञ्च
 स चिन् नु मायी जनः त्वद् विभाय । यः कश्चित् मायावी
 अन्यान् स्वमायाभिः वञ्चयति सोऽपि त्वद् बिभेति यतः
 तव पुरः तस्य माया अकिञ्चित्करा ॥ ४ ॥

अपि च हे स्वधावन् सुप्रणीते वरुण त्वं हि अङ्ग
 विश्वा जनिम वेत्स्य । हे स्वतःसामर्थ्ययुक्त स्वयं शोभन-
 मार्गेण व्रजन् अन्यान् अपि तेन मार्गेण नयन् वरुण । अङ्ग
 इति कोमलसंबोधने । त्वं सर्वाणि प्राणिजातानि जानासि ।
 तर्हि अहं तुभ्यम् एतत् पृच्छामि अस्मात् अन्तरिक्षलोकात्
 पर किम् अस्तीति । किञ्च तस्मात् परस्मादपि किञ्चिद्
 अवरम् हे अमुर हे अमूढ हे बुद्धिमन् अस्ति न वा
 अस्तीति । एतत् परं स्थानं प्राप्यापि हीनतापादकं किञ्चिद्
 अस्ति न वेति प्रश्नः ॥ ५ ॥

हे वरुण अस्मात् अन्तरिक्षलोकात् यद् एकं परम्
 अस्ति तद् अहं जानामि । तस्मात् एकस्मात् परस्मात्
 अवरं हीनतापादकं दुर्णशं नाशयितुं कठिनम् किञ्चित् एकम्
 अस्ति तदपि अहं जानामि । हे वरुण तत् विद्वान् जानन्
 अहं ते तुभ्यं प्र ब्रवीमि पण्यः अधोवचसः भवन्तु न भवान्
 अधोवचाः भवतु इति । अपि च दासाः नीचैः भूमिम्
 उप सर्पन्तु न भवान् उपसर्पन्तु इति । औदार्यं सर्वतः

का. ५. सू. ११

श्रेष्ठम् । दत्त्वा पुनरादानं प्रतिश्रुत्य वा अदानं कनिष्ठत्वा-
पादकम् । पणयः एव एवं कुर्वन्ति दासाः एव एवं कृत्वा
अधो गच्छन्ति । नैतत् वरुणस्य शोभाकरम् इति अथर्वणः
अभिप्रायः ॥ ६ ॥

अङ्ग इत्यभिमुखीकरणार्थो निपातः । हे वरुण पुनर्मध्ये
दत्त्वा पुनराददानानां प्रतिश्रुत्य वा न ददानानां जनानां
विषये भूरि अवद्यानि नानाविधाः निन्दाः प्रवर्तन्ते इति
त्वं हि त्वमेव यवीपि उक्तवानसि । हे वरुण एतावतः
पणीन् अभि मो पु भूत् पणिसदृशः त्वम् हे वरुण
एतावान् मा भूः । जनासः त्वा अराधसम् मा वोचन्
मनुष्याः त्वाम् कृपणं मा वदन्तु । वरुणः दत्त्वापि
पुनराददाति इत्येवंविधकृपणः इति जनाः मा वदन्तु
इत्यभिप्रायः ॥ ७ ॥

अथर्वणा एवमुक्तः वरुणः तं प्रति ब्रूते ।

अथर्वन् मा माम् जनासः मनुष्याः अराधसम् कृपणं
मा वोचन् मा वदन्तु । हे जरितः हे कवे ते तव पृश्नि
गाम् पुनः ददामि । विश्वं मे स्तोत्रं मद्यशः प्रतिपादकं समग्रं
काव्य विश्वासु मानुषीषु दिक्षु अन्तः शचीभिः आ याहि
मनुष्यपूर्णासु सर्वासु दिक्षु पूर्णबलेन आयातु । मद्यशः सर्वत्र
प्रसरतु इत्यर्थः ॥ ८ ॥

तदा अथर्वा ब्रूते ।

हे वरुण ते तव स्तोत्राणि उद्यतानि उद्गतानि सन्ति
विश्वासु मानुषीषु दिक्षु अन्तः यन्तु सर्वत्र जनसमूहेषु प्रसरन्तु
इत्यर्थः । पूर्वं यत् त्वं मे अदत्तः असि न दत्तवान् तत् नु

मे मह्यम् देहि यतः त्वं मे युज्यः सप्तपदः सखा असि
सप्तपदपर्यन्तं सहचलनेन मित्रभावम् उपगतः असि* ॥ ९ ॥

अपि च नौ आवयोः बन्धु बन्धुभावः समा समानः
हे वरुण जा जन्म अपि समा समानम् । यत् नौ आवयोः
एषा जा समा एतत् जन्म समानम् अतः अहं तद् वेद
जानामि ॥ ९३ ॥

तदा वरुणो ब्रूते ।

हे अथर्वन् पूर्वं यत् अहम् अदत्तः अस्मि न दत्तवान्
अस्मि तत् ते तुभ्यम् अहम् ददामि यतः अहं ते युज्यः
सप्तपदः सखा अस्मि सप्तपदपर्यन्तं सहचलनेन मित्रभावम्
उपगतः अस्मि ॥ १० ॥

अधुना ऋषिर्ब्रूते ।

वयोधाः हविर्दत्तवान् देवः अथर्वा देवाय वरुणाय
गुणते स्तौति इत्यर्थः । सुमेधाः शोभनप्रज्ञः विप्रः अथर्वा
विप्राय वरुणाय स्तुवते स्तुतिं करोति । हे स्वधावन् स्वतः—
सामर्थ्यवान् वरुण देवबन्धु देवाः बन्धवः सुहृदो यस्य
एतादृशम् अस्माकं पितरम् अथर्वाणं त्वम् अजीजनः
जनितवान् असि । अतः तव पुत्रभूताय तस्मै सुप्रशस्तं
सर्वैः सुष्टुतं राघः धनादिकं कृणुहि कुरु । यतः नः
तत्संवन्धिनाम् अस्माकम् त्वं सखा परमश्च बन्धुः सुहृद्
असि ॥ ११ ॥]

* नक्षत्रं गतां साप्तपदीनामहः इति कस्याप्यभियुक्तस्य उक्तिः
अत्रार्थोऽनुसंधेयः ॥

५२*

का. ५ सू. २४

[सूक्तमेतत् स्पष्टार्थप्रायम् । अतः केषांचिदेव शब्दानाम्
अर्थः प्रदर्श्यते ॥ ब्रह्मणि स्तोत्रे यज्ञे वा । पुरोधायां पुरोहित-
कर्मणि । प्रतिष्ठायां स्थिर्यापादककर्मणि । चित्यां ज्ञानजनक-
कर्मणि । आकूत्याम् इच्छापूरककर्मणि । देवहूत्यां देवाह्वाने ॥]

५३

का. ६ सू. ७८

तेन प्रसिद्धेन भूतेन समृद्धिकरेण हूयमानेन हविषा
अयं पतिः पुनर् आप्यायताम् । पुनःपुनः प्रजापश्वादिभिः
समृद्धो भवतु । अस्मै पत्ये यां स्त्रियं जायाम् आवाक्षुः
जायात्वेन समीपम् आनयिषुः [आनयिषुः] विवाहकर्तारः
पितृमात्रादयः । तां जायां रसेन दधिमधुघृतादिना अभि
वर्धताम् अयं हूयमानोऽग्निः अभिवर्धयतु ॥ १ ॥

पूर्वमन्त्रोक्त एवार्थः अनया विव्रियते । अयं वरो
वधूश्च पयसा क्षीरेण अभि वर्धताम् । गोभिः समृध्यताम्
इत्यर्थः । तथा राष्ट्रेण अभि वर्धताम् । ग्रामादिसमृद्धिर्भवतु

* अस्य सूक्तस्य श्रोसायणाचार्यविरचिता व्याख्या नोपलभ्यते ॥

इत्यर्थः । सहस्रवचंसा अपरिमिततेजसा रय्या घनेन इमौ
जायापती अनुपक्षितौ अनुपक्षीणी संपूर्णकामौ स्तां भवताम् ॥२॥

त्वष्टा तनूकर्ता शिल्पकारी एतत्संज्ञो देवः जायां
स्त्रियम् अजनयत् उदपादयत् । हे वर अस्य अस्या जायायाः
त्वां पतिं भर्तारं त्वष्टैव अजनयत् । स्त्रीपुंससृष्टेस्त्वष्टैव
कर्तृत्यर्थः । श्रूयते हि तैत्तिरीयके । त्वष्टा वै पशूनां मियुनानां
प्रजनयिता (तं. सं. २. १. ८. ४) इति । यस्माद् एवं
तस्मात् हे जायापती वां युवयोः त्वष्टा देवः सहस्रसंवत्सर-
परिमितानि आयुं पि एवमात्मकं दीर्घम् आयुः कृणोतु करोतु ॥३॥



५४

का. ७. सू. १

ईदृशी खलु विवक्षूणां शब्दाभिव्यक्तिः । प्रथमम्
अभिलषितम् अर्थं विवक्षोः पुरुषस्य तद्वाचकशब्दप्रयोगार्थं
तदिच्छावशेन जातात् प्रयत्नात् मूलाधारे प्राणवायोः परिस्पन्दो
जायते । तेन परिस्पन्देन मूलाधारे सकलंशब्दमूलकारणभूता
निष्पन्दा सूक्ष्मा परा वाक् आविर्भवति । सैव मूलाधाराद्
ऊर्ध्वं नाभिदेशं प्राप्ता सामान्यज्ञानरूपा विवक्षितपदार्थदर्शनात्
पश्यन्तीति उच्यते । सैव हृदयदेशं प्राप्ता अर्थविशेषनिश्चय-
बुद्धियुक्ता मध्यदेशावस्थानाद् मध्यमेति गीयते । सैव कण्ठ-
तालवादिस्थानेषु वर्णरूपेण व्यज्यमाना विशेषेण परावबोधप्रचण्डा

का. ७. सू. १

वैखरीति भण्यते । अत्र पराद्यवस्थात्मकाः त्रयः शब्दा
देहान्तगंतव्याद् अस्फुटत्वेन विवक्षितम् अर्थं परेभ्यो न
प्रतिपादयन्ति । वैखर्यात्मकः शब्द एव अर्थप्रत्यायनक्षमः ।
गुहा त्रीणि निहता नेङ्गयन्ति तुरीयं वाचो मनुष्या वदन्ति
(ऋ. १. १६४. ४५) इति हि निगमः । गुहायां त्रीणि
पदानि निहितानि नार्थं वेदयन्ते (नि. १. ९) इति हि
यास्केन व्याख्यातम् । आगमोऽपि ।

स्वरूपं ज्योतिरेवान्तः परा वागनपायिनी ।

यस्यां दृष्टस्वरूपायामधिकारो निवर्तते ॥

अविभागेन वर्णानां सर्वतः संबृतक्रमा ।

प्राणाश्रयात् तु पश्यन्ती मयूराण्डरसोपमा ॥

मध्यमा बुद्धधुपादाना कृतवर्णपरिग्रहा ।

अन्तःसंजल्परूपा तु न श्रोत्रमुपसर्पति ॥

तालवोष्ठव्यापृतिव्यङ्ग्या परबोधप्रकाशिनी ।

मनुष्यमात्रमुलभा बाह्या वाग् वैखरी मता ॥ इति ।

तथा च अस्या ऋचः अयम् अर्थः ।

ये प्रजापतेः इन्द्राग्न्योर्वा वाचकशब्दं विवक्षवः स्तोतारः
धीती धीत्या ध्यानात्मकेन विवक्षाजन्यप्रयत्नजातप्राणवायु-
परिस्पन्दाविर्भूतेन परावस्थापन्नेन प्रथमेन शब्दब्रह्मणा इति
यावत् । तृतीयेन ब्रह्मणा इति वक्ष्यमाणत्वाद् अत्रापि
सख्याविशिष्टब्रह्मपद संबध्यते । वाशब्दश्चार्थः । वाचो
अग्रम् । सर्वे वेदा यत् पदमामनन्ति (कठ. २. १५) इति
श्रुतेः सकलवाक्यप्रतिपाद्यत्वेन मुख्यं निखिलवाग्व्यवहारस्य

वा आदिभूतं प्रजापतिरूपम् अर्थम् इन्द्राग्निरूपं वा अनयन्
 ध्यानविषयं प्रापितवन्तः । ये च विवक्षवः मनसा सामान्य-
 धर्मग्राहकेण पश्यन्त्यात्मकेन द्वितीयेन शब्दब्रह्मणा इत्यर्थः ।
 ऋतानि सत्यभूतानि अखण्डपरावस्थापेक्षया ईपद् उद्गतानि
 वा वाक्यानि देवतावाचकशब्दविचारविषयाणि अवदन् ।
 वदनम् अत्र सामान्यज्ञानं विवक्षितम् । पूर्ववाक्ये यच्छब्दश्रुतेः
 तच्छब्दः अध्याहार्यः । ते विवक्षवः तृतीयेन । ध्यानमनो-
 वच्छिन्नपरापश्यन्त्यपेक्षया तृतीयत्वम् । त्रित्वसंख्यापूरकेण
 ब्रह्मणा । अन्तर्विभक्तवर्णात्मकेन अर्थविशेषाध्यवसायबुद्धि-
 युक्तेन मध्यमाख्येन इत्यर्थः । वावृधानाः । अन्तर्भावितण्यर्थः ।
 वर्धयन्तः अशब्दविषयम् अर्थं शब्दवाच्यत्वेन पोषयन्तः । तुरीयेन
 चतुर्थेन । चतुःसंख्यापूरकेण वैखर्यात्मकेन वर्णपदवाक्यरूपेण
 ब्रह्मणा । धेनोः । वाङ्मनामृतत् । वाच्यवाचकयोरभेदाद्
 वाच्ये वाचकशब्दः । मन्त्रप्रतिपाद्यस्य । यद्वा धेनुवद् धेनुः ।
 अभिमतफलप्रदानेन प्रीणनकारिणः प्रजापतेः नाम नामधेयं
 प्रजासर्जनपालनादिधर्मकं प्रजापतिरिति । इन्द्राग्निदेवतापक्षे
 इदं दर्शनभूतेन्धनादिगुणविशिष्टम् इन्द्र इति अग्रणीत्वाङ्गनादि-
 गुणकम् अग्निरिति च नामधेयम् अमन्वत उच्चारितवन्त
 इत्यर्थः । धातूनामनेकार्थत्वात् । एवं परादिवाचा प्रतिपादित-
 स्वरूपः प्रजापतिः अस्माकम् अभीष्टं साधयतु इति इन्द्राग्नी
 वा साधयताम् इति प्रार्थना ॥

अथवा वाचो अग्रम् इति पदेन वेदात्मिकाया वाचो
 निदानं पर्यवसानभूमिर्वा परमात्मतत्त्वं विवक्ष्यते । तादृशं
 सकलवाङ्निदानभूतं तत्त्वं ये जिज्ञासवो महर्षयो देवा वा ।

का. ७. सू. १

धीती । कर्मनामैतत् । वाशब्दो विकल्पवाची । बाह्यविषयव्या-
पृतया अक्षवृत्त्या अनयन् । ज्ञातुं प्रयत्नं कृतवन्तः इत्यर्थः ।
अनेन जाग्रदवस्थामानिविश्वसंज्ञात्मना तत्त्वं ग्रहीतुम् उद्युञ्जते
इत्युक्तं भवति । ये वा ततोऽपि सूक्ष्मदर्शिनो मनसा केवलेन
अन्तःकरणेन श्रुतानि सत्यब्रह्मविषयाणि, वाक्यानि अवदन् ।
अनेन स्वप्नावस्थायां केवलमनोव्यापारात् तदभिमानितैजसा-
त्मकब्रह्मणा तत्त्वज्ञानाय प्रयतन्ते इत्युक्तं भवति । ये वा
ततोऽप्यान्तरं वस्तु जिज्ञासमानाः बाधधानाः परिच्छेदापनयन-
रूपवर्धनाद् हेतोः तृतीयेन त्रित्वसंख्यापूरकेण ब्रह्मणा चैतन्या-
त्मना । अत्र सुपुप्ती कारणशरीराभिमानी प्रज्ञानधनः
प्राज्ञो विवक्षितः । तेन जागरस्वप्नावस्थावत् सुपुप्ती
बाह्यान्तरेन्द्रियजनितविक्षेपाभावात् अपरिच्छिन्नब्रह्मभावेन
वर्तन्ते इति शेषः । एवम् अवस्थात्रयाभिमानिविश्वादि-
तादात्म्येन तत्त्वं द्युभुत्सवः सर्वेऽपि तत्रतत्र निरस्तसमस्तभेदं
तत्त्वम् अलभमानाः सन्तः वाचो अग्रम् इति निर्दिष्टस्य
फलप्रदस्य वा परमात्मनः नामनामकं यत् स्वरूपं प्रति सर्वे
प्रणताः तत् निरस्तसमस्तोपाधिकं सत्यज्ञानादिलक्षणं तत्त्वं
तुरीयेण तुर्यावस्थापन्नेन कारणशरीराभिमानरहितेन
सर्वसाक्षिणा चैतन्येन आत्मना अमन्वत जानन्ति स्म ।
स ब्रह्मा स हरिः सेन्द्रः सोक्षरः परमः स्वराट् (तं आ.
१०. ११. २) इति श्रुतौ परमात्मनो नानादेवतानाम-
व्यवहार्यत्वदर्शनाद् अत्र प्रजापतिशब्दव्यपदेश्यम् इन्द्राग्नि-
शब्दव्यपदेश्यं वा तदेव तत्त्वं सम्यग् अधिगतं सत् अस्माकम्
अभिमतं साधयतु इति प्रार्थ्यते ॥ १ ॥

अनया उक्तविधस्य देवस्य ब्रह्माभेदेन सार्वार्थ्यम् अभिधीयते । स विश्वात्मकः प्रजापतिः । स्वीयं रूपं सम्पग् जानतः पुरुषान् अनर्थहेतोः संसारात् त्रायते इति पुत्र इति व्यपदिश्यते । पुत्रः पुरु त्रायते (नि. २. ११) इत्यादि निरुक्तम् । पितरं द्युलोकं वेद वेत्ति । स एव मातरं पृथिवीं वेत्ति । प्रजापतिः द्यावाभूमी स्वधार्यत्वेन जानाति इत्यर्थः । द्यौः पिता पृथिवी माता (तै. ब्रा. ३. ७. ५. ५.) इति मन्त्रवर्णः । अथवा हिरण्यगर्भः समवर्तताग्रे (ऋ. १०. १२१. १) इति मन्त्रवर्णात् प्रजापतिः परमात्मना प्रथमं सृष्टः । तस्य पिता सकल-जगददिष्ठानं परं ब्रह्म । माता चित्प्रतिबिम्बिता मूलप्रकृतिः । तौ प्रजापतिः स्वाभेदेन जानाति । पुत्रशब्दः अत्र मुख्यार्थ-वाची । न केवलं परिज्ञाता अपि तु स प्रजापतिः सूनुः सर्वस्य जगतः स्वस्वकर्मसु प्रेरयिता भुवत् भवति । स एव मधः । लिङ्गव्यत्ययः । धनवाचिना मयशब्देन कर्मफलं विवक्ष्यते । कर्मफलमपि भुवत् भवति । पुनःशब्दः चार्थः । स च अनुक्तसमुच्चयार्थः । भोक्तापि स एवेत्यर्थः । *यद्वा पुनर्मध इति समस्तं पदम् । स्तोतृभ्यः बहुधनप्रदानेऽपि पुनः पुनः अभिवृद्धधनः इत्यर्थः । किञ्च स प्रजापतिः द्याम् सुकृतिभिः अभिगन्तव्यां दिवम् और्णोत् स्वात्मना व्याप्नोति । अन्तरिक्षम् आकाशं तदपि व्याप्नोति । स च स्वः स्वर्गं पुण्यभोगस्थानं च व्याप्यापेक्षया व्यापकस्य

* स्वरदृष्ट्या पदपाठदृष्ट्या च एतद् वर्णकान्तरमेव साधीयः ॥

का. १०. सू. ८

अधिकवृत्तिप्रदर्शनात् सर्वेभ्योऽपि लोकेभ्यः प्रजापतिरधिकवृत्ति-
रित्ययं । ज्यायान् पृथिव्या ज्यायान् अन्तरिक्षाज् ज्यायान्
दिवः (छा. ३. १४. ३) इत्यादिश्रुतेः । किं बहुना ।
स प्रजापतिः । इदं परिदृश्यमानं नामरूपात्मकं विश्वं जगद्
अभवत् । विश्वात्मना स एव अवतिष्ठते । स आभवत् आ
सर्वतो व्याप्य वर्तते । आवृत्यावृत्य ताद्रूप्येण कारणात्मना
वा वर्तते । सोऽस्माकम् अभिमत्तसर्वफलानि साधयतु इति
प्राप्यंते ॥ २ ॥

५५*

का. १०. सू. ८

[तस्मै ज्येष्ठाय ब्रह्मणे नमः । स ज्येष्ठो ब्रह्मा पुनः
कीदृक् तद् उच्यते । यः ब्रह्मा भूतं भूतकालीनं भव्यं भविष्य-
त्कालीनं चकारात् वर्तमानकालीनमपि सर्वम् अधितिष्ठति ।
सर्वेभ्यः अधिक. इत्यर्थः । स्वः स्वर्गलोकश्च यस्य केवलः ।
स्वर्गलोकस्यापि सः अनन्याधिपतिः इत्यर्थः ॥ १ ॥

स्कम्भ इति अस्यैव ज्येष्ठब्रह्मणः नामान्तरम् । द्यौः
स्वर्गलोकः भूमिः पृथ्वीलोकः एतौ उभावपि अनेन ब्रह्मणा
विष्टमिते विघृती तिष्ठतः स्थिरो स्तः । यत् प्राणद् अस्ति

* अस्य अस्मादनन्तरस्य ॥ सूक्तस्य श्रीसायणाचार्यकृता व्याख्या
नोपलभ्यते ॥

प्राणिति यत् निमिषच् चास्ति निमेषवच् चास्ति
तत् इदं सर्वम् आत्मन्वत् प्राणिजातम् स्कम्भ एव ।
स्कम्भापरनामा परो ब्रह्मा एव इदं सर्वम् अभवद् इत्ययं ॥२॥

तिस्रो ह प्रजा इति मन्यः ऋग्वेदसंहितायां प्रकारा-
न्तरेण पठ्यते । यथा—

प्रजा ह तिस्रो अत्यायमीयुन्यं न्या अकमभितो विविधे ।
बृहद् तस्थौ भुवनेष्वन्तः पवमानो हरित आ विवेश ॥

(ऋ. ८. १०१. १४) इति ।

स च श्रीसायणाचार्यैः अधोलिखितप्रकारेण विप्रियते ।

याः तिस्रः प्रजाः अत्यायम् ईयुः अत्यायम् आयन्
ताः इमाः प्रजाः अकम् अचनीयम् अग्निम् अभितः
विविधे अभितो निविष्टाः ततो न परायभूवुः । भुवनेषु
अन्त मध्ये बृहत् महान् असौ आदित्यः । प्रजापतिः
इत्येके । तस्थौ प्रकाशयन् अतिष्ठत् । हरितः दिशः पवमानः
वायुः आ विवेश आविष्टः ॥ तथा च ऐतरेयब्राह्मणम् ।
प्रजा ह तिस्रो अत्यायमीयुरिति । या वै ता इमाः प्रजाः
तिस्रो अत्यायमायन् तानि इमानि वयांसि वज्रावगधाश्चेर-
पादाः । न्यन्या अकमभितो विविध इति । ता इमाः प्रजा
अकमभितो निविष्टाः इममेव अग्निम् । बृहद् तस्थौ भुवने-
ष्वन्तरिति । अद च एव बृहद् भुवनेषु अन्तः असौ
आदित्यः । पवमानो हरित आ विवेशेति । वायुरेव पव-
मानो दिशो हरित आविष्टः ॥ (ऐ. आ. २. १. १) इति ॥

उपरिनिदिष्टात् ऐतरेयारण्यकीयसण्डात् पूर्वम् तत्र ग्रन्थे
अधोलिखितः संदर्भः ।

एष पन्थाः एतत् कर्म एतत् ग्रह एतत् सत्यम् ।
तस्मान् न प्रमाद्येत् तन् नातीयात् । न ह्यत्यायन् पूर्वं ।
ये अत्यायन् ते परा यभूवुः ॥

वङ्गायगधाश्चेरपादाः इत्यस्य तत्रत्यं श्रीसायणाचार्यकृतं
विवरणम् वङ्गाः वनगताः वृक्षाः इति अवगधाः व्रीहियवाद्याः
ओषधयः इरपादाः उरपादाः उरःपादाः सर्पाः भूबिल-
वासिनः इति ॥

तथा च मन्त्रस्यास्य अयम् अर्थो निष्पन्नः यथा याः
प्रजाः धर्मव्यतिक्रमम् अकुर्वन् तासाम् अधोगतिर्जाता याः
पुनः अग्निम् उपासितवत्यः तासाम् ऊर्ध्वगतिः संजाता अतो
धर्मव्यतिक्रमो नैव कर्तव्यः इति । उत्तरार्धस्तु एवं व्याख्येयः
यथा यत् बृहन् महान् अयं स्कम्भः रजसो विमानः सर्वान्
लोकान् व्याप्य स्थितः यश्च हरितः हरिद्वर्णः सोमः
हरिणीः हरिद्वर्णाः दिशः आ विवेश सर्वासु दिक्षु प्रसिद्धिम्
अवाप तत्र हेतुः धर्मस्य अव्यतिक्रम एव ॥ ३ ॥

द्वादश प्रधय इति मन्त्रः ऋग्वेदसंहितायां प्रकारान्तरेण
पठ्यते ।

द्वादश प्रधयश्चक्रमेकं त्रीणि नभ्यानि क उ तन्चिकेत ।

तस्मिन्त्साकं त्रिशता न शङ्कवोऽपिताः पृष्टिनं चलाचलासः ॥

(ऋ. १. १६४. ४८) इति ।

स च श्रीसायणाचार्यैः अधोलिखितप्रकारेण विव्रियते ।

द्वादश एतत्संख्याकाः प्रघयः परिघयः प्रहिता वर्तन्ते । तत्स्थानीयाः द्वादश मासाः एकम् अद्वितीयं चक्रं क्रमणस्व-
भावं संवत्सराख्यं चक्रम् आश्रिताः । त्रीणि त्रिसंख्याकानि
नभ्यानि नाभ्याश्रयाणि फलकानि । तत्स्थानीयानि ग्रीष्मवर्षा-
हेमन्ताख्यानि आश्रितानि । क उ कोऽपि महान् तत् चक्रं
चिकेत जानाति । तस्मिन् चक्रे साकं सह शङ्खवः न शङ्ख-
व इव । अत्र पुरस्तादुपचारोऽपि न-शब्दः सामर्थ्याद् उपमार्थीयः ।
तस्मिन्नपि सवत्सरचक्रे त्रिशताः एतत्संख्याकाः पष्टिर्न ।
न-शब्दश्चार्थे । पष्टिश्च अराः अरस्थानीयानि अहानि
अपिताः अपितानि । कीदृशानि तानि । चलाचलासः ।
एकः चल-शब्दो द्विर्भावप्राप्तः । चलाः चलनस्वभावानि
इत्यर्थः ॥

अथर्ववेदीयमन्त्रे अपिताः इत्यस्य स्थाने आहताः इति
शब्दः प्रयुक्तः । खीलाः कीलाः शङ्खव एव । अविचाचलाः
अचलाः वृढनिबद्धाः इति यावत् । अन्यत् समानम् ॥४॥

पङ् यमाः मासद्वयात्मकाः ऋतवः पङ् अत्र यदि
अभिप्रेताः स्युः एक एकजः अधिजायमानो मासस्तर्हि संभवति ।
पङ् यमाः एकजस्य एकस्य अपित्वं भागम् इच्छन्ति इत्यर्थः
संपद्यते । विवक्षितोऽर्थस्तु न स्पष्टः ॥५॥

जरत् अतिपुराणम् महत् पदं स्थानं तत्त्वमिति यावत् ।
नाम-शब्दः पादपूरणः । तत् आविः सत् प्रकटमपि गुहा
गुहायां निहितं निगूढमिति यावत् । एजत् चलं प्राणत् प्राणयुतं
जीवदिति यावत् । इदं सर्वं तत्र तस्मिन् तत्त्वे आपितम् ।
तदवयवभूतमित्यर्थः ॥६॥

का. १०. सू. ८

एकचक्रम् इति मन्त्रः अयं वेदमहितायामेव अन्यत्र
प्रकारान्तरेण पठ्यते ।

अष्टाचक्रं वतंत एकेनेमि सहस्राक्षरं प्र पुरो नि पश्चा ।

अर्धेन विश्वं भुवनं जजान यदस्यार्धं कृतमः स केतुः ॥

(अयं. ११. ६. २२)

स च श्रीसायणाचार्यः अधोलिखितप्रकारेण विप्रियते ।

अष्टाचक्रं त्वगसृगाद्याः सप्त धातवः ओजो नाम
अष्टमो धातुः । ते अत्र रयात्मना वर्णनीयस्य शरीरस्य
चक्रत्वेन रूप्यन्ते । अष्टौ चक्राणि यस्य तद् अष्टाचक्रं शरीरम् ।
तादृक् शरीरम् एकनेमि एकेनैव प्राणेन नेमिना इव वेष्टितम् ।
सहस्राक्षरं बहुभिः अक्षैः उपेतम् । यद्वा प्राणस्पन्दवशेन सहस्रं
बहुविधानि अक्षराणि वर्णावर्णात्मकानि शब्दरूपाणि यस्य
तत् तथोक्तम् । एवं रयात्मकं शरीरं पुरः पुरस्तात् पूर्वस्मिन्
भागे प्र वतंते पश्चा पश्चात् अपरभागे नि वतंते । इत्थं-
महानुभावः प्राणः प्राणिशरीरं प्रविश्य तत्र प्रवृत्तिनिवृत्ती
जनयति इत्यर्थः । स प्राणः सूत्रात्मभावेन स्थितः अर्धेन
स्वात्मनोऽंशेन एकेन विश्वं सर्वं भुवनं भूतजातं जजान
प्राणवाय्वात्मना प्रविश्य जनयामास । अस्य सूत्रात्मनः प्राणस्य
यद् अन्यद् अर्धं प्राणरूपेण अवस्थिताद् अपरो भागः तस्य
अपरिच्छिन्नस्य केतुः कृतमः कीदृशः । परब्रह्मात्मकस्य प्राणस्य
एकदेशे एव कृत्स्नं जगद् वतंते । अवशिष्टं स्वरूपम् आनन्त्यात्
इदम् ईदृग् इति निर्धारयितुम् अशक्यम् इत्यर्थः ॥

प्रस्तुतमन्त्रे एकचक्रम् इति पाठः । स च समग्र-
शरीरदृष्ट्या । क्व तद् बभूव इत्यस्य कतमः स केतुः
इत्यस्य च एक एवार्थः ॥ ७ ॥

पञ्चवाहीति मन्त्रस्य अन्वयस्त्वयम् । एषाम् अग्रं पञ्च-
वाही वहति । युक्ताः प्रष्टयः अनुसंवहन्ति । अस्य अयातम्
ददृशे । यातम् न ददृशे । अस्य परं नेदीयः । अस्य
अवरम् दवीयः ॥ एषाम् इत्यनेन के विवक्षिताः तन् न
स्पष्टम् । पञ्चवाही पञ्चानां वाहकः पञ्चभिः वाहको
वा कः तदपि न स्पष्टम् । प्रष्टयः पुरस्ताद् युक्ताः अश्वाः ।
अयातम् अगमनम् स्थितिः सा दृश्यते । यातम् गमनम् न
दृश्यते । अस्य परम् ऊर्ध्वभागः नेदीयः समीपे वर्तते अस्य
अवरम् अधोभागः दवीयः दूरे वर्तते ॥ परब्रह्मविषयकोऽयं
मन्त्रः अस्पष्टप्रायः ॥ ८ ॥

तिर्यग्बिल इति मन्त्र निरुक्ते विवृतः । यथा —

तिर्यग्बिलश्चमस ऊर्ध्वबन्धन ऊर्ध्वबोधनो वा ।
यस्मिन् यशो निहितं सर्वरूपम् । अत्र आसत ऋषयः
सप्त सह । आदित्यरश्मयो ये अस्य गोपा महतो
बभूवुः । इति अधिदेवतम् ॥ अथ अध्यात्मम् । . . .
इन्द्रियाणि यानि अस्य गोप्त्राणि महतो बभूवुः इति
आत्मगतिमाचष्टे ॥ (नि. १२. ३८)

दुर्गाचार्येण च निरुक्तविवृतौ विवृतः । यथा —

तिर्यग्ज्ज्व अस्य मण्डलस्य मधुपूर्णस्य इव रश्मि-
च्छिद्राणि । चमनं चोदकम् एष सनोति इति चमसः । ऊर्ध्वं
चैतद् बद्धम् आ भूतसंप्लवात् न निपद्यते इति । ऊर्ध्वं वा

अवस्थितः प्रकाशेन बोधयतीति ऊर्ध्ववुध्नः । तस्मिन् चमसे
मण्डले यशः उदकं निहितं नियमेन अधिकं वा हितम्
अवस्थापितम् । विश्वरूपम् अनेकप्रकारम् अनेकरूपम् । कः
पुनः तद् निहितम् इति । ये अस्य महतः जगतः आत्मनो वा
गोपाः गोप्तारः एते रश्मयः वभूवुः भवन्ति । ये च अत्र
एतस्मिन् मण्डले साकम् एकीभूताः तदधिष्ठात्रा सह आसते
तैर्हि चतसृषु दिक्षु ऊर्ध्वम् अधो मण्डलं च उत्सृप्तानि यानि
ज्योतीषि अस्य ते रश्मयः सप्त सप्त सर्पणाः ऋषणाद्
दर्शनाद् अस्य धर्मस्य ऋषय उच्यन्ते । इति अधिदेवतम् ॥
अथ अध्यात्मम् । तिर्यक्छिद्रम् इदमेव शिरः चमसः । चम्यन्ते
अनेन रसा इति । ऊर्ध्ववन्धनश्च । उपरि ह्यवस्थितम्
एतद् वन्धनम् अस्य शरीरस्य । एतद्वियोगे विस्रस्यते
शरीरम् । यस्मिन् यशो निहितं विश्वरूपं नानाप्रकारम्
इन्द्रियत्वेन भूतं रसाख्यं ज्ञानाख्यं वा । तस्य चमसस्य ये
विधातारः तद्द्वारेण अस्य शरीरस्य महतो गोप्तारः तत्रैव
चमसान्तरम् अनुप्रविष्टाः साकं सह यद् यशः उपजीवन्त
आसते इति आत्मगतिमाचष्टे ॥ ९ ॥

या ऋक् पुरस्ताद् युज्यते या च पश्चात् प्रयुज्यते
या च विश्वतः सर्वत्र या च सर्वतः । उक्तोऽर्थ एव
पुनरुच्यते । प्रयुज्यते । यया ऋचा यज्ञः प्राङ् अग्रे तायते
तन्यते ऋचां मध्ये सा कतमा इति ताम् पूर्ववर्णिताम् ऋचम्
अहं त्वा त्वां पृच्छामि । सर्वासु ऋक्षु व्याप्य स्थितं यत्
परमं तत्त्वं तद्विषयकोऽयं प्रश्न इति प्रतिभाति ॥ १० ॥

यद् एजति चलति यत् पतति उड्डयते यत् तिष्ठति
यत् प्राणत् चेतनं यत् अप्राणत् जडं यत् च निमिषत्
अक्षिसंकोचसहितं भुवत् भवति विश्वरूपं सर्वरूपं तत्
पृथिवीं दाधार । उपलक्षणमेतत् । सर्वान् धारयति तत् संभूय
प्रलयकाले एकीभूय एकमेव भवति तदतिरिक्तं नान्यत्
किञ्चिद् भवति ॥ ११ ॥

अनन्तं सर्वत्र सर्वदा च विद्यमानं-विभु नित्यं च पुद्गलाः
सर्वत्र विन्ततं व्याप्य स्थितम् । अस्मिन् अनन्तं नित्यम्
अन्तवत् अनित्यं च उभयमपि समन्ते एकीभूते । नाकपालः
स्वर्गाधिपतिः ते एकीभूते सान्तानन्ते विचिन्वन् मृगयमाणः
चरति । किंभूतः नाकपालः । अस्य परमतत्त्वस्य भूतं
वर्तमानदशां भव्यं भाविदशां च विद्वान् जानन् ॥ १२ ॥

प्रजापतिरिति मन्त्रस्य पूर्वार्धः वाजसनेयिशुक्लयजुर्वेद-
संहितायामुपलभ्यते पाठभेदेन । यथा —

प्रजापतिश्चरति गर्भे अन्तरजायमानो बहुधा विजायते ॥

(शु. य. ३१.१.९)

महीधरेण च वेददीपाख्ये स्वभाष्ये विवृतः । यथा —
यः सर्वात्मा प्रजापतिः अन्तर्हृदि स्थितः सन् गर्भे
चरति गर्भमध्ये प्रविशति । यश्च अजायमानोऽनुत्पद्यमानः
नित्यः सन् बहुधा कार्यकारणरूपेण विजायते मायया प्रपञ्च-
रूपेण उत्पद्यते ॥ इति ॥

उत्तरार्धस्तु अस्य सूक्तस्य सप्तम्या ऋचः उत्तरार्धेन
प्रायः सदृशः ॥ १३ ॥

तं परमात्मानं यथा उदहारी जलयाहिनी नारी कुम्भेन
उदकम् ऊर्ध्वं हरति एवम् उदकम् ऊर्ध्वं भरन्तं सर्वे चक्षया
पश्यन्ति परन्तु मनसा सर्वे तं न विदुः न जानन्ति । जनैः
उदहार्याः घटः दृश्यते किन्तु तद्धटान्तःस्थितं जलं न ज्ञायते
एवं जगद्रूपेण स्थितः परमात्मा सर्वैः दृश्यते किन्तु जगदन्तः—
स्थितं परमात्मनः रूपं न केनापि ज्ञायते इत्याशयः ॥ १४ ॥

अयं परमात्मा पूर्णेन दूरे यसति पूर्णादपि पूर्णतरः
कनेन दूरे हीयते हीनादपि हीनतरः । अणोरणीयान् महतो
महीयान् इत्याशयः । भुवनस्य मध्ये अयं परमात्मा महत्
यक्षम् महान् ईश्वरः । सर्वे राष्ट्रभूतः राजानः तस्मै बलिं
भरन्ति । अयं परमात्मा एव परमसम्राट् ॥ १५ ॥

यतः यस्मात् सूर्यः उदेति उत्पद्यते यत्र यस्मिंश्च
अस्तं गच्छति प्रलीनो भवति तदेव ज्येष्ठम् अहं मन्ये किं
चन किञ्चिदपि न तद् उ अत्येति तस्मात् ज्यायः ॥ १६ ॥

ये अर्वाङ्ग इति मन्त्रः तैत्तिरीयारण्यके पाठभेदेन
उपलभ्यते । यथा —

ये अर्वाङ्ग उत वा पुराणे वेदं विद्वांसमभितौ वदन्ति ।

आदित्यमेव ते परिवदन्ति सर्वे अग्निं द्वितीयं तृतीयं च हंसम् ॥

(तै. आ. २.१५)

श्रीसायणाचार्येण च वेदार्थप्रकाशनामके स्वभाष्ये
विवृतः । यथा —

अर्वाङ्गः अर्वाञ्चम् इदानीन्तनमनुप्यम् अध्येतृरूपम् उत
वा पुराणे अथवा पुरातनं व्यासवसिष्ठादिरूपम् । वेदं विद्वांसं
पाठाद् अर्थाच्च वेदतत्त्वाभिज्ञं महात्मानम् । ये मूर्खाः
अभितो वदन्ति तत्र तत्र निन्दन्ति ते मूर्खाः सर्वे आदित्यमेव
निन्दन्ति । ततो द्वितीयम् अग्निं निन्दन्ति । ततः तृतीयं
हंसं गमनशीलं वायुं निन्दन्ति । अस्य वेदविदः अग्निवाय्वा-
दित्यसायुज्ययोग्यत्वाद् एतन्निन्दैव तेषां निन्दा ॥१७॥

अस्य हरेः हरिद्वर्णस्य हंसस्य स्वर्गं पततः स्वर्गमुद्दिश्य
उड्डयमानस्य पक्षौ सहस्राहूष्यं वियती तावत् अन्तरं विस्तृती
यावत् अतिक्रमितुं दिनसहस्रं व्यत्येति । स हंसः सर्वान् देवान्
उरसि उपदद्य निधाय विश्वा भुवनानि सर्वाणि प्राणिजातानि
संपश्यन् याति गच्छति ॥१८॥

यस्मिन् ज्येष्ठं परब्रह्म अधि श्रितं स जनः सत्येन
सत्यरूपधर्मेण ऊर्ध्वः तपति ब्रह्मणा स्तुतिरूपेण धर्मेण अर्वाङ्गः
अधस्तात् वि पश्यति पृथ्वीलोकस्थितं सर्वं वस्तुजातं
विजानाति । प्राणेन प्राणनरूपधर्मेण तिर्यङ्गं सर्वतः प्राणति
व्याप्तौ भवति । अथवा यस्मिन् सूर्ये ज्येष्ठं परब्रह्म अधि श्रितं
स सूर्यः । सत्येन इत्यादि तु तुल्यम् ॥१९॥

यो वै जनः याभ्यां वसु परब्रह्म निर्मय्यते तं अरणी
विद्यात् स विद्वान् ज्येष्ठं मन्येत स महत् ब्राह्मणं विद्यात् ।
अत्र ज्येष्ठम् महद् ब्राह्मणम् इत्याभ्यां परब्रह्मैव विवक्षितम् ।
स्वदेहमरणं कृत्वा प्रणवं चोत्तरारणिम् । ध्याननिर्मयनाभ्यासाद्
देवं पश्येन् निगूढवत् ॥ (श्वेताश्व. १. १४) इति
श्वेताश्वतरीयो मन्त्रः अत्रार्थे अनुसंधेयः ॥२०॥

सः परमात्मा अग्रे सृष्टेः पूर्वम् अपाद् अस्तण्डः आसीत् ।
 अग्रे सृष्टौ पूर्वम् स्वः सूर्यम् आभरत् आहरत् जनयामास
 इत्यर्थः । अनन्तरं चतुष्पाद् भूत्वा भोगविषयः अभवत् । स
 एव च भोक्ता सन् भोजनम् आदत्त भोग्यं वस्तुजातं बुभुजे ।
 अस्य चतुष्पात्त्वं पादोऽस्य विद्वा भूतानि त्रिपादस्यामृतं
 दिवि (पुरुषसूक्त = ऋ. १०. ९०. ३) इत्यभिप्रायेण
 सोऽयमात्मा चतुष्पात् (माण्डूक्योप. २) इत्यभिप्रायेण वा ॥२१॥

यो जनः उत्तरावन्तं सर्वोत्कृष्टं सनातनं नित्यं देवं
 परमात्मानम् उपासातं उपासीत सः भोग्यः भोगयोग्यः
 भोक्ता भवत् भवेत् अथो अपिच बहु अन्नम् अदत् अन्येभ्यो
 भोग्यवस्तुजातं दद्यात् ॥२२॥

परमात्मानम् एनं विद्वांसः सनातनम् अनादित्वात्
 नित्यं पुरातनम् आढुः । उत अपिच अद्य पुनर्नवः स्यात्
 नवजात इव पुनर्भवति । अत्र दृष्टान्तः । अहोरात्रे पुरातने
 अपि प्रत्यहं प्र जायेते पुनःपुनः नवे इव जायेते । रूपयोः
 रूपविषये अन्यः नवजातः अन्यस्य भूतकालीनस्य समः ।
 यथा भूतकालीने अहोरात्रे तथा वर्तमानकालीने अपि इत्यतः
 पुराणत्वं नवत्वं च ॥ २३ ॥

यद्यपि परब्रह्म एकमेव तथापि अस्मिन् जगति स्वं
 स्वस्वरूपं शतं शतधा सहस्रं सहस्रधा अयुतं दशसहस्रधा न्यबुद्धं
 दशकोटिधा निविष्टं गूढं वर्तते । अत एव एकमपि तद् बहु
 भवति । अभिपश्यत एव अस्य तत् घ्नन्ति विद्वांसः तत्
 प्रकटीभूतम् अनेकत्वम् एकत्वम् आपादयन्ति । तस्मात् ततः
 एतत् एवंविधे विदुषि एषः देवः रोचते प्रकाशते ॥ २४ ॥

परमात्मनः द्वे रूपे । जीवः ईशश्च । तयोः एकं
 वालाद् अणीयस्कं केशादपि सूक्ष्मतरम् । वालाग्रशतभागस्य
 शतधा कल्पितस्य च । भागो जीवः स विज्ञेयः स चान-
 न्त्याय कल्पते ॥ (श्वेताश्व. ५. ९) इति श्रुतिरश्रानुसंधेया ।
 उत अपिच एकम् अपरं न इव दृश्यते व्यक्ततया न दृश्यते ।
 यतो वाचो निवर्तन्ते अप्राप्य मनसा सह ॥ (तंति. उप.
 २. ४. ९) अदृष्टो द्रष्टा । (बृह. ८. ७. २३) इत्यादयः
 श्रुतयोऽश्रानुसंधेयाः । ततः परिष्वजीयसी उभाभ्यामपि
 परमात्मनः रूपाम्नां निकटतरा उभयरूपव्यापिनी या देवता
 सा मम प्रिया ॥ २५ ॥

इयं पूर्वोक्ता ईशो जीवे च व्याप्य स्थिता देवता
 कल्याणी परमानन्दस्वरूपा अजरा नित्या मर्त्यस्य मरणधर्मवतः
 मनुष्यस्य गृहे देहे अमृता अमरणधर्मा अविनाशशालिनी
 तिष्ठति । यस्मै जीवाय जीवस्य कृते सा कृता तपोयोग-
 समाधिभिः ज्ञानगोचरीकृता स जीवः शये निवृत्तो भूत्वा
 शय्यासुखम् अनुभवति । यः मनुष्यदेहः चकार बहून्
 प्रयत्नान् कृत्वा तां देवतां जीवाय ज्ञानगोचरीकृतवान् स
 जगार जीर्णः अभवत् ॥ २६ ॥

एवं स्त्रीति मन्त्रः श्वेताश्वतरोपनिषदि चतुर्थाध्याये
 तृतीयो मन्त्रः । स च तत्र स्पष्टो मन्त्रार्थ इत्येवं श्री-
 शंकराचार्यैर्विवृतः ॥ २७ ॥

उत्तीपामिति मन्त्रस्य शब्दार्थस्तु स्पष्ट एव एक एव
 परमात्मा अनेकरूपेण अवस्थित इत्यभिप्रायोऽपि स्पष्ट
 एव ॥ २८ ॥

पूर्णं परब्रह्मरूपं जगत् पूर्णत्वं परब्रह्मणः उदचति
 उद्गच्छति । परब्रह्मणः परब्रह्मरूपमेव जगत् उत्पद्यते ।
 पूर्णं परब्रह्मरूपं जगत् पूर्णेन परब्रह्मणा सिच्यते पोष्यते ।
 उत अपिच तत् परब्रह्म यतः येन तत्त्वेन परिपिच्यते
 तद् अद्य विद्याम इति परब्रह्मणोऽपि परिपोषकं तत्त्वं
 ज्ञातुम् ऋषिः आशंसते ॥ २९ ॥

एषा परब्रह्मरूपा देवता सनन्ती नित्या सती सनमेव
 जाता नित्यमेव जायते । एकैव नित्यनूतनानि रूपाणि धत्ते !
 पुराणी पुरातनी एषा देवता सर्वं परिवभूव सर्वदेशं सर्व-
 कालं च व्याप्य तिष्ठति । उपसोऽपि विभाती प्रकाशिका
 सा मही महती देवी एकैकेन भिषता विचष्टे । यः कोऽपि
 पश्यति तस्मिन् स्थित्वा सा देवतैव पश्यति । सा देवता
 यदि अन्तःस्थिता न भवेत् न कोऽपि पश्येद् इत्यर्थः ॥ ३० ॥

अविरिति मन्त्रस्य शब्दार्थः स्पष्टः । सकलं वस्तुजातं
 यत् स्वस्वकार्यक्षमं तत्र हेतुभूता अन्तःस्थिता इयं परमात्म-
 स्वरूपा देवी एव इत्यभिप्रायोऽपि स्पष्टः ॥ ३१ ॥

अन्ति सन्तं समीपे विद्यमानं परमात्मानं कोऽपि
 न जहाति । परमात्मा वस्तुनः स्वरूपभूतः एव तद्वानौ
 वस्तुनः स्वरूपनाश एव इत्यतः न कोऽपि तं जहाति
 इत्यर्थः । अन्ति सन्तं समीपे विद्यमानं परमात्मानं न
 कोऽपि पश्यति । देवस्य काव्यं माहात्म्यं पश्य यत्
 स देवः न ममार न जीर्यति न म्रियते न वा जीर्णो
 भवति ॥ ३२ ॥

अपूर्वेण सर्वप्रथमेन येन परमात्मना इपिताः प्रेरिताः
 याः वाचः ता एव लोकाः यथायथम् यथा प्रेरिताः तथैव
 अन्यूनानतिरिक्ताः वदन्ति । अपिच वदन्तीः उद्यमानाः ताः
 यत्र गच्छन्ति तद् विद्वांसो महद् ब्राह्मणम् आहुः । उच्चरिताः
 ताः यः शृणोति श्रुत्वा च तासाम् अर्थं यः जानाति सोऽपि
 परमात्मा एव । अन्तःस्थितः परमात्मा यदि न भवेत् न
 कोऽपि वक्तुं श्रोतुं वा समर्थो भवेद् इत्यभिप्रायः ॥ ३३ ॥

यत्रेति मन्त्रः स्पष्टार्थः ॥ ३४ ॥

येभिर्वात इति मन्त्रोऽपि स्पष्टार्थप्रायः । सध्रीचीः
 संहिता इति यावत् । आहुतिम् अत्यमन्यन्त इत्यस्य आहुतिभिः
 वयं न स्पृष्टाः इति ये अमन्यन्त इत्यर्थः । आशयस्तु एवंभूतः
 परमात्मैव इति । केनेपितं पतति प्रेषितं मनः । (केन. १.१)
 भीषास्माद् वातः पवते । (तैत्ति. उप. २.८) इत्यादयः
 श्रुतयोऽत्रानुसंधेयाः ॥ ३५ ॥

इमामेषामिति मन्त्रः जैमिनीयोपनिषद्ब्राह्मणे विवृतः ।
 इमाम् एषा पृथिवी वस्त एकः इति अग्निर्ह सः । अन्तरिक्षं
 पर्येको बभूव इति वायुर्ह सः । दिवमेको ददते यो विधर्तेति
 आदित्यो ह सः । विश्वा आशाः प्रतिरक्षन्ति अन्य इति एता ह
 वै देवता विश्वा आशाः प्रतिरक्षन्ति चन्द्रमा नक्षत्राणीति ॥
 (जैमि. उप. ब्रा. १. ३४) ॥ ३६ ॥

यो विद्यात् इति मन्त्रः स्पष्टार्थः ॥ ३७ ॥

वेदाहमिति मन्त्रोऽपि स्पष्टार्थः ॥ ३८ ॥

यदन्तरेति मन्त्रस्य अप्स्वासीत् इति मन्त्रस्य च शब्दायंस्तु स्पष्टप्रायः । आशयस्तु प्रलयकालेऽपि परमात्मा अक्षत एव तिष्ठतीति ॥ ३९-४० ॥

उत्तरेणेवेति मन्त्रस्य शब्दायंस्तु स्पष्टप्रायः । आशयः किन्तु अस्पष्ट एव ॥ ४१ ॥

निवेशन इति मन्त्रः प्रकारभेदेन ऋग्वेदसंहितायां पठितः । यथा -

रा॒यो बु॒ध्नः सं॒गम॑नो वसू॑नां वि॒श्वा रू॒पाभि च॑ष्टे श॒चीभिः ।
दे॒व इ॒व स॒विता स॒त्यध॑र्म॒न्द्रो न त॑स्यौ सम॒रे धना॑नाम् ॥
(ऋ. १०. १३९. ३)

श्रीसायणाचार्यैश्च विवृतः । यथा -

रायः धनस्यं बुध्नः बन्धको मूलभूतो वा । तथा वसूनां धनानां संगमनः संगमयिता प्रापयिता । ईदृशः सविता शचीभिः दीप्तिभिः विश्वा रूपा सर्वाणि रूपाणि निरूपणीयानि पदार्थ-जातानि अभि चष्टे अभिपश्यति प्रकाशयति । अपिच देव इव अयं सविता सावको देवः सत्यधर्मा सत्यम् अवितथं धर्मधारण धारणहेतुभूतं कर्म वा यस्य तादृशो भवति । तथा इन्द्रो न इन्द्र इव धनानां समरे संग्रामे सम्यक् प्रापणे तस्यौ । अयं सविता उद्युक्तः सन् तिष्ठति ॥४२॥

पुण्डरीकं नवद्वारं नवद्वारं शरीरम् । तत् त्रिभिर्गुणेभिः त्रिभिः सत्त्वरजस्तमोलक्षणगुणैः आवृत व्याप्तम् । तस्मिन्

तत्र यद् आत्मन्वत् यक्षं महत् परमात्मतत्त्वं वर्तते तत् वै
ब्रह्मविदो विदुः जानन्ति ॥४३॥

परमात्मा पूर्णकामत्वात् अकामः कामरहितः धीरः
बुद्धिमान् अमृतः नित्यः रसेन तृप्तो न कुतश्चन ऊनः
परिपूर्णरसात्मकः इत्यर्थः । तम् एवंविधं धीरम् अजरं जरारहितं
युवानं नित्यतरुणम् आत्मानम् एव विद्वान् जानन् मृत्योः न
विभाय न विभेति ॥४४॥]



५६ *

का. १२. सू. १

[बृहत् महत् सत्यम् उग्रम् ऋतम् कदापि क्षणमात्रमपि
अप्रखलन् सर्वं वस्तुजातं स्वस्वकर्मणि स्थापयन् विश्वस्थिति-
हेतुभूतो नियमः दीक्षा तपः ब्रह्म स्तोत्र यज्ञश्च इत्येतानि यां
पृथिवीं धारयन्ति सा भूतकालीनस्य भविष्यत्कालीनस्य । उप-
लक्षणमेतत् वर्तमानकालीनस्य वस्तुजातस्य च । पत्नी शासित्री
नः अस्माकम् उहं लोकं कृणोतु करोतु । तस्याः कृपया
विशालस्यलभाजो वयं भवेम इत्यर्थः ॥१॥

उद्वतः उन्नतायाः प्रवतः प्रसृतायाश्च यस्याः पृथिव्याः
बहु असंवाधं समं च भूयिष्ठो देशः वाधारहितः समश्च । या
च नानावीर्याः विविधगुणाः ओषधीः विभर्ति धारयति सा

* अस्या व्याख्याया स्पष्टार्था मन्त्राः मन्त्रभागाश्च न विवृताः ॥

का. १२. सू. १

पृथिवी मानवानां वध्यतः मध्यतः मध्ये नः अस्मत्कृते प्रथताम्
विशाला भवतु राध्यतां समृद्धा च भवतु ॥२॥

यस्यां समुद्रः उत्त अपिच सिन्धुः नदी इतराश्च
आपः घर्तन्ते यस्याम् अन्नं कृष्टयः तद्भक्षकाः प्रजाश्च
संवभूवुः उत्पद्यन्ते यस्याम् इदम् प्राणत् उच्छ्वसत् एजत्
संचरत् इदं प्राणिजातं जिन्वति विचरति सा भूमिः नः
पूर्वपेये दधातु सा तथा करोतु यथा वयं सोमादीनां प्रथम-
पातारो भवेम इत्यर्थः ॥ ३ ॥

यस्यां पूर्वं पूर्वजनाः भूतकालीनाः जनाः विचक्रिरे
विस्तृताः अभवन् यस्यां देवाः असुरान् अभ्यवर्तयन् पराजय-
भाजः अकुर्वन् गवाम् अश्वानां वयसश्च पक्षिणां विष्ठा
निवासस्थानं सा पृथिवी नः अस्मत्कृते भगं समृद्धिं वर्चः
तेजश्च दधातु अस्मभ्यम् एतत् ददातु इत्यर्थः ॥ ५ ॥

विश्वंभरा विश्वस्य सर्वस्य धारयित्री वसुधानी वसु
धनं दधाना प्रतिष्ठा स्थिरा हिरण्यवक्षा हिरण्यगर्भा जगतो
निवेशनी संचरतः प्राणिजातस्य स्थानदात्री वंश्वानरं सर्वत्र
वर्तमानम् अग्निं बिभ्रती इन्द्रऋषभा इन्द्रेण पतिमती नः
द्रविणे धनं दधातु ॥ ६ ॥

यां पृथिवी विशालां भूमिं विश्वदानी सर्वदा अस्वप्नाः
जाग्रतः देवाः अप्रमादं प्रमादरहिता भूत्वा रक्षन्ति सा नः
प्रियं मधु दुहां ददातु अयो अपि च वर्चसा तेजसा उक्षतु
सिञ्चतु ॥ ७ ॥

या अग्रे सृष्टेः प्रारम्भकाले अणवे अधि समुद्रे सलिलं जलरूपा आसीत् । अप एव ससर्जादौ (मनु. १. ८) इत्यादिः स्मृतिः अत्रानुसंधेया । यां मनीषिणः चतुराः देवाः मायाभिः स्वदिव्यशक्तिभिः अन्वचरन् अन्वगच्छन् यस्याः पृथिव्याः सत्येन आवृतं, त्रिकालाबाधितम् अमृतं नित्यं हृदयं गूढस्वरूपं परमे व्योमन् सर्वोत्कृष्टे लोके । परब्रह्मणि इति यावत् । वर्तते सा भूमिः नः अस्मभ्यं त्विषि तेजः बलं च ददातु अस्मान् उत्तमे राष्ट्रे च दधातु ॥ ८ ॥

यस्याम् परिचराः समानीः आपः सर्वतो व्याप्तानि निम्नोन्नतत्वरहितानि जलानि अहोरात्रे रात्रिदिवम् अप्रमादं प्रमादराहित्येन क्षरन्ति प्रवहन्ति भूरिधारा बहुनदीका सा भूमिः नः पयः दुग्धं दुहां ददातु अथो अपि च वर्चसा तेजसा उक्षतु सिञ्चतु ॥ ९ ॥

याम् अश्विनौ अमिमातां यस्याः मातं अश्विनौ अकुरुताम् यस्यां विष्णुः विचक्रमे पदानि न्यदधात् शचीपतिः शक्त्या स्वामी इन्द्रः याम् आत्मने आत्मनः कृते अनमित्रां शत्रुरहितां चक्रे सा नो भूमिरित्यादि स्पष्टार्थम् ॥ १० ॥

हे पृथिवि ते तव हिमवन्तः गिरयः सुखदाः भवन्तु ते तव अरण्यम् स्योनम् सुखदम् अस्तु । वभ्रुवर्णा कृष्णवर्णा रोहिणीं रोहितवर्णा लोहितवर्णा रक्तवर्णा विश्वरूपाम् अनेकवर्णाम् ध्रुवां स्थिराम् इन्द्रगुप्ताम् इन्द्रेण रक्षितां पृथिवीं विशालां भूमिम् अजीतः अनुपक्षितः अहतः अक्षतः । समानार्था इमे त्रय. शब्दाः । सन् अधि अस्याम् अधिष्ठितो भवेयम् ॥ ११ ॥

का. १२. सू. १

हे पृथिवि यत् ते तव मध्यं यच्च नभ्यं मध्यभागः ।
मध्यनभ्यशब्दो समानार्थो । याः ऊर्जः बलप्रदानि धान्यानि
ते तय तन्वः शरीरात् संबभूवुः उत्पद्यन्ते तासु तत्र नः
अस्मान् अभि पवस्व पवित्रीकुरु । मातेत्यादि स्पष्टार्थम् ।
पिपतुं इत्यस्य पूरयतु पूर्णान् करोतु इत्यर्थः ॥ १२ ॥

विश्वकर्माणः सर्वप्रकारकयागादिकर्मकर्तारः यस्यां
भूम्यां वेदिं परिगृह्णन्ति यस्यां यज्ञं तन्वते कुर्वन्ति यस्यां
ऊर्ध्वाः शुक्राः प्रकाशमानाः स्वरवः यूपाः आहुत्याः पुरस्तात्
मीयन्ते निर्मीयन्ते सा भूमिः स्वयं वर्धमाना नः वर्धयत्
वर्धयतु समृद्धान् करोतु इत्यर्थः ॥ १३ ॥

यः नः द्वेषत् अस्मान् द्विष्यात् यः पृतन्यात् अस्माभिः
समं युध्येत यः मनसा यश्च वधेन शस्त्रेण अस्मान् अभि
दासात् उपक्षपयेत् त हे पूर्वकृत्वारि भूमे पूर्वकार्यकारिणि
पृथिवि नः रन्धय अस्मद्वशां कुरु ॥ १४ ॥

येभ्यः मर्त्येभ्यः येषां मानवानां कृते ॥ १५ ॥

हे पृथिवि ताः समग्राः सर्वाः प्रजाः नः संदुहूतान्
घनादिदात्र्यः भवन्तु ॥ १६ ॥

विश्वस्वम् सर्वप्रसविनीम् । स्योनां सुखदाम् ।
विश्वहा सर्वदा ॥ १७ ॥

सघस्थं यत्र स्थाने सर्वे सह तिष्ठन्ति तादृक् तव
स्थानं महत् । त्वमपि महती बभूविथ अभवः । तव वेगः एजथुः
वेपयुश्च महान् । त्रय इमे शब्दाः समानार्थकाः । महान्
इन्द्रः त्वाम् अप्रमादं रक्षति । हे भूमे सा त्वं नः संदृशि

हिरण्यस्य इव प्र रोचय अस्मान् तथा प्रकाशवतः कुरु यथा
वयं हिरण्यसदृशाः दृश्येम इति । संदृशि इत्यस्य दर्शने
इत्यर्थः । मा नः इत्यादि स्पष्टार्थम् ॥ १८ ॥

अग्निवासाः अग्निरूपवस्त्रवती असितज्ञूः कृष्णवर्ण-
जानुमती पृथिवी मा मां त्विषिमन्तं तेजस्विनं संशितं तीक्ष्णं
कुत्रापि अप्रतिहतप्रसरं कृणोतु करोतु ॥ २१ ॥

अरंकृतम् अलंकृतं सस्कृतम् । स्वधया सुखेन । जरदण्टि
दीर्घायुषं चिरंजीविनम् ॥ २२ ॥

पुष्करं कमलम् ॥ २४ ॥

भगः धनधान्यादिसमृद्धिः ॥ २५ ॥

विश्वहा सर्वदा । विश्वधायसम् सर्वेषां पोषयित्रीम् ।
अच्छावदामसि स्तुमः ॥ २७ ॥

उदीराणाः उत्तिष्ठन्तः । प्रक्रामन्तः प्रचलन्तः ।
मा व्यथिष्महि व्यथायुक्ताः न भवेम ॥ २८ ॥

विमृग्वरीम् शोधयित्रीम् पावनकर्त्रीम् । ऊर्जं बलम् ।
पुष्टं पोषणम् । शिष्टं स्पष्टार्थम् ॥ २९ ॥

सेदुः श्लेष्मादिरूपो मुखमलः ॥ ३० ॥

स्योनाः सुखदाः ॥ ३१ ॥

परिपन्थिनः शत्रोः । वधम् आयुधं वरीयः दूरतरं
यथा स्यात् तथा यावय पृथक्कुरु ॥ ३२ ॥

हे भूमे सूर्येण मेदिना सहायभूतेन यावत् ते तव अभि
विपश्यामि तावत् मे मम चक्षुः उत्तरोत्तरां समां प्रतिसंवत्सरं
मा मेष्ट मा नश्यतु ॥ ३३ ॥

का. १२. सू. १

उत्तानाः ऊर्ध्वमुखाः । प्रतोचीम् अभिमुखीं संनिहिताम् ।
पृष्ठीभिः पशुभिः पार्श्वोत्थिभिः । प्रतिशीवरि सर्वव्यापिनि
॥ ३४ ॥

अपिपं हिस्याम् ॥ ३५ ॥

अप सर्पं विजमाना सर्पादिजन्तुम् अप विजमाना
दूरीकुर्वन्ती । देवपीयून् देवनिन्दकान् दस्यून् परा ददती दूरे
स्थापयन्ती ॥ ३७ ॥

सदोहविधानि सदः आसनं हविर्धानं हविर्धारकं पात्रं
च । निमीयते निखन्यते । ब्रह्माणः स्तोतारः ॥ ३८ ॥

यस्यां पूर्वं प्राचीनाः भूतकृतः स्रष्टारः वेधसः पूज्याः
सप्त ऋषयः सत्रेण यज्ञेन तपसा च सह गाः घेनूः उदानुचुः
अस्तुवन् सा भूमिः नः अस्माभ्यं तद् धनं दिशतु प्रयच्छतु
यद् वयं कामयामहे । इन्द्रः पुरोगवः एतु अस्माकम् अग्रेसरो
भूत्वा व्रजतु भगः अनुप्रयुङ्क्ताम् अस्माकम् पश्चात् व्रजतु ।
उमाभ्यां सुरक्षिता वयं भवेम इत्याशयः ॥ ३९-४० ॥

व्यैलवाः दि-ऐलवाः विगतः ऐलवः चक्षुरोगः येषां ते ।
चक्षुरोगः ईर्ष्यादिः तद्रहिताः आनन्दपूर्णाः इत्यर्थः । आनन्दः
उच्चैः विनदन्तः ॥ ४१ ॥

कृष्टयः प्रजाः । पर्जन्यपत्न्यै पर्जन्यः पतिः पालको
यस्याः सा पर्जन्यपत्नी तस्य । वर्षमेदसे वर्षेण वृष्ट्या मेदः
पीनता यस्याः सा वर्षमेदाः तस्य ॥ ४२ ॥

यस्याः पृथिव्याः पुरः देवकृताः नगराणि देवैः निमित्तानि
यस्याः क्षेत्रे जनाः विकुर्वन्ते विशेषेण कुर्वन्ते धान्यादिवृद्धि

संपादयन्ति तां विश्वगर्भां विश्वं सर्वं गर्भे यस्याः सा तथोक्तां
पृथिवीं नः अस्मदर्थे प्रजापतिः आशामाशां सर्वत्र स्थले रण्यां
रमणीयां कृणोतु करोतु ॥ ४३ ॥

रासमाना प्रयच्छन्ती । सुमनस्यमाना कृपापूर्णमतस्का
॥ ४४ ॥

विवाचसं नानाविधभाषाभाषिणम् । नानाधर्माणं भिन्न-
भिन्नधर्मवन्तम् । धर्मशब्दोऽत्र समाजप्रचलितरीतिवाचकः ।
यथौकसं यथास्थानं स्वे स्वे स्थाने इत्यर्थः । अनपस्फुरन्ती
अप्रतिरुन्धाना ॥ ४५ ॥

तृष्टदंशमा तीक्ष्णदशनः । हेमन्तजब्धः शीतपीडितः ।
भूमलो निश्चेष्टः ॥ ४६ ॥

मत्वं लघु विभ्रती गुरुभृत् गुरु च विभ्रती भद्रपापस्य
निधनं तितिक्षुः भद्रस्य अभद्रस्य च भरणं सहमाना ।
भद्रो न्नियते अभद्रोऽपि न्नियते तयोः उभयविधयोः अपि
मृतदेहं स्वस्मिन् निखातं सहते । वराहेण संविदाना पृथिवी
सूकराय मृगाय वि जिहीते । वराहेण अविरुध्यमाना
सूकराय मृगाय च तयोः उपयोगकृते ब्रजत्येव उद्यता वर्तत
एव ॥ ४८ ॥

उलम् आरण्यकपशुविशेषम् । दुच्छुनां वाधाम्
ऋक्षीकां भल्लूकीम् । अथवा दुच्छुना नाम ऋक्षीका नाम
च रक्षसी ॥ ४९ ॥

अरायाः किमीदिनश्च रक्षोविशेषाः ॥ ५० ॥

का. १२. सू. १

अचिः ज्वाला वातस्य प्रवाम् उपवाम् अनु वाति ।
उपवा व्यक्तिविशेषस्य संमुखं वातस्य वानम् । प्रवा तद्विरुद्ध-
दिशि वानम् । ज्वाला यस्यां दिशि वातः वाति तस्यां दिशि
व्रजति ॥ ५१ ॥

भद्रया कल्याणप्रकारेण । प्रिये इष्टे । इष्टवस्तु-
जातमध्ये इत्यर्थः ॥ ५२ ॥

व्ययः व्यापनम् इष्टफलप्रापणं वा ॥ ५३ ॥

सहमानः विजेता । अभीपाद् विश्वापाद् विपासहिः
त्रयोऽपि इमे शब्दाः विजेतृवाचकाः । आशामाशां सर्वत्र ॥ ५४ ॥

अदः एतत् यद् यदा हे देवि त्वं देवं उक्ता सती
पुरस्तात् प्रथमाना महित्वं विशालतां व्यसर्पः प्राप्तवती
तदानीं त्वां सुभूतं शोभना अवस्था आविशत् त्वं चतस्रः
प्रदिशश्च अकल्पयथाः ॥ ५५ ॥

संग्रामाः समितयश्च न भिन्नाः ॥ ५६ ॥

आक्षिपन् न्यवसन् । यात् यस्मिन् क्षणे पृथिवी
अजायत तस्मात् क्षणात् आरभ्य । मन्द्रा प्रमोदयुक्ता ।
अग्नेत्वरी पुरोगामिनी । गृभिः निघानम् ॥ ५७ ॥

त्विपीमान् त्विपिमान् तेजस्वी । जूतिमान् वेगवान् ।
दोघतः पीडाकरान् जनान् ॥ ५८ ॥

शान्तिवा शान्ता । कीलालोघ्नी कीलालः सारभूतो
अंशः यस्याः सा तथोक्ता ॥ ५९ ॥

भुजिष्यं पात्रं भोग्यवस्तुपूर्णं भाजनम् । मातृमद्भूयः
भोगे आविः अभवत् । पृथिवीरूपा माता येषां वर्तते तेभ्यः
तेषां कृते पूर्वोक्तं पात्रं भोगाय प्रकटमभवत् ॥ ६० ॥

आवपनी दृष्टवस्तुजातस्य दात्री । प्रथमजा ऋतस्य
यज्ञादपि पूर्वं जातः ॥ ६१ ॥

हे पृथिवि अस्मभ्यं ते उपस्थाः अनमीवाः अयक्ष्माः
प्रसूताश्च सन्तु तव स्थानानि रोगरहितानि यक्ष्मरहितानि
सुखप्रसूनि च भवन्तु । नः अस्मभ्यं दीर्घम् आयुः प्रतिबुध्यमानाः
च सन्तु । तानि स्थानानि, दीर्घायुर्जनकानि च भवन्तु ।
शिष्टं स्पष्टार्थम् ॥ ६२ ॥

हे कवे अलौकिकसामर्थ्ययुते मातर्भूमे मा मां भद्रया
शोभनप्रकारेण श्रियां सुप्रतिष्ठितं निधेहि भूत्यां च मा मां
धेहि ॥ ६३ ॥

५७

का. १९. सू. ५३

अनेन सूक्तेन सर्वजगत्कारणभूतः कालरूपः परमात्मा
स्तूयते । तत्र प्रथमया कालः अश्वात्मना रूप्यते । सप्तरश्मिः
[सप्त] संह्याकाः रश्मयो रज्जवो मुखग्रीवापादावबद्धा
यस्य सः सहस्राक्षः सहस्रलोचनः अजरः जरारहितः नित्ययुवा
मूरिरेताः । रेतः शुक्ररूपः सप्तमो धातुः । प्रभूतवीर्यः रेतः-
सेचनसमर्थः अपत्योत्पादनशक्तः । कालः कलयिता अश्वो
वहति स्वारोहकान् अभिमतं प्रदेशं प्रापयति । तम् अश्वं
विपश्चितः अश्वारोहणावरोहणादिषु कुशला अश्वशास्त्र-
निष्णाताः कवयो धीमन्तः आरोहन्ति । तस्य अश्वस्य चक्रा

चक्राणि मन्तव्यानि स्थानानि विद्वा विद्वानि भुवनानि ।
 इति अश्वपक्षे अर्थः । विवक्षितस्तु । अश्वः अश्नुते व्याप्नोति
 भूतभविष्यद्वर्तमानकालवर्तीनि वस्तूनीति अश्वः । कालः कलयिता
 सर्वस्य जगतः अनवच्छिन्नकालरूपः परमेश्वरः । सप्तरश्मिः ।
 रश्मिवाब्देन ऋतय उच्यन्ते । सप्ततुः एकैक ऋतुर्मासद्वयात्मकः
 सप्तमस्तु त्रयोदशो मासः । सहस्राक्षः । अत्र अक्षिशब्देन
 दिनानि रात्रयश्च उच्यन्ते । सहस्रसंख्याकाहोरात्रयुवतः । अजरः
 जरारहितः सर्वदा एकरूपः । भूरिरेताः प्रभूतजगत्सर्जनसमर्थ-
 धाकृतिसंपन्नः । एवंप्रकारः कालो बहति प्राणिजातं स्वस्वकर्मसु
 प्रापयति । तं कालं कवयः क्रान्तदक्षिनो विपश्चितः विद्वांसः
 वा रोहन्ति स्वाधीनं कुर्वन्ति । स्वाधीनकाला भवन्तीत्यर्थः ।
 तस्य कालात्मकस्य रयस्य चक्रा चक्राणि विद्वा विद्वानि
 भुवनानि भूतजातानि । लोकान् अभिगच्छन्ति इति शेषः ॥
 अथवा । अश्वशब्देन आदित्य उच्यते । तथा च यास्कः । एको
 अश्वो बहति सप्तनामा । आदित्यः । सप्तास्मै रश्मयो रसान्
 अभिसंतामयन्ति सप्तनम् ऋषयः स्तुवन्तीति वा (नि. ४.
 २७) । कालात्मको अश्वः सूर्यः सप्तरश्मयः प्रधानभूता यस्य ।
 ते चैव सप्त सूर्या इत्युच्यन्ते । देवा आदित्या ये सप्त तेभिः
 सोमाभि रक्ष नः (ऋ. १. ११४. ३) इति निगमः । यद्वा
 रश्मिशब्देन छन्दासि अभिधीयन्ते । तथा च निगमः ।
 ऋग्भिः पूर्वाह्णे दिवि देव ईयते यजुर्वेदे तिष्ठति मध्ये
 अह्नः । सामवेदेनास्तमये महीयते वेदैरशून्यस्त्रिभिरेति
 सूर्यः ॥ (तं. ब्रा. ३. १२. ९. १) यद्वा रश्मिमन्तो
 अश्वा रश्मिशब्देन उच्यन्ते । मत्वर्थीयस्य लोपः । सप्ताश्वः ।

सप्त युञ्जन्ति रथम् एकचक्रम् (अथर्व. ९. १४. २) इति निगमः । सहस्राक्षः अक्षिवद् अक्षीणि किरणाः सहस्र-किरणोपेतः अजरः अविनश्वरो नित्यः भूरिरेताः । उदकवाची रेतःशब्दः । यदा खलु वा असावादित्यो न्यङ्ग रश्मिभिः पर्यावर्तन्ते अथ वर्पन्ति (तै. सं. २. ४. १०. २) इति श्रुतिः । एवरूप आदित्यो वहति कालचक्रं धारयति । तं कालात्मकं सूर्यं विद्वांसः अधिगतपरमार्थाः आरोहन्ति सूर्यमण्डलं भित्त्वा उपगच्छन्ति । द्वाविमौ पुरुषौ लोके सूर्यमण्डलभेदिनौ । परिव्राट् योगयुक्तश्च रणे चाभिमुखो हतः ॥ इति स्मृतेः । यद्वा स्वात्मभावेन अधितिष्ठन्ति । अत एव आदित्यं पुरुषं प्रकृत्य श्रूयते । तद् योऽयं सोऽसौ योऽसौ सोऽहम् । तदुक्तम् ऋषिणा सूर्यं आत्मा जगतस्तस्थुषश्च (ऐ. आ. २. २. २. ४) इति । तस्य सूर्यस्य चक्रा चक्राणि चङ्क्रमणानि व्याप्तिस्थानानि सर्वाणि जगन्तीति ॥ १ ॥

अनया संवत्सररूपकालचक्रं वर्ण्यते । तस्य संवत्सर-कालस्य चक्राणि एकं त्रीणि षट् सप्त द्वादशैति तत्रतत्र आम्नायते । तथा च शौनकोऽप्याह । त्रिधा द्वादशधा षोडशधा पञ्चधा सप्तधा तथा । संवत्सरं चक्रवच्च पराभिः कीर्तयत्यृषिः ॥ (वृ. दे. ४. ३२) इति । एष सर्वजगत्कारणत्वेन अनुभूयमानः कालः परमात्मा सप्त चक्रा चक्राणि सप्त ऋतून् वहति धारयति । अस्य संवत्सरस्य सप्त नाभिः नाभयः । नह्यते नाभिः । अक्षबन्धकानि मध्यच्छिद्राणि सप्त ऋतुसंधिकालाः । अस्य अक्षः नु अमृतम् अमरणधर्मकम् अविनश्वरं तत्त्वम् । सः पूर्वोक्त-

का. १९. सू. ५३

संवत्सररूपः प्रथमः सर्वस्य आदिभूतो देवः द्योतमानः
नित्यज्ञानरूपः कालः परमात्मा इमा इमानि
नामरूपात्मना व्याकृतानि विश्वा विश्वानि भुवनानि भवनवन्ति
चराचरात्मकानि जगन्ति अञ्जत् अञ्जन् व्यक्तीकुर्वन् स्वेन
कालेन अवच्छिन्नानि कुर्वन् उत्पादयन् सः । स्यति संहरतीति
सः । पोऽन्तर्कर्मणि । संहरंश्च ईयते गच्छति व्याप्नोति सर्वम्
आवृत्य वर्तते । नुशब्दः प्रसिद्धौ ॥ यद्वा अध्यात्मपरत्वेन
योज्यः । कालः कलयिता सर्वेन्द्रियव्यापारकर्ता शरीराभिमानी
देवः । बन्धकाः विषया रूपादयः । अमृतं चैतन्यम् । अक्षः
सर्वेन्द्रियेषु तद्विषयेषु च अनुगतः । एवं सर्वाणि प्राणिजातानि
अञ्जत् प्रेरयन् ईयते । सः उपसंहरंश्च स कालः ईयते
तत्त्वज्ञैर्ज्ञायते ॥ २ ॥

काले सर्वजगत्कारणभूते नित्ये अनवच्छिन्ने परमात्मनि
स्वस्वरूपे । अधिशब्दः सप्तम्यर्थनिवादी । पूर्णः सर्वत्र व्याप्तः
कुम्भः । कुम्भः अहोरात्रमासर्तुसंवत्सरादिरूपः अवच्छिन्नो
जन्यः कालः आहितः निहितो वर्तते । सर्वस्य कार्यस्य
स्वकारणेष्वस्थानात् । अत्र विद्वदनुभवं श्रुतिः प्रमाणयति ।
तं जन्यं कालं सन्तः सत्पुरुषाः बहुधा नानाप्रकारम् अहो-
रात्रादिभेदेन पश्यामो नु अनुभवामः खलु । अथवा तं जन्य-
कालाधारं परमात्मानं बहुधा बहुभिः श्रवणमनननिदिध्यासनैः
पश्यामः साक्षात्कुर्मः । सन्तः सद्रूपब्रह्मोपासका वयम् ।
अस्ति ब्रह्मेति चेद् वेद सन्तम् एनं ततो विदुः (तं. आ. ८. ६)
इति हि श्रुतिः । वैनुशब्दो प्रसिद्धयर्थो । स कालः इमा
इमानि परिदृश्यमानानि विश्वा विश्वानि व्याप्तानि भुवनानि

भूतजातानि प्रत्यङ् प्रत्यञ्चनः अभिमुखाञ्चनः आव्याप्नुवन्
भवति । तं कालं परमे उत्कृष्टे सांसारिकसुखदुःखादिद्वन्द्व-
दोपरहिते व्योमन् व्योमनि आकाशवत् निर्लेपे सर्वगते
विविधं रक्षके परमानन्दप्रदायके स्वस्वरूपे वर्तमानम् आहुः
विद्वांसः ॥ ३ ॥

स एव कालः भुवनानि भूतजातानि सम् आ भरत्
आहरत् आहरति उत्पादयति । यद्वा स्वेनोत्पादितानि
भुवनानि समन्तात् पुष्पाति । स एव कालः भुवनानि सं
पयत् सम्यक् परिगच्छति व्याप्नोति । स एव पिता एषां
भुवनानां जनकः सन् एषां पुत्रोऽभवत् भवति । काल
एव पितृत्वेन पुत्रत्वेन च व्यवह्रियते । यः पूर्वजन्मनि पितृ-
त्वेन जातः स एव अस्मिन् जन्मनि पुत्रत्वेन व्यवह्रियते
अवच्छेदककालाधीनत्वात् सर्वस्य । अथवा एकस्मिन् जन्म-
न्येव पितुः पुत्रत्वम् आम्नायते । अङ्गाद् अङ्गात् संभवसि
हृदयाद् अधि जायसे । आत्मा वै पुत्रनामासि स जीव
शरदः शतम् ॥ (कौ. उ. २. ११) । तस्मात् सर्वोत्पादकात्
सर्वगतात् पुत्रादिरूपेण भविष्यतश्च तस्मात् कालाद् अन्यत्
परम् उत्कृष्टम् तेजोरूपत्वम् अर्थसिद्धम् । तस्य भासा सर्वमिदं
विभाति (कठ. ५. १५) इति श्रुतेः ॥ ४ ॥

कालः परमात्मा [अमुम्] अमूं विप्रकृष्टां दिवं द्युलोकम्
अजनयत् । उत अपि च इमाः परिदृश्यमानाः सर्वप्राण्या-
धारभूताः पृथिवीः । व्यत्ययेन बहुवचनं कक्ष्याभेदेन वा ।
तथा । ह्यब्दः एवार्थः । कालेन एव भूतं भूतकाले आधारे
अवच्छिन्नं भग्नं भविष्यन्न इषितम् इष्टम् इष्यमाणं वर्त-

मानकालावच्छिन्नं च जगद् वि तिष्ठते विशेषेण आश्रितं
वर्तते ॥ ५ ॥

कालः कालरूपः परमात्मा भूमिं भवनवत् जगत् असृजत ।
व्यत्ययेन आत्मनेपदम् । काले प्रेरके सति सूर्यः आदित्यः
तपति जगत् प्रकाशयति । काले एव आश्रये विश्वा विश्वानि
भूतानि वर्तन्ते । काले चक्षुः । उपलक्षणमेतत् । चक्षुरादी-
न्द्रियाणि । वि पश्यति । इदमप्युपलक्षणम् । दर्शनादिकर्माणि
कुर्वन्ति । यद्वा चक्षुः । चक्षुःशब्दो लुप्तमत्वर्थीयः ।
चक्षुष्मान् सर्वेन्द्रियाधिष्ठाता वि पश्यति स्वस्वेन्द्रियव्यापारं
करोति ॥ ६ ॥

काले परमात्मनि मनः जगत्सिसृक्षानिमित्तभूतं मनो
वर्तते । तस्मिन्नेव प्राणः सूत्रात्मा सर्वजगदन्तर्यामी वर्तते ।
अन्तर्यामनोपाधिकत्वेन काले वर्तते इति आधार-
व्यपदेशः । यद्वा मनः । जात्येकवचनम् । सर्वेषां प्राणिनां
मनांसि । प्राणः पञ्चवृत्तिकः । प्राणाः अपि परमात्मन्येव
वर्तन्ते । तथा नाम नामधेयं सर्वेषां वस्तूनां संज्ञा अपि
तत्रैव समाहितम् । स्त्रीपुरुषादिसंज्ञाभिः काल एव उच्यत
इत्यर्थः । यद्वा सर्वेषां रूपाणि कृत्वा तेषां नामान्यपि
स्वयमेव व्यवहरति इत्येतदभिप्रायेण काले नाम समाहितम्
इत्युक्तम् । सर्वाणि रूपाणि विचित्य धीरो नामानि कृत्वा-
भिवदन् यदास्ते (तै. आ. ३. १२. ७) इति हि श्रुतिः ।
कालेन वसन्तादिरूपेण आगतेन सर्वा इमाः प्रजाः नन्दन्ति
संतुष्यन्ति स्वस्वकार्यसिद्धेः ॥ ७ ॥

काले परमात्मनि तपः जगत्सर्जनविषयं पर्यालोचनम् ।
 तपसा चीयते ब्रह्म (मु. १. १. ८) इत्यादौ तपःशब्दः
 पर्यालोचनार्थत्वेन व्याख्यातः । तथा ज्येष्ठं सर्वस्य आदिभूतं
 हिरण्यगर्भाख्यं तत्त्वं वर्तते । तथा ब्रह्म साङ्गो वेदः तत्प्रति-
 पादकः समाहितं सम्यगाहितः । यद्वा तपः कृच्छ्रचान्द्रायणा-
 दिकम् तत्फलप्रदातृत्वात् तत्रैव वर्तनम् । एकः कालशब्दो
 योगिकः । कल्यितरि काले । ज्येष्ठं ब्रह्म हिरण्याख्यम् । ह्यशब्दः
 अवधारणे । कालः सर्वस्य जगत् ईश्वरः स्वामी । यः कालः
 प्रजापतेः प्रजानां स्रष्टुः चतुर्मुखस्य ब्रह्मणः पिता जनकः
 आसीत् ॥ ८ ॥

तेन कालेन इषितम् इष्टं सर्वं स्रष्टव्यं जगत् कामितम्
 इत्यर्थः । तेनैव जातम् उत्पादितं जगत् । तत् तज्जगत् ।
 उशब्दः अवधारणे । तस्मिन्नेव काले प्रतिष्ठितम् । कालो
 ह काल एव ब्रह्म देशकालावच्छिन्नं सच्चित्सुखयितृरसम्
 अबाध्यं परमार्थतत्त्वं भूत्वा परमेष्ठिनं परमे स्थाने सत्यलोकै
 तिष्ठन्तं चतुर्मुखब्रह्माणं विभति ॥ ९ ॥

कालः अग्रे सृष्ट्यादौ प्रजापतिं ब्रह्माणम् असृजत
 उदपादयत् । कालः प्रजाश्च असृजत । स्वयंभूः । स्वयम्
 आत्मना भवतीति स्वयंभूः । कालव्यतिरिक्तकालान्तरनिषेधकः
 स्वयंशब्दः । कश्यपः आरोगभ्राजादिसप्तसूयपिक्षया अष्टमः
 सूर्यः । तादृशः सूर्यः तपः संतापकं तेजश्च कालादजायत ॥ १० ॥

ताण्ड्यमहाब्राह्मणम्*

५८

ता. म. अ. ८. ख. ४

[गायत्र्याख्यायिका]

पूर्वं साध्याख्या देवा आसन् । ते सर्वेण यज्ञेन सोप-
करणेन सोमादिसाधनमादायैव स्वर्गं लोकमायन् अगमन् ।
ते प्रसिद्धा वस्वादयो देवा आदौ स्वर्गसाधनयज्ञार्थं सोमाहरणाय
छन्दांसि गायत्र्यादीनि यूयं सोमं द्युलोकादाहरतेत्युक्तवन्तः ।
. . . ते जगतीं प्राहिण्वन् । सा तत्रत्यैः सोमपालैः सह
युद्ध्वा त्रीण्यक्षराणि हित्वा एकाक्षरा भूत्वा पुनर्देवानागच्छत् ।
चतुरक्षराणि वै तर्हि छन्दांसि वक्ष्यति तदभिप्रायकमिदम् ।
. . . सा गायत्री द्युलोके सोमरक्षकैः कृष्णप्रभृतिभिर्जितानि
जगतीत्रिष्टुभोश्चतुरक्षराणि हरन्ती अष्टाक्षरा भूत्वा आगच्छत् ।
पुनः किं कुर्वती आगच्छदित्युच्यते । त्रीणि च सवनानि
सवनत्रयपर्यप्तानि सोमद्रव्याण्यादायेति । . . . [अंशुमती
= समग्रे] . . . घीतं पीतसारभूतम् । . . . अवाशीयन्त
अवशादितानि प्रभ्रष्टानि आसन् । . . . प्राप्रोथत् अधुनुत

* अथ संक्षेपः श्रीनायणाचार्यविरचितात् माधवीयात् मामवेदार्थ-
प्रकाशात् कृत्वा ॥

अङ्गानि । . . . सोमाभावे पूतीकादीनां प्रतिनिधित्वेन
स्वीकर्तव्यतामभिधातुं प्रासङ्गिकानाम् एषाम् उपन्यासः । . . .
आशिरं दधिपयोद्वयम् ॥ १ ॥



५९

ता. म. अ. १२. ख. ११

[कल्याणाङ्गिरसस्याख्यायिका]

आप्तः पर्याप्तः स्पृतः प्रियहेतुः । . . . ध्यायं
ध्यात्वा ध्यात्वा कोऽसौ देवयानः पन्था इति विचार्य उदन्नजत्
ऊर्ध्वमगच्छत् । . . . ऊर्णायुम् एतत्संज्ञकं गन्धर्वम् । . . .
प्रेङ्गल्यमाणं दोलया विहरन्तम् । . . . इयां प्राप्नुयामिति ।
. . . अभ्यदिशत् अभ्यध्यायत् । . . . कल्याणा ३ इति
कल्याण इति संबोध्य । . . . स्वर्ग्यं स्वर्गाय हितं स्वर्गप्राप्ति-
साधनम् । . . . यदि त्वां कश्चिद् अप्राक्षीत् तस्मै अहमेवा-
दर्शमिति अदर्शम् अज्ञासिषम् इति मा वोचः अपि तु
ऊर्णायुर्गन्धर्वः प्रावोचदिति ब्रूहीति ॥ १० ॥

स्वर्गं लोकमायन् अङ्गिरसोऽगच्छन् । . . . अहीयत
हीनो भूमामेव परित्यक्तोऽभूत् । हि यस्मात् सोऽनृतं
वित्तयमवदत् तस्माद् अहीयत । स एषोऽसत्यवादी श्वित्रः
श्वेतकुण्ठी दृश्यते ॥ ११ ॥

६१

ता. म. अ. १३. ख. ४

[यतीनामाख्यायिका]

यतीन् एतत्संज्ञकान् यज्ञविरोधिनो जनान् । साला-
वृकेष्वेभ्यः सालावृक्याः पुत्रेभ्यः क्रोष्टुभ्यः । प्रायच्छत्
भक्षणार्थं दत्तवान् । . . . को नः अस्मान् इमान् पुत्रान्
पुत्रात्मना स्वीकृतान् कृत्वा भरिष्यति पोषयिष्यति । . . .
अधिनिधाय रथे आरोप्य वर्धयन् पोषयन् पर्यंचरत्
परिचर्या कृतवान् ॥ १७ ॥

समर्द्धयति समृद्धान् करोति ॥ १८ ॥

६२

ता. म. अ. १४. ख. ६

[वत्सस्याख्यायिका]

आक्रोशत् अश्लीलया वाचा पर्यंवदत् । . . .
शूद्रापुत्रः शूद्रायाः पुत्रः अशूद्रापुत्रोऽपि शूद्रापुत्र इत्याक्रोश्यते ।
. . . व्ययाव आवां विशेषेण गच्छावः प्रविशावः इत्यर्थः ।
नौ आवयोर्मध्ये यतरो यो ब्रह्मीयान् ब्रह्मिष्ठ इति निर्णेतुम् ।
. . . तस्य वत्सस्य लोम च[न] नौपत् अग्निर्नादिहत् ।
[चन = अपि] । [कामसनि =] कामप्रदम् ॥ ६ ॥

६३

ता. म. अ. १५. ख. ५

[वसिष्ठस्याख्यायिका]

[निहवम् =] निह्वाख्यमेतत् साम । . . . ग्राह्यणम्
अनुष्ठेयार्यप्रतिपादकं वेदभागम् । . . . अथ मदुपदेशानन्तरं
[मा] माम् इन्द्रम् अन्येभ्यस्त्वद्व्यतिरिक्तेभ्यः ऋषिभ्यो मा
प्रवोचः न ब्रूयाः ॥ २४ ॥

६४

ता. म. अ. २१. ख. १३

[देवासुराणामाख्यायिका]

वाचो मिथुनेन स्त्रीपुलिङ्गात्मकेन । . . . अस्माकं
मध्ये वाङ्मिथुनं ये प्रयोक्तुं न शक्नुवन्ति ते पराभूता इति
मियः समयमकुर्वन्त । . . . अभवन् समार्धुवन् ॥ २ ॥

६५

ता. म. अ. २५. ख. १३

[इन्द्ररुशमयोराख्यायिका]

अंशं पणम् । . . . एतावता कुरुक्षेत्रमेव भूमेः
प्रशस्ततरो देवयजनप्रदेश इत्युक्तं भवति ॥ ३ ॥

ऐतरेयब्राह्मणम्*

६६

ऐ. ब्रा. अ. ३३. ख. १

[शोनःशेषाख्यानम्]

हरिश्चन्द्रो नाम राजर्षिः वेधसो नृपतेः पुत्र इक्ष्वाकु-
वंशोद्भवो राजा पुत्रहीन आस ॥ . . . ये देवमनुष्यादयो
विजानन्ति विवेकज्ञानयुक्ताः ये च पश्वादयो न विजानन्ति
विवेकज्ञानरहिताः ते सर्वेऽपि नु क्षिप्रं पुत्रमिच्छन्ति ॥ १ ॥
. . . संनयति सम्यग् अवस्थापयति । . . . अवस्थापनात्
पुत्रपौत्रादिभिः ऋणं प्रत्यर्पणीयमिति स्मृतिकारा आहुः ।
. . . अमृतत्वं मरणरहितं भुक्तिपदं च गच्छति । पुत्रार्पित-
लौकिकवैदिकभारस्य अविघ्नेन तत्त्वज्ञानसंपादनात् ॥ १ ॥ . . .
सर्वेभ्यो भोगेभ्यो भूयानम्यधिकः पितुः पुत्रे भोगो विद्यते ।
अत्यन्तसुखहेतुत्वात् । तथा चाहुः । पुत्रोत्पत्तिविपत्तिभ्यां
नापरं सुखदुःखयोः । इति ॥ २ ॥ . . . तमः ऐहिकमामुष्मिकं च
दुःखमत्यायन् अतिक्रामन्ति । तथा च बोधायन आह ।
पुदिति नरकस्याख्या दुःखं च नरकं विदुः । पुत्तस्त्राणात्
ततः पुत्रमिहेच्छन्ति परत्र च ॥ इति । . . . पितुः पुत्र

* अप संक्षेप श्रीगायणाचार्येण विरचितात् माधवीयात् वेदायं-
प्रकाशाख्याद् ऐतरेयब्राह्मणभाष्यात् कृतः ॥

उत्पन्न इत्युक्ते सति पिता स्वस्मात् स्वयमेव जज्ञे उत्पन्न इत्युक्तं भवति । . . . इरावती अन्नयुक्ता अतितारिणी नदी-समुद्रादेरतितरणहेतुर्नारिति शेषः । यथा नीर्दुर्घटं नद्यादिकं तारयत्येवं पुत्रोऽप्यैहिकमामुष्मिकं च दुःखं तारयतीत्यर्थः ॥ ३ ॥ . . . अत्र मल्लाजिनश्मश्रुतपःशब्देराश्रमचतुष्टयं विवक्षितम् । मलरूपाभ्यां शुक्रशोणिताभ्यां संयोगात् मलशब्देन गार्हस्थ्यं विवक्षितम् । कृष्णाजिनसंयोगात् अजिनशब्देन ब्रह्मचर्यं विवक्षितम् । क्षौरकर्मराहित्यात् श्मश्रुशब्देन वानप्रस्थ्यं विवक्षितम् । इन्द्रियनियमसद्भावात् तपःशब्देन पारिव्राज्यं विवक्षितम् । मलं गार्हस्थ्यं किन्तु किं नाम सुखं करिष्यति । न किञ्चिदित्यर्थः । एवमुत्तरत्रापि योज्यम् । . . . स वै स एव पुत्रोऽवदावदो लोकः । वदितुमयोग्यानि निन्दावाक्यानि अवदाः तैर्वाक्यैर्नोद्यते न कथ्यते इत्यवदावदः । अवदावदो दोषराहित्यात् निन्दानर्ह इत्यर्थः । . . . यद्यपि हरिश्चन्द्र एवात्र प्रष्टा तथापि तेन सह ऋषीणां बहूनां सभायामवस्थानात् ब्रह्माण इति संबोधनम् ॥ ४ ॥ . . . शरीरे प्राणावस्थिति-हेतुत्वाद् अन्नमेव प्राणः । वासः शीतोपद्रवाद् रक्षकत्वेन शरणं गृहसमानम् । हिरण्यं कर्णाभरणादिकं दृष्टिप्रियत्वाद् रूपसंपादकम् । पशवो गवाश्वादयो विवाहविशेषेण निर्वाहकाः । जाया भोगे सहकारित्वात् सखा ह सखिस्वरूपैव । एवमेते सुखहेतुत्वेन प्रसिद्धा अपि तात्कालिकमल्पमेव सुखं प्रयच्छन्ति । दुहिता ह पुत्रीति कृपणं केवलदुःखकारित्वाद् दैन्यहेतुः । तथा च स्मर्यते । संभवे स्वजनदुःखकारिका संप्रदानसमयेऽर्थ-हारिका । यौवनेऽपि बहुदोषकारिका दारिका हृदयदारिका

पितुः ॥ इति ॥ पुत्रो ह पुत्रस्तु ज्योतिःस्वरूपं तमोनिवारक-
त्वेन । स हि पितरं परमे व्योमन् उत्कृष्ट आकाशे पर-
ब्रह्मस्वरूपे अवस्थापयति ॥ ५ ॥ . . . पत्युराकारद्वयमस्ति ।
वर्तमानपुरुषाकार एकः रेतोरूपेण गर्भाकारो द्वितीयः ।
जायाया अप्याकारद्वयमस्ति । पतिरूपमाकारं प्रति जाया
भवति । गर्भरूपमाकारं प्रति माता भवति । अतः स तादृशः
पतिः स्वयं रेतोरूपेण गर्भो भूत्वा पूर्वमवस्थितां जायां
भविष्यदाकारेण मातरं सतीं प्रविशति । तस्यां मातरि
पुनर्नवो भूत्वा पूर्वमन्यस्यां मातर्युत्पन्नो जरठः इदानीं पुन-
र्नूतनबालो भूत्वा तस्यामिदानींतन्यामस्यां मातरि गर्भपाके
सति दशमे मास्युत्पद्यते ॥ ६ ॥ . . . यद् यस्मात् कारणात्
अस्यां गर्भधारिण्याम् अयं पिता पुत्ररूपेण पुनर्जयिते तत् तस्मात्
कारणात् लोकप्रसिद्धा या जायास्ति सा जायतेऽस्यामिति
व्युत्पत्त्या जायाशब्दवाच्या भवति । किंचपा भूत्याभूतिशब्दा-
भ्यामभिधीयते । भवत्यस्यां पुत्ररूपेण पतिरित्येपा भूतिशब्द-
वाच्या । रेतोरूपेणागत्य अस्यां पुत्ररूपेण भवतीत्याभूतिशब्द-
वाच्या । एतद् एतस्यां स्त्रियां, बीजं रेतोरूपं निधीयते
प्रक्षिप्यते तस्माद् उक्ताः शब्दा उपपद्यन्ते ॥ ७ ॥ . . . एता-
मेतस्यां योपिति देवाश्च महर्षयश्च स्वकीयं महत् तेजो
रेतोरूपं सारं समभरन् पुत्रोत्पादनाय संपादितवन्तः । स्वयमेव
संपाद्य ततो मनुष्यानित्यश्रुवन् । हे मनुष्या येयमिदानीं
जायारूपेण वर्तते सेयं पुनर्वो युष्माकं पुत्ररूपे जन्मनि जननी
भवति ॥ ८ ॥ . . . लोको लोकजन्यं सुखमपुत्रस्य नास्ति । नहि
पुत्रदर्शनेन यत् सुखं तदन्यदर्शनेन क्वचिदपि दृश्यत इति

यदस्ति तत् सर्वे गोमहिष्यादयो जानन्ति यस्मात् तस्मादेव
 कारणात् पशुजातौ जातः पुत्रो वत्सः स्वकीयां मातरं भगिनीं
 वा पुत्रोत्पादनार्थमधिरोहति ॥ ९ ॥ . . . पुत्रिणः पुत्रवन्तो
 देवमनुष्यादयो विशोकाः शोकरहिताः सन्तो यं पन्थानं सुखानु-
 भवरूपं मार्गमाक्रमन्ते प्राप्नुवन्ति एष पन्थाः पुत्रसुखानुभवरूपो
 मार्गं उरुगायः उरुभिर्महद्भिः शास्त्रज्ञैः राजामात्यादिभिश्च
 गीयते । तथा सुशेवः सुष्ठु सेवितुं योग्यः । सुखाधिक्यस्य
 विद्यमानत्वात् । तं पुत्रसुखानुभवरूपं पशवो गवादयो वयांसि
 पक्षिणः संपश्यन्ति जानन्ति । तस्मात् ते पशुपक्ष्यादयः पुत्र-
 सुखार्थं मात्रा सह मियुनीभवन्ति किमुतान्यथा स्त्रिया
 सहेत्यर्थः ॥ १० ॥ . . . ॥ १३ ॥

उपधाव प्रार्थयस्व । . . . उपससार प्रार्थयामास । . . .
 निर्गन्तान्याशौचदिनानि दशसंख्याकानि यस्मात् पशोः सोऽयं
 निर्देशः । . . . दशदिनाशौचापगमे शुद्धत्वाद् यथा यागयोग्यत्वं
 तथा दन्तोत्पन्नत्वाद् अवयवसंपूर्त्या यागयोग्यत्वमित्यभिप्रायः ।
 . . . अज्ञत वै जाता एव । पद्यन्ते पतन्ति । प्रथमोत्पन्नानां
 दन्तानामस्थायित्वेन मुख्यपश्ववयवत्वाभावात् तत्पाते सति
 पशोर्मेध्यत्वम् । . . . अपत्सत पतिताः । पुनरुत्पन्नानां दन्तानां
 स्थिरत्वेन संपूर्णवयवत्वात् पशोर्मेध्यत्वम् । . . . पश्वन्तरस्य
 पुनर्दन्तोत्पत्तिमात्रेण मेध्यत्वेऽपि अस्य पशोः क्षत्रियत्वात् स्व-
 जात्युचितघनुर्वाणकवचादिसंनाहशीलित्वे सति जात्युचित-
 व्यापारसंपूर्ता मेध्यत्वम् । . . . उपलालनार्थं पुत्रे पितृवाचि-
 तत-शब्दप्रयोगः ॥ १४ ॥

उदरं जज्ञे जलेन पूरितमुच्छूनं महोदरनामकं रोगस्वरूपम्
उत्पन्नम् ॥ आ समन्तात् श्रान्त आश्रान्तः सर्वत्र पर्यटनेन
श्रान्तिं प्राप्तः तद्विपरीतोऽनाश्रान्तः एकत्रैव निवासशीलः
तादृशाय तथाविधस्य पुरुषस्य श्रीः बहुविधा संपत् नास्ति ।
यद्वा नानेति पदच्छेदः । श्रान्ताय सर्वत्र पर्यटनेन श्रान्तस्य नाना
श्रीर्वहुविधा संपदस्तीत्यनेन प्रकारेण रोहित वयं नीतिकुशलानां
पुरुषाणां मुखात् श्रुश्रुम् । वरो जनो विद्यादिभिः श्रेष्ठोऽपि पुरुषो
नृपत् पापो नृपु मनुष्येषु सीदतीति नृपत् । श्रेष्ठोऽपि बन्धुगृहेषु
सर्वदावस्थितः तैरवज्ञातः पापः तुच्छो भवेत् ॥ १ ॥
... ब्राह्मणरूपस्येन्द्रस्य वाक्यं श्रुत्वा ब्राह्मणोऽयमरण्ये
चरन्वेत्येवं मामुक्तवानिति । चरतः पर्यटनं कुर्वतः पुरुषस्य
जङ्घे पुष्पिण्या भवतः । यथा पुष्पयुक्तो वृक्षः शाखा लता वा
यथा सुगन्धोपेता सेव्या भवति एवं चरतो जङ्घे श्रमजयेन सेव्ये
भवतः । तथैव आत्मा मध्यदेहो भूष्णुर्वधिष्णुः फलग्रहिः आरोग्य-
रूपफलयुक्तो भवति । यथा वर्धमानो वृक्षः कालेन फलानि
गृह्णाति एवं चरतः पुरुषस्य मध्यदेहः आरोग्यरूपं फलं गृह्णाति ।
तथैवास्य चरतः पुरुषस्य सर्वे पाप्मानः सर्वपापानि प्रपथे प्रकृष्टे
तीर्थक्षेत्रादिमार्गे श्रमेण तत्तद्देवतादिदर्शने तीर्थयात्रादिप्रयासेन
हताः विनाशिताः सन्तः शेरे शेरते शयाना इव भवन्ति ॥ २ ॥
... भगः सौभाग्यम् आसीनस्य उपविष्टस्य आस्ते तथैव
तिष्ठति न तु वर्धते । अभिवृद्धिहेतोरुद्योगस्य अभावात् । तिष्ठतः
उपवेशनं परित्यज्य उत्थानं कुर्वतः पुरुषस्य भगः ऊर्ध्वोऽभिवृद्धेः
उन्मुखस्तिष्ठति । कृषिवाणिज्याद्युद्योगस्य संभावितत्वात् ।
निपद्यमानस्य भूमौ शयानस्य भगः शेते निद्रां करोति विद्य-

मानंघनररक्षादिचिन्ताया अपि अभावात् सर्वथैव विनश्यति* ।
 चरतः तेषु तेषु देशेषु अर्जनार्थं पर्यटनं कुर्वतः पुरुषस्य भगः
 सौभाग्यं चरति दिने दिने वर्धते ॥ ३ ॥ . . . चतस्रः
 पुरुषस्यावस्थाः । निद्रा तत्परित्यागः उत्थानं संचरणं चेति । ताश्च
 उत्तरोत्तरश्रेष्ठत्वात् कलिद्वापरत्रेताकृतयुगैः समानाः ॥ ४ ॥ . . .
 चरन्नेव पुरुषः क्वचिद् वृक्षाग्रे मधु भाक्षिकं लभते । क्वचित् स्वादु
 मधुरम् उदुम्बरादिफलविशेषं लभते । एतदुभयमुपलक्षणम् ।
 तत्र तत्र विद्यमानं भोगविशेषं लभते । तत्र सूर्यो दृष्टान्तः ।
 यः सूर्यः सर्वत्र चरन्नपि न तन्द्रयते कदाचिदप्यलसो न भवति तस्य
 सूर्यस्य श्रेमाणं श्रेष्ठत्वं जगद्वन्द्यत्वं पश्य ॥ ५ ॥ . . . अजीगर्तनामकं
 सूर्यवसस्य पुत्रम् अशनया परीतम् अन्नालाभेन क्षुत्पीडितम् ।
 . . . हे ऋषे ते तुभ्यम् अहं गवां शतं ददामि । . . . [निष्क्रीणं
 मूल्यं दत्त्वा आत्मानं मोक्षयामि] । [सः अजीगर्तः] ज्येष्ठपुत्रं
 शुनःपुच्छनामकं हस्तेन निगृह्णानः स्वसमीपे समाकर्पन् रोहितं
 प्रति एवमुवाच । तुभ्यमेकः पुत्रो दीयते इमं तु शुनःपुच्छं तु
 न ददामि मम प्रियत्वादिति । ततो माता कनिष्ठं हस्तेन
 गृहीत्वैवमुवाच । इमं शुनोलादृगूलं तु मम प्रियं नो एव सर्वथा
 न ददामीति । ततस्तावुभौ मातापितरौ मध्यमे पुत्रे शुनःशेपे
 दानं संपादयांचक्रतुः अङ्गीकृतवन्तौ । . . . तस्मै हरिश्चन्द्राय
 कर्तव्यत्वेन राजसूयम् उपदिदेश । स हरिश्चन्द्रो राजसूयं प्रक्रम्य
 तस्य मध्ये योज्यमभिषेचनीयास्थः एकाहः सोमयागः

* व्यापारान्तरस्मृत्तुज्य कीलमाणो बधूमुखम् । यो गृहेष्वेव निद्राति
 दरिद्राति न दुर्मतिः ॥ इत्येवंस्था कस्यचिदभियुक्तस्य उक्तिरत्रार्थं
 अनुगम्येया ॥

तस्मिन् तमेतं शुनःशेषं पुरुषं पशुमालेभे सवनीयपशुत्वेन
आलब्धुं निश्चितवान् ॥ १५ ॥

तत्र जमदग्निरध्वर्युः अभिपेचनीये सोमयागे तं शुनःशेषं
सवनीयपशुत्वेन उपाकृतवान् । बर्हिर्युक्तया प्लक्षशाखया
मन्त्रपुरःसरं समुपस्पृश्य स्वीकार उपाकरणम् । तत ऊर्ध्वं
यूपबन्धनं नियोजनं तस्य क्रूरकर्मत्वाद् अध्वर्युः न नियोजने
प्रवृत्तः । तत उपाकृतायास्मै उपाकरणेन संस्कृतस्य
शुनःशेषस्य नियोक्तारं यूपे बन्धनकर्तारं क्रूरं कंचिदपि पुरुषं
न विविदुः न लेभिरे । . . . नियोक्ष्यामि रश्नया कटघां
शिरसि पादयोर्बद्ध्वा रश्नाशस्य यूपे बन्धनं नियोजनं तदहं
करिष्यामि । निनियोज [इत्यत्र] धातोर्द्विर्भावं परित्यज्य उप-
सर्गस्य द्विर्भावश्छान्दसः । . . . आप्रीसंज्ञिताभिरेकादशभिः
प्रयाजयाज्याभिः यद् यजनं तद् आप्रीणनम् । दर्भरूपेण उत्तमुकेन
त्रिः प्रदक्षिणीकरणं तत् पर्यग्निकरणम् । तथाविघसंस्कार-
चतुष्टययुक्ताय तस्मै तस्य शुनःशेषस्य विशसितारं हिंसितारं
क्रूरात्मानं कंचिदपि पुरुषं न लेभिरे । ततः अजीगर्तः पूर्ववद्
अपरं गोशतं गृहीत्वा मारयितुम् असि खड्गं निःशानो निशितं
तीक्ष्णं कुर्वन्नेव इयाय जगाम । . . . अन्यत्र पर्यग्निकृतं पुरुष-
मारण्याश्चोत्सृजन्त्यहिंसाया इति श्रुतेः पर्यग्निकरणादूर्ध्वं
मनुष्यं परित्यजन्ति । एते तु माममानुषमिव मनुष्यव्यतिरिक्त-
मजादिपशुमिव विशसिष्यन्ति । . . . उपधावामि भजामि
. . . उपससार सेवितवान् । . . . नेदिष्ठो हविर्वहनेन अति-
समीपवर्ती । . . . तस्य च अग्नेः सहकारित्वेन सवितुरुपासनं
दर्शयति । प्रसवानां सर्वेषु कार्येषु प्रेरणारूपाणामनुज्ञानात्

सविता ईशः स्वामी भवति । . . . पूर्वस्मात् सवितृविपयात्
तृचादुत्तराभिरेकात्रिंशत्संख्याकाभिर्ऋग्भिः . . . न हि ते क्षत्रम्
इत्याद्याः सूक्तशेषभूता दशर्चो यच्चिद्धि ते विशः इत्यादिक-
मेकाविंशत्यृचं सूक्तमित्येवमेकात्रिंशत्संख्या द्रष्टव्या । . . .
अयमग्निः सर्वेषां देवानां मुखं मुखस्थानीयः । अग्निद्वारेणैव
सर्वेदेवंहंविःस्वीकारात् । अत एव प्रीत्या हविर्वहनादतिशयेन
सुहृदयः । . . . पूर्वोक्ताभ्य ऋग्भ्य उत्तराभिर्द्वाविंशतिसंख्या-
काभिर्ऋग्भिः । वसिष्वाहीत्यादिकं दशर्चं सूक्तम् अश्वं न
त्वा इत्यादिकं त्रयोदशर्चं सूक्तम् । तत्र अन्त्यां परित्यज्य सूक्त-
द्वयगता ऋचो द्वाविंशतिसंख्याकाः । . . . विश्वे देवा गणरूपा
न भवन्ति किन्तु सर्वे देवाः । . . . ओजोबलादिशब्दाः पूर्वा-
चार्यैरेवं व्याख्याताः । ओजो दीप्तिर्बलं दाक्ष्यं प्रसह्यकरणं
सहः । सुजनः सन् पारयिष्णुरुपक्रान्तसमाप्तिकृत् ॥ इति ।
इष्टप्रत्ययतमप्रत्ययाभ्यां तत्र तत्रातिशय उच्यते । . . . यच्चिद्धि
सत्य सोमपा इत्यनेन सप्तर्चं न सूक्तेन उत्तरस्मिन् अप्याव
इन्द्रमित्यादिके द्वाविंशत्यृचे सूक्ते पञ्चदशभिर्ऋग्भिः । . . .
प्रतीयाय मनसैव प्रतिजगाम । . . . अगदः निःशेषेण
रोगरहितः ॥ १६ ॥

देवतानुग्रहयुक्तं तं शुनःशेषं विश्वामित्रादयः सर्वे
ऋत्विजः एवमूचुः । हे शुनःशेष त्वमेव नोऽस्माकमस्याह्नः
अभिपेचनीयाख्यस्य संस्थां समाप्तिमधिगच्छ प्राप्नुहि
अनुष्ठापयेत्यर्थः । तैरेवमुक्ते सति अनन्तरं शुनःशेषः
एतमभिपेचनीयाख्यं सोमयागमञ्जःसवं ददर्श । अञ्जसा
ऋजुमार्गेण सवः सोमाभिपवो यस्मिन् यागे सोऽञ्जःसवः

तादृशं प्रयोगप्रकारं निश्चितवान् । निश्चित्य च तं सोमं
यच्चिद्धीत्यादिभिश्चतसृभिः ऋग्भिः अभिपुतं कृतवान् । अथैन-
मभिपुतं सोममेतया उच्छिष्टं चम्बोरित्यूचा द्रोणकलश-
मभिलक्ष्य अवनिनाय द्रोणकलशे प्रक्षिप्तवान् । अथ अनन्तरम्
अस्मिन् हरिश्चन्द्रेज्वारब्धे शुनःशेषदेहमुपस्पृष्टवति सति
उक्ताभ्यः ऋग्भ्यः पूर्वाभिः यत्र ग्रावेत्यादिभिश्चतसृभिः ऋग्भिः
स्वाहाकारसहिताभिः सोमं जुह्वांचकार । यत्र ग्रावेत्यादिकं
सूक्तं नवचंम् । तत्र यच्चिद्धीति पञ्चमी तामारभ्य
चतसृभिः ऋग्भिरभिपवः । उच्छिष्टमित्यादिका नवमी
तथा द्रोणकलशे प्रक्षेपः । यत्र ग्रावेत्यादिभिश्चतसृभिः होमः ।
इत्येवं कृत्स्नस्य विनियोगः । अथ होमानन्तरमेव कर्तव्यम्
अवभृथम् अभिलक्ष्य अवनिनाय । सर्वमवभृथसाधनं तद्देशे नीत्वा
त्वं नो अग्न इत्यादिकाभ्याम् अवभृथयागं कृतवान् । अथ
तथा कृत्वा तत ऊर्ध्वम् एनमाहवनीयमग्निं शुनश्चिदित्यादि-
नोपस्थापयांचकार हरिश्चन्द्रमुपस्थाने प्रेरयामास । सोऽय-
मञ्जःसव इष्टिपशुसाङ्कर्यमन्तरेण अञ्जसा ऋजुमार्गेणा-
नुष्ठितत्वात् । . . . अथ अभिषेचनीयसमाप्तेरनन्तरं
हरिश्चन्द्रसहितेषु ऋत्विक्षु विस्मितेषु स शुनःशेषः इत ऊर्ध्वं
कस्य पुत्रोऽस्तु इति विचारे सति तदीयेच्छैव नियामिकेति
महर्षीणां वचनं श्रुत्वा शुनःशेषः स्वेच्छया विश्वामित्र-
पुत्रत्वमङ्गीकृत्य सहसा तदीयमङ्कमाससाद । पुत्रो हि सर्वत्र
पितुरङ्के निपीदति* । . . . अरासत दत्तवन्तः । . . .

* अङ्काययप्रणयिनस्तनयान् वहन्तो धन्यास्तदङ्गरजसा मलिनी-
भवति ॥ इत्यभिज्ञानशाकुन्तलीया उक्तिरयम् अनुसर्धेया ॥

स च शुनःशेपो देवदंसत्वाद् देवरात इतिनामधारी
विश्वामित्रपुत्र एवास । तस्य च देवरातस्येते कपिल-
गोत्रोत्पन्ना बभ्रुगोत्रोत्पन्नाश्च बन्धवोऽभवन् । . . .
विश्वामित्रेण निराकृतः सोऽजीगर्तः शुनःशेपं प्रत्येवमुवाच ।
हे पुत्र त्वं या त्वमेव विश्वामित्रादपगतः सन् इहि
अस्मद्गृहे गच्छ । त्वदीयमाता च अहं च उभावावां
विह्वयावहे विशेषेण तवाह्वानं करवावहे । . . . आङ्गिरसः
अङ्गिरोगोत्रोत्पन्न आजीगर्तिरजीगर्तस्य पुत्रः कविविद्वान् श्रुतः
इत्येवं सर्वत्र प्रसिद्धः । . . . पंतामहात् पितामहेन प्रजापतिना
संपादितात् तन्तोः संतानात् अङ्गिरोवंशात् मापगाः अपगतो
मा भव ॥१॥ . . . शासो विशसनहेतुः खड्गः । हे अजीगर्त
मदधाय शासहस्तं खड्गहस्तं त्वां सर्वेऽप्यदर्शुः दृष्टवन्तः । यत्
क्रूरं कर्म शूद्रेषु अत्यन्तनीचेष्वपि नालप्सत न लब्धवन्तो
लौकिका जनाः तादृशं क्रौर्यं त्वया कृतम् । . . . मत् मां
निमिस्तीकृत्य ॥२॥ . . . निह्नवे परिहरामि । . . . गवां शतानि
पूर्वं मया गृहीतानि त्रीणि यानि तानि तुभ्यं प्रतियन्तु प्रति
एकमेव प्राप्नुवन्तु । इतरयोः पुत्रयोर्गवो मा भूवन् तवैव सर्वाः
सन्त्विति ॥३॥ . . . यः पुमान् धर्मशास्त्रमीतिरहितः सकृत्
पापकं कुर्यात् स पुमान् ततः पापादन्यदेनत् पापं तदभ्यास-
वशात् कुर्यादेव । त्वं तु शूद्रात् न्यायात् नीचजातिसंबन्धिनः
क्रूरादाचरणात् नापागा अपगतो न भवसि । असंधेयं प्रति-
संधानरहितं पापं त्वया कृतम् ॥४॥ . . . असंधेयम् अप्रतिसमाधेयं
पापमिति शुनःशेपेन यदीरितं तदेतदप्रतिसमाधेयत्वं विश्वा-
मित्र उपपपाद युक्तिभिरुपपादितवान् । . . . भीम एव भय-

हेतुरेव सन् शासेन हस्तगतस्वद्गेन विशिशासिपुरस्थाद् विशसनं
 कर्तुमिच्छुरवस्थितवान् ॥५॥ . . . अयं विश्वामित्रो जन्मना
 क्षत्रियः सन् स्वकीयेन तपोमहिम्ना ब्राह्मण्यं प्राप्तवानित्येवं
 तद्वृत्तान्तं सूचयितुं हे राजपुत्रेति संबोधितवान् । स वै तथाविधो
 राजजातीय एव सन् यथा येन प्रकारेण नोऽस्माभिः सर्वैरा
 समन्ताज्ज्ञपय ब्राह्मणत्वेन ज्ञायसे तथैवास्मद्विषयेऽपि त्वं वद ।
 कथं वदितव्यमिति तदुच्यते । अहमिदानीमङ्गिरोगोत्रः सन्
 तत्परित्यागेन तव पुत्रत्वं येनैव प्रकारेण उपेयां तथैव अनुगृह्णेति
 शेषः । एतद्वाक्याभिप्रायः पूर्वैः संक्षिप्य दर्शितः । पुरात्मानं
 नृपं विप्रं तपसा कृतवानसि । एवमाङ्गिरसं मा त्वं वैश्वा-
 मित्रमुपे कुरु ॥ इति ॥६॥ . . . हे शुनःशेष त्वं मे पुत्राणां
 मध्ये ज्येष्ठः स्या ज्येष्ठो भव । तव पुत्रादिरूपा प्रजा अपि इतर-
 स्याः श्रेष्ठा स्यात् । मे मह्यं विश्वामित्राय देवं देवैः प्रसन्नैः
 दत्तं दायं पुत्रत्वरूपं लाभमुपेयाः प्राप्नुहि । तेन वै तेनैव
 प्रकारेण त्वोपमन्त्रये त्वां पुत्रत्वेन व्यवहरामि ॥७॥ . . .
 संज्ञानानेषु मद्विषयैकमत्यं प्राप्तेषु त्वदीयपुत्रेषु सर्वोऽपि मां
 ब्रूयात् । ज्येष्ठभ्रातृत्वेन व्यवहरतु । तच्च मे मम सौहार्दाय
 भ्रातृभिरितरैः स्नेहातिशयाय श्रियं धनलाभाय च संपद्यते ॥८॥
 . . . यो मधुच्छन्दा नाम यश्चर्षभो योऽपि रेणुर्योऽप्यष्टक
 एते मुख्याः । हे पुत्रकाः शृणोतन मदीयामाज्ञां शृणुत । ये
 केचिद् यूयं सर्वे भ्रातरः स्य ते सर्वेऽप्यस्मै शुनःशेषादस्मादपि
 ज्येष्ठघाय न कल्पध्वं ज्येष्ठत्वाभिमानं मा कुरुत । किन्तु
 असावेव युष्माकं मध्ये ज्येष्ठो भूत्वा अवतिष्ठतामिति ॥९॥
 . . . ॥ १७ ॥

मधुच्छन्दोनामकः कश्चित् पुत्रो मध्यमस्ततोऽपि ज्येष्ठाः
 कनिष्ठाश्च प्रत्येकं पञ्चाशत्संख्याका इत्येवमेकशतं [= एकाधिकं
 शतं] तस्य पुत्राः । . . . तान् ज्येष्ठान् पञ्चाशत्संख्याकान्
 अनुलक्ष्य विश्वामित्रो व्याजहार व्याहरणं शपथं वाक्य-
 मुक्तवान् । हे ज्येष्ठपुत्रा युष्माकं मदीयाज्ञातिलङ्घिनां प्रजा
 पुत्रादिका अन्तान् भक्षीष्ट चण्डालादिरूपान् नीचजातिविशेषान्
 भजतामिति । . . . इतिशब्दस्य तत्प्रदर्शनार्थत्वादप्येऽपि नीच-
 जातिविशेषाः सर्वे विवक्षिताः । उदगतः अन्तः उदन्तः
 अत्यन्तनीचजातिः तत्र भवा उदन्त्याः । . . . दस्यूनां
 तस्कराणां मध्ये भूयिष्ठा अत्यधिकाः । . . . हे शुनःशेप
 नोऽस्माकं पिता विश्वामित्रो यत् कार्यं त्वदीयज्येष्ठपुत्रत्वरूपं
 संजानीते सम्यग् जानाति अङ्गीकरोति तस्मिन् कार्ये वयं
 तिष्ठामहे तत्कार्यमङ्गीकुर्मः । सर्वे वयं त्वा शुनःशेपनामानं
 त्वां पुरस्कुर्महे पुरस्कृत्य ज्येष्ठं कृत्वा वतमिहे । त्वामन्वञ्चः
 शुनःशेपमनुगच्छन्तः स्मसि भवाम इत्युक्तवान् ॥१॥ . . .
 प्रतीतः तेषु प्रत्ययं मदनुकूला इति विश्वासं प्राप्तः । . . .
 हे मधुच्छन्दःप्रमुखाः कनिष्ठपुत्रा ये यूयं मे मानं मदीयं
 मतमनुगच्छन्तः आनुकूल्येन स्वीकुर्वन्तः मां विश्वामित्रं वीरवन्तं
 स्वधर्मशूरपुत्रयुक्तमकर्तं कृतवन्तः ते वै तादृशा यूयं बहुविध-
 पुत्रयुक्ता बहुधानुकूलपुत्रयुक्ताश्च भविष्यथ ॥२॥ . . . गाथिन्-
 शब्दो विश्वामित्रस्य पितरमाचष्टे । हे गाथिनाः गाथिपौत्राः
 पुर एत्रा युष्माकं पुरतो गन्त्रा मुख्येन देवरातेन सह यूयं
 सर्वे वीरवन्तः श्रेष्ठपुत्रयुक्ताः राध्याः स्य सर्वेः पुरुषंराराधनीयाः
 पूज्या भवथ । हे पुत्राः मधुच्छन्दप्रभृतयः एष देवरातो वो युष्माकं

सद्विवाचनं सन्मार्गस्य विशेषतोऽध्यापनं करिष्यतीति शेषः
 ॥३॥ . . . हे कुशिकाः कुशिकनाम्नो मत्पितामहस्य संबन्धिनो
 मधुच्छन्दःप्रभृतयः एष देवरातो वो युष्माकं ज्येष्ठभ्रातेति
 शेषः । तं देवरातं यूयमन्वित अनुगता भवत । मे मदीयं
 दायं धनं युष्मांश्च उपेता प्राप्स्यति । चकाराद् देवरातं च ।
 यामु च यामपि कांचिद् वेदशास्त्रादिरूपां विद्यां विचसि
 वयं जानीमः सापि युष्मानुपेता प्राप्स्यति । [मूलाशयस्तु
 देवरातः ज्येष्ठभ्रातृत्वात् युष्मान् दायं विद्यां च प्राप्स्यतीति
 प्रतिभाति] ॥४॥ हे वैश्वामित्राः विश्वामित्रस्य मम पुत्राः ये
 गाधिनाः गाधिपौत्राः ते यूयं सर्वेऽपि सम्यञ्चः समीचीनबुद्धयो
 ये साकं देवरातेन सार्धं सरातयो रातिर्धनसंपत्तिः तया
 युक्ताः सन्तो देवराताय मदीयश्रेष्ठपुत्रस्य देवरातस्य घृत्यै
 धारणं युष्मत्पोषणं श्रेष्ठधाय युष्माकं मध्ये श्रेष्ठत्वं च
 तस्थिरेऽङ्गीकृतवन्तः । [नेयं विश्वामित्रोक्तिरिति प्रतिभाति]
 ॥५॥ . . . अधीयत स्मृतिकारैर्महर्षिभिः स्मर्यते । कथमिति
 तदुच्यते । अयं देवरातो द्वधामुप्यायणत्वाद् उभयोः अजीगर्त-
 विश्वामित्रयोः संबन्धिनी ये रिक्थे धने तयोर्ऋषिर्द्रष्टा
 तदुभयमर्हतीत्यर्थः । अजीगर्तस्य कूटस्थ ऋषिर्जह्नुसंज्ञकस्तस्य
 वंशे जाताः सर्वे जह्नुवस्तेषां चाधिपत्ये स्वामित्वे देवरातो
 योग्यः । तथा दैवे देवसंबन्धिनि यागादिकर्मणि वेदे च
 मन्त्ररूपे समर्थः । गाधिनामस्मत्पितृवंशोत्पन्नानां च सर्वेषाम्
 आधिपत्ये योग्यः । [नेयमपि विश्वामित्रोक्तिरिति प्रतिभाति ।
 जह्नुनां गाधिनां च दैवे वेदे च आधिपत्यरूपं रिक्थद्वयमित्यपि
 प्रतिभाति] ॥६॥ . . . कस्य नूनं निधारयेत्यन्ताः सप्ताधिक-

नवतिसंख्याका ऋचः त्वं नः सत्त्वमित्यादिकास्तिस्र ऋचः ।
 एवमृचां शतम् । परःशब्दोऽधिकवाची । पूर्वोक्ताद् ऋक्शतात्
 परोऽधिकाः एकत्रिशत्संख्याका यं न्विममित्याद्या गाथा
 यस्मिन्नाख्याने तदेतत्परऋक्शतगाथम् । . . . तस्याख्यानस्य
 राजसूयकृता विनियोगं दर्शयति । तद्धोता . . . इति ।
 राजसूयकृतावभिषेचनीयाख्ये कर्मणि यदा राजाऽभिषिक्तो
 भवति तदानीं तस्मै राज्ञे तदाख्यानं होता कथयेत् । . . .
 हिरण्यकशिपौ सुवर्णनिमित्तसूत्रैर्निष्पादिते कशिपौ । तवाख्यान-
 मध्येऽध्वर्युश्च . . . प्रतिगरं ब्रूयात् । हिरण्यस्य यशोहेतुत्वाद्
 यशस्त्वम् । तथा सत्येनं राजानं यशसैव 'समृद्धं' करोति ।
 अध्वर्युणा प्रयोक्तव्यं प्रतिगरविशेषं दर्शयति ओमित्यूचः . . .
 इति । होत्रा प्रयुक्ताया एकैकस्या ऋचोऽन्ते अध्वर्योः
 ओमित्येतादृशः प्रतिगरो भवति । ओमिति . . . देवं
 देवंरङ्गीकारार्थं प्रयुज्यते । . . . तथेति मानुषं मनुष्याः . . .
 अङ्गीकारे . . . प्रयुञ्जते । तत् तेन प्रतिगरेण देवेन मानुषेण च
 अध्वर्युरेनं राजानं पापादेहिकादपकीर्तिरूपाद् एनसो नरकहेतोश्च
 प्रमुञ्चति प्रमुक्तं करोति । ऋत्वर्थत्वेन उपाख्यानं विधाय
 ऋतुनिरपेक्षपुरुषार्थत्वेन विधत्ते । तस्माद्यो राजा . . . इति ।
 यस्मादुपाख्यानं पापप्रशमनहेतुः तस्माद् अयजमानोऽपि राजसूय-
 ऋतुरहितोऽपि राजा विजितो यदि विजयोपेतः स्यात् तदानीम्
 एतच्छीनःशेषमाख्यानमाख्यापयेत् । तस्य राज्ञो यः कश्चिद्
 ब्राह्मण उपाख्यानं ब्रूयात् । तथा सति तस्मिन् राजनि
 अल्पं चन किञ्चिदप्येनः पापं न ह वै परिशिष्यते सर्वं पापं
 नश्यतीत्यर्थः । . . . पूर्वमयज्ञसंयुक्तः कल्पो विजयिनो

राज्ञोऽभिहितः । इदानीं पुत्रकामानामपि विधत्ते । . . .
 [लभन्ते ह पुत्राल्लभन्ते ह पुत्रान् इति] अभ्यासः
 [=द्विरुक्तिः] अध्यायसमाप्त्यर्थः ॥ १८ ॥

६७

ऐ. घा. अ. ३८. ख. १-३

[ऐन्द्रो महाभिपेकः]

अथ मानुषक्षत्रियाभिपेकोक्त्यनन्तरं यतो देवोऽभिपेको
 बुभुत्सितः अतः कारणाद् इन्द्रसंबन्धी महाभिपेकः कथ्यते
 इति शेषः । आरोहणोत्क्रोशनाभिमन्त्रणादिभिर्वक्ष्यमाणैरस्याभि-
 पेकस्य महत्त्वं द्रष्टव्यम् । तदभिपेकार्थं देवविवादं दर्शयति
 ते देवा अब्रुवन् . . . इति । प्रजापतिना सह वर्तन्ते इति
 सप्रजापतिकाः ते अन्यादयो देवाः परस्परमिदमब्रुवन् । हस्तेन
 इन्द्रं प्रदर्श्य कथयन्ति । . . . ओजिष्ठः अतिशयेन अष्टमधातु-
 युक्तः । [शुक्रं सप्तमः शरीरधातुः तद्रक्षाजनिता दीप्तिः
 अष्टमो धातुः । ओजो दीप्तिरित्यभियुक्तोक्तेः ।] बलिष्ठः
 अतिशयेन शरीरबलयुक्तः । सहिष्ठः अतिशयेन वयंभिभव-
 शीलः सत्तमः अतिशयेन स्वभक्तेषु साधुः । पारयिष्णुतमः
 अतिशयेन प्रक्रान्तस्य कार्यस्य समाप्तिकृत् । . . . [आमन्दी
 खट्वा] । ऋचं नामेत्यासन्द्या विशेषणम् । ऋग्रूपा-
 मेतन्नामिकामित्यर्थः । तस्मै तस्या ऋग्रूपाया आसन्द्या

वृहदादीनि अष्ट सामानि पूर्वपादाद्यष्टावयवान् अकुर्वन् ।
 आसन्धां शयानस्येन्द्रस्य शिरोदेशस्थं फलकं शीर्षण्यम् ।
 तच्च पाददेशाविष्कृतस्य फलकस्याप्युपलक्षणम् । अत एव
 शीर्षण्ये इति द्विवचनमुच्यते । अनूच्ये पार्श्वद्वयवतिनी फलके ।
 ऋगूपा ये मन्त्राः सन्ति तान् प्राचीनातानान् प्राक्प्रत्यगायतत्वेन
 विस्तारितान् दीर्घतन्तुविशेषान् अकुर्वन् । गीयमानानि
 सामानि तिरस्चीनवायान् तिर्यक्त्वेन वयनहेतून् रज्जुविशेषान्
 अकुर्वन् । यजूंषि अतीकाशान् रज्ज्वन्तरालच्छिद्रविशेषान्
 अकुर्वन् । यद् यशः कीर्तिः देवतारूपं तदासन्धा उपर्यास्तरणम् ।
 या तु श्रीः सम्पदभिमानिनी देवता ताम् उपबर्हणं शिरसि
 उपधानम् अकुर्वन् । तस्यै तस्या आसन्धाः पादादीन्
 अष्टावयवान् सवित्रादयोऽष्टौ देवा अधारयन् । . . . वस्वादयो
 देवगणा गायत्र्यादिच्छन्दोभिस्त्रिवृदादिस्तोमः रथन्तरादि-
 सामभिश्च सह हे आसन्दि त्वां प्रथमत आरोहन्तु । ताननु पश्चाद्
 अहमारोहामि । आप्त्या इत्यनेनापि वस्वादिशब्दवत् कश्चिद्
 देवगणविशेष उच्यते । साम्राज्यादीनि आरोहणप्रयोजनानि ।
 [*साम्राज्यं धर्मेण पालनम् । भौज्यं भोगसमृद्धिः । स्वाराज्यम्
 अपराधीनत्वम् । वैराज्यम् इतरेभ्यो भूपतिभ्यो वैशिष्ट्यम् ।
 राज्यं देशाधिपत्यम् ऐश्वर्यं वा । पारमेष्ठ्यं प्रजापतिलोकप्राप्तिः ।
 माहाराज्यं तत्रत्येभ्यः इतरेभ्यः आधिक्यम् । आधिपत्यं तान्
 इतरान् प्रति स्वामित्वम् । स्वावश्यमपारतन्त्र्यम् । आतिष्ठत्वं
 चिरकालवासित्वम् ।] . . . इन्द्रारोहणादूर्ध्वं देवानामभ्युत्क्रोशनं
 दर्शयति । . . . यथा लोके वन्दिनो गुणकथनेन राज्ञः कीर्ति

* अयमंशः सायणीयादैतरेयब्राह्मणभाष्यादेव स्थलान्तरादुद्धतः ॥

कुर्वन्ति एवमत्रापि गुणकीर्तनमभ्युत्क्रोशनम् । तेन रहितः
अनभ्युत्क्रुष्ट इन्द्रो युद्धादौ वीर्यं कर्तुं नैवाहंति । कीर्तिमन्तरेण
परेषां भीत्यनुदयात् । . . . भोजं भोक्तारम् अत एव भोज-
पितरं भोजपालकम् । . . . राजपितरं सर्वेषां राज्ञां पालकम् ।
क्षत्रमजनि ईदृशी क्षत्रियजातिः लोके समुत्पन्ना । तज्जातिमान्
क्षत्रियः । . . . [भूतस्य] सर्वस्य प्राणिजातस्य । . . . विशां
प्रजानाम् अत्ता भोक्ता । . . . पुरां परकीयाणां भेत्ता विदारयिता ।
ब्रह्मणो वेदस्य गोप्ता रक्षकः ॥ १ ॥

एतयर्चाऽभ्यमन्त्रयतेत्यत्र योऽयं मन्त्र ऋक्-शब्देन वि-
वक्षितः तं मन्त्रं दर्शयति । निषसाद . . . इति । धृतव्रतः स्वीकृत-
नियमो वरुणः सर्वस्यानिष्टस्य निवारयिता इन्द्रः पस्त्यासु
गृहेषु आगत्य साम्राज्यादिकफलसिद्धयर्थं सुक्रतुः शोभनसंकल्पो
भूत्वा निषसाद अस्यामासन्ध्यां निषण्णवान् । . . . पुरस्ताद्
आसन्ध्याः पूर्वस्यां दिशि प्रत्यङ्मुखस्तिष्ठन् । . . . आर्द्रया
आर्द्रपत्रोपेतया । [जातरूपमयेन] सुवर्णमयेन । . . . अन्तर्धाय
व्यवधानं कृत्वा ॥ २ ॥

इन्द्रस्य प्रजापतिकृताभिषेकादूर्ध्वं दिग्भेदेन देवविशेषैः
अभिषेकः कृतः । . . . सत्वताम् । दक्षिणस्यां दिशि वर्तमानाः
प्राणिनः सत्वत्रामकाः । . . . प्रतीच्यां दिशि वर्तमानाः
प्राणिनो नोच्या अपाच्याश्च । निकर्षंभवन्तीति नोच्याः
अपकर्षंभवन्तीत्यपाच्याः जात्या निकर्षः व्यवहारेण अपकर्षः ।
. . . हिमवन्तं परेण हिमवत्पर्वतपरभागे । . . . मध्यमा
दिङ् मध्यदेशः । स प्राच्यादिभिः सर्वाभिरपेक्षितत्वेन ध्रुवो
भवति । तदपेक्षयैव पूर्वा पश्चिमेत्यादिव्यवहारः । स च देशः

सर्वेषां वैदिकानामाश्रयः । [वशा उशीनराश्च देशविशेषाः
 तत्सहिताः सवशोशीनराः ।] . . . ऊर्ध्वायां दिशि स्वर्गरूपायां
 मनुष्यस्य संचाराभावात् तत्र राजानो नोदाहृताः । . . .
 कृत्स्नमिन्द्राभिषेकं निगमयति स एतेन इति । . . . जिती-
 जेतव्याः सर्वा युद्धभूमीः । . . . श्रैष्ठ्यमतिशयेन प्रशस्तत्वम्
 अतिष्ठां सर्वानतिक्रम्यावस्थानम् परमतामुत्कृष्टत्वम् । जातितः
 उत्तमत्वं श्रैष्ठ्यम् । गुणैरुत्तमत्वम् परमत्वम् । . . . अमृतः
 इतरमनुष्यवदल्पकाले मरणरहितः . सन् । . . . अमृतो
 मरणरहितो मुक्तः । [समभवत् समभवत् इति] अभ्यासोऽ-
 ध्यायसमाप्त्यर्थः ॥ ३ ॥



६८

ऐ. ब्रा. अ. ३९. ख. १

[क्षत्रियाभिषेकः]

तमभिषेकं विधत्ते स यः इच्छेदेवंवित् . . . इति ।
 एवंविद् इन्द्रसंवन्धिमहाभिषेकविद् यः आचार्यः क्षत्रियं प्रति
 सर्वजयादिफलमिच्छेत् स आचार्यः क्षत्रियमेतं शापयित्वा
 शपथं कारयित्वा एतेन पूर्वोक्तेन इन्द्रसंवन्धिना महाभिषेक-
 विधानेन तं क्षत्रियमभिषिञ्चेत् । . . . समन्तपर्यायी देशतः
 कालतः सर्वव्यापी । . . . आ अन्तात् समुद्रतीरपर्यन्तं
 सार्वभौमत्वं देशव्याप्तिः । आ परार्धात् परार्धशब्दाभिधेय-
 कालसंख्यापर्यन्तं सार्वयुषत्वं कालव्याप्तिः । . . . शापयि-

त्वेति यदुक्तं तमेव शपथप्रकारं दर्शयति यां च. . . इति ।
 अभिपिच्यमान हे क्षत्रिय यद्याचार्याय मे द्रुह्योः द्रोहं कुर्याः
 तदानीं त्वं यां रात्रिम् अजायेथा यस्यां रात्रावुत्पन्नोऽसि यां
 च रात्रिं प्रेतासि यस्यां रात्रौ मरिष्यसि तदुभयमन्तरेण
 उत्पत्तिमरणदिनयोर्द्वयोर्मध्ये ते तव इष्टापूर्तं श्रौतस्मार्तकर्मद्वयं
 तथा पुण्यलोकं तद्धेतुभूतमन्यदपि सुकृतं दीर्घमायुः प्रजां
 पुत्रादिकं वृञ्जीयं त्वत्तो वर्जयेयम् इत्येतद् आचार्यस्य वाक्यम् ।
 . . . आचार्यः क्षत्रियार्यं यादृशीं फलपरम्परां कामयित्वा
 शपथं कारयति । . . . स क्षत्रियः आचार्यस्याभीष्टं शपथमेवं
 कुर्यात् । हे आचार्यं अहं यदि ते द्रुह्येयं तदानीं त्वं मम
 जन्ममरणमध्यवर्तीष्टापूर्तादिकं सर्वं वृञ्जीथा नाशयेरिति
 श्रद्धया सहितं शपथं ब्रूयात् ॥



शतपथब्राह्मणम्

६९

शत. ब्रा. का. १. अ. १. ब्रा. १

[*व्रतोपायनम्]

[अन्तरेण आहवनीयं च गार्हपत्यं च इत्यस्य आहवनीय-
गार्हपत्ययोः मध्ये इत्यर्थः । . . . यदप उपस्पृशति . . .
तेन पूतिरन्तरतः इति संबन्धः । पूतिरन्तरतः इत्यस्य अन्तः-
शुद्धिरित्यर्थः ॥ १ ॥]

संस्थिते यागे पर्यवसिते ॥ ३ ॥

यतो व्रतानन्तरम् अशनानशनापरनामकम् आरण्या-
द्यशनमेव यजमानेन कर्तव्यम् अतः तदनन्तरमेव तस्य
निरूपणं क्रियते । उपवसथनामनिर्वचनेन देवानामागमनं
ब्रूयति तेऽस्येति । उप समीपे यजमानस्य वसन्ति देवाः ।
अस्मिन्निति पर्वदिवसे उपवसथनामके । [गृहेषूप वसन्ति
इत्येतदनन्तरम् अस्मिन् इत्यधिकं भाष्यकारदृष्टमूले वर्तते
इति प्रतिभाति] ॥ ७ ॥

* अयं संक्षेपः श्रीसायणाचार्यविरचितमाध्यंदिनशतपथब्राह्मण-
भाष्यात् कृतः ॥

दैविके हि कर्मणि देवान् प्रति उद्दिष्टस्यैव हविषः
प्रथममनुपयोगः । काममन्यस्य [उपयोगः] । पित्र्ये पुनः
हविषोऽन्यदपि अनुपयोज्यम् इति । [अनशनम् अनश्नतः]
पितृदेवत्यतामापादयति [इति] याज्ञवल्क्यस्याशयः । यदि तु
अश्नाति तदा अशिशिषतो देवानतिक्रम्य स्वयं भुक्तवान्
स्यात् ।^१ [एवम्] अशनानशनपक्षयोः उभयोरपि दोषश्चेत्
का गतिरिति [चेत्] यद् द्रव्यमशितमप्यनशितवद् भवति
तदश्नीयात् । यस्य द्रव्यस्य संबन्धि अन्नं हविष्ट्वेन देवा
न गृह्णन्ति तदशितमपि सद् अनशितवद् भवति । तथात्वे
दोषद्वयाभावमाह स यदिति ॥ ९ ॥

आरण्यग्रहणं प्राकृतदशपूर्णमासहविवर्त्यतिरिक्तोप-
लक्षणम् । वृक्ष्यं वृक्षोद्भवं फलम् । वृषा नाम कश्चित्
तस्य पुत्रो वाष्पः तस्य मुनेर्मतमपवदति तदु इति ।
शमीधान्यं तिलमापादि । उपचिनोतीति उपचम् । अल्पेनापि
माषपिष्टेन मिश्रितं ग्रीहिपिष्टम् उपचितं बहु भवति इति
प्रसिद्धम् । तदाह ग्रीहियवाविति । अतो माषोपयोगे
ग्रीहियवादेव यत उपयुक्तौ स्यातामतस्तथा न कुर्यात् । अतो
युक्तम् आरण्यमेवाश्नीयादिति ॥ १० ॥

शत. शा. का. १. अ. ८. आ. १

[* इडाब्राह्मणान्तर्गतो मनुमत्स्यवृत्तान्तः]

अवनेज्यते हस्ताद्यनेनेति अवनेज्यम् ॥ १ ॥

[नाष्ट्रा नाशः संहार इति यावत् ।] कर्पूः खातिका ॥ ३ ॥

शश्वच्छब्दोऽत्र सामर्थ्यात् क्षिप्रवचनः । शपो महामत्स्यः ।
इतिथीम् इत्यभिनयः तेन संख्येयाः समादर्शितवान् । इयतीनां
दशानां द्वादशानां वा पूरणी इतिथी । इतिथीं यावतिथीं
तावतिथीमिति प्राप्ते छान्दसो यशब्दावशब्दलोपः । समा
संवत्सरः । [उपन्या = उप नि आ] । उत्तरं गिरिम् हिम-
वन्तम् ॥ ४-५ ॥

समवायात् अधः गच्छेत् अवतरेत् ॥ ६ ॥

* इडा मनुकृतात् पाकयज्ञात् उत्पन्ना देवता । तत्प्रतिपादकत्वात्
इदम् इडाब्राह्मणम् ॥ अयं संक्षेपः आचार्यहरिस्वामिविरचितमाध्य-
दिनशतपथब्राह्मणभाष्यात् कृतः ॥

शत. ब्रा. का. ४. अ. १. ब्रा. १

[अश्विच्यवनोपाख्यानम्]

[यत्र वै . . . समाश्नुवत तच्च्यवनो वा इत्यत्र तत्
इत्यस्य तदा इत्यर्थः । तदेव जीर्णिः इत्यत्र तद् इत्यस्य
तत्र इत्यर्थः । जीर्णिः अतिवृद्धः । कृत्या भीषणाकृति-
देवताविशेषः । कृत्यारूपः कृत्यायाः रूपमिव रूपं यस्य
सः । जहे तत्तज्जे । एवंरूपं च्यवनं भूमौ त्यक्त्वंव ते
भृगवो वा अङ्गिरसो वा स्वर्गं लोकं गताः इत्यर्थः ।
ग्रामेण अनुयायिगणेन सह । अनर्थं तुच्छम् । वि पिपिपुः
प्राहरन् ॥ २ ॥

असंज्ञां कार्याकार्यविचारशून्यताम् ॥ ३ ॥

ईक्षां चक्रे विचारयामास । आपदि आपतितम् । संह-
मितवै समाहूय ॥ ४ ॥

व्यपिषन् प्राहरन् ॥ ५ ॥

प्रसिष्यन्द रथेन ययी ॥ यत्रपिरास तत् यत्र ऋषि-
रासीत् तत्र ॥ ६ ॥

अप हनुवे अपराधक्षमापनं करोमि । सं जानीतां
कार्याकार्यविचारवान् भवतु । उद्युयुजे . . . हिनसानीति
द्वितीयवारमपि अपराद्धो न भवेयमिति विचार्य रथं योजयित्वा
प्रचलितः ॥ ७ ॥

न जज्ञौ न ज्ञातवती । आ जज्ञौ ज्ञातवान् ॥ ९ ॥

अन्तयेन्ति बहिर्भावयन्ति ॥ १३ ॥

संसृष्टम् अनिष्टसंसर्गं यथा जातस्तथा ॥ १४ ॥]

[*यूपारोहब्राह्मणम्]

[नेष्टा ऋत्विग्विशेषः ।] उदानेप्यन् शालातो निर्गम-
यिष्यन् । कौशं कुशमयं दर्भमयं वासः । यद्वा क्रिमिकोश-
विकारभूतं वासः । अर्धोरुकं विलासिन्या वासश्चण्डातकं
स्मृतमिति नृत्तोपयिकत्वेन आच्छादनीयम् ऊरुकञ्चुकम्
अर्धोरुकं वासः । वसनस्य प्रदेशं विधत्ते अन्तरमिति ।
दीक्षाकाले यद् वस्त्रं परिहितं तस्माद् बहिःप्रदेशे इत्यर्थः ।
अन्तरशब्दो बहिर्योगे वर्तते ॥ ८ ॥

निश्रेणी यूपारोहणार्थं सोपानसदृशः काष्ठनिर्मित-
पदार्थः ॥ ९ ॥

शिरसा यूपमत्युज्जिहीते अतिक्रम्य उद्गमयति यूपं
शिरसा स्पृशन् तमतिक्रम्य स्वशिर उन्नमयेत् ॥ १४ ॥

ऊपपुटैः ऊपक्षेत्रपांसवः ऊपाः तान् अश्वत्यपत्रैः पुटीकृत्य
तैः पुटैः यूपेऽवस्थितं यजमानमभिलक्ष्य उदस्यन्ति ऊर्ध्वान्
प्रतिदिशं प्रक्षिपेयुः ॥ १६ ॥

उपनद्धाः संवद्धाः ॥ १७ ॥

अवदृणीयात् अवदारयेत् । अवधुन्वीत विचालयेत् ॥ १८ ॥

हिरण्यमभिलक्ष्य यूपादवरोहेत् ॥ २० ॥

* अयं संक्षेपः श्रीसायणाचार्यविरचितमाध्यदिनशतपथब्राह्मण-
भाष्यात् कृतः ।

